

ئابدۇللا ئالىپ

لالە-قۇربان

مىللەتلەر نەشرىياتى

لالە-قۇربان

مىللەتلەر نەشرىياتى

مۇقاۋا ۋە قىستۇرما رەسىملەرنى ئىشلىگۈچى: ئابدۇرەخمان ئابلىز
خەتتات: ئادىلجان ئايىت

ISBN 7-105-02875-0



9 787105 028757 >

ISBN 7-105-02875-0/1.689
民文 (维 125) 定价:13.00 元

عابدوللا تالپ

لالہ-قوریان

(تاریخی رومان)



مملہ تلہ نہ شریاتی



يازغۇچى ئابدۇللا تالىپ

1997. 12. ۱۲ - كۈنى
نەشرىياتتىن

يازغۇچى ئابدۇللا تالىپ 1926-يىلى ئاقسۇ ۋىلايىتىنىڭ كەلپىن ناھىيەسىدە دۇنياغا كەلگەن. ئۆسمۈرلۈك دەۋرىدە يۇرتىدىكى دىنىي مەكتەپتە، كېيىن پەننىي باشلانغۇچ مەكتەپتە، 1943-يىلىدىن 1946-يىلىغىچە ئاقسۇ دارىلمۇئەللىمىنىدە ئوقۇغان. 1956-يىلى مەركىزىي مائارىپ ئىنستىتۇتىنى پۈتتۈرگەن. ئىلگىرى-كېيىن بولۇپ، باشلانغۇچ مەكتەپ ئوقۇتقۇچىسى ۋە مۇدىرى، ئاقسۇ دارىلمۇئەللىمىنىڭ ئەدەبىيات ئوقۇتقۇچىسى ۋە مۇدىرى، شىنجاڭ مائارىپ نەشرىياتى ئۇيغۇر تەھرىر بۆلۈمىنىڭ مەسئۇل مۇھەررىرى ۋە ئاپتونوم رايونلۇق مائارىپ نازارىتىنىڭ مائارىپ ئىلمىي تەتقىقات ئورنىدا ئۇيغۇر مائارىپ تارىخى تەتقىقاتچىسى بولۇپ ئىشلىگەن.

ئابدۇللا تالىپ 1943-يىلى «ئاقسۇ گېزىتى» دە ئېلان قىلىنغان تۇنجى شېئىرى «مەرىپەت ئانا» بىلەن ئەدەبىيات سېپىگە كىرىپ كەلگەن. شۇنىڭدىن دىن ئېتىبارەن «پەزلى جاھاد» تەخەللۇسىدا «باتۇر ئوغلانلار»، «ئوق ئاتا يۇرتۇم»، «ئىشقىدا»، «شامالغا خىتاب»، «ئانا يۇرت سۆيگۈسى» قاتارلىق شېئىرلىرىنى ئارقا-ئارقىدىن ئېلان قىلىپ، جەمئىيەتتە بەلگىلىك تەسىر قوزغىغان. ئاشۇ يىللاردا «سەددىچىن» ناملىق تارىخىي داستانىنى، «توققۇز بۇلاققا ساياھەت» قاتارلىق ئوچىركلارنىمۇ يازغان. بولۇپمۇ ئۇنىڭ 1947 — 1948-يىللىرى يېزىپ، سەھنىلەشتۈرگەن «ئەرگىن — جانان» ناملىق ئوپېراسى بىلەن «سۆيگۈنىم ئەلا» ناملىق دراممىسى جامائەتچىلىك ئىچىدە زور تەسىر قوزغىغانىدى.

يازغۇچى ئابدۇللا تالىپ ئاپتەلىك يىللاردا ئىلمىي تەتقىقات ۋە بەدىئىي

ئىجادىيەت ئەركىنلىكىدىن مەھرۇم قىلىنغان. 80-يىللارغا كەلگەندە ئىجادىيەت ئەركىنلىكى ئەسلىگە كېلىپ، قايتىدىن قولغا قەلەم ئالدى. ھازىرغىچە «قاينام ئۆركىشى»، «چالا تەگكەن ئوق» قاتارلىق تارىخىي رومانلارنى، «ئەركىن — جانان»، «سۆيگۈنىم ئەلا» قاتارلىق سەھنە ئەسەرلىرىنى، «سەددىچىن»، «ئۇنتۇلماس خاتىرە» قاتارلىق تارىخىي داستانلىرىنى، «ئۇي-غۇر مائارىپ تارىخىدىن ئوچىركلار» ناملىق ئىككى قىسىملىق ئىلمىي ئەسەرنى، «جۈپ ھەيكەل» ناملىق شېئىرلار توپلىمىنى ۋە «تاللانغان ئەقلىيە سۆزلەر» ناملىق تەرجىمە ئەسەر ۋە ئۇنىڭدىن سىرت بىرمۇنچە ئىلمىي ماقالە، تەرجىمە ئەسەرلەرنى كىتابخانلارغا تەقدىم قىلدى.

ئابدۇللا تالىپ 1987-يىلى دەم ئېلىشقا چىققاندىن كېيىنمۇ ئەدەبىي ئىجادىيەتنى داۋاملاشتۇرۇپ قولۇڭلاردىكى بۇ ئۈچىنچى تارىخىي رومانى «لالە — قۇربان» نى يېزىپ پۈتتۈرگەندىن سىرت، ئىككىنچى شېئىرلار توپلىمى — «ئۇنتۇلماس خاتىرە» نى قەشقەر ئۇيغۇر نەشرىياتىغا سۈندى. ئۇ يەنە 40 جىلدتىن ئارتۇق «قەدەم ئىزلىرى» ناملىق ئەسلىمىسىنى يېزىپ پۈتتۈردى. ئۇ ھازىر ياشىنىپ قالغىنىغا قارىماي، 4-تارىخىي رومانى «ئىگەر-لىك ئات» نى جىددىي يېزىۋاتىدۇ.

بىز پېشقەدەم يازغۇچى ئابدۇللا تالىپنىڭ ئىجادىيىتىگە تېخىمۇ زور ئۇتۇق تىلەيمىز!



ئاپتوردىن

كۇچا دىيارىدا يۈز بەرگەن بۇ مۇھەببەت سەرگۈزەشتىسى دەل «رابئە- سەئىدىن» ۋەقەسىگە زامانداش كېلىدۇ. بۇ ۋەقەلىكنى ئەڭ دەسلەپ ل. مۇتەللىپنىڭ قېيىن ئاغىسى — مائارىپچى ۋە «كۇچا ۋاڭلىرى تەزكىرىسى» نىڭ ئاپتورى مەمتىمىن بايز تويلىغان ۋە ل. مۇتەللىپنىڭ ئەسەر يېزىپ چىقىشىغا ھاۋالە قىلغانىكەن. ئەپسۇسكى مەرھۇم شائىرىمىز ئۇنىڭغا ئۈلگۈرەلمىگەن. كېيىنكى چاغلاردا بۇ ۋەقەلىكنى مەمتىمىن بايز ماڭمۇ سۆزلەپ بەرگەنىدى. مەن تەپسىلىي خاتىرە يېزىۋالدىم ھەم ۋەقە يۈز بەرگەن مۇھىم جايلارنى كۆزدىن كەچۈردۈم. بۇ رومان شۇ ئاساستا مەيدانغا كەلدى. روماندىكى ئاساسىي پېرسوناژلار ھەقىقىي تارىخىي شەخسلەر بولۇپ، ئۇلارنىڭ ئىسمىنى ئەينەن بەردىم.

كەڭ ئوقۇرمەنلەرنىڭ بۇ ئەسەر ھەققىدىكى تەنقىدىي پىكىرلىرىنى سەمىمىيەت بىلەن قارشى ئالىمەن.

مۇندەرىجە

- (1) بىرىنچى باب بېشارەت
- (25) ئىككىنچى باب مەردى مەيداندا سىنا
- (40) ئۈچىنچى باب نامەردلىك
- (54) تۆتىنچى باب لالە گۈلىدىن گۇمان
- (72) بەشىنچى باب قۇرباننىڭ تەرجىمىھالى
- (148) ئالتىنچى باب يېڭى پاجىئە
- (174) يەتتىنچى باب بۇ قىز نېمىشقا ئۆلۈۋالدى
- (207) سەككىزىنچى باب ھودۇقۇش
- (224) توققۇزىنچى باب قەبرىدىن بۇلانغان ئالتۇن
- (248) ئونىنچى باب تەقدىرنىڭ ئويۇنى
- (258) ئون بىرىنچى باب يېقىلغان گۈلخان
- (264) ئون ئىككىنچى باب كۈتۈلگەن كۈنلەر

بىرىنچى باب

بېشارەت

بەرگىمۇ بىر نۆۋەت، ئەرگىمۇ بىر نۆۋەت.
— ئۇيغۇر خەلق ماقالىسى

گۈل چېكىلگەن يېشىل تاۋاردەك ئېسىل ۋە بىپايان قۇتلۇق

زېمىن ...

ئۇنىڭ شىمالى ھۇدۇدى بۈيۈك تەڭرىتېغىنىڭ جەنۇبىي يان باغرىدىكى قېلىن يېشىل قارىغايزارلىق بەلۋىغىغىچە سوزۇلۇپ بارىدۇ. مۇقەددەس تاغ گويا ئۇنى مېھرىبان ئاندىدەك ئىللىق باغرىغا ئېلىپ، مېھرى-مۇھەببىتى بىلەن قۇچاقلاپ تۇرىدۇ.

شىمالدىن جەنۇبقا قاراپ ئاقىدىغان كۈسەن دەرياسى ئاسمان پەلەك ئېگىزلىكلەردىن سانسىز پەلەمپەي شارقاتمىلارنى ھاسىل قىلىپ، خۇددى سۈزۈك مەرۋايىت لېنىدەك سوزۇلۇپ چۈشۈپ، بۇ يېشىل مۇنبەت تۇپراق-نىڭ دەل مەركىزىي قىسمىدىن كېسىپ ئۆتىدۇ.

بۇ قۇتلۇق زېمىننىڭ غەربىي-شىمالىدىكى ئاپئاق قېلىن قار قاتلىمى

قاپلىغان مۇزات چوققىلىرىدىن سىرىغىپ، ھەيۋەتلىك شاۋقۇن بىلەن ئېقىپ چۈشىدىغان ئۆگەن دەرياسى، ئۇزاق ئەسىرلەردىن بۇيان بۇ گۈزەل دىيار-نىڭ يەنە بىر مۇھىم ھاياتلىق مەنبەسى بولۇپ كەلگەن.

ئاشۇ ئىككى قوشكېزەك ئابھايات ئېقىنلارنىڭ كۈمۈش سۈلىرى بىلەن تاكى تەكلىماكان ساھىللىرىغىچە سوزۇلىدىغان بىپايان تۇپراقتا ئەجدادلار-نىڭ قان-تەر بەدىلىدىن ھاسىل بولغان رەڭدار بوستانلىقلار كۆڭۈللەر زوقىنى ئۆزىگە بىئىختىيار مەھلىيا قىلاتتى.

گۈزەللىكى ۋە مۇنبەتلىكىدە تەڭدىشى كەم ئۇچرايدىغان بۇ تەۋرۈك زېمىندا تەبىئەت ھەممە نەرسىنى تەل بەخش ئەتكەنىدى. دۇنياغا داڭلىق كۈسەن مەدەنىيىتىمۇ ئەنە شۇ گۈزەل ماكان قوينىدا بەرپا قىلىنىپ جەۋلان قىلغانىدى.

بىراق، پەلەك چاقىنىڭ دەۋر سەھنىسى خۇددى پەسىللەر مەۋسۈمىدەك چۆرگەلەپ تۇرىدۇ؛ زىمىستان قاقشىتىدۇ؛ گۈلىستان يايىرىتىدۇ؛ بۇ سەھنىدە زۈلمەت تراگېدىيىسى بىلەن نۇسرەت كومېدىيىلىرى نۆۋەت بىلەن تاماشا كۆرسىتىدۇ.

ئەمدىلىكتە بولسا دەل ئاشۇنداق دەۋر سەھنىسىنىڭ پېرسوناژلىرى كىشىلەرنى ئۆزىگە جەلپ قىلماقتا ئىدى ...

باھار پەسلى، رەببىيەئەۋۋەل (مارت) ئېيىنىڭ ئاخىرقى كۈنلىرى ئىدى. باھار ئەلچىسى — ئالا بويۇن، زەڭگەر تۇمشۇق، ئاچا قۇيرۇق ۋە قۇندۇز قاناتلىق قارلىغاچلار كۈسەن دەريا قىرغاقلىرى ۋە دەريانىڭ ئىككى ياقىسىدىكى تاللىق كوچىلاردا تېز ۋە پەس ئۇچۇشۇپ تاماشا قىلاتتى. كۈنچىقىش تەرەپتىكى مەشھۇر ساقساق ئۆستىڭىنىڭ مەرۋايىتتەك سۈزۈك سۈلىرى شىلدىرلاپ ئېقىشقا باشلىغانىدى.

شىمال تەرەپتىكى ئاق داۋان ۋە ئاغى تاغلىرى تامانىدىن ئۇرۇلغان باھار شامىلى ئەمدىلا بىخ سۈرۈپ ياشىرىشقا باشلىغان يۇمران تال بەرگىلەرنى لەرزان تەۋرىتىپ تۇراتتى.

ئاشۇ چوڭ ئۆستەڭنىڭ شىمالىدىن جەنۇب تامان سوزۇلغان ئىككى قاسنىقىدا بىر-بىرىگە يانداشتۇرۇپ قاتار سېلىنغان پىشايۋانلىق ئۆي-ئىما- رەتلەر قەد كۆتۈرگەندى. ئۇ ئۆي-ئىمارەتلەرنىڭ كەينىدە تۇتاش كەتكەن ئۆرۈكزار باغ-ۋارانلارنىڭ تېخى ئەمدىلا ئېچىلىشقا باشلىغان سۆسۈن رەڭ چېچەكلىرى گويا ئىپاردەك خۇش پۇراق چېچىپ تۇراتتى.

بۇ يىلقى باھار مەۋسۈمى نېمىشقىدۇر پەسىللەرنىڭ ئالمىشىش قائىدىسىدىن چەتتىكى ھالدا بىمەھەل كەلگىنىگە كىشىلەر ھەيران بولۇشماقتا ئىدى. بۇ ھادىسىنى ئۇلار ھاۋارايىدا يۈز بېرىپ قېلىشى ئېھتىمال بولغان بىر يامان جۈتلۈقتىن بېشارەت بولسا كېرەك دېگەن قىياس بىلەن كۆڭۈللىرىدە ئەنسىرىشىپ يۈرۈشمەكتە ئىدى.

ئاشۇنداق كۆڭۈلسىز، ۋەھىملىك كۈنلەرنىڭ بىرى — قاق چاشكا مەھەلدە، ئىككى نەۋقېران، تەمبەل يىگىت “قۇتلۇق ئوردى”غا يېقىن بىر يول بىلەن يۈرۈپ، ساقساق تەرەپكە قاراپ كېتىۋاتاتتى.

ئۇلار قىزغىن پاراڭ بىلەن قەدەملىرىنى رىتمىلىك بېسىپ كېتىۋاتاتتى، يىراقتىن ئۇششۇمۇت ئاڭلانغان ۋەھىملىك نالە-پەريادتىن بەدەنلىرى شۈر-كۈنۈپ دەرھال ئىزىدا توختاشتى-دە، ئاۋاز كەلگەن تەرەپكە زەن قويدى: — ئاڭلا، ئاڭلاۋاتامسەن، چىرقىرىغان ئاۋاز!...

يىگىتلەر جىددىيلىشىپ، بىر-بىرىنى ئاۋاز كەلگەن تەرەپكە زەن سېلىشقا دالالەت قىلاتتى. ئۇلار شۇ تەرزىدە بىردەم تۇردى-دە، يەنە تاقەت قىلالماي ئاۋاز چىققان تەرەپكە قاراپ، يولنى توغرا كېسىپ يۈرۈپ كەتتى. بۇ يەرگە بىر ئۇن يېتىمى كېلىدىغان “ھاكىم بەگ مەھكىمىسى” ئالدىدىكى مەيدانغا ئورنىتىلغان دارغا ئېسىلغان ئىككى بىتەلەي يىگىتنىڭ نالە-پەريادى زېمىننى تېترىتىپ، ئەرشىنى لەرزىگە سالغانىدى.

بۇ مەھكۇم — “ئىبرەت سازايىسى” قۇربانلىرىنىڭ بېشىغا چۈشكەن پاجىئەلىك قىسمەتلەرنى ئىشتىكەن جىمكى پۇقرالارنىڭ يۈرىكى مۇجۇلاتتى. قانلىق قامچا ۋە قىرلىق چوماقلار زەربىسىدىن بېھوش قىلىۋېتىلگەن

بۇ مەھكۇملارنىڭ ئۈستىباشلىرى قىپقىزىل قانغا بويالغان، ئەزاىي-بەدەنلىرى خۇددى قاسراقتەك تىلما-تىلما قىلىۋېتىلگەن.

ئاشۇ جازا مەيدانىنىڭ غەربىي ھۇدۇدىغا مۇپاسىل كېلىدىغان چوڭ سېپىلنىڭ ئىچى تەرىپىدىكى ئېگىز بالىخانلىق بىنادا تۇرۇپ خائىمبال ئورچۇنغا، ئەھمەت ۋاڭ ۋە ئۇلارنىڭ ھەمراھلىرى ھۆكۈمرانلىق ھەيۋە-سەل-تەنەتلىرىنى كۆز-كۆز قىلىپ، ئۆزلىرىگە گەدەنكەشلىك قىلغان بۇ مەھكۇم-لارنىڭ نالىسىدىن ھۇزۇرلىنىشماقتا ئىدى.

— ئاۋۇ ئىككىسى، — دەپ سۆز باشلىدى خائىمبال ئورچۇنغا يېنىدا ئولتۇرغان ئەھمەت ۋاڭغا ئوڭ قولى بىلەن ئېگىز دار ئۈستىدە ئېسىقلىق تۇرغان مەھكۇملارغا قاراشنى بېشارەت قىلىپ، — ھېلىقى بىزنىڭ خائىمبال مەھكىمىسى خادىملىرىمىزنى ”غالچا“، چېرىكلىرىمىزنى بولسا ”تايغان“ دەپ ئاتايدۇ يۈرگەن بويىنى قاتتىق گەدەنكەشلەر جۈملىسىدىن ئەتىمالم، شۇنداقمۇ ۋاڭ غوجام ئالىيلىرى؟

— خوش، — دېدى ئەھمەت ۋاڭ جاۋابەن، — ئۇششاق، قارا پۇقرا دېگەن دېتى يوق كېلىدۇ. ئاخىرىغا بېرىپ مانا بۈگۈنكىدەك... ئەھمەت ۋاڭ سۆزىنى ئاخىرلاشتۇرۇپ بولغىچە ئاسماندا پەيدا بولغان كەپتەر توپى ئۇنىڭ دىققىتىنى بىردىنلا ئۆزىگە جەلپ قىلىۋالدى. بويۇنلىرى-غا كىچىك-كىچىك مىس قوڭغۇراق ئېسىپ قويۇلغان موللاچى كەپتەرلەر-نىڭ پەرۋازى ۋە قوڭغۇراق ۋاڭ-چۈڭى خان-غوجاملارنىڭ كۆڭۈل ئىشتەي-لىرىنى ئۆزىگە تارتقاندى. ”غوجامنىڭ قورسىقى توق، قولى بىلەن ئىشى يوق“ دېگەن مۇشۇ ئىدى.

— خائىمبال ئالىيلىرى، — دېدى ئەھمەت ۋاڭ ئاستا بېرىپ ئور-چۇننىڭ قولىغا پىچىرلاپ، — ھازىر سىلنىڭ چاغان بايراملىرى ئاخىر-لىشىپ، بىر ئاي ئۆتەر-ئۆتمەيلا ئۇنىڭغا ئۆلىشىپ، بىزنىڭ نورۇز بايرىمىمىز كەلگىنىنى قارىمايدىلا.

ئەھمەت ۋاڭ بۇ بېشارەت ئارقىلىق خائىمبالنىڭ ”نورۇزقۇم“

سەيلىسىگە مەيلى بار-يوقلۇقىنى سىناپ باقماقچى ئىدى. خانئامبال ئورجۇنغا جاۋابەن:

— بۇ تولىمۇ ھەقتاسىغا كەلگەن ياخشى پۇرسەت ئىكەن، بولىدۇ بارايلى، چېلىش پەيزىنى بىر كۆرەيلى ... — دېدى.
شۇ تاپتا ئۇلارنىڭ ئېسى-يادىنى ئاسماندىكى كەپتەرنىڭ پەرۋازى، چېلىش مەيدانىدىكى كۆرۈنۈشلەر ئىگىلىگەن بولۇپ، دارغا ئېسىلغان ھېلى-قى ئىككى بىچارىنىڭ تەقدىرى خىيالغىمۇ كىرىپ چىقمايتتى.
ئەنە شۇ چاغدا جازا مەيدانىنىڭ مۇئەككەل ئىجراچىسى سېيىت ھېكىم بەگ ھۆكۈم جاكارلىدى:

— بۇ ئىككى گەدەنكەشنىڭ ئۆلۈكى يەتتە كېچە-كۈندۈز دار ئۈستىدە ئېسىقلىق ھالەتتە ئىبرەت قىلىنىدۇ. گۈندىبايلاردىن يەتتە ئايى نوۋەتلىشىپ قارايدۇ!

جازا مەيدانىغا نۇرغۇن ئادەملەر توپلانغانىدى. ئۇلار خۇددى ”ئىبرەت سازايىسى“دىن ساۋاق ئېلىشقا مۇناسىپتەك ھېچكىممۇ ئۇلارنى قوغلىمايتتى.
بايا ”قۇتلۇق ئوردا“ يېنىدىكى يول بىلەن ساقساققا كېتىۋاتقان يولىنى ئۆزگەرتىپ، مۇشۇ جازا مەيدانىغا يېتىپ كەلگەن ھېلىقى ئىككى يىگىت دارغا ئېسىقلىق مەھكۇملەرنىڭ ھالاكەت تەقدىرىدىن خەۋەر تاپتى-دە، غەزەپ-نەپرەتلىرى قايناپ-تېشىپ، ئۆزلىرىنى ئاران-ئاران بېسىپ تۈرۈشتى. بۇ يىڭى ئەلەم-كۈلپەتلەر بىلەن يۈرەكلىرى قان-زەرداب بولغان ئىككى يىگىت دەردلىرىنى ئىچىگە يۇتۇپ، بۇ ئېچىنىشلىق مەنزىرىنى كۆرۈپ بىردەم تۇرغاندىن كېيىن ئادەملەر توپىدىن ئايرىلىپ چىقىشتى ۋە باشتىكى نىشانلىرى بويىچە، يەنە ئاۋۋالقى يولىنى داۋاملاشتۇردى.

لېكىن، بۇ يىگىتلەردىن بىرى نېمىشقىدۇر، گويا بىر دىلنازنى تاللاپ يۈرگەن سەۋدايى مەجنۇندەك مەھەللە، كوچا ياقلىرىدىن ئۆتۈشۈۋاتقان خوتۇن-قىزىلارنىڭ ئۇزايغا پات-پاتلا سىنچىلاپ قاراپ قوياتتى، بەزىدە ئىزىدا ئوختاپ، ئۇلارنىڭ تەقى-تۇرقىغا ئىنچىكىلەپ سەپسالاتتى. بۇ ھال

ئىككىنچى يىگىتنىڭ دىققىتىنى قوزغىدى. دە، ئاقەتسىزلىك بىلەن ئۈنىدىن سورىدى:

— دوستۇم، ساڭا نېمە بولدى، دېگىنە، بىرەرسىنى ئىزدىمە كىچىمۇ ياكى بىرەر لايىق تاللىماقچىمۇ سەن؟

بۇرادىرنىڭ بۇ سوئالىغا ئۇ نېمىشقىدۇر ياھا، يا شا دېمىگەننىڭ ئۈستىگە بايقىدە كىلا ئۆتكەن. كەچكەنلەرنىڭ بوي-سىياقى، چىراي-رۇخسا-رىنى تەھقىقلەش نەزەرى بىلەن مېڭىۋەردى.

ئۇلار شۇنداق ئۈن-تىنىسىز مېڭىپ بىر مەھەلدىن كېيىن كۈسەن كېچىكىگە يېقىنلاشتى ۋە ئازادىرەك بىر قىرغاققا بېرىپ ئولتۇرۇشتى. باياتىدىن بېرى بۇرادىرنىڭ سوئالىنى جاۋابسىز قالدۇرۇپ كېلىۋاتقان سىنچى يىگىت ھاياجانلىنىپ:

— سۆزۈمگە قۇلاق سال ئاغىنە، بىز ھېلىلا كۆرۈپ كەلگەن، ”ھاكىم بەگ مەھكىمىسى“ ئالدىدىكى مەيداندا دارغا ئېسىلىپ، قىزىل قانغا مېلىنىپ ھالاك بولغان ئىككىيلەننىڭ بىرى بولسا، ئۈگەن دەريا ھاشىرىدىن قاچقان، بىتەلەي پاناھسىز دېھقان، يەنە بىرى بولسا، مىس كان تېغىدىكى ئېغىر ئەمگەك، جەبىر-زۇلۇم ۋە قورساق ئاچلىقىغا پايلىماي قاچقان نامرات ھۈنەر-ۋەن كاسىپ. مەنمۇ ئاشۇ مىس كان ئەمگىكىگە تۇتقۇن قىلىنغان دەردمەن-لەرنىڭ بىرى. بۇنى ئۆزۈڭمۇ بىلسەن؛ مېنىڭ، سېنىڭ تەقدىرىمىز، ئاشۇ دارغا ئېسىپ ئۆلتۈرۈلگەن دەردمەنلەرنىڭ تەقدىرى ۋە قىسمەت شورى بىلەن ئوخشاش ... — دېدى.

ئۇ سۆزىنى توختىتىپ بىر پەس تۇرۇۋالغاندىن كېيىن، ئورنىدىن تۇرغان پىتى بېرىپ، ئۇدۇل تەرەپتە — ئۈچ مېتىرچە يىراق جايدا پارقىراپ كۆرۈنگەن، چوڭلۇقى ئالمىچىلىك كېلىدىغان بىر سۈزۈك تاشنى قولغا ئالدى. دە، گويا قاشتېشى تېپىۋالغاندەك تاشقا خېلى ئۇزۇنغىچە قاراپ چىققاندىن كېيىن، سۆزىنى يەنە داۋاملاشتۇردى:

— قارىغىنە دوستۇم، ئادەملەرنىڭ يۈرىكى ئېھتىمال مۇشۇ سۈزۈك

تاشنىڭ چوڭلۇقىدا بولۇشى مۇمكىن. ئۇ يارىتىلىشىدا پاك، سۈزۈك، كىر-سىز، غۇبارسىز. لېكىن، ئۇنىڭ ھايات دەردىنى كۆتۈرۈشۈلكى ئوخشىمايدۇ، بەزىلىرى ئاسانلا كىرلىشىدۇ، بەزىلىرىنىڭ چىداملىقلىقى بۇ سۈزۈك تاشتىن نەچچە ھەسسە ئۈستۈن تۇرىدۇ.

ئۇنىڭ ئىرادىسىگە شاھىتلىق بېرىپ تۇرىدىغان بىر چۈپ يوغان كۆزلىرىدىن ئوت چاقنايتتى. ئوقيا قاشلىرى تىنىمسىز مىدىرلايتتى. سۈزۈك تاشنى بىر دەم ئوڭ، بىر دەم سول ئالغىغا يۆتكەپ ئېلىپ، چىڭ مۇجۇقلايتتى. گامىدا تەپەككۈر نەزەرى بىلەن ئەتراپقا كۆز تاشلايتتى. شىمالدىكى ئېگىز مۇزات تاغلىرىنىڭ قارلىق چوققىلىرى ئاق بۇلۇت ئۈستىدىن كۆتۈرۈلگەن سانسىز مۇناردەك پەلەككە بوي تارتقانىدى. ئۇ، تەبىئەتنىڭ مەڭگۈلۈك ئابىدىسى، تەڭرىتاغنىڭ پەخىر-غۇرۇرى، باھار مەۋ-سۈمىنىڭ غۇر-غۇر شامىلى تەبىئەتنىڭ ھايات بەخش شىپالىق ھاۋاسىنى ئاشۇ مەنزىلدىن توختىماي ئەۋەتىپ دىللارغا ھۇزۇر بېرەتتى.

ھازىر كۈسەن ئېقىنى قىرغىقىدا سۆھبەت يۈرگۈزۈۋاتقان ئاشۇ ئىككى يىگىت مۇشۇنداق مۇھىتتا ئۆسۈپ يېتىلىۋاتقان مەرىپەت مەشھەللىرى ھې-ھىساپلىناتتى. ئۇلار “ساقساق مەدرىسى” دەپىللە ئوقۇپ، دوست بولۇشقانىدى. يۇقىرىدا دوستغا سوئال قويغۇچى يىگىتنىڭ ئىسمى قۇتبىدىن شاھ-سەنۇبەر، جاۋاب بېرىۋاتقان يىگىتنىڭ ئىسمى بولسا قۇربان ئىدى.

قۇربان بىر مەھەل ئېسىنى يىغۋالغاندىن كېيىن سۆز تىزگىنىنى مۇددىئا مەنزىلىگە تارتتى:

— بىرنەچچە كۈن ئىلگىرى ئاڭى تېغىدىكى مىس كانغا بىرەيلەن ئېلىپ كەلگەن مۇنداق بىر خەۋەرنى ئاڭلاپ، ئەندىشە قىلىپ تۇرالماي، تۈنۈگۈن ئاخشام شەھەرگە كىرگەندىم. مېنىڭ تەنھا يېتىمە سىڭلىم مېنى ئىزدەپ سەھرادىن شەھەرگە كىرگىنىگە بىر ھەپتىچە بولۇپتۇدەك. ئاخشام-دىن بۇيان سۈرۈشتۈرسەم ئىز-دېرىكى يوق. ئۇ بۇرۇن شەھەرگە كەلمەك تۈگۈل، مەھەللە بوسۇغىسىدىن ئېرى بېرىپ باقمىغان. بىرەر ناھەلنىڭ

دامغا چۈشۈپ كېتەرمىكىن، دەپ زادىلا خاتىرجەم بولالمايۋاتىمەن ...
قۇربان سۆزىنى تۈگىتىپ قانداقتۇر بىر سىرلىق سوئال نەزەرى بىلەن
بۇرادىرنىڭ كۆزىگە تىكىلگىنىدە دۈيدۈگىلەك يۈزلىرى ئېسىلىپ، لەۋلىرى
تىترىگەندى. ئۇنىڭ كەڭ پېشانىسىدە پەيدا بولغان قوناق دانىسى چوڭلۇ-
قىدىكى تەر تامچىلىرى ۋۇجۇدىدا كۆتۈرۈلگەن غەزەپ ئىسيانىدىن بەلگە
بېرەتتى. ئۇ قولىدىكى سۈزۈك تاشنى مۇجۇقلاپ تۇتقان يېتى شاھسەنۇبەر-
نىڭ مەسلىھىتىنى ئاڭلاشقا تەقەززا بولۇپ تۇراتتى.

قۇتبىدىن شاھسەنۇبەر كۆزىگە كۆرۈنگەن خەلق شائىرى بولۇپ،
باشقىلار ئۇنى "شاھسەنۇبەر" دېگەن تەخەللۇسى بىلەن چاقىرىشنى ياخشى
كۆرەتتى، ئۆزىمۇ ئاشۇ تەخەللۇسى بىلەن پەخىرلىنەتتى. ئۇ "يېشىل قارد-
خاي سەركىسى" ئۇقۇمىدىكى بۇ تەخەللۇسنى خەلق ئىچىگە سىڭدۈرۈش
ئۈچۈن باش كېيىمىگە قارىغاي بەرگىسىنى قىشۇباز تاج ئورنىدا بېكىتىۋالاد-
تى. ئىسمى-جىسمىغا ماس كەلگەن بۇ تەخەللۇس ئۇنىڭ ئارزۇسىدىكىدەك
ئامما ئىچىدە تېزلا ئۆزلىشىپ كەتتى. قۇرباننىڭ ئۇنىڭغا بولغان ئىجىللىقى
ئاشۇ سەۋەبتىن ئىدى.

— دېگەنلىرىڭ توغرا، — دېدى شاھسەنۇبەر ئىچىدە خېلى ئۇزۇن
مۇلاھىزە قىلىۋالغاندىن كېيىن، قۇرباننىڭ يۇقىرىدىكى كۆز قاراشلىرىغا
جاۋابەن، — زۇلۇم كۆپەيسە، زاۋالى يېقىنلايدۇ، يېغا بىلەن كۈلكە ئالمىشىپ
تۇرىدۇ، زالىمنىڭ تاجىسىنى مەزلۇملار سۈپۈرگە قىلىدىغان كۈنلەرمۇ كېلىد-
دۇ. ھەزىلكەش تەقدىرنىڭ ئويۇنى ئەنە شۇ.
شاھسەنۇبەر ئارقىدىن تەكىتلەپ دېدى:

— ئەنە قارا، چۈش بولاي دەپ قاپتۇ. دەرد-پىغان، ئارزۇ-ئارمانلىد-
رىمىزنى يەنە سۆزلىشىمىز. بىز ئاۋۋال ساقساق تەرەپتىكى ئىشىمىزنى ئادا
قىلىۋالايلى. يۈر ئەمەسە ...

ئىككىيلەن كۈسەن كېچىكىنىڭ ئوتتۇرىسىغىچە كېچىپ بېرىپ، ئې-
قىننىڭ شىمالغا يۈزلىنىپ تۇرۇپ، ئۇچۇملاپ سۇ ئىچتى ۋە گۈلخانەدەك

كۆيۈپ تۇرغان ۋۇجۇددىكى ھارارەت ئوتىنى بىر ئاز بولسىمۇ سەگىتىۋېلىشى تى-دە، شەرقىي قىرغاققا چىقىپ، ساقساق تەرەپكە قاراپ قەدەم تاشلىدى. كۈسەن كېچىكىنىڭ شەرقىي قىرغىقىدىن تاكى ساقساق ئۆستىكى ساھىلىغىچە شاھمات تاختىسى شەكلىدە بىنا قىلىنغان “گۈڭگاڭ” (مەنەسەيدارلار سارىيى) مەھەللىسى قەد كۆتۈرگەندى.

ئالاھىدە پىشۇرۇلغان گۈللۈك خىشتىن قوپۇرۇلغان نام-تورۇسلىرى، لىم-جەڭلىرى، روجەك-كۆزنەكلىرى چىرايلىق نەقىشلەنگەن، ئىشىك، دې-رىزىلىرىگە گۈللۈك دۇخاۋا پەردىلەر تارتىلغان، دەھلىزە-دالان، ساراي-ئاي-ۋانلىرىغا قىچقىزىل گىلەم-پاياندازلار سېلىنغان، ئويۇق-تەكچىلىرى رەڭگا-رەڭ قاچا-قۇچىلار بىلەن جاھازلانغان، نۇرغۇن قىز-دېدەكلەر كېچە-كۈندۈز پايىپىتەك بولۇپ مۇلازىمەت قىلىپ تۇرىدىغان بۇ خانلىق ساراي-ئايۋانلاردا مەنەسەيدارلار دەرىجىلىرى بويىچە ماكانلىشىپ ئەيش-ئىشرەت سۈرەتتى. بۇ يەردىن خۇشامەتچىلەرنىڭ، دەللال بۇۋىلەرنىڭ، جازانخور قەللاپ-لارنىڭ ئايىغى ئۈزۈلمەيتتى. ھارامدىن ئولجا قىلىنغان بايلىق-تاپاۋەتلەر بۇ يەردە ئېچىلغان بۇزۇقچىلىق سورۇنلىرى ۋە تاۋكا تۇرخۇنلىرىدا توزۇپ باراتتى. بەگ-بابۇۋەچچىلەرنىڭ شەھۋانىي قارمىقىغا ئېلىنغان نۇرغۇن مەسۇ-مە قىزلارنىڭ ئىپپەت-نومۇسى دەپسەندە قىلىناتتى.

ئىككىيلەن قەدەملىرىنى تېزلىتىپ، بۇ نەپرەتلىك، ناپاكارلار دۇنياسىدىن يىراقلاشتى-دە، ساقساق ئۆستىكىنىڭ شەرقىي قىرغىقىغا يېتىپ باردى. ئۇلارنىڭ بۈگۈنكى كۆزلىگەن مەنزىلگاھى دەل مۇشۇ يەردە ئىدى. — بىز مانا ئەمدى مەرىپەت نۇرى بىلەن نۇرلانغان باشقىچە بىر ساھىلغا كېلىۋالدۇق، — دېدى قۇربان سۆيۈنۈپ.

دېمىسىمۇ، ئاۋام خەلق ئارىسىدا: “تەڭرى كۈسەن كېچىكىنىڭ غەربىي ساھىلىغا زۇلمەتنى، شەرقىي ساھىلىغا مەرىپەتنى بەخشەندە قىلىپ بەرگەند-كەن” دەيدىغان رىۋايەت بار ئىدى. گويا ئاشۇ تەقسىماتقا مۇۋاپىق كەلگەند-دەك بۇ يەردە “بۇزۇقكۈۋار مەۋلانا ئەرشىدىن مازىرى”، “مازار سۆگەت

بارىگەھى “ ھەمدە ” ئاق مەدرىسە “ قاتارلىق مۇقەددەس جايلار ئورۇنلاشقان . قۇربان بىلەن شاھسەنۇبەر ھازىر مازار سۆگەت تەرەپكە قاراپ مېڭىشى . تى . باھارنىڭ مۇشۇ قۇتلۇق نورۇز كۈنلىرىدە بۇ مۇبارەك سۆگەتكە بەيئەت قىلىپ ئۆتۈش ۋاجىبۇلشەرت ئىدى . ئىككى دوستنىڭ قەدەم سائەتلىرى ئاشۇنداق ۋاقىت ئۇقتاسىغا توغرا كەلدى .

ئەسرلەر يادىكارى — بۇ مۇقەددەس دەرەخنىڭ نېرىراقىدىكى كىچىكرەك تۈزلەڭلىكتە بىرمۇنچە قىز بالىلار بەخىرامان تەپكۈچ ئويناۋاتتى . ئۇلارنى ئانىلىرى خۇددى با مەسلىھەت بىر خىل ياساپ قويۇشقاندىكى ھەممىسى ئۇچسىغا قىزىل چەكمەندىن جىلتىكە ، گۈللۈك شاتىۋا كۆڭلەك ، باشلىرىغا مەشۇت قويۇلغان چىمەن دوپپا ، پۇتلىرىغا بولسا پاسونى بىر خىل تىكىلگەن قارا كۆن ئۆتۈك كىيىشكەندى .

ئۇلارنىڭ ئارقا بېلىگىچە تاشلىنىپ تۇرغان سەككىز ئۆرۈم بوستان چاچلىرى ئۇلارنىڭ زىبا بويلىرىنى تېخىمۇ گۈزەللەشتۈرگەندى .

ئەجەبلىنەرلىكى ، بۈگۈن ئۇ قىزلارنىڭ ھەممىسى دېگۈدەك ئاق داكىدىن بەلۋاغ قىلىپ ، بەللىرىنى باغلىۋېلىشقاندى .

مازار سۆگەت تەرەپكە قاراپ يىراقتىن كېلىۋاتقان يىگىتلەرنىڭ قارىشىنى كۆرگەن ھېلىقى قىزلار ئىنتايىن تېزلىكتە ئويناپ تۇرغان تەپكۈچلەرنى يىغىشتۇردى . دە ، دەرھال بەللىرىدىكى داكىلارنى يېشىپ ، باشلىرىغا رومال قىلىپ ئارتىشۋالدى . ئارقىدىنلا چەمبەر تۈرۈپ ، چۆرگەلەپ يۈرۈپ ناخشا ئېيتىشقا باشلىدى :

لاچىن كەلسە ئاق كەپتەر ،

ئۆۋىسىدىن چىقالماس .

تايغان كەلسە ئەر - خوتۇن ،

قورۇسىدىن چىقالماس .

يىگىت چىقسا يۇرتۇمدىن،
تايغان ئەركىن يۈرەلمەس.
شۇنداق دىتلىق بىر يىگىت،
نەكەمگىچە تۆرەلمەس.

ئاڭلىغۇچىلارنىڭ كۆڭۈل-كۆكسىنى ھاياجانغا سالدىغان بۇ مەنىلىك ناخشا-قوشاقنى بىر نۆۋەت ئېيتىپ بولۇپ، ياندۇرۇشلاپ يەنە بىر قېتىم ئوقۇشقا تەمىشلىۋاتقان بايقىق قىزلار يانلىرىغا يېقىنلا كېلىپ قالغان ئىككى يىگىتنى كۆرۈپ شۇ يەرگە يېقىن بىر قورۇغا كىرىپ كېتىشتى.
قۇربان ناخشا-قوشاقنى تولۇق ئاڭلىيالمىي قالغانلىقىدىن ھەسرەتلەندى. ئۇنىڭ بۇ روھىي كەيپىياتىنى سېزىۋالغان شاھسەنۇبەر:
— دېگىنە دوستۇم، ساڭا نېمە بولدى، مەنغۇ ناخشا-قوشاقنى ئاڭلىدىمغىنىم ئۈچۈن خۇشاللىقىمنى ئىچىمگە سىغدۇرالمىۋاتمەن، سەنچۇ، سەن نېمىگە ھەسرەت چېكىسەن، — دېدى.
قۇربان بىر ئۇلۇغ-كىچىك تىنۋېتىپ، ئارقىدىن دوستىنىڭ سوتالغا جاۋابىن:

— مەن ناخشا-قوشاقنى ئوچۇق ئاڭلىيالمىي داغدا قالدىم، — دېدى.
شاھسەنۇبەر قاقاقلاپ كۈلۈپ كەتتى ۋە ئاندىن:
— كۆڭلۈڭنى يېرىم قىلما ئاغىنە، يېنىڭدا مانا مەن بار، ئاشۇ ناخشا-قوشاقنىڭ سۆزىنىمۇ، مۇسقىسىنىمۇ مەن تۈزۈپ خەلق ئىچىگە تاراتقان. ئىشەنمىسەڭ ئاڭلاپ تۇرغىن، مانا ئېيتىپ بېرىي، — دېدى.
شاھسەنۇبەر راستتىنلا بايقىق قىزلار ئېيتقان ناخشا-قوشاقنى ئەينەن ئوقۇپ بەردى. قۇربان دوستى شاھسەنۇبەرنىڭ ئىقتىدارىغا بارىكالا ئېيتتى.
ئۇنىڭ چېكىلگەن كۆڭلى بىردىنلا يېشىلىپ كەتتى.
ئۇلار ھازىر تەۋەرۈك ئابىدە — ”مازار سۆڭەت“ يېنىدا تۇراتتى.
بۇ بۇزۇقكۇۋار دەرىخىنىڭ چوڭ غول چەمبىرىكى گىرەلەشكەن ئۈچ-تۆت

كشىنىڭ غۇلاچلىرى ئۇزۇنلۇقىغا توغرا كېلەتتى.

ئۇنىڭ چوڭ بىر غولىدىن تەرەپ-تەرەپكە كېڭەيگەن سان-ساناقسىز يوغان شاخلار باراقتان تاللىرىنى كۆتۈرەلمەي، يېقىلىپ چۈشۈپ، ئۆزىنى چوڭ قىلغان ئانا تۇپراق باغرىنى قۇچاقلايتتى ھەمدە ئاشۇ يەردىن يەنە ئۇزۇقلىنىپ قايتا كۆكلەپ ئۆسۈپ، ئاسمان پەلەك كۆتۈرۈلگەنىدى.

قۇربان بىلسەن شاھسەنۇبەر بۇ يەردە ئانچە ئۇزۇن ھايلان بولماي «ئاق مەدرىس» تەرەپكە قەدەم قويدى. ئۇ يەردە ئۇلار بۈگۈنكى ئىلمىي تەپسىرگە قاتناشماقچى ئىدى.

«ئاق مەدرىس» نىڭ ئاپئاق سەلتەنەتلىك مۇنار، پەشتاقلرى گويا كۆپكۆك ئاسمان گۈمبىزى ئوتتۇرىسىدا مۇئەللىق تۇرغۇزۇلغان نۇرلۇق مەشئەلگە ئوخشايتتى. موللا ئوسمان مۇدەررىس^① قاتارلىق نوپۇزلۇق ئۆلىما-لار بۇ مەكتەپ مۇنبىرىدە ئىلمىي ھېكمەتتىن ساۋاق بېرىپ، مەرىپەت جەۋھىرى چاچاتتى.

زامانىسىنىڭ بۇ داڭلىق مەرىپەت باغچىسىغا تارىم ئويمانلىقى ۋە جۇڭغارىيە بوستانلىقىدىكى ھەممە يۇرتلاردىن بىلىم تەشنىلىرى تۈركۈم-تۈركۈملەپ كېلىپ بىلىم ئالاتتى.

يەنە كېلىپ بۇ مەشھۇر مەدرىسنىڭ ئالىملىرى ئەينى زامان مۇھىتىدا نامى چىققان خەلقپەرۋەر زاتلار ۋە دەردمەن پۇقرالارنىڭ دادىخاھ باشپاناھ-لىرى ئىدى. ئاشۇ ۋەجىدىن خار-زارلىقتا قالغان كىشىلەرنىڭ قەلبى مۇشۇ مەرىپەت يۇرتى — ئاق مەدرىسكە ھامان تەلپۈنۈپ تۇراتتى.

بۈگۈن بۇ يەردە ئۆز قەرەلى بويىچە بىر چوڭ ئىلمىي مەرۇپ مۇھاكىمىسى ئۇيۇشتۇرۇلغان بولۇپ، بۇنىڭغا ئىشتىراك قىلغۇچىلارنىڭ سانى ئىنتايىن كۆپ ئىدى. مۇنبەردە مۇدەررىس موللا ئوسمان ھازىر بولدى-دە، جۇشقۇن، جاراڭلىق ئاۋازى بىلەن تەپسىر قىلىشقا كىرىشتى:

① موللا ئوسمان مۇدەررىس — داڭلىق ئالىم. تارىخچى موللا مۇسا سايرامنىڭ ئۇستازى. — ئاپتوردىن.

— بىزنىڭ مۇقەددەس كىتابلىرىمىزدا مۇنداق بايان قىلىنىدۇ:
— ” ھۆكۈمرانلار مىسالى قويچىغا ئوخشايدۇ، قويچى ئۆز قوي پادىلىرىغا غەسخور بولسا قويلرى كۆپىيىدۇ، سېمىزلەيدۇ. قويچىمۇ خۇ- شال-خۇرام ياشايدۇ. مەرتۈسى ئۆسىدۇ. ئەكسىچە بولسا قوي پادىلىرى ۋەيران بولىدۇ. دە، قويچىنىڭ ئۆز ھالىمۇ بەتتەرلىشىدۇ. مادامكى، ھۆكۈم- رانلىق بىلەن خەلق ئوتتۇرىسىدىكى مۇناسىۋەت قانۇنىيەتلىرىمۇ ئاشۇ تە- مىلگە ئەينەن ئوخشايدۇ. ئەگەر ھۆكۈمرانلار پۇقراپەرۋەر بولسا يۇرت ئاۋاتلىشىدۇ؛ ئەكسىچە بولسا يۇرت خارا بلىشىدۇ. ھۆكۈمرانلىق سەلتەنەتلە- رىمۇ زاۋاللىققا يۈزلىنىدۇ ...“
مۇدەرىسنىڭ سۆزلىگەن ھېكمەتلىرى قۇربان قاتارلىق ئاڭلىغۇچىلار- نىڭ قەلبىنى ياپرىتىۋەتكەنىدى.

تەپسىر ئاخىرلاشقاندىن كېيىن ئەھلى جامائەت ئەنئەنىۋى قائىدە-يۈ- سۇن بىلەن ئۆزئارا يۈز كۆرۈشۈپ تاراشماقتا ئىدى. دەل شۇ ئەسنادا جامائەت ئىچىدىن ئوتتۇرا ياشلىق، ئېگىز بوي، قىسقا قىلىپ تەكشى قىرقلغان قارا ساقاللىق، قەددى-قامەتلىك بىر كىشى چىقىپ كەلدى-دە، ئۇدۇل بېرىپ قۇربان بىلەن شاھسەنۇبەردىن ئېسەنلىك سورىدى ۋە كەس- كىن تەلەپپۇزدا:

— يۈرۈڭلار، سىلەر بۈگۈن ماڭا مېھمان بولۇڭلار! قالغان گەپ- سۆزلىرىمىزنى بىزنىڭكىدە قىلىشىمىز. دىدار غەنىمەت، — دېدى.
ئۈچەيلەن خانىقا دەرۋازىسىدىن بىللە چىقىپ، ساقساق ئۆستىڭىنىڭ جەنۇب تەرىپىگە قاراپ، تاللىقلار ئارىسىدىن يۈرۈپ كەتتى.
ساھىبخانىنىڭ ئۆي-قورۇسى بۇ يەردىن ئانچە يىراق ئەمەس ئىدى. ساھىبخان ئىككىيلەننى ئاددىي ساراي ئۆيگە باشلىدى:

— ئاۋۋال ئائام، بەدەز كالام، دەيدىغان ئەنئەنىمىز بىزگە بوۋىلاردىن مىراس قالغان. قېنى ئاۋۋال چاي-پاي ئىچىۋېلىڭلار، ئاندىن كېيىن ئۆيىدە- كىلەر تاماق تەييارلاپ بېرىدۇ. بۇنداق ئۇچرىشىش بىز ئۈچۈن ئىنتايىن

غەنىمەت.

ساھىبخان سۆزلىگەچ داستان سېلىپ، نان-توقاچ ۋە چاي كەلتۈر-

دى.

ساھىبخان مۇشۇ مەھەللىدە ئۆسكەن ئەلبېرخان مەھجۇرى دېگەن نوپۇزلۇق كىشى ئىدى. ئۇ ئادالەتپەرۋەر پەزىلەتلىرى بىلەنلا ئەمەس، تاھىچى ۋە نەققاشچىلىق ھۈنەر-سەنئىتى بىلەنمۇ ئەل ئىچىدە ئابروپلۇق ئىدى. ئۇ ئاق مەدرىسىنى سېلىش ئىشىدا ياغاچ ئويمىچىلىق ۋە نەققاشلىقى بىلەن ئاجايىپ ماھارەت كۆرسىتىپ داڭ چىقارغان. مەشھۇر بىناكار ئۇستىلارمۇ ئۇنىڭغا رىقابەتتە تەڭ كېلەلمەيتتى. ئۇ يەنە ماھىر چىلىشىچى ئىدى^①.

ئەلبېرخان مەھجۇرنىڭ ئاشۇ ئىقتىدارىغا مۇناسىپ ھالدا، ئۇنىڭ ئاق مەدرىستىكى پىر ئۇستازلىرىدىن بىرى ئۇنىڭغا “مەھجۇرى” (يۆتكىگۈچى، يېڭىلىغۇچى) دېگەن تەخەللۇسنى قويۇپ قويغان. شۇنىڭدىن كېيىن ئاشۇ تەخەللۇس ئەل ئىچىدە سىڭىشىپ قالغان.

مەھجۇرى چاي ئوتلاۋېتىپ، قۇرباننىڭ تەقى-تۇرقىغا بىر قۇر نەزەر سېلىۋالغاندىن كېيىن، بىرىنچى بولۇپ گەپ تەشتى-دە، ئۇنىڭدىن سورىدى:

— يىگىت، ئاغى تېغىدىكى مىس كان ھاشىرى سىزگە ياراشتىمۇ نېمە؟ بويلىرىڭىز رۇستەمى داستان سۈپەتلىك، پېلەكلىرىڭىز قاۋۇل، مۇش-تۈملىرىڭىز خۇددى بازغاننىڭ بېشىدەك كۈچلۈك كۆرۈنىدۇ.

قۇربان جاۋابەن:

— تېپىپ سۆزلىدىلە، تەقىسىر. قەدىمكىلەر “ئىت ئىتنىڭ خۇيىنى ئالىدۇ، شىر شىرنىڭ خۇيىنى ئالىدۇ” دەپتىكەن، مېنىڭمۇ بازغان تۇتقان قولۇم بازغاننىڭ خۇيىنى ئالغاندۇر، ئەتىمالىم، — دېدى.

قۇرباننىڭ تەھسىلىگە مەسلىكى كەلگەن شاھسەنۇبەر ئارىغا سۆز

① ئەلبېرخان مەھجۇرى كېيىنچە 1864 — يىلىدىكى كۇچا دېھقانلار قوزغىلىڭىنىڭ داڭلىق باھادىرى بولغان. — ئاپتوردىن.

قىستۇرۇپ:

— مەھجۇرى بايا قۇرباننىڭ سۆز ماھارىتىنى تىلغا ئېلىشنى ئېسىدىن چىقىرىپ قويۇپتۇ-دە، — دېدى.
 شاھسەنۇبەرنىڭ بۇ سۆزى بىلەن ئۆي ئىچىنى بىردىنلا كۈلكە قاپلىدى.

قۇربان كۈلكىسىنى ئۈزۈپ سۆزىنى يەنە داۋام قىلدى:
 — قەدىمكىلەرنىڭ: ”ئاتا كەسپىڭنى ئۇنتۇما، شىر چورۇقۇڭنى قۇرۇتما“ دېگەن ھېكمەتلىك سۆزى راست ئىكەن، تاغامدىن ئۆگىنىۋالغان تۆمۈرچىلىك ھۈنرىم ئەسقاتتى ۋە مېنى تاۋلاپ چىقتى.
 — سىز بۇ يەرگە، — دېدى مەھجۇرى مۇددىئا مەنزىلىگە ئۆتۈپ،
 — ئاغىدىن قاچان كەلدىڭىز؟

— تۈنۈگۈن. بۇ دورەم كېلىشىمنىڭ سەۋەبلىرىنى مەن بايا دوستۇم شاھسەنۇبەرگە سۆزلەپ بەردىم. ئالاقاغا كەنتىدىكى ئۆيىمىزدە ياغۇز بىرتاللا يېتىمە سىڭلىم قالغان. ئۇنىڭ مېنى ئىزدەپ شەھەرگە كىرىپ كەتكەنلىك خەۋىرى تاغقا يېتىپ باردى. بۇنى ئاڭلاپ جىم تۇرالمىدىم. ئۇ، بىرەر ناگەھلىنىڭ دامغا چۈشۈپ كەتمىگىدى، دېگەن ئەندىشە ئىچىمگە كىرىۋالدى-دە، دەرھال شەھەرگە كىرىپ ئىزدەشكە باشلىدىم. بۈگۈن ئەتىگەندە ھاكىم بەگ مەھكىمىسى ئالدىدىكى مەيداندا دارغا ئېسىپ قەتل قىلىنغان ئىككى نامۇراد قېرىنداشلىرىمىزنىڭ قىسمىنى ئۆز كۆزۈم بىلەن كۆرۈپ ئىچىم خۇن بولدى. بۇ ناھەقچىلىككە چىداپ تۇرالماي، ئاخىر سىلى بىلەن كۆرۈشكىلى كەلدىم.

قۇربان سۆزىنى تۈگەتتى-يۇ، ئىككى كۆزىنى چىڭ يۇمۇۋېلىپ، گويا يۇقىرىدىكى سۆزلىرىنى ئىچىدە يەنە بىر قېتىم كۆڭلىدىن ئۆتكۈزۈۋاتقاندا كەچىپ كەتتى. ئۆي ئىچىنى خېلى بىر ۋاقىتچە جىمجىتلىق قاپلىدى.
 قەتل قىلىنغانلارغا قارىتا دەققە سۈكۈت بەجا كەلتۈرۈلگەندىن كېيىن مەھجۇرى ھاياجانلانغان ھالدا يۈرەك سۆزىنى دېدى:

— ھازىر بىز كەچۈرۈۋاتقان قىسمەتلەر ئوخشاش. سېپىل دارۋازىسىغا مىخلاپ ئۆلتۈرۈش، دارغا ئېسىپ قەتل قىلىش ئارقىلىق پۇقرالارغا پوپوزا قىلىش. يەنە كېلىپ ئۆزىنىڭ يېغى بىلەن ئۆز گۆشىنى قورۇش... بىراق، تارىخ مۆلچىرىگە تايانغىنىمىزدا ھازىرقى پەيت “قۇشقاچ يېغىلىقى” مەزگىلىگە ئوخشىمايدۇ. جاللاتلارنىڭ زىقى توشۇپ قالدى. ئەجەل پەيمانى تولىدى. ئەلنىڭ دەرد-ئەلەملىرى ھازىر گۆشتىن ئۆتۈپ ئۈستىخانغا يەتتى. “يەرگىمۇ بىر نۆۋەت، ئەرگىمۇ بىر نۆۋەت” دەيدىغان ۋاقىت يېقىنلاشتى. تۇلپارنىڭ ھىدايەت تىزگىنىنى نىجاتلىق سارىيىغا قارىتىپ بۇراش بىزنىڭ بۇرچىمىز.

مەھجۇرنىڭ بۇ ئىلھامبەخش سۆزلىرى شۇ تاپتا دوستلىرىغا چوڭقۇر ئىشەنچ بېغىشلىغانىدى.

مەھجۇرى مېھمانلارنى غىزاغا تەكلىپ قىلىپ:

— قېنى، بۇرادەرلەر، ئەمدى ئالدىمىزدىكى رىزقى-نېمەتكە باقايلى، — دېدى.

ساھىبخان مېھمانلىرى بىلەن قىزىق سۆھبەتلەرنى قۇرۇپ تاماققا تۇنۇش قىلدى. تاماق ئارىلىقىدا مەھجۇرى مېھمانلارنىڭ دىققىتىنى ئۆزىگە جەلپ قىلىپ:

— ئاڭلىسام بۇ يىلقى نورۇز قۇم سەيلىسىگە خانىمال ئورچۇنئا بىلەن ئەھمەت ۋاڭ ۋە ئۇلارنىڭ قۇيرۇقچىلىرىمۇ بارارمىشلا. ئۇ يەردە ھەممىدىن بەكرەك قىزىپ كېتىدىغىنى چېلىش. بىزمۇ بېرىپ قىزىقچىلىقنى كۆرۈپ كەلمەيمىزمۇ؟ — دېدى.

مەھجۇرنىڭ بۇ تەكلىپىگە شاھسەنۇبەر بېشىنى لىڭشىتىش ئارقىلىق مايلىقنى ئىپادىلىدى. بىراق، قۇربان ئاللىقانداق بىر خىياللارغا يېتىپ، شۈكلىشىپ قالغانىدى. ئۇنىڭ بۇ روھىي ھالىتىنى سېزىپ ئولتۇرغان مەھجۇرى قۇربانغا قاراپ:

— نورۇز قۇم سەيلىسى مەزگىلىدە ئاغى تېغىدىكى مىس كان

ئىشچىلىرىنىمۇ بىر ھەپتە قويۇپ بېرىدىكەن. شۇڭا سىزمۇ بىز بىلەن بىللە
بارسىڭىز سىڭلىڭىزنى شەھەردىن تاپالمىساق، نورۇز قۇم سەيلىسىدە ئۇچرى-
تىپ قېلىشىمىز مۇمكىن ... — دېدى.

بۇ سۆزنى ئاڭلىغاندىن كېيىن ئارىسالدى بولۇپ تۇرغان قۇربانمۇ
مەھجۇرنىڭ تەكلىپىگە كۆندى ۋە دادىللىق بىلەن:

— ماقۇل، مەن بارىمەن ھەم مەيدانغا چۈشمەن. يۆلەنچىكىمىز
خەلق. مەن تۇغۇلغان چاغدا ئاتام مېنى ”بۆرە بالىسى تۇغۇلدى“ دەپ
خۇش بولۇپتىكەن. قورقىدىغان نېمىسى بار، — دېدى.

— بەللى، بەللى، يارايىسۇ، بۆرە بالىسى، ئەزىمەت، — دېدى
مەھجۇرى، دەرھال قۇرباننىڭ قولىنى ئۇشلاپ تۇرۇپ، — يىگىتلىك
غۇرۇرى دېگەن مانا شۇنداق بولىدۇ. ئوغۇل بالا مۇشۇنداق چاغدا مەيدىسى-
گە مۇشتىلىيالايدۇ. ۋەدىلەشتۇق. قېنى ئەمسە ۋەدىمىز ۋەدە!

زاۋال چۈشۈپ، قاش قارايدىكەن. داستىخان يىغىشتۇرۇلدى، مەزىز-
لىك ئاتام ئۈچۈن رەھمەت ۋە بەرىكەت دۇئاسى ياندۇرۇلدى. قۇربان بىلەن
شاھسەنۇبەر ئورنىدىن تۇرۇپ مېڭىشقا تەمشەلگەندە، مەھجۇرى:

— بۈگۈن مۇشۇ يەردە قونۇپ قېلىڭلار، تېخى قېنىشىدۇق، —
دېدى.

شاھسەنۇبەر گەپنى ئەگىتمەي، قۇرباننىڭ تىلى بىلەن جاۋاب بېرىپ:
— مەنمۇ مەيلى، قۇربان ئەگەر لالەنى كۆرمىسە كېچىسى ئۇيقۇسى
كەلمەيدۇ، چېلىشقىمۇ يارماي قالدۇ ... — دېدى.

ئۇلار كۈلكە شادلىقى ئىچىدە خوشلاشتى.

بۇ يەردىن جەنۇبقا بۇرۇلۇپ، يېرىم چاقىرىمچە يول يۈرگەندە ساقساق
ئۆستىڭىنىڭ ئىككى بۆلۈمى تارمىقى — كۈچىيىرىق، خانئېرىق ئۆستەڭلى-
رى ئايرىلغان توغان بېشىغا يەتكىلى بولاتتى. ئۆستەڭ ياقلىرى تال،
دەرەخلىق؛ تار يولىنى بويلاپ قاتار كەتكەن ئۆيلەرنىڭ ئارقىسىدىكى باغلاردا
ئېچىلغان ئۆرۈك چېچەكلىرىنىڭ خۇش پۇراقلىرى دىماغقا تۇرۇلۇپ، كۆڭۈل-

نى مەست قىلاتتى.

شاھسەنۇبەرنىڭ قورۇسى ھەمدە قۇرباننىڭ سۆيگەن جانانى —
لالەنىڭ ئۆيى مانا مۇشۇ مەھەللىدە ئىدى.

— يول ئايرىشقا كەلدۇق، بۇرادىرىم، — دېدى شاھسەنۇبەر ئىزىدا
توختاپ، ئاندىن قۇرباننىڭ قۇلىقىغا، — ھېلى قىلىشقان ۋەدىمىز بويىچە
بىز ئۆگۈنلۈككە چوقۇم نورۇز قۇمدا كۆرۈشەيلى. سەن بۈگۈن تەنھا بېرىپ
لالەنى يوقلا. ئىمكان بار لالەنىمۇ سەيلگە بىللە ئېلىپ بار، — دېدى.
— لالەنىڭكىگە ئىككىمىز بىللە بارساق، — دېدى قۇربان.

شاھسەنۇبەر پىسىڭىدە بىر كۈلۈۋېتىپ، ئارقىدىن بىر قوشاق ئوقىدى:

يار بىلەن پىنھان كۆرۈش،
ئېيتار ساڭا ئۆز دەردىنى.
بولسا گەر غەيرىي كىشى،
ئاچماس ئىشىم ئىچ سىرنى.

ئادەتتە كەم كۈلىدىغان قۇربان دوستىنىڭ ئېغىزىدىن چىققان بۇ
مەنىلىك قوشاقنى ئاڭلىغان ھامان كۈلۈۋەتتى ۋە شاھسەنۇبەر بىلەن قول
سقىشىپ خوشلاشتى.

قۇربان سالماق قەدەم ئېلىپ مېڭىپ، ئۆزىگە تونۇش بولغان قورۇ
دەرۋازىسىنىڭ ئالدىغا كەلدى. دەرۋازا ئىچىدىن نوكلانلىق ئىدى. ئۇ
دەرۋازىنى ئىككى، ئۈچ قېتىم يېنىك چەكتى. ئۆي ئىچىدىن ئاياغ تاۋۇشى
كەلدى:

— كىم؟

قىزنىڭ ئاۋازى — لالەنىڭ ئاۋازى ... قۇرباننىڭ يۈرىكى دۈيۈلدەپ
سېلىشقا باشلىدى. ئۇ، ”مەن“ ياكى ”پالانى مەن“ دەپ دەرھال جاۋاب
بېرىشنى بىر ئاز كېچىكتۈرۈپ قويدى.

لالە يەنە سورىدى:

— سىلى كىم، دەۋانمەن؟

— مەن، قۇربان ...

دەرۋازا دەرھال ئېچىلدى. لالە ئۆزىنىڭ ئاشقى بىلەن دىدار كۆرۈ-
شۇش پۇرسىتى تۇغۇلغانلىقىنى ھېس قىلدى. دە، ئىچىگە بىردىنلا ئوت
تۇناشتى ۋە ئالدى-ئارقىغا قارماي، ”ۋاي... كىچىك ئاپا، چاققان...“ دەپ
توۋلىغىنىچە ئىچكەركى ئۆيىنى ... سەرەمجانلاشتۇرۇش ئۈچۈن كىرىپ
كەتتى. دەرۋازىنى قۇربان ئۆزى نوكتلاپ قويغاندىن كېيىن، قورۇ ئىچىدە
كۈتۈپ تۇردى. بىر مەھەلدىن كېيىن لالەنىڭ كىچىك ئاپىسى ئىچكىرىكى
ئۆيدىن چىقىپ، قۇرباننى ئۆيگە باشلىدى.

ئۇلار ئۆزئارا ئېسەنلىك سوراشتى. قۇربان ئۆزىنىڭ تاغدىن چۈشۈش
سەۋەبىنى سۆزلەپ بەردى.

— ھېلىمۇ سالامەت ئىكەنلا بالام، — دېدى موماي قۇرباننىڭ
سۆزىدىن كېيىن، — ئايغىمىزدىن شامال ئۆتۈپ تۇرسىلا، بۇ پېشكەلچە-
لىكىمۇ ئۆتۈپ كېتەر، بىز لالە بىلەن ئىككىمىزمۇ، بىرىنچىدىن خۇداۋەندە
كەرىمنىڭ ئىلتىپاتى؛ ئىككىنچىدىن، مەۋلانا ئەرشىدىن پىرىمىزنىڭ يۇلىشى-
دىن مۇشۇنچىلىك ئۆتۈۋاتىمىز.

موماي سۆزلەۋېتىپ، خىرەلەشكەن كۆزلىرىگە ياش ئالاتتى. لالە بولسا
شېرە ئۈستىگە ياندۇرۇپ قويۇلغان جىن چىراغنىڭ تۇۋىدە ئولتۇرۇپ بادام
دوپپىغا گۈل كەشتىلەش بىلەن بەنت بولغاچ، كۆز قىرىدا پات-پات قۇربانغا
قاراپ قوپاتتى.

ئۆيىنىڭ بىساتلىرى ئاددىي، كاڭ ئۈستىگە بىر پالاز بىلەن بىر پارچە
كونا تەڭلىمات كىگىز سېلىنغان، ئويۇق تەرىپىگە بىرقانچە شاتىۋا يوتقان-
كۆرىپە ۋە گۈللۈك تەكىيە تىزىلغانىدى.

موماي ”قۇشقاچ يېغىلىقى“ دا ئېرى قازا تاپقاندىن بېرى تۇل قالغان.
ھازىر بۇ ئۆيدە موماي بىلەن لالە — ئىككىلا جان بار. ئۆيىنىڭ تۇرمۇشى

بىر سېپىر كالنىڭ سۈت-قايمىقىغا، ئاندىن قالسا لالەنىڭ قول ھۈنرىگە قاراشلىق ئىدى.

— جان قېرىنداشلار ئالدىدا سىز تۇتۇش گۇناھ، بالام، — دەپ سۆزىنى يەنە داۋاملاشتۇردى موماي، — مېنىڭمۇ يېشىم بىر يەرگە بېرىپ قالدى. سۆزۈمنى ھەق دادىغا يەتكۈزۈپ دەۋالغۇم كېلىدۇ. ئاۋۇ قىزىمنىڭ ئاتىسى مەھەممەد ئېلىخان بۇغرا ئۇنى ئاتىڭىز پەلەك ئۇستامنىڭ قولى بىلەن ماڭا تاپشۇرۇپ بەرگەن؛ ئۇنىڭ ئاتىسىمۇ، ئانىسىمۇ، پەلەك ئۇستاممۇ بىئە-جەل ئالەمدىن كەتتى. مەنمۇ، سىزمۇ، قىزىمۇ يېتىم قالدۇق. مۇشۇ ئىككىڭلارنىڭ جورا بولۇپ ئۆتۈشى توغرىسىدا چوڭلارنىڭ ۋەسىيەت لەۋزىدە مۇ بار ئىدى ...

موماي سۆزلەپ مۇشۇ يەرگە كەلگەندە دېمى سىقىلىپ، ھۈمدەپ نەپەس ئالالماي قالدى. لالە يۈگۈرۈپ بېرىپ بىر پىيالە سۇ ئېلىپ كېلىپ سۈندى. لېكىن، موماي قولى بىلەن بېشارەت قىلىپ ئىچكىلى ئۈنمىدى. لالە ئالغىنىدا موماينىڭ دۈمبىسىگە يېنىك ئۇرۇپ بېرىۋىدى، بىر ئازدىن كېيىن، ئۇ ياخشى بولۇپ قالدى.

— ۋاي دەردىما، مۇشۇ ئەتىياز پەسلىمۇ-زە، — دېدى موماي قاقشاپ، — ئەجەبمۇ ماڭا دەخمىزە بولىدۇ، ھەمىشە مۇشۇنداق جېنىمدىن جاق تويغۇزىدۇ. يا سۆزى سۆزگە قوشقىلى قويمىدۇ...
ئالاھىزەل بىرنەچچە دەققە ئۆتكەندىن كېيىن ئۇ ئەس-ھوشىغا كېلىدە-ۋالدى ۋە بايقى سۆزىنىڭ ئاخىرىنى چۈشۈرۈش ئۈچۈن سۆزىنى داۋام قىلىپ:

— ناۋادا، ھېلىقى ئالاقاغدىكى ئۈجمىلىكتە تۇغۇلغان پېشكەللىك كەپلەشمىگەن بولسا، بۇلتۇرلا پەرھىزىنى ئادا قىلىپ، ھالال قەرزىمىزدىن ساقىت بولۇپ كەتمەكچىدۇق. بۇنىڭدىن كېيىنكىسىنى ئاللا ئۆزى بىلىدۇ؛ مەن دەيدىغىنىمنى بىر قۇر دەۋالدىم. قالغىنىنى سىلە ئۆزۈڭلار سۆزلىشىپ كۆرۈڭلار. ئىككىڭلار بۈگۈنلا تونۇشقان ئەمەس. زىققى كېسىلىم ھېلى يەنە

قوزغىلىپ قالسا مېنىمۇ، سىلىنىمۇ بىئارام قىلىدۇ. مەن كىچىككەنە ئارام ئالاي، — دېدى.

موماي نېرىقى ئۆيگە دەم ئېلىشقا چىقىپ كەتتى. قۇربان بىلەن لالە كاڭ ئۆستىدە ئوڭچە پاراڭ سېلىش پۇرسىتىگە ئىگە بولدى. لالە قولدىكى ئىشنى توختىتىپ، قۇرباننىڭ سۆزىگە ئىنتىزار بولۇپ تۇراتتى. بىراق، ھازىر ھەر ئىككىسىنى خېلى سۈر باسقاندى.

— ئىككىمىزنىڭ ئىشى توغرىسىدا، — دېدى قۇربان بىر مەھەلدىن كېيىن بىرىنچى بولۇپ گەپ باشلاپ، — ھېلى مومىمىز سۆزلەپ ئۆتتى. چوڭلارنىڭ ۋەسىيىتىگە قانداق قارايسىز؟

لالە ئاۋۋال ھۈپپىدە قىزاردى. ئارقىدىن ئۆزىنى توختىتىپ، جاۋابەن: — چىن مۇھەببەتكە سالا كېتەمدۇ؟ مەن خېلى بۇرۇنلا يۈرىكىمنى سىزگە ئاتىۋەتكەندىمغۇ، بولمىسا تاغدىمۇ، باغدىمۇ سىزنى قوغلىشىپ يۈرەمدىمەن؟ — دېدى.

لالە يۈرەك سۆزىنى ئىزھار قىلغاندى. قۇربان تاغقا پالانغاندىن كېيىن ئۇ، ئاغى تېغىغا بىرنەچچە دورەم بېرىپ ئۇنى يوقلىدى. نان، توقاچ، خەت-خالتا ئەۋەتىپ تۇردى. بۇ، ئۇنىڭ قۇربانغا بولغان سۆيگۈ ساداقىتىنىڭ دەلىلى ئىدى. ئاق مەدرىس يېنىدا، مەرىپەت مۇھىتىدا ئۆسكەن بۇ قىز، باشقا دېمەتلىك قىز دوستلىرىغا ئوخشاشلا ئوقۇش، يېزىش ساۋاتى بولغانلىقىدىن باشقا، شېئىر-قوشاق يازالايدىغان ماھارەتكىمۇ ئىگە ئىدى. ئۇنىڭ يازغان نەزمە، بېيىتلىرى قۇرباننى ھەيرانۇھەس قالدۇراتتى.

لالە ئاستا ئورنىدىن تۇردى-دە، ئۆزىنىڭ يۈرەك ساداسىنى ئىزھار قىلىپ، تېخى يېقىندىلا يېزىپ چىققان بىرقانچە كۈيلىت بېيىت-نەزمىسىنى تاختا بېشىدىكى دۈم كۆمۈرۈكلۈك ھېجىر ئاستىدىن ئېلىپ قۇربانغا سۈندى:

لەيلىگۈل دەڭ، لالە دەڭ،
رەبھان پۇرايدۇ باغلىرىم.

گۈل بىلەن بۇلبۇل تېپىشماي،
ئاشتى ھەسرەت داغلىرىم.

ساقساق ئۆستەڭ بېشىدا،
كۆرۈنىدۇ ئاق داۋان.
ئاغى تاغقا تەلپۈنۈپ،
بىتاقەت بولدۇم ھامان.

مۇھەببەت ھىجرانغا،
چىداش بەردى سەۋرىمىز.
بىر بولمىساق ھاياتتا،
بىرگە بولار قەبرىمىز.

قۇربان نەزمىنى ئوقۇۋېتىپ، يالقۇنلۇق مىسرالارنىڭ تەسىرىدىن ئىخ-
تىيارسىز كۆزلىرىگە ياش ئالدى. سول قولىنىڭ جەينىكىنى شىرەگە تىرەپ،
مەڭزىنى تۇتۇپ ئولتۇرغان لالەمۇ ئۆزىنى باسالماي ئۆكسۈپ يىغلىماقتا
ئىدى. قۇربان بېيىتىنى يەنە بىر قېتىم ئوقىدى. ئۇنىڭ قوللىرى تىترەيتتى،
بۇلاق كۆزلىرىدىن سرغىپ چۈشۈۋاتقان قەترە-قەترە ياش مۇنچاقلىرى
قەغەز يۈزىنى نەمدىۋەتكەنىدى. بۇ ياشلار — ئۇنىڭ ئىچىدىن مەۋج ئۇرۇپ
چىققان بۇ تاشقىن ياشلار ۋەجدانىڭ ھەقىقىي شىكايەت يېشى، چىن ئىرادە
ئۈچۈن بېشارەت يېشى؛ ياشاش ئۈچۈن كۈرەشكە قەسەمىياد يېشى ئىدى.
قۇربان بىر ھازالاردىن كېيىن ئېسىنى يىغىپ، لالەدىن سورىدى:
— بۈگۈن چۈشكە يېقىن ”مازار سۆڭەت“ يېنىدىكى تۈزلەڭدە
تەپكۈچ ئويىپ قوشاق ئوقىغان بىر توپ قىزلار ئىچىدە سىزمۇ بارمىدىڭىز؟
— ھەئە، — دېدى لالە جاۋاب بېرىپ، — سىز بىزنى قانداق

كۆرۈۋالدىڭىز؟

— مەن شاھسەنۇبەر بىلەن بىللە كېلىۋاتساق، بىزنىڭ قارىمىزنى كۆرۈپلا بىر قورۇ ئىچىگە كىرىپ كەتتىڭلار. شاھسەنۇبەر ماڭا، قىزلارنىڭ ئىچىدە لالەمۇ باردەك تۇرىدۇ، دېگەندى. ئۇ سىلەر ئوقۇغان ئاشۇ قوشاقنى يادقا بىلىدىكەن، ماڭا ئوقۇپ بېرىۋىدى، مەن سىلەردىن بەكمۇ رازى بولدۇم...

— تىرىك جاننىڭ ساداسى مۇھەببەت بىلەن نەپرەت. ئۆلۈك جانلار بۇنى چۈشەنمەيدۇ.

قۇربان مەھبۇبىنىڭ بۇ يارقىن سۆزلىرىنى ئاڭلاپ ئىچ-ئىچىدىن سۆيۈنۈپ كەتتى. ئۇ لالەنىڭ ھۆسن-جامالىغا تويماي قاراپ، كۆز ئۆزەل-مەيىتى. ئۇ، لالەنىڭ قولىنى ئاستا تۇتۇۋېلىپ، بويىنى قايىپ سۆيىمەكچى بولۇۋىدى، لالە سىلىقلىق بىلەن يۈزىنى قاچۇردى ۋە ئەخلاق ئەنئەنىسىنى دارىتىپ ئەپچىللىك بىلەن:

— ياق، بولمايدۇ. نىكاھسىز نامەھرەم بولىدۇ، — دېدى.
ئۇچداننىڭ بۇ ئاگاھلاندىرۇشى، پەزىلەت پاكلىقىنىڭ بۇ بېشارىتى قۇرباننىڭ نەپسى تىرىگىنى ئاڭلىق توختاتتى. لېكىن ئۇ، لالەنىڭ ئوڭ قولىنىڭ بېلەك تومۇرىغا بىر قېتىم سۆيۈشكە مۇۋەپپەق بولدى.
تۈن نىسبى بولۇپ كەتكەندى. قۇربان بولسا ئەسلى ئورنىدا، لالە موماينىڭ يېنىدا ئۇخلىدى. لېكىن، ھېلىقى تۇنجى قېتىملىق سۆيۈشنىڭ ھازىرتى گویا توك ئېقىمىدەك چوڭ تومۇر ئارقىلىق لالەنىڭ پۈتۈن ۋۇجۇدىغا ئۆتۈپ گاھ ئوڭغا، گاھ سولغا تولغىناتتى. ساپ مۇھەببەتنىڭ ”بىدارلىق“ لەززىتى ئىلكىدە لالەمۇ، قۇربانمۇ ئاشۇنداق تاڭ ئانقۇردى.
ئەتىسى، سەھەر ئورنىدىن تۇرۇپ كەتكەن قۇربان قورۇ ئىچى بىلەن لالەنىڭ بېغىغا كىرىپ ئۆرۈك چېچەكلىرىنى، لالە ئۆستۈرگەن ھەر خىل تەشتەك گۈللەرنى كۆرۈپ سەيلە-تاماشا قىلدى؛ ئۇ گۈللەرنىڭ خۇش پۇراقى ھىدىدىن ھۇزۇرلىناتتى.

ئالاھزەل بىر ئاش پېشىم ۋاقىت ئۆتكەن مەھەلدە لالە باغ ئىچىگە

كېرىپ قۇرباننى تاماققا قىچقاردى.

موماي بامداتتىن كېيىنلا تۇتۇش قىلىپ، ئەرۋاھلارنىڭ روھىغا ئاتاپ ئاۋۋال قۇيماق، ئارقىدىن توخۇ گۆشى باسقان پولو پىشۇرغاندى. ئۇلار بىرلىكتە غزالاندى. قۇربان بۇ كۈنىمۇ موماينىڭ ئىشلىرىغا ياردەملەشكەچ ئۇلارنىڭ ئۆيىدە ئۆتكۈزدى.

ئەتسى ناشىدىن كېيىن، قۇربان:

— بۈگۈن بازار تەرەپكە تۆتۈپ سىڭلىمنى يەنە ئىزدەپ باقاي، ئۇنىڭ ئۈستىگە بۈگۈن نورۇز قۇم سەيلىسى ئىكەن، دوستلىرىم بىلەن كۆرۈشۈشكە ۋەدىلىشىپ قويغان. ئاللا يەنە دىدارلىشىشقا نېسىپ قىلار ئانا، — دېدى.

— جېنىم كىچىك ئاپا، — دېدى لالە، دەرھال كىچىك ئاپىسىغا يېلىنىپ، — قۇربان ئاكام بىلەن نورۇز قۇم سەيلىسىگە مەنمۇ بىللە باراي، يىلدا بىر قېتىم كېلىدىغان قۇتلۇق كۈن ئۇرسا، ماقۇل دېگەنە، خۇش بولۇپ كېتەي.

— بولىدۇ بالام بارغىن، ماڭا ئىنىمنىڭ بالا-چاقىلىرى ھەمراھ بولىدۇ. لېكىن، ئۆزۈڭنى ئاۋايلا، ئالدى-كەينىڭگە پەخەس بول؛ ماڭا قورساق كۆپۈكى تېپىپ بەرمە قىزىم... — دەپ ماقۇللۇق بىلدۈردى موماي.

لالە خۇشاللىقىدىن پايىپتەك بولۇپ كەتتى. ئۇ، ھايت-ھۆيت دېگۈچە ياسىنىپ، ئۆي ئىچىدىن خۇددى پەرزاتتەك بولۇپ چىقتى-دە، ئىككى ئاشىق-مەشۇق خۇشال يۈرۈپ كەتتى.



ئىككىنچى باب

مەردنى مەيداندا سىنا

مەردنى مەيداندا سىنا،
يارنى ھىجراندا.

— ئۇيغۇر خەلق ماقالى

مانا بۇ يەردە “نورۇز قۇم سەپلىسى” راسا قىزماقتا. قۇياشنىڭ ئىللىق نۇرلىرى ھەممىدىن بۇرۇن مۇشۇ يەردە زىمىستان تۈن پەردىسىنى يىرتىپ، ئىسسىقلىق ۋە يورۇقلۇق مېھرىنى تەبىئەت دۇنياسىغا سېخىلىق بىلەن چاچماقتا ئىدى. ئۇنىڭدىن بەھرىمەن بولغان ھەممە مەۋجۇداتلار سۆيۈن-مەكتە. باھارنىڭ گۈل-گىياھلىرى خۇش پۇراق چېچىپ، تال-بوستانلار ياشرىپ، كەڭ زېمىن ئاچىلىپ يېشىللىق تۈسگە كىرگەندى. ياپىيىشلىق چېچەك-چوكانلار كۆڭۈللەرنى مەست قىلاتتى. رەڭگارەڭ بوستانلىقلار ئىچىدە ھەر خىل چىرايلىق قۇشلار شاختىن شاخقا ئۇچۇپ يۈرۈپ، يېقىملىق

سايىرشاتتى.

يەر پېتىدىن كۆكرىپ چىققان خۇددى يېشىل مەخمەلدەك قويۇق، تەكشى ئۆسكەن ئوت-چۆپلەر گويا رەڭدار پايانداز يېيىلغاندەك كەڭ زېمىن ھۆسننى يېزىگەندى.

باھارنىڭ مەيىن شامىلى چىمەنلەرنىڭ يۇمران مايىسلىرىنى لەرزىن تەۋرىتەتتى. ئۆستەڭ ياقلىرىدىكى دەرەخ شاخلىرىدا كۆكتالغۇلار ناۋا قىلاتتى. قۇم دۆۋىلىرىدىكى قويۇق ئۆسكەن كۆك تىكەنلىكلەر قوينىدا بوز تورغايلىر گاه پەس ئۇچۇشۇپ، گاه ئىتتىك يورغىلىشىپ، بىر-بىرىنى قوغلاپ ئوينىشاتتى.

تەبىئەتتىن بەخش ئېتىلگەن بۇ گۈزەللىكلەرگە قوشۇلۇپ، يەنە نۇر-غۇن مۇقەددەس زىيارەتگاھلىرىغا ئىگە بولغان مۇشۇ خاسىيەتلىك جاي ئەسىرلەردىن بېرى "نورۇزقۇم" نامى بىلەن مەشھۇر سەيلە ماكانى بولۇپ كەلمەكتە ئىدى.

بۇ جاي يەنە كېلىپ ئەتراپىدىكى يۈزلىگەن كەنت-مەھەللىلەرنىڭ كىندىكى ھېسابلىناتتى. مۇشۇ سەۋەبتىن ئۇ، ئىسمى - جىسمىغا مۇناسىپ "نورۇز ھېيتگاھى" ئىدى.

شەرقتە قوشئاۋات، تاغسارىخان؛ شىمالدا قىزىل، قېيىر؛ غەربتە ئۇچ-قات، تاجخوراز قاتارلىق جايلاردىن بۈگۈن مىڭلىغان سەيلىچىلەر ئاتلىق، ئېشەكلىك، ھارۋىلىق ۋە پىيادە يىراق-يىراق مۇساپىلەرنى كېزىپ كېلىپ، مۇشۇ سەيلىگاھتا جەم بولۇشقانىدى.

بۇ يەردە قول ھۈنەرۋەنلەر بازىرى، ئاشلىق بازىرى، مال-چارۋىي بازارلىرى ئادەملەر بىلەن تولغان بولۇپ، ۋاڭ-چۇڭ كۆتۈرۈلگەندى. ئات-ئۇلاغ بېدىكلىرى ساددا دېھقانلارنىڭ يېيىگە چۈشۈپ، شېرىنكەنە ئۈندۈرۈۋېلىش كويىدا تاپانتوزاق قۇرۇشاتتى.

بۈگۈنكىدەك بۇنداق كۈنلەردە يەنە قىزىل كۆز جازانخورلار كۆز باغلاش ماھارەتلىرىنى كۆرسىتىشىپ، مىڭلىغان جانلارنى قاغىرقاشتىتتى.

زامانىنىڭ رەڭگارەڭ سەۋداسى بىلەن غوۋغاسىدىن بىزار بولۇپ، نەرسى كىي دۇنيا يولىنى تۇتقان بىرمۇنچە ئەھلى گۇمراھلار بولسا قۇم دۆۋىلىرى ئۈستىدە سۇنايلىنىپ يېتىشتى. ئۇلار ۋاقتى كەلگەندە "ئەڭرىنىڭ ماكانى دەردمەنلەر قەلبىدە" دەيدىغان ئەقىدىلىرى بىلەن بۇ يەردىكى ئىلاھىي مازار — "دۆلدۈل ئوقۇر" غا، "قەمەر ۋەلىيۇللا" قاتارلىق پىر ئەۋلىيالارغا ئاۋاپ قىلىش ئۈچۈن كەلگەن كىشىلەردىن سەدىقە تىلەش كويىدا پايىپتەك بولۇشتى.

بۇنىڭدىن سىرت، بۇ يىلقى نورۇزقۇم سەيلىسىنىڭ ئويۇن-تاماشا-رىمۇ خىلمۇخىل بولۇپ، بۇ يەرگە كەلگەن كىشىلەرنىڭ مەيلىنى ئۆزىگە تارتاتتى.

بىر كەڭ تۈزلەڭلىكتە بولۇۋاتقان دار ئويۇنى، يەنە بىر مەيداندا ئوغلاق تارتىشىش، بىر تەرەپتىكى بوستانلىقنىڭ ئوتتۇرىسىدىكى كەڭلىكتە ئۇسسۇل-مەشرەپ، باشقا بىرمۇنچە جايلاردا بولسا تەڭگە تەپكۈچ، ئىلەڭگۈچ ئۇچۇش ئويۇنلىرى راسا قىزىپ باراتتى. بىر ئېگىز دۆڭلۈكتە چېلىنىۋاتقان ناغرا-سۇناي ئاۋازى ئاڭلىغۇچىلارنىڭ دىل كەيپىنى تارتاتتى. مەيداننىڭ چەتلىرىدە پىرىخونلارنىڭ تۇغ ئويۇنىمۇ قىزغاندى.

لېكىن، ھەممىلا كىشى تۆت كۆزى بىلەن تەقەززا بولۇپ كۈتۈۋاتقان چېلىشىش سورۇنى تېخى باشلانمىغاندى. بۇ مۇسابىقىنى كۆرۈش ئۈچۈن قەدەم تەشرىپ قىلىدىغان خانئامبال بىلەن چىنۋاڭ "ئالىيلىرى" تېخى يېتىپ كەلمىگەن، جۈملىدىن ئۇلار ئۈچۈن ئەتەي ياسلىۋاتقان چېدىر بارگاھ سەھنىسىمۇ تېخى پۈتمىگەندى.

بۇ سەھنە قۇرۇلۇشىنىڭ مەسئۇل نازارەتچىسى — سېپىت ھېكىم بەگ^① بېشىغا مانجۇچە چۈچىلىق بۆكتۈرمە قالپاق كىيگەن تەكەببۇرانە قىياپىتى بىلەن فولدىكى شىلۋىر دەستىلىك قارا قامچىسىنى ئويىنىتىپ

① سېپىت ھېكىم بەگ — ئاتاقلىق چابارمەن. كېيىنچە ئاقسۇغا ھاكىم بەگ قىلىپ ئۆستۈرۈلگەن.

يۈرۈپ، سەھنە قۇرۇلۇشىنىڭ چالا قىسمىنى تېزىرەك پۈتتۈرۈش ئۈچۈن گاھ ئۇياققا، گاھ بۇياققا شاپاشلاپ ھەيۋە بىلەن سۈرەن سالاتتى. ئۇنىڭ كەينىدە بولسا بىرمۇنچە دورغا-يايىلار سۈر كۆرسىتىشىپ چېپىپ يۈرۈشەتتى.

ئۇلار سېپىت ھېكىم بەگنى ھامىي قىلىپ، پۇقرالارنىڭ بۇ يەرگە سودا قىلىش ئۈچۈن ئېلىپ كەلگەن مال-مۈلۈكلىرىنى خالىغانلىرىچە ھەقسىز تالان-تاراج قىلاتتى. ناۋادا جىگەرلىكرەك بىرەر پۇقرا ئاشۇ تۈپەيلى سەللا دەتالاش قىلىپ، "قىلدىن قىيىق" كېتىدىغان بولسا، چوڭ بىر كۈتۈلمىگەن بالاغا قالاتتى.

ئەنە شۇنداق چاغلاردا زامانىسىنىڭ جىگەرلىك، شىر يۈرەك شائىرى شاھسەنۇبەر پەيدا بولۇپ قالاتتى-دە، ھېچنېمىگە پەرۋا قىلماي ئوتتۇرىغا چۈشۈپ، بوزەكلەرگە داداھاھ بولاتتى ۋە قارا ئۆكتەملەرنىڭ ئەدىبىنى كېلىشتۈرۈپ بېرەتتى.

قەددى-قامىتى كېلىشكەن، ئېگىز بوي كەلگەن بۇ خەلق شائىرى بۈگۈنمۇ ئادىتىدىكىدەك بېشىغا ئۆرە گىرۋەكلىك قۇلاقچا، ئۇچسىغا يالاڭ چاپان كېيگەن، قۇلاقچىسىنىڭ ئىككى يېنىغا سەنۇبەر نوتىسىدىن ئىككى تال قىستۇرۇۋالغان، ئۆشنىسىگە كۈمۈش تەڭگە سېلىنغان كۆك ماتا خالتا ئېسۋالغان، ئوڭ قولىدا كەتمەن دەستىسى چوڭلۇقىدىكى سېرىق زاكون كالتىكىنى تۇتۇۋالغان ھالدا مەيدانىنىڭ بۇلۇڭ-پۇچقاقلرىغىچە ئالا قوبىماي ئارىلاپ، كۆزىتىپ يۈرەتتى.

ئۇ، بىر جازانخورنىڭ ئالدىدا بويۇن قىسىپ تۇرغان بىرنەچچە دېھقاننىڭ بىچارە قىياپىتىنى كۆرۈپ قالدى-دە، دەرھال شۇ يەرگە ھازىر بولدى.

ھېلىقى جازانخور گۈللۈك ئەدىيال ئۈستىدە بەداشقان قۇرۇپ، تەكەب-بۇرانە ئولتۇرۇۋالغان بولۇپ، كۈمۈش تەڭگىلىرىنى ئۇ قولىدىن بۇ قولغا شىرىقلىتىپ ئويىنىتىپ، دەردمەنلەرگە سۈر كۆرسەتمەكتە ئىدى.

ئۇنىڭ ئالدىدا بويۇن قىسىپ، تەلمۈرۈپ تۇرغان دېھقانلار بولسا ئۈزۈققىمۇ، ئۇرۇققىمۇ موھتاج، يىلغا چىقىشقا كۆزى يەتمىگەن ھاجەتمەنلەر ئىدى. ئۇلارنىڭ مۇشۇ ھالىتىنى پەملىگەن جازانخور بىرگە ئون، ھەتتا 100 باراۋەر باھا قويۇپ دېھقانلارنى قايقانغا دەسسىتىش كويىدا ئىدى. شاھسەنۇبەر ئەھۋالنىڭ تېگى-تەكتىنى چۈشەندى-دە، ھېلىقى جازا-نخورنىڭ يېنىدىن ئورۇن ئالدى ۋە ئۆزىنىڭ كۈمۈش تەڭگە سېلىنغان كۆك خالتىسىنى ئالدىغا قويدى. ئارقىدىن خالتا ئىچىدىن كۈمۈش تەڭگە-لەرنى ئوچۇملاپ ئېلىپ، جازانخورنىڭ كۆزىگە تەڭلىدى ۋە ئۇنى مازاق قىلىپ:

— مېنى بىلىدىغانلا تەقىسر، ناۋادا بۇرۇن كۆرمىگەن، بىلمىگەن بولسىلا مانا بۈگۈن ئوبدانراق بىلىۋالسىلا ... — دېدى.

جازانخور بىردىنلا ھېلىراقتىكى مەمەدانلىقىدىن بوشىشىپ، پەسكويغا چۈشۈشكە باشلىدى. ئۇنىڭ يېنىدا بىچارە بولۇپ ئولتۇرغان ناتىۋان دېھقانلار بولسا ساڭگىلاشقان باشلىرىنى كۆتۈرۈپ، يېڭى كەلگەن نىجاتچىسى — شاھسەنۇبەرنىڭ قىزىقارلىق نۇتقىغا قۇلاق سالاتتى:

— مەن بولسام بۇ يۇرتتا، — دېدى شاھسەنۇبەر سۆزىنى داۋاملاش-تۇرۇپ، — ھەممە بىلىدىغان، ھەممىگە تونۇلغان ئۇستا تېۋىپ. مەن ھېلىغىچە نۇرغۇن روھىي كېسەللەرنى داۋالاپ كېلىۋاتىمەن. مانا بۇ خالتام-دىكى كۈمۈش تەڭگىلىرىم بولسا مېنىڭ ئاشۇ ھالال ھۈنرىمدىن كەلگەن كىرىمىم. ئۇنىڭدىن سىرت، مەن يەنە پاناھسىز دەردمەنلەرنىڭ دەردىنىمۇ، ساختىپەزلەرنىڭ مېڭە ئاغرىقىنىمۇ ساقايتالايمەن ...

جازانخور بارغانسېرى بىئارام بولۇپ، شاھسەنۇبەرنىڭ كۆزىگە يېڭىز-دەك تىكىلەتتى. بۇ تەنە سۆزلەردىن ئۆپكەدەك ئېسىلەتتى.

— تەقىسر سىلىمۇ بىلىدىغانلا، ئۇلۇغ نورۇز كۈنلىرى بولسا، مۆمىن-لەرنىڭ خەير-ساخاۋەت ئىشىكىنى كەڭ ئاچىدىغان خاسىيەتلىك كۈنلىرى. مۇشۇنداق كۈنلەردە، ئويلاپ باقسىلا، جازانە قىلىش ئەڭ چوڭ گۇناھ كەبىر

بولماسۇ، قېنى بۇنىڭغا ۋەجدانلىرى نېمە دەيدىكىن؟
شاھسەنۇبەر ئارقىدىن دېھقانلارغا يۈزلىنىپ تۇرۇپ، مۇلايىم ئاھاڭدا:
— قېنى، ئەمىسە، ھاجەتمەن قېرىنداشلار، قايسىڭلارغا قانچىلىك پۇل
كېرەك، تارتىنماي دەۋىرىڭلار؟ — دېدى.

ھاجەتمەن دېھقانلار بىردىنلا روھلىنىپ كەتتى. بايقى جازانخور
بولسا ھار ئېلىپ، ئاللىقايتقىدۇر غىيىدە تىكىۋەتتى.

شاھسەنۇبەر موھتاجلارنى رازى قىلىش ئۈچۈن خالتىسىدىكى كۈمۈش
تەڭگىلەردىن يەنە ئازراق ئالدى-دە، قولىدىكى تەڭگىلەرنى قوشۇپ ھاجەت-
مەنلەرگە سەدىقات قىلىۋەتتى. ئۇ توپتىن ئايرىلىپ تېخى ئەمدىلا بىرنەچچە
قەدەم مېڭىشىغا ئۇنىڭ يېنىغا مەھجۇرى بىلەن قۇربان پەيدا بولدى،
مەھجۇرى چاقچاق قىلىپ:

— بەللى، بەللى، سىز-زە قالىتىس جۇمۇ، قاراپ تۇرۇپ ھېلىقى
ھاياتكەشنى قاجۇرۇۋەتتىڭىز-دە، — دېدى.

شاھسەنۇبەر تەمكىنلىك بىلەن:

— ياقەي، ئۇنىڭ پۇلى خالتىسىدا ساقلىنىپ قالسۇن، دېگەندى-
مەن، — دېدى جاۋابەن.

شاھسەنۇبەرنىڭ بۇ سۆزىدىن ھەممەيىلەن پاراقىدە كۈلۈشتى.
— يۈرۈڭلار، ماڭايلى، چېلىش باشلانغۇچە يەنە نېمە كارامەتلەر
بولدۇ، كۆرۈپ باقايلى.

شاھسەنۇبەر ئاشۇ سۆز بىلەن دوستلىرىنى باشلاپ ماڭدى. ئۇزۇن
ئۆتمەيلا بۇ يەرگە يېقىنلا بىر جايدىن ئەنسىز ۋاراڭ-چۇرۇڭ ئاۋازلار ئاڭلان-
دى-دە، ئۇلار شۇ ياققا يول ئالدى. ئەسلىدە بىر ياش دېھقان قىشىچە
كۆز قارىچۇقىنى ئاسرىغاندەك قۇمغا كۆمۈپ ئاسراپ ساقلىغان بىر تاغار
ئالمىسىنى بۇ يەرگە ئېلىپ كەلگەنىكەن. ئالمىغا تايغانلارنىڭ^① كۆزى چۈ-

① تايغان — ئەينى دەۋردىكى ئۆكتەم چېرىكلەر ۋە زالىم ئەمەلدارلارغا قارىتىلغان مەسخىرە لەغىم.
— ئاپتوردىن.

شۈپتۇ ۋە تەرەپ-تەرەپتىن چاڭ سالماق بولۇپتۇ. ياش دېھقان يېلىنغان سېرى ئۇلارنىڭ زوراۋانلىقى ھەددىدىن ئېشىپ تېخىمۇ ئەدەپ كېتىۋاتاتتى.

شاھسەنۇبەر كەلگەن پىتى چېدەلگە ئارىلاشتى-دە، تايغانلارغا قاراپ: — بەگلىرىم، ئازراق سەۋرى قىلىشىسلا، خوش، بۇ ئالما ھەرقايسىد-لىرىغا نېمىگە كېرەك بولۇپ قالدىكىن، ئۆپلىرىگە ئېلىپ كېتىشەمدىلا، ياكى؟ ... — دېدى.

تايغانلار مەنسىتمىگەن ھالدا سوئال سورىغۇچىنىڭ پېشىدىن ئايىغىغا-چە سىنچىلاپ قاراشتى. ئاندىن ئۇلاردىن بىرى شاھسەنۇبەرگە ھۈرىپەيگەن ھالدا:

— سەن كىم بولسەن، نېمىشقا بۇ ئىشقا قىسلىۋالسىن؟ — دەپ دوق قىلدى.

بۇ يەرگە بىردەمدە ئادەملەر توپلىشىپ كەتكەندى. شاھسەنۇبەر ئۆكتەملەرنى مات قىلىش ئۈچۈن، ئۇلارغا قاراپ:

— ”مال ئىگىسىدىن ئوغرى كۈچلۈك“ دېگەن مانا مۇشۇ ئىكەن-دە، بەگلىرىم، بوزەكى بوزەك قىلىپ كۆڭۈل ئېچىپ ئوينىيدىغان كېسىلىڭلار يەنە قوزغىلىپ قالغاندەك قىلىدۇ. ئازراق دورا بېرىپ باقسام، ساقىيىپ كەتسەڭلار ئەجەب ئەمەس. قانداق دەيسىلەر؟ مەن ”تېۋىپ“ ئىسىم شاھسەنۇبەر ... — دېدى.

شاھسەنۇبەرنىڭ كېلىشتۈرۈپ قىلغان بۇ سۆزلىرىنى ئاڭلاپ تۇرغان جامائەت كۆڭلىدە ئۇنىڭغا قايىل بولۇشتى. ھېلىلا ئالچاڭلاپ، تېرىسىگە سىغىماي قالغان تايغانلار بۇ سۆزنى ئاڭلاپ كۆزلىرى ئالاق-جالاق بولۇپ، پەسكارغا چۈشۈشكەندى.

تايغانلاردىن بىرى دەرھال گېپىنى ئوڭشاپ، يۇمشاقلىق بىلەن دېدى: — بىز ھېلى قوپاللىق قىتتۇق. بىز ناماقۇل. سىلى بىزگە سالا-سۇلھى قىلىپ ئاۋۋ دېھقاننىڭ ئالىمىدىن نېسىگە يېرىم تاغار ئالما ئېلىپ بېرىشكە كېپىل بولسىلا، بىز ئۇنىڭ ھەققىنى كېيىن ...

— موھتاجلىق نېسىگە سەۋرى قىلالمايدۇ، تەقسىر، ئۇنىڭ ئۈستىگە ھەرقايسىلىرى نەقنى بۇلاپ كېتىۋاتقان يەردە نېسىگە قالدۇرغان ۋەدىلىرىگە ۋاپا قىلىشلارمۇ؟
— ئانداقتا ...

— ئەگەر مەن كۆرسەتكەن بىر شەرتنى بەجا كەلتۈرۈشسىلە، ھەممە ئىش ئاسانلا ھەل بولۇپ كېتىدۇ.
— قېنى، سۆزلىسىلە، قانداق شەرت ئۇ؟

شاھسەنۇبەر دەرھال دېھقاننىڭ قولىدىن بىر كونا خۇرجۇننى ئېلىپ ئۇنى شۇئان بايقى ئالما بۇلغان مۇتەھەملەردىن بىرسىنىڭ مۇرىسىگە ئارتىپ قويۇپ:

— مانا ئەمدى سىلى مۇشۇ قىياپەتلىرى بىلەن ئاۋۇ دېھقانغا يۈزلىنىپ تۇرۇپ، يۇقىرى ئاۋازدا ”ياھەق شەيدۇللا، توۋا گۇناھنى يەر، سەدىقە بالانى يەر“ دەپ ئۈچ مەرتەم توۋلىسىلا-دە، ئالمنى نېسىگە ئېلىپ كېتىۋەرسىلە، بۇ دېھقان پۇلىنى مەندىن ئۈندۈرۈۋالىدۇ. قانداق مۇشۇ ئاسان شەرتكە كۆنەمدىلا؟ — دېدى.

ئەتراپتا تاماشا كۆرۈۋاتقان كىشىلەرمۇ، قۇربان بىلەن مەھجۇرمۇ توختىماي كۈلەتتى. ئالاقزادە بولغان تايغان يېڭى گاھ سوغۇق گۈلبىھتتى، گاھ ئاغزىنى ئۆمەللەپ بىرنېمە دېمەكچى بولاتتى-يۇ، گويا گېلىغا ئۈستىخان تۇرۇپ فالغاندەك ئاۋاز چىقىرالمىتتى.

بىر مەھەلدىن كېيىن، ئۇ تاتىرىپ تۇرۇپ ئاران تەستە:
— مەن بىر تاجىدار ئادەم تۇرسام، خەلقئالەم ئالدىدا بۇ ماڭا قىلغان ھاقارەت ئەمەسمۇ، تەقسىر؟ — دېدى.

— يوقسۇ تەقسىر، — دېدى شاھسەنۇبەر، ئۇنىڭ ئېچىشقان يېرىگە تۇز سېپىپ، — سىلى مەنەسەپ ئەھلىنىڭ ئىبىرەتلەر رسالىسىدىن بىخەۋەر ئوخشايلما، مادامكى، مەنەسەپ ئەھلى قولىغا ئامەت كەلگەن چاغدا پۇقرالارنى قاتتى-سوقتى قىلىپ، بىر مەھەل قىنىغا پاتماي قالىدۇ. قولىدىن ئامەت

كېتىپ، مەنسىپىدىن قالدۇمۇ ... ئۇ، ھارام ناپاۋىتىدىن مەھرۇم بولىدۇ-دە، خارۇزارلىق سەھراسىغا يول ئېلىشقا مەجبۇر بولىدۇ. ئىبرەتلەر تارىخىدا مەنسىپىدىن ئايرىلىپ قالغاندىن كېيىن تىلەمچىلەرگە ئايلىنىپ كەتكەن جانابىلار ئازمىدى تەقسىر، خۇرچۇن ئارتىشىنى نېمىشقا ھار كۆرىدىلا، قېنى “ھەق شەيدۇللا”دىن باشلىسىلا...

تايغان بېگىنىڭ زۇۋانى تۇتۇلۇپ، دېمى ئىچىگە چۈشۈپ كەتتى. ئۇ يەنە تاقاشقا تېخىمۇ لەت بولىدىغانلىقىنى پەملىگەندى. ئاخىر ھەمراھلىرىنى باشلاپ تىكشۈۋەتتى.

قۇياش ئارغامچا بويى ئۆرلىگەندى. ھاۋا ئالدىنقى كۈندىكىدىنمۇ ئوچۇق، ئاسماندا ئالقانچىلىكىمۇ بۇلۇت كۆرۈنمەيتتى.

نورۇزقۇمنىڭ يېقىن ئەتراپىدىكى ئېتىز-ئېرىق بويلىرىدا قارا قۇچقاشلار توپ-توپى بىلەن ئۇچۇپ يۈرۈپ ھاشارات ئوۋلايتتى. بىرنەچچە سار ئاسماندا ئايلىنىپ ئۇچۇپ، يەر يېتىنى ئۆتكۈر كۆزلىرى بىلەن چارلاپ تاپ ئىزدەيتتى.

ئادەملەرگە ئىجلىمەن كەپتەرلەر گاه ئۇچۇپ، گاه قونۇپ يەرگە چېچىلغان نان ئوۋاقلرى ۋە دانلارنى تېرىپ يېيىشەتتى. خانئامبال ۋە چىنۋاڭلار ئۈچۈن مەخسۇس ياسالغان “شىتەيزە”^① مۇ پۈتۈپ قالغانىدى.

شىتەيزە سەھنىسىدە ئوڭ تەرىپىدىن سەھنىگە كىرىش ئىشىكى ئېچىلغان. ئىشىككە قارىتىپ ئالاھازەل بىرەر يۈز قەدەمچە ئارىلىققا رەڭلىك گىلەم، گۈللۈك تەڭلىمانلار بىلەن ئۇزۇنسىغا پايانداز سېلىنغان بولۇپ، گويا ئۈستى ئوچۇق كارىدورغا ئوخشايتتى.

پاياندازلىق ئاشۇ كارىدورنىڭ ئىككى ياقىسىدا نەچچە يۈز چېرىك قاراۋۇل بولۇپ تۇرۇشاتتى.

① شىتەيزە — ئويۇن كۆرۈش سۈپىسى. — تەھرىردىن.

ئۇلارنىڭ ئۈستىگە — يەڭلىرى كەڭ، جىيەكلىرىگە توق سېرىق زەي تۇتۇلغان سۇس قىزىل كىيىم، باشلىرىغا بۆكمە قاسقانلىق، پەي پۈپۈكلۈك قاپلىق كىيگەن، بەللىرىگە بولسا ئەت رەڭلىك پوتتا باغلىغان، يەلكىلىرىگە بېغىرەڭ دەستىلىك شەمشەر ئېسىۋېلىشقانىدى، بىر ئۆرۈم توم چاچلىرى سوڭغىچە ساڭگىلاپ تۇراتتى.

قۇربان بىلەن ئۇنىڭ ھەمراھلىرىدىن ئەليارخان مەھجۇرى، شاھسە-نۇبەر بىرلىكتە چېلىش مەيدانىنىڭ جەنۇب تەرىپىگە يېقىن يانداشقان تۆپىلىكتىن ئورۇن ئالدى.

— مانا ماۋۇ بەلۋاغنى، — دېدى شاھسەنۇبەر قولىدىكى كۆك ماتانى قۇربانغا ئۆزىتىپ، — بېلىڭىزگە چىڭ باغلاڭ، كۆك ماتا بەلۋاغ بولسا مەدلىكنىڭ، يىڭىتلىك غۇرۇرنىڭ بەلگىسى، مەردلەرنىڭ مەيدان سىنىقىدۇر. كى كۈچ-قۇدرەت كەمىرى. مانا بۈگۈن مەردلەرنى سىنايدىغان ياخشى پۇرسەت، جان تىكىپ ئېلىشىدىغان پەيت ...

توپىلىك ئۈستىدە مەزمۇت ئولتۇرغان قۇربان ئورنىدىن تۇرۇپ: — رەھمەت، ئېيتقىنىڭىزدەك بولسۇن، — دېدى ۋە كۆك بەلۋاغنى بېلىگە چەيدەسلىك بىلەن باغلىدى.

قۇرباننىڭ ياش قۇرامى 20 دىن ھالقىغان، كۆزلىرى چوڭ ۋە نۇرلۇق، قوشۇما قاش، بۇغداي ئۆڭلۈك، بوي-تۇرقى قامەتلىك، بەدەن تۈزۈلۈشى تولۇق كەلگەن، ئۈستىخانلىق، ئۇنىڭ بازغاندەك توم ۋە ئۇزۇن بېلەكلىرى شۇ قەدەر كۈچلۈك ئىدىكى، ئۇنىڭغا روبرۇ كەلگەن ھەرقانداق ئادەمنى قاماللاپ ئالغان پىتى يەردىن دەست كۆتۈرۈۋېلىپ، يىراققا ئىرغىتىپ تاشلىدۇ. يالايتتى.

ئۇ، بۈگۈن بېشىغا سول بۇرجىكى نەتۈر ئۆرۈلگەن ئاق شايلىق بۆك، ئۇچىسىغا ئازادە تىكىلگەن سالما ياقىلىق ئاق ماتا كۆڭلەك، مانا ئىشتان كىيگەنىدى.

ۋاقىت چۈش مەھەل بولۇپ قالاي دېگەن چاغدا ئۇنلۇك چاڭ ساداسى

ئاڭلاندى. ئۇنىڭغا قوشۇلۇپ داڧا-دۇمباق ۋە سۇناي ئاۋازى ياڭراپ، مەيداننى بىر ئالدى. شۇ ئەسنادا قولدا سېرىق بايراق كۆتۈرۈۋالغان بىر چارچى مەيدان ئەتراپىنى شاپاشلاپ ئايلىنىپ يۈرۈپ:

— ... خالايق ئاڭلىمىدۇق دېمەڭلار، خانئامبال كەلدى، چىنۋاڭ غوجام كەلدى... — دەپ چار سېلىشقا باشلىدى. چارچى ئاشۇ سۆزىنى ئاغزى قۇرۇپ، مادارى قالمىغۇچە تەكرارلاۋېرەتتى. ھەممىلا ئادەمنىڭ دىققىتى مەيداننىڭ شەرق تەرىپىدىكى شىتەيزە سەھنىسىگە مەركەزلەشمەكتە.

مانجۇ پاسونىدا كېيىنىپ سەھنە ئەتراپىدا پايپاسلاپ يۈرگەن سېپىت ھېكىم بەگ ۋە ئۇنىڭ ئالارمەن قولچۇماقلىرى شىتەيزە ئالدىغا كۆچە ياقماقتا.

“مانا كەلدى، ئەنە كەلدى” دېگەن چۇقان سادالىرى ئىچىدە ئامبال ئورچۇنئا بىلەن ئەھمەت ۋاڭ ئولتۇرغان “تەيىنچى”^① مەپىسى ۋە ئۇلار-نىڭ مەنسەپدارلىرى چۈشكەن “كەيچاۋ”^② ھارۋىسى يېتىپ كەلدى، بۇ ئەتىۋارلىق مېھمانلارنى سېپىت ھېكىم بەگ پايانداز ئۈستىدە باشلاپ ماڭدى. ئۇلار دەرىجە-ئوتىغا تەرتىپى بويىچە، نەسەپ-سۈپەتلىرىگە ئاساسەن سەھنىدىن ئورۇن ئالدى.

سېپىت ھېكىم بەگ ئۇلارنى خاتىرجەم قىلىش ئۈچۈن، بالا-قازا ئەۋاھلىرىنى سۈرگۈن قىلىش غەزىدە سەھنىنىڭ تۆت بۇلۇڭىغا ئىسرىق ياققاندىن باشقا ئۆز قولى بىلەن يەنە نۇرغۇن پوجاڭزا ئاتتى.

ئورچۇنئا بىلەن ئەھمەت ۋاڭنىڭ سەلتەنەتلىك كېيىنىشلىرى بۇ سۈرۈنغا تېخىمۇ “ھۆسن” قوشۇپ تۇراتتى.

ئۇلار باشلىرىغا بىر خىل پاسوندا يوغان زەر باپ قالپاق، ئۇچلىرىغا ئاي گۈللۈك ئۇزۇن چاپان، ئۇنىڭ ئۈستىگە سېرىق تاۋاردىن ماگازا،

① تەيىنچى — سېرىق دۇخاۋا بىلەن قاپلانغان ئالىي مەپە. — ئاپتوردىن.

② كەيچاۋ — كۆك دۇخاۋا بىلەن قاپلانغان بەگلەر يەپتۇنى. — ئاپتوردىن.



يۇلتىرىغا قارا دۇخاۋا قاپلانغان ئۆتۈك كېيىشكەندى. بېشىدىكى زەربىلەر
قالپاقلارنىڭ پۈپۈكلۈك مونچىقى ئەتراپىغا قادالغان دەرىجە ئوتىغانلىرى
كۈمۈشتەك پارقراپ تۇراتتى. ماگازا جىلتىكلىرىنىڭ قاق ئوتتۇرىسىغا
مەشۇت يىپ بىلەن كەشتىلەنگەن ئەجدىھا سۈرىتى سۈرلۈك كۆرۈنەتتى.
ئۇزۇن توم ئۆرۈلگەن يالغان چاچلىرى كاسسىغا چۈشۈپ تۇراتتى. خانىئە-
بالنىڭ بويىغا ئېسىۋالغان قاشتېشى مارجىنى ئۇنىڭ زىننەت سىماسى ئىدى.
— چېلىش پالۋانلىرى مەيدانغا چۈشسۇن. چېلىش باشلانسۇن! ...
سېپىت ھېكىم بەگ ئاشۇنداق جاكارلىغاندىن كېيىن مەيداندا چېلىش
باشلاندى. ئىككى-ئۈچ سائەتلىك ئېلىشىش داۋامىدا سېپىت ھېكىم بەگنىڭ
يان بېسىشى بىلەن خانىئەمبال ئورچۇننىڭ پالۋىنى ئايپاڭ ھەممىنى ئۈتۈپ
چىقتى.

— قېنى ئايپاڭ پالۋان بىلەن بەل تۇتۇشۇشقا جۈرئەت قىلالايدىغان
يىگىت بولسا ئوتتۇرىغا چۈشسۇن! ... — دېدى سېپىت ھېكىم بەگ.
ئايپاڭ تېرىسىگە پاتماي قالغانىدى. ئۇنىڭ خورىكى ئۆسۈپ، تەكەببۇ-
رانە قىياپەتتە مەيداننىڭ ئوتتۇرىسىغا باردى-دە، بەدەشقان قۇرۇپ ئولتۇر-
دى. ئۇ خىرىس قىلىپ تۆت ئەتراپقا نەزەر تاشلايتتى.
شىتەيزە سەھنىسىدە ئولتۇرۇپ، ئۆزىنىڭ پالۋىنى ئايپاڭنىڭ غەلبىسىدە-
دىن ھۇزۇرلىنىپ كۆرەڭلەپ كەتكەن ئورچۇنغا ھاياجىنىنى باسالماي قال-
دى-دە، ئەھمەت ۋاڭنىڭ قۇلىقىغا، — ۋاڭ عوجام كۆرۈۋاتامدىلا، مەردىنى
مەيداندا سىنايدۇ-دە، — دەپ پىچىرلاپ قويدى.

ئەھمەت ۋاڭ ھەرنېمە دېگەن بىلەن مۇشۇ يەرلىك بولغىنى ئۈچۈن
ئورچۇننىڭ سۆزى ھار كېلىپ كۆزىنى يۇمۇۋالدى، ئۇ ئىچىدە خورلۇق
ھېس قىلغان بولسا كېرەك.

ئورچۇنغا دەرھال سېپىت ھېكىم بەگكە بۇيرۇپ زەپەر كەپتەرلىرىنى
ئاسمانغا ئۇچۇرتقۇزدى. موللاچى كەپتەرلەر مەيدان ئۈستىدە پەرۋاز قىلماقتا
ئىدى.

— ئاخىرىدا كۈلسەڭ ھېساب! — قۇربان شۇ سۆزنى جاراڭلىق دېدى. دە، دەربەست ئورنىدىن تۇرۇپ، مەزمۇت قەدەم تاشلاپ مەيدانغا كىردى.

پۈتۈن مەيداندا جانلىنىش كەيپىياتى ئەۋج ئالدى. خورلۇق ھېس قىلىۋاتقان ياش تاماشىبىنلار كۆڭلىدە: “ئەنتىمىزنى بىر ئېلىپ پۇخادىن بىر چىقارسا ئىكەن...” دەپ ئويلىشىپ بارلىق ئۈمىدلىرىنى قۇربانغا باغلايتتى.

ئاپپاڭ بىلەن قۇربان ئاۋۋال چېلىشنىڭ ئۈچ مەرتەم بولىدىغانلىقى، زەخمىلەنسە ياكى ئۆلۈپ كەتسە ئۆزئارا دەۋا قىلىشمايدىغانلىقى ۋە چېلىشتىن كېيىن ئىككىلا تەرەپ بىر-بىرىگە غۇم ساقلاپ ئىنتىقام ئېلىشى كويىدا بولمايدىغانلىقى ھەققىدە قول تۇتۇشۇپ تۇرۇپ شەرتلەشتى. تۈزۈشكەن بۇ شەرتلىرىنى مەيدانغا توپلانغان جامائەت ئالدىدا ئۈنلۈك جاكارلىدى. ئارقىدىن ئىككى پالۋان چەبدەسلىك بىلەن بەل تۇتۇشتى. ئاپپاڭ قۇرباننى چارپۇتلىماق بولۇپ ئەپلەشتۈرەلمىدى.

قۇربان بازغاندەك قوللىرى بىلەن ئاپپاڭنىڭ بېلىنى خۇددى ئامبۇردەك قىسىپ تىك كۆتۈرۈۋالدى. ئاپپاڭنىڭ قوۋرۇغلىرى سۇنۇۋاتقان قورايىدەك قارسىلىدى. ئۇ ئۆزىنى ئوڭشاپ بولغۇچە يەرگە زەرب بىلەن تاشلاندى. ئۇ پاقىدەك كېرىلىپ، يەر چىشلەپ قالغىنىچە ئورنىدىن تۇرالمىدى. ئۇنىڭ قوۋرۇغلىرى نەچچە يەردىن سۇنغانىدى. ئۇ ئاچچىق ئىگىرايتتى.

قۇربان بايقى شەرتلەر بويىچە لەۋزىدە تۇرۇپ، ئاپپاڭنىڭ ئورنىدىن تۇرۇشنى كۈتۈپ تۇراتتى. بىراق، لايىچى “پالۋان” — ئاپپاڭنىڭ ئۈچ مەرتەم تۈگۈل بىر مەرتەمدىلا “دەسمايىسى غالتەككە چىققان” ئىدى. پۇقرالار ئىچ-ئىچىدىن خۇشال بولۇپ قۇربانغا بارىكالا ئېيتىشماقتا ئىدى. شىتەيزە ئۈستىدە تۇرغان “ئۇلۇغلار” بىئاراملىقتىن تەرگە چۆمۈلۈپ، ئۆپكەدەك ئېسىلمەكتە ئىدى.

ئورچۇنئاننىڭ ئەرۋاھى يەتتە گەز ئۆرلىدى. ئۇ خۇددى چۈشىدە قارا

بېسىپ چۆپلىگەندەك ئاغزىغا كەلگەن بىرىنچىلەرنى دەيتتى. بايام بولۇپ ئۆتكەن ئىشلارغا ئىشەنگۈسى كەلمەيتتى. ئۇ يېنىدىكىلەرگە نېمىلەرنىدۇ غۇدۇڭشىدى- دە، ئايپاڭنى مۇلازىملىرىغا كۆتۈرتكىنچە شەھەرگە قاراپ بە- دەر تىكىۋەتتى.

قۇربان جامائەت ئارىسىغا كەلگەندە ھەممە ياق شادلىق كەيىپىياتغا چۆمدى. نەچچە ئون يىگىت ئۇنى بېشىغا ئېلىپ كۆتۈرۈپ تەنتەنە قىلىشتى. ھايال ئۆتمەي لالەگە ئەگىشىپ ساقساقىنى كەلگەن، يۈزلىرىنى داكا بىلەن يېپىپ، مەستۈرە قىياپىتىدە بولۇۋالغان بىرقانچە قىزمۇ قۇرباننىڭ قېشىغا كەلدى.

لالە تارتىنىقىغا قولىدىكى بىر دەستە گۈلنى قۇربانغا سۈندى. باشقا قىزلارمۇ ئارقا-ئارقىدىن ئۇنى تەبرىكلەشتى. پۈتۈن مەيداننى خۇشاللىق تەنتەنسى قاپلىدى.



ئۈچىنچى باب

نامەردلىك

نورۇزقۇم سەيلىسىدىكى چېلىش بولۇپ ئارىدىن ھەپتە ئۆتۈپ كەتتى، ئورچۇنئا ئاچچىقىغا ھاي بېرەلمىدى، يامان پەيلىدىنمۇ پانمىدى. ئۇ، تېگىنچى چاقىرتىپ ئايباگنىڭ سۇنغان ئۈستىخانلىرىنى تاڭدۇر-دى، ئەمما ئايباگ سەللىمازا ساقىيالىغانىدى، ئۇ ئورنىدىن تۇرالماي ئىگرايتتى. بۇ ھال ئورچۇنئاڭنىڭ بېشىنى تېخىمۇ قايدۇراتتى. ئۇنىڭ كۈن بويى قاپقى ئېچىلمايتتى، زەردىسى قاينايتتى. ئىچ پۇشقىنى چىقىرىش ۋە ئاچچى-قىنى بېسىش ئۈچۈن توختىماي ئەپپۇن بىلەن ھەپلىشەتتى. ئىككى كۆزىدىن قان چاچرايدىغاندەك خۇنخورلۇق ئالامەتلىرى ئايان بولۇپ تۇراتتى. ئۇنىڭ بېشىنى قوچۇپ تۇرغان باشقا ئەنسىزلىكلەرمۇ ئاز ئەمەس ئىدى.

ئورچۇنئا ئۇيان ئويلا، بۇيان ئويلا ئاخىر ئەھمەت ۋاڭ بىلەن پىكىرلە-شىپ، "ئامبال مەھكىمە كېڭىشى" ئۆتكۈزۈش قارارىغا كەلدى. كېڭەش زالى سېپىل ئىچىدىكى بىر خاس بىنا ئىدى، زال ئىشىك-دىن 50 قەدەمچە نېرىغا تۆت تۈۋرۈكلۈك سايىۋەن شىپاڭ جايلاشقان

بولۇپ، بۇ يەردىن ئىككى قاراۋۇل خالىي بولمايتتى. قاراۋۇلخاندىن تاكى زال دەۋازىسىغىچە بولغان ئىككى ياق رېشاتكىلىق كارىدور ئىدى. رېشاتكا ياغاچلىرى قىزىل سىرلانغان، ئۇنىڭ ئۈستى بولسا ۋاسا چۈپ قىلىپ يېپىلغان بولۇپ، يېشىل سىردا سىرلانغانىدى. زالنىڭ قوش قاناتلىق دەۋازىسىنىڭ ئىككى بېشىغا ئىككى چوڭ قەپەس ئېسىلغان بولۇپ، بىرىدە سايرام تورغىيى، يەنە بىرىدە تۇمۇچۇق سايراپ تۇراتتى.

زال دەۋازىسىنىڭ ئىككى يېنىغا كۆتۈرمە قىلىپ سېلىنغان سۇپىلار. نىڭ ئوتتۇرىسىغا تۇرغۇزۇلغان ئىككى شىر ھەيكىلى بولسا ھۆكۈمرانلىق سىماسى سۈپىتىدە ھەيۋە كۆرسىتىپ تۇراتتى.

زالنىڭ تام-تورۇسلىرىغا سىزىلغان ئېغىزلىرىنى ئاچكۆزلۈك بىلەن يوغان ئېچىپ تۇرغان ئەجدىھا سۈرەتلىرى كىشىنىڭ تېنىنى ئەيمىندۈرەتتى. كۈنپېتىش تەرەپتىكى بۇلۇڭغا جايلاشتۇرۇلغان قارا شىرە ئۈستىگە مېستىن ياسالغان بۇت ھەيكىلى قويۇلغانىدى. ئۇنىڭ ئالدىدا ياندۇرۇلغان نوپۇش شام پۇراقلىرى زال ئىچىنى بىر ئالغانىدى.

زالنىڭ ئوتتۇرىسى بوش قالدۇرۇلۇپ، ئەتراپىنى چۆرىدەپ، قارا سىرلانغان، ئۇزۇن ئورۇندۇقلار قاتار قىلىپ تىزىلغان. خانئامبال ئورچۇنغا بىلەن ئەھمەت ۋاڭ ئۈچۈن سېرىق دۇخاۋا قاپلىق خاس ئورۇندۇق قويۇلغان. ئىدى.

خانئامبال بىلەن چىنۋاڭ يىغىن زالغا كىرىپ كەلگىنىدە، ھەممە ئىشتىراكچىلار ئورۇنلىرىدىن تۇرۇپ، خانلىق قاندىدە-رەسمىيەت بويىچە:

— ” خانئامبال ئۇزۇن ئۆمۈر كۆرگەي، چىنۋاڭ غوجام ئۇزۇن ئۆمۈر كۆرگەي!“ دەپ ئۈنلۈك ئاۋازدا توۋلاپ، ھۆرمەت بەجا كەلتۈرۈشتى. ئورچۇنغا ئۇدۇل بېرىپ، بۇت ھەيكىلىگە يۈزلەندى ۋە ئىككى ئالقىندى.

نى جۈپلەپ، كۆزنى يۇمغان ھالدا ئۈچ قېتىم “ئامتابا”^① دېدى. ئارقىدىن ئەھمەت ۋاڭنىڭ قېشىغا كېلىپ، يانمۇيان ئولتۇردى ۋە قىسقى كۆزلىرى بىلەن يىغىن ئىشتىراكچىلىرىنى نەزەردىن ئۆتكۈزدى. دە، ئۆزى ئەتەي چاقىرتىپ كەلگەن ئاق مەدرىسىنىڭ مۇدەررىسى، قوشۇمچە شەھەر قازىسى موللا ئوسماننىڭ بىر چەتتە ئۆزى يالغۇز نا ساز ھالەتتە ئولتۇرغانلىق قىمغا كۆزى چۈشتى.

— موللا ئوسمان مۇدەررىس، — ئۈنلۈك ئاۋاز بىلەن چاقىردى ئورچۇنئا، مۇدەررىسنىڭ ئىسمىنى ئاتا.

— لەببەي! — ئوسمان مۇدەررىس ئىزىدىن قوزغالمىي تۇرۇپ جاۋاب قايتۇردى.

— خۇداغا ئېتىقاد قىلىشمۇ، بۇتقا چوقۇنۇشمۇ ھەركىمنىڭ ئۆز ئەركى، شۇنداقمۇ؟ شۇ ۋەجىدىن بىز بېقىندا بىرمۇنچە بۇتخانا سالدۇرماق. چى، بىر قانچە مىس بۇت ھەيكىلى ياساتماقچى. ئۆزلىرىنىڭ كۆزقاراشلىرى قانداق؟

بۇ ئالاقىسىز سۆزلەر مۇدەررىسنىڭ جېنىغا بېرىپ تەگدى. ئۇ، ئورنىدىن تۇرۇپ جاۋابەن دېدى:

— ئامبال ئالىيلىرىنىڭ بۇ ئىشنى ئالدى بىلەن مەندىن سوراپ يۈرگەنلىرى كۈلكىلىك. مەن بۇنداق ئىشنى تەستىقلاش ئىمتىيازغا ئىگە ئەمەس. تە، ئۇنىڭ ئۈستىگە بۇنداق ئىشقا شېرىك بولۇش ئەھلى مۇسۇلمان ئۈچۈن گۇناھ. ئامبالنىڭ ئۆز خاھىشىدىكى ئىش توغرىسىدا دەتالاش قىلىشقا ھەددىم يوق...

مۇدەررىس بۇ يەردە سۆز ئەگىتمەي، گەپنىڭ پوسكاللىسىنىلا دېدى. ئامبال سەل ئوڭايىسىز لانغان ھالدا سورىدى:

— مۇدەررىس، بىزگە قارىتا پىكىر-تەلەپلىرىمۇ باردۇ، قورۇنماي دە-

① ئامتابا — سانسىرتىچە “تەڭرىم پاناھ بەر” دېگەن مەنىدە. — ئاپتوردىن.

ۋەرسىلە؟

— خوش، جانابلىرى، — دېدى مۇدەررىس جاۋابەن، — مېنىڭ كۆڭلۈمدىكىنى تېپىپ سۆز قىلىدىلا. ماڭا پەقەت مۇدەررىسلىك ۋەزىپەملا كۇپايە. قوشۇمچە قازىلىق خىزمىتىمدىن ئىستىپا سورايمەن.

مۇدەررىس خېلىدىن بېرى بۇ ئارزۇسىنى ئوتتۇرىغا قويۇش ئۈچۈن سۆز تېشەلمەي تۇرغانىدى. بۈگۈنكى مۇشۇ كېڭەش سورۇنىدا ئالىمنىڭ غايىسى بىلەن ئامبالنىڭ غەربى ئۇقتاسغا كېلىپ بىر سىزىق ئۈستىدە ئۇچراشتى.

شۇ ۋەجىدىن مۇدەررىس چەكمەن تونىنىڭ قويۇن يانچۇقىغا سېلىپ كەلگەن قازىلىق مۆھۈرىنى قىزىل قۇتسى بىلەن قوشۇپ ئەھمەت ۋاڭنىڭ قولىغا تاپشۇرۇپ بەردى-دە، يىغىن زالىدىن چىقىپ كەتتى.

زالنىڭ ئىچىنى بىردىنلا جىمجىتلىق قاپلىدى. ئورچۇنئا تۇرۇپ-تۇ-رۇپ، ئەھمەت ۋاڭنىڭ كۆزىگە قاراپ قوياتتى. يىغىن ئىشتىراكچىلىرى مىدىر-مىدىر قىلماي ۋە زۇۋان سۈرۈشەلمەي سۈكۈت ئىچىدە ئولتۇرۇشۇپ قالدى.

بىر ياش نۆۋكەر ئاستا كېلىپ، ئورچۇنئاننىڭ قولىغا ئۇزۇن مىس دەستىلىك ئەپيۇن ئاڭزىسىنى بېرىپ ئۇنىڭغا پەپىلەپ ئوت تۇتاشتۇردى. غەزىپى ئۆرلەپ، قۇيقا چېچى تىك تۇرغان خانئامبال ئاڭزىنى كەينى-كەينىدىن شوراپ، ئاچچىقىنى كىچىككىنە بولسىمۇ پەسەيتتى. ئۇنىڭ كەينى-خۇمارى بىر ئاز يېشىلىپ، يېنىكلەشكەندەك بولۇپ دېدى:

— مۇدەررىس قالىتىس سەزگۈر ئادەم ئىكەن، بىزنىڭ ئىچىمىزدىكىنى سېزىۋالغىنىنى قارىمامدىغان. ”يىلاننىڭ كۆشىگىنى بىلىۋالالايدۇ“ دېگەن گەپ راست ئىكەندە!

ئورچۇنئا مۇشۇ سۆزلەرنى سۆزلەپ بولۇپ، سەۋدايلارچە كۈلۈپ كەتتى، ئۇ ئىككى قولىنى توختىماي تىزغا، تېقىمىغا ئوراتتى. ئۇنىڭ سېرىق دۇخاۋىدىن تىكىلگەن ئۇزۇن سۆرەلمە چاپىنىنى سۆرەپ يۈرۈپ، زال ئىچىدە

ئۇياقتىن-بۇياققا مېڭىپ يۈرگەن تەلەتى خۇددى چاڭچىلە ئارتىسلىرىنى ئەسلىتەتتى.

بىر مەھەلدىن كېيىن ئۇ، ئەھمەت ۋاڭ تەرەپكە بۇرۇلۇپ كەلدى-دە:
— قېنى، چىنۋاڭ غوجام، مۇدەررىس توغرىسىدا ئۆزلىرىنىڭ قانداق كۆزقاراشلىرى باركىن؟ — دېدى.

— خوش — دېدى ئەھمەت ۋاڭ جاۋابەن، — مېنىڭچە، ئوسمان ئاخۇن داموللا قازىلىقىدىن ئىستېپا سورىغان بولسا بولۇپتۇ، شۇنداق بول-سۇن. ئورنىغا ئادەم بارغۇ؟ بۇ گەپ ھازىرچە خۇپپىيانە تۇرۇپ تۇرسۇن. بىز ئەمدى باشقا گېپىمىز بولسا قىلىشايلى...
ئەھمەت ۋاڭ سۆزىنى قىسقا قىلىپلا تۈگەتتى. ئورچۇنئا باش لىڭشىدە-تىپ ئۇنىڭ سۆزىگە ماقۇل بولغانلىقىنى بىلدۈردى، يىغىن كەيپىياتمۇ ئەسلىگە كەلدى.

ئورچۇنئا ئەسلى مۇددىئاسىغا قايتىپ:

— مەن سىلەردىن بۈگۈن ھېچنېمىنى سىر تۇتمايمەن. تەييۇن^① ئۆكتىچىلىرى بوران چىقارغاندىن بۇيان مالىيە تەمىناتىمىزنىڭ يامانلىشىپ كېتىۋاتقانلىقىنى سىلەرمۇ بەش قولىدەك بىلىسىلەر. باشبۇغ خان ئوردىسىدىن كېلىۋاتقان پەرمانلاردا: ”پۇقرالاردىن باج سېلىق ئېلىپ، ئۆزۈڭلارنى ئۆزۈڭلار بېقىڭلار“ دەۋاتىدۇ، — دېدى.

ئورچۇنئاڭ سۆزى مۇشۇ يەرگە كەلگەندە قورۇق چۈشكەن پېشانىدە پەيدا بولغان سوغۇق تەر تامچىلىرى خۇددى كۈز پەسلىدىكى شەبنەمدەك بوقسۇپ چىققاندى. بىر مۇلازىم ئاستا كېلىپ ياغلىق بىلەن ئۇنىڭ پېشانە تەرىنى ئېرتىپ قويدى.

ئۇ، سۆزىنىڭ ئاخىرىنى داۋاملاشتۇرۇپ:

— بېشىمىزدىكى بۇ ئېغىرچىلىقنى ھەممەيلىن تەڭ ئۈستىمىزگە ئېلى-

① تەييۇن — بۇ يەردە تەييېڭ تەيىڭو ھەرىكىتى كۆزدە تۇتۇلىدۇ. — ئاپتوردىن.

شىمىز كېرەك. مەن ھازىر سىلەرگە شۇنىمۇ دەۋىتەي: يېقىندا بىزنىڭ چېرىكلىرىمىز ئىككى قېتىم غوۋغا كۆتۈردى. ئۇنىڭ بىرىنچى قېتىمى ئاشۇ تەمىنات غوۋغاسى. ئىككىنچى قېتىملىقى بولسا ئائىلە — ئايال غوۋغاسى. قېنى مەنەسپدار بەگلىرىمىز، ئەقىل كۆرسىتىپ كۆرۈڭلار. بۇ دەۋا، بۇ غوۋغالارنى قانداق ھەل قىلىش لازىم. ھازىر، مەن سىلەرنىڭ دانا پىكىرىڭلارغا موھتاج!

بۇنداق پەيتلەرنى ئاسانلىقچە قولدىن كەتكۈزۈپ قويمايدىغان سېپىت ھېكم بەگ دەرھال چاچراپ ئورنىدىن تۇردى-دە، ئامبال مەھكىمىسىنىڭ تۈزۈم-قائىدە يوسۇنى بويىچە، يىغىن زالىنىڭ قاق ئوتتۇرىسىغا كېلىپ خانئامبالغا ئۇدۇل يۈزلىنىپ تۇردى ۋە تەزىم بەجا كەلتۈرۈپ بولغاندىن كېيىن، كەينىچە يېنىڭ قەدەم ئېلىپ ئاۋۋالقى ئىزىغا بېرىپ، ئاندىن سۆزىنى باشلىدى:

— كەمىنە قۇللىرى كىچىكىمدىن تارتىپ خانئامبال ئالىيلىرىنىڭ، چىنۋاڭ غوجامنىڭ ئاستانىسىدا قۇللۇق بىلدۈرۈپ، بىجانىدىل ئىشلەپ كېلىۋاتىمەن، بۇ ساداقىتىمدا ھېچقانداق شەك يوق. سېپىت ھېكم بەگ تىل ياغلىمىچىلىق ماھارىتىدا ئوردا ئىچىدىكى ھەممە رەقىبلىرىدىن غالىب تۇراتتى. ئۇ ئوردا ئىشلىرىنى ھەل قىلىشتىمۇ ئىنتايىن كەسكىن ۋە رەھىمسىز ئىدى.

سېپىت ھېكم بەگ باشتا ئۆزىنىڭ ئوردىغا بولغان ساداقىتى توغرىسىدا كۆڭلىدىكىنى دەۋالغاندىن كېيىن، بايا ئامبال ئوتتۇرىغا قويغان مالىيە قىيىنچىلىقىنى قانداق ھەل قىلىش مەسلىسى ئۈستىدە ئۆزىنىڭ چارە-تەدبىرى ۋە تەكلىپ پىكىرىنى بايان قىلىپ دېدى:

— بىرىنچىدىن، ئاق شەھەرنىڭ بوز، بىناھلىرىنى كېڭەيتىپ ئېچىپ، ئاشلىق، گۆش مەسلىسىنى ئۆزىمىز ھەل قىلساق؛

ئىككىنچىدىن، ئۈگەن دەرياسىدىن باشلىنىدىغان چېرىك ئۆستىڭى سۈيىنى ئۇلۇغلىتىش ئۈچۈن ھاشارنى كۆپەيتىپ، ئاق شەھەرنى سۇ بىلەن

تەمىنلەش ئىشنى ئوبدان ھەل قىلساق؛
ئۈچىنچىدىن، ئاغى تېغىدىكى مىس كاننىڭ مەھسۇلاتىنى ئاشۇرۇپ،
ئۆزىمىز مىس پۇل قۇيۇپ، مىستىن كىرىدىغان كىرىمىمىزنى ئاشۇرساق؛
تۆتىنچىدىن، يەنە...

سېپىت ھېكىم بەگ چارە-تەدبىرلىك پىكىرلىرىنى بارماق رېتىمى بىلەن
ساناپ سۆزلەپ ”تۆتىنچى“ گە كەلگەندە توختاپ قالدى. ئۇنىڭ كۆزلىرى
خۇددى قارچىغىنىڭ كۆزىدەك ئۆتكۈر ئىدى. ئۇنىڭ ئىلمەك بۇرنىنى
كۆرگەن كىشىلەر ئۇنىڭغا تىكىلىپ قاراشتىن بىر ئاز ھېيىقاتتى.
”ئەۋەككۈلچىلىك“ ۋە قاراملىق بىلەن ئامەت مېۋىسىدىن لەززەتلىنىپ كېلىد-
ۋاتقان بۇ كىشى ھازىر نېمىشقىدۇر بىر ئاز ئارسالدى بولۇپ توختىۋالدى.
— ئايغىنىمۇ دەۋىرىڭ، دوستۇم. ھېيىقاڭ، تۆتىنچىدىنچۇ؟

ئورچۇنئا ھېلىگەرىلىك بىلەن سېپىت ھېكىم بەگنىڭ ئاغزىغا لوقما
سالدى. سېپىت ھېكىم بەگ بۇ ئىندەك-ئىشارەتكە ساز بولۇپ، سۆزىنى
كەلگەن يېرىدىن ئۇلاپ داۋام قىلدى:

— تۆتىنچىدىن، يەنە... مېنىڭچە، مۇشۇ ئاي، مۇشۇ كۈنلەردە
خاننىڭ بېشىغا مۈشكۈلات چۈشكەن چاغدا، خان تەرىپىدىن بېرىلگەن
مەنسەپ راھىتىنى ۋە لەززىتىنى كۆرۈپ كېلىۋاتقان مۇشۇ زالدىكى مەنسەپ-
دارلارنىڭ جىم تۇرۇۋالدىغان ھەقىقىي يوق. مېنىڭ دەيدىغىنىم، مالىيە
قىيىنچىلىقىمىزنى ھەل قىلىشقا ياردەم بېرىش ئۈچۈن بۇنىڭدىن كېيىن
ھەممىمىز خەزىنىگە مەنسەپ ھەقىقىي تاپشۇرساق. تۆلەنگەن بەدەلنىڭ ئاز-
كۆپلۈكىگە قاراپ مەنسەپكە قويۇلسا...

بەشىنچىدىن، چېرىكلەرنىڭ خوتۇن ئېھتىياجىنى ھەل قىلىش مەس-
لىسىگە كەلسەك،... بۇ تولىمۇ نازۇك... ھە، ئىنتايىن نازۇك ئىش... بۇنى
پىقىر قۇللىرى ئۆزۈملا...

سېپىت ھېكىم بەگنىڭ يۇقىرىدىكى تەكلىپ-تەدبىرلىرى ئورچۇنئا
ناھايتى خۇشال قىلىۋەتتى. ئۇ گويا چۈشەنمەي دۆلەتكە كىشىدەك ئىزدىنى

يۆتكىلىپ يۈرۈپ، توختىماي خا... خا... قىلىپ كۈلەتتى، گاھىدا كۈلۈپ تېلىقىپ قالاتتى.

ئۇ كۈلكىسىنى توختىتىپ، سېپىت ھېكم بەگنى پۈدەپ ئۇچۇرۇپ: — سېپىت ھېكم بەگنىڭ ھېلى قىلغان ئاقىلانى سۆزلىرىنى ھەممىڭلار ئاڭلىدىڭلار، بېشىمىزغا كۈن چۈشۈۋاتقان چاغدا بىز مۇشۇنداق تەدبىر-لىك ساداقەتمەنلەرگە موھتاج. ئۇلار تۆھپىكارلار قاتارىدا ئەنگە ئېلىنىدۇ. بايا ئوتتۇرىغا قويۇلغانلارنىڭ ھەممىسى دانا پىكىرلەر ئىكەن، ئۇنىڭ ئىچىدىكى ئۆتىنچى پىكىرنى سىلەرگە مىسال قىلىپ كۆرسىتەي. بەزىلەر “ماڭا مەنسەپ ئىنئام قىلىنمىدى” دەپ ئاغرىنىپ ئارقىمىزدىن غۇدۇڭشۇيدۇ. ئەمما ئىشنىڭ ئېپى-جېپىنى بىلىشمەيدۇ. ئەمەل شوتىسىغا ئېسىلىپ چىققا-نىڭمۇ قائىدە-يوسۇنى، مېڭىش يولى بار. شوت ئۆزى پەسلەپ بەرمەيدۇ، ئاڭلىسام سىلەردە “قۇرۇق سۆز، قۇلاققا ياقماس” دەيدىغان سۆز بار ئىكەن-غۇ؟ بەللى... ئاشۇ سۆزنىڭ قىممىتى 1000 تىللاغا تەڭ. ئالايلۇق، سېپىت ھېكم بەگنىڭ ئاكىسى قۇتلۇق بەگ ئوردىمىزغا 50 يامبۇ، 2000 سەر كۈمۈش ئېلىپ كىرگەندى. نەتىجىدە بىر ئاددىي مەھرەملىكتىن، خۇددى ئەر شى سارىيىغا بالداقسىز ياماشقاندەك بىرلا سەكرەپ قەشقەرنىڭ ھېكم بەگلىكىگە ئۆستۈرۈلدى. سېپىت ھېكم بەگكىمۇ پات ئارىدا ئاكىسى بىلەن ئوخشاش دەرىجىلىك مەنسەپ ئىنئام قىلماقچىمىز. مانا بۇ، ئەمەل شوتىسىغا يامىشىشنىڭ ئەقەللىي ساۋاتى، ئىشنىڭ ئېپى-جېپى دېگەن شۇ.

بۇ ماختاش-ئۇچۇرۇشلاردىن مەست بولۇپ ئولتۇرغان سېپىت ھېكم بەگنىڭ شۇ تاپتا گۈلئەقەللىرى ئېچىلىپ كەتكەندى. خۇشاللىقىنى ئىچىگە سىغدۇرالمىي ئورنىدىن مۇدۇرۇپ قوياتتى. ئۇنىڭ رەقىبلىرى، ئىچىدىن ئاداپ، ھەسەت ئازابىدا تولغىناتتى، ئۇلارنىڭ باشلىرى چۈشۈپ، خۇددى باراڭدىن تۆۋەنگە ساڭگىلىغان قاپاققا ئوخشاپ قالغاندى. بۇ ھالەتنى كىشىلەر “مەنسەپ سېزىكى” دەپ ئاتاشقانىدى.

كېڭەشنىڭ رىياسەتچىسى — ئورچۇنئا ئەمدى يەنە بىر مەسلىنى

ئوتتۇرىغا قويدى، كۆپچىلىكنىڭ دىققىتى دەرھال ئاشۇ يېڭى مەسىلىگە ئارتىلدى:

— مۇشۇ كۈنلەردە، — دېدى ئورچۇنئا، — تېخىمۇ مۇھىم بىر مەسىلە بار. بىز ياستۇقنى ئېگىز قىرلاپ، بەخىرامان ئۇخلىيالمىمىز. ئورچۇنئا نېمىشقىدۇر ئاشۇ “مۇھىم مەسىلە” دەپ تىلغا ئالغان ئىشنىڭ ئۇچىنى چىقىرىش بىلەنلا ئۇنىڭ قارامتۇل قىسقى كۆزلىرى تېخىمۇ نۇرسىزلىشىۋاتقاندەك بولدى. ئۇنىڭ ئىچىگە كىرىۋالغان ئاچچىق، ئۇنى خامۇش ۋە زەردىگۆش قىلىپ قىيناۋاتاتتى. تۇيۇقسىز ئۇنىڭ سەپراسى ئۆرلەپ، قىسقى كۆزىگە ھېچنېمە كۆرۈنمەي قالدى. دە، ئۇدۇل كەلگەن نېمىنى ئۇرۇپ چاقتى، يەرنى جان-جەھلى بىلەن بىرنەچچە قېتىم كۈچەپ دەسسدى. بۇ ئۇنىڭ ئاچچىق چىقىرىش ئادىتى ئىدى. ئۇ ھازىرمۇ زال ئىچىدە ئاشۇ ئادىتىنى يەنە بىر رەت تەكرارلاپ ئاچچىقنى چىقىرىۋالغانىدى. مانا ئەمدى كۈرۈكى يېشىلگەن ئامبال بايا باشلىغان سۆزىگە قايتىپ كەلدى. دە، يەنە داۋاملاشتۇردى:

— نېمە ئۈچۈندۇر، بەزى يامان نىيەتتىكى ئادەملەر بىزنىڭ ساداقەت-مەن بەگلىرىمىزنى “يەيمۇزا كىيگەن مۇناپىقلار” دەپ تىللاپ يۈرۈيدىكەن، سىلەر ھەممىڭلار مۇشۇ يېقىندا “نورۇزقۇم سەيلىسى” دە سادىر بولغان لەنەتچىلىكنى ئۆز كۆزۈڭلار بىلەن كۆرۈپ ئۆتۈڭلار. نېمە ئۈچۈن مېنىڭ پالۋنىم ئايپاڭ نۇرغۇن چېلىشچىلارنى يىقىتسا ھېچكىم چاۋاڭ ئۇرمايدۇ، ئەجىبا ھېلىقى نۇسەي^① يېڭىۋالسىزە... بارىكالا توۋلاپ، نېمانچىزا قىلىپ كېتىشىدۇ؛ تېخى ئۇنى ئاز دەپ بېشىغا ئېلىپ كۆتۈرۈشۈپ كېتىشىدۇ. ھەتتا قىز-چوكانلار ئۇنىڭغا گۈل ھەدىيە قىلىش ئارقىلىق مۇبارەكلىشىپتىغۇ؟ ئۇنىڭ ئارقىسىدىن تېخى چېرىكىلىرىمىزنى بىرمۇنچە قارام لۈكچەكلەر توپلىد-شىپ ئۇر توقماق، سۈر توقماق قىلغانلىرىچۇ، بۇنىڭ تېگىدە چوقۇم بىر

① نۇسەي — قۇل، چاكار، يەرلىك پۇقرالارغا قارىتىلغان ھاقارەت تىل. بۇ يەردە قۇربانغا قارىتىپ ئېيتىلىۋاتىدۇ. — ئاپتوردىن.

سىرلىق ئويۇننىڭ شەپىسى بار...

ئورچۇنئا سۆزىنى يەنە ئۈزۈپ قويۇپ، ئەتەي غاگزىسىنى شوراقتا باشلىدى ۋە كۆز قىرىدىن ئاڭلىغۇچىلىرىنىڭ تەلەتگە سىناق نەزەرى بىلەن سەپسالدى.

كېڭەشكە چاقىرىلغانلار ئىچىدە جىگەرلىك زاتلارمۇ بار ئىدى. بۇ كىشىلەر ئىچىدە: "ئەمدى قاملاشمىغىلى تۇردىغۇ، بۇ تازىمۇ نامەردلىك بولۇۋاتىدىغۇ، چىلىش مەيداندىكى ئىشنى بۇنچىزا تەگگەپ، تۇخۇمدىن تۈك ئۇندۇرىمەن دېيىش سەتچىلىك ئەمەسمۇ؟" دېيىشىپ، دەردىنى تېشىغا چىقىرىشالماي، خەپشۈك بولۇپ ئولتۇرۇشاتتى.

ئورچۇنئا سۆزىنى داۋاملاشتۇرۇپ:

— ئاڭلىشىمچە، نورۇزقۇم سەيلىسىدە ئاتىغى چىققان قۇربان نوچى ئالاقاغدا بىزنىڭ بەگلىرىمىزنى ئۈچىگە ئېسىپ قويۇپ دۇمبالغانىكەن. ئۇنىڭ ئاتىسى پەلەك ئۇستا ئاق شەھەردە چىنۋاڭ غوجامنىڭ بىرنەچچە مىڭ قويىنى ئوغرىغا ئالدۇرۇپ قويۇپ، ئىنتايىن ئېغىر ساداقەتسىزلىك جىنايىتى سادىر قىلغان. مېنىڭچە، ئالاقاغلىق ئاشۇ نوچى ئانا قەرزىنى تۆلەپ بېرىشى شەرت. ئۇنى بىر تەرەپ قىلىش ئىشنى يەنىلا سېپىت ھېكىم بەگ ئۈستىگە ئالسا دېگەن تەكلىپنى بېرىمەن. چىنۋاڭ غوجام ماقۇل بولامدىكىن؟ — دېدى.

ھېلىغىچە يا ھا، يا شا دېمەي، ئۆزىنى بېسىۋېلىپ ئولتۇرغان ئەھمەت ۋاڭ سۆز قىستۇرۇشقا مەجبۇر بولدى:

— مەن خانئامبال ئالىيلىرىنىڭ سۆزىنى بىرىۋەتمەكچى ئەمەس. لېكىن، ھەرقانداق دەۋا-دەستۇر مەھكىمە شەرتى، قازى-قۇززات ئارقىلىق بىر تەرەپ قىلىنغىنى سەلتەنەت قائىدە-نىزامىغا ئۇيغۇن بولىدۇ. بۈگۈن ئوسمان مۇدەررىس قازىلىق ۋەزىپىسىدىن قالدى. مېنىڭ تەكلىپىم: ئۇنىڭ ئورنىغا ئابدۇجايپار داموللىنى قازىكاللىق مەرتۇبىسىگە قويساق، دېمەكچى-مەن.

— جايدا، جايدا، ئورۇنلۇق تەكلىپ، — دېدى ئورچۇنئا دەرهال ئەھمەت ۋاڭنىڭ راينى ئېلىپ، — مەن تەكلىپلىرىگە قوشۇلمەن. سېپىت ھېكم بەگ بىلەن ئابدۇجايپار قارى مېنىڭچە، بىر پىلەكنىڭ قوش خەمەك-لىرى. خوش...، ئەمدى بۇ ئىككى قوش خەمەكنىڭ ئوبدان ماسلىشىشى ئۈچۈن، مېنىڭ تەكلىپىم: سېپىت ھېكم بەگ بۈگۈندىن ئېتىبارەن شەھەر، يېزا، تاغ، ئورمان، دەريا، ئۆستەڭ دائىرىسى بويىچە مالىيە، ئامانلىق ئىشلىرىمىزنىڭ مەسئۇل باش تەپتىشى بولسۇن. شۇنداق بولغاندا ھەممە جەھەتتىن خاتىرجەم بولالايمىز. قېنى دوستۇم، سېپىت ھېكم بەگ، سىز-نىڭچە...؟

— مەن چوقۇم خانئامبالنىڭ ئىشەنچىسىنى ئاقلايمەن. بىزگە ئامانلىق ھەممىدىن مۇھىم، ئاندىن قالسا خىراجەت-كىرىم. بۇ ئىككى ئىشنى خانئامبال ئالىيلىرىنىڭ خاتىرجەم بولۇشىنى تەۋسىيە قىلىمەن، — دېدى سېپىت ھېكم بەگ قەسەم بېرىپ.

شۇ تاپتا سېپىت ھېكم بەگنىڭ يۇقىرى مەنەسپكە قويۇلغىنىنى ئاڭلاپ، ھەسەتتىن ئىچىگە ئوت كەتكەن بىر كىشى — ۋاڭ ئوردىسىنىڭ باش مىرزانى مۇھەممەت غوجايپار ئىدى. ئۇ، ئۇزۇندىن بۇيان ئوردا ئىچىدە سېپىت ھېكم بەگنى، سىرتتا بولسا چوڭ مۇدەررىس ئوسمان داموللىنى ئۆزىنىڭ رەقىبى دەپ بىلەتتى. ئالدىنقىسىغا مەنسەپ جەھەتتىن، كېيىنكىگە سىگە ئىلمىي نوپۇز جەھەتتىن ھەسەت قىلاتتى.

بىراق، ئۇ سېپىت ھېكم بەگكە ئاسانلىقچە تېگەلمەيتتى. سېپىت ھېكم بەگ بولسا ئۇنى ھە دېسلا ”مىرزا كوسا“ دەپ ئۇنىڭ جېنىغا تېگەتتى ۋە ئۇنىڭغا كۈن بەرمەيتتى.

ئاق مەدرىسكە تالىپ بولۇپ ئوسمان مۇدەررىس بىلەن ئۇزۇن يىل بىرگە ساۋاق ئالغان مىرزا مۇھەممەت خەتتاتلىقى بىلەن كۈسەن دىيارى بويىچە مەشھۇر ئىدى. ئاشۇ ئارتۇقچىلىقى ئۇنى ۋاڭ ئوردىسىدىكى مىرزانىڭ خىزمىتىگە سۆرەپ كىرگەندى. ئۇ، بۇ خىزمىتىنى ئۇزۇن يىللار قېتىرقىد-

نىپ ئىشلەپ كەلگەن بولسىمۇ، سېپىت ھېكىم بەگدەك بېيىپ كېتەلمىدى. ئۇنىڭ تاماسى ئاشۇ ئىدى. شۇڭا ئۇ، دائىم بۇ ھالدىن ئاغرىناتتى. بېيىش ئۈچۈن ئەمەلىي ھوقۇق كېرەكلىكىنى چۈشىنىۋالغان مىرزا مۇھەممەت ئەمەلىي ھوقۇقنى چىقىمچىلىق ئارقىلىق قولغا كەلتۈرۈش كويىدا يۈرەتتى. بۇ جەھەتتىمۇ ئارقا تىرىكى كۈچلۈك بولغان رەقىبى سېپىت ھېكىم بەگ ئۇنىڭدىن غالىب كەلگەنىدى. شۇڭا مىرزا مۇھەممەت ”ئېشەككە كۈچۈك يەتمەسە، ئۇر توقۇمنى“ دېگەندەك مولۇن مۈشۈكتەك كۆزىنى پارقىرتىپ تۇرۇپ، موللا ئوسمان مۇدەررىسكە قارىسىغىلا بەتنام چاپلىدى:

— ئىككى كەلىمە سۆز قىلىشقا ئىجازەت سورايەن، — دېدى ئۇ، خانئامبال بىلەن ئەھمەت ۋاڭغا بويۇن قىسىپ تۇرۇپ، — مېنىڭچە نورۇز-قۇمىدىكى ھادىسىنىڭ ئارقىسىدا يۆلەكچىسى، ئالدىدا ئىلھامچىسى بار. ئالاي-لىمۇق، ئاق مەدرىسنىڭ مۇدەررىسى موللا ئوسمان پات-پاتلا كىشىلەرنىڭ باش مېڭىسىنى قايدۇرىدىغان مەزمۇنلاردا تەپسىر-مۇكالىم قىلىدۇ. ئۇنىڭ ئېغىزىدىن ئوت-ئاتەش ياندىۇ. يەنە دېمەكچىمەنكى...، يېقىندا ”گۇڭگاڭ سارىيى“غا ئوت قويۇش ۋەقەسىمۇ...

مىرزا مۇھەممەتنىڭ سۆزى تېخى تۈگىمىگەنىدى. ئەھمەت ۋاڭ دەرھال ئۇنىڭ سۆزىنىڭ بېلىدىن ئۇزۇۋەتتى:

— ھاي، ھاي، توختۇبىلىڭ مىرزا، ”نام يوللۇق، سۆز ئورۇنلۇق“ بولغاي، قۇرۇق ئۇستىخاننى غاجلاۋەرمىگەن ياخشى...

— چىنۋاڭ ئالىيلىرى راست دەيدۇ، — دېدى ئورچۇنئا دەرىۋ قوشۇق سېلىپ، — گەپ ئالدى-ئارقىسىغا قاراپ قىلىنمىغاندا، بىزگىمۇ ئاۋارىچىلىك كەلتۈرۈپ بېرىدۇ. پەخس بولغىنىمىز تۈزۈك. ”تامنىڭ قۇلىقى تۆت“ دەيدىغان گەپ بار ئەمەسمۇ؟...

مىرزا مۇھەممەت ئوقنى ئالدىراپ خاتا ئېتىپ قويغانلىقى ئۈچۈن تامغا ئۈسۈۋالدى. غەزىنى ئىشقا ئاشماي قالغان مىرزا يەرگە كىرىپ كېتەلمىدى. يۇ، ئۇنىڭ بېرىسى بولدى.


زال ئىچىدە يەنە جىمجىتلىق ھۆكۈم سۈرمەكتە ئىدى. دەل شۇ پەيتتە بېشىغا ئاق پوسما كىيگەن، شالاڭ، قىسقا ساقال قويۇۋالغان، ئوتتۇرا ياشتىن ھالقىغان بىر كىشى ئورنىدىن تۇرۇپ سۆز باشلىغاندا ھەممەيلەننىڭ دىققىتى شۇ كىشىگە تارتىلدى. بۇ كىشى — خۇيزۇ ئۆلماسى ماشۇر خەلىپە ئىدى.

— مۇشۇ پۇرسەتتە، — دېدى ئۇ، ئورنىدىن تۇرۇپ، — مېنىڭمۇ ئىككى ئېغىز سۆزۈمنى ئاڭلاپ بېقىشىلارنى تەۋسىيە قىلىمەن. كۈنلارنىڭ بىزگە قالدۇرۇپ كەتكەن “يەر سەمرىسە ئەر سەمرىيدۇ، ئەر سەمرىسە ئەر سەمرىيدۇ” دېگەن سۆزى بار. قەدىمكىلەرنىڭ يەنە: “ئەلدىن بەخت كۆچسە، تەخت كۆچىدۇ” دەيدىغان ھېكمەتلىك ماقالى بار. مادامكى، بۈگۈنكى داۋالغۇش زامانىدا بۇنى بولۇپمۇ ئەمەلدارلار سەمىدە تۇتۇشى لازىم. مۇبادا ئەل ئورۇقلىسا ئەمەلدارلىرىمىز نېمە بىلەن سەمرىيدۇ. يانچۇقدىكى نېمە بىلەن تولدۇرىدۇ. يالغۇز جازاغلا يۆلىنىپ تەختنى ساقلاپ قالغىلى بولامدۇ. ھازىر ئەمەلدارلار بىلەن پۇقرالار ئوتتۇرىسىدا ھاڭ پەيدا بولۇپ قېلىۋاتىدۇ. شۇڭا، ئالدى بىلەن مەنەسپدارلار ئۈستىدىن ئادىل تەپتىش يۈرگۈزۈش كېرەك، دەپ ھېسابلايمەن. مەن شۇنى تەكىتلەپ ئۆتمەنكى، نورۇزقۇمدىكى چېلىش ئىشىنى تىلغا ئېلىپ يۈرۈش نامەردلىك بولىدۇ. بۇ ئىشتا جانابلارنىڭ ئۆزىنى تۇتۇۋالغىنى ياخشى. يەنە ئالايلۇق، “گۇڭگاڭ سارىيى”غا ئوت قويۇش مەسلىسىنىمۇ ئادىل تەكشۈرۈپ بىرىمە دېگۈلۈك.

بەگ-بايۋەچچىلەر خەقنىڭ خوتۇن-قىزلىرىنى ئۇ يەرگە ئېلىپ بېرىپ، كېچىچە ئەيش-ئىشرەت يۈرگۈزسە، “چىراغ ئۆچۈرۈش” قاتارلىق ناشايان ئىشلارنى قىلسا، پۇقرا چىداپ تۇرامدۇ. ئۇنىڭ ئۈستىگە شۇ كېچىسى بىر خۇيزۇ مۇپسىپت كىشىنىڭ قىزمۇ ئالداپ ئېلىپ بېرىلغىنى ئۈچۈن خۇيزۇ-لارنىڭ غەزىپى ھېلىھەم پەسەيمىدى. “ھەممە گۇناھ ئۆزۈمدە تۇرۇپ، قاپ كۆتۈرۈپ نەگە باراي” دەيدىغان تەمسىلمۇ بار. پۇقرانىڭ ئاھى كۆپەيسە خۇدامۇ تەسىرلىنىدۇ. پۇقرانىڭ يېشى كۆپەيسە دولقۇن پەيدا قىلىدۇ. جاۋابكارلىق پۇقرادا ئەمەس، ئەمەلدارلاردا؛ تارازا-مزاندا...، ھېلىراقتا،

بۈگۈنكى يىغىن مەخپىيەتلىكىنى ساقلاش لازىملىقى، تامنىڭ قۇلقى ئۆت
ئىكەنلىكى سەھمىزگە سېلىندى. لېكىن "ئەلنىڭ قۇلقى ئەللىك" دەيدىغان
گەپ بار. ئەگەر ھاكىمىيەتنىڭ يۈرىكى بىلەن پۇقرانىڭ يۈرىكى بىر بولسا
"بۆرە بىلەن قوي بىر قوتاندا ئىناق ئۆتەلەيدۇ"، ئۇ چاغدا سر ساقلاشنىڭ
ھاجىتىمۇ قالمايدۇ. سۆزۈم تامام، ۋەسسالام...

ماشۇر خەلىپىنىڭ يۈرەككە بېرىپ تەگكۈدەك بۇ ئۆتكۈر سۆزلىرىدىن
ئورچۇنئا يەنە بىئارام بولۇشقا باشلىدى. بىراق، ماشۇر خەلىپىگە قىرچە
تېكىپ قويۇشتىن ھەزەر ئەيلىدى.



تۆتىنچى باب

لالە گۈلدىن گۇمان

نورۇز قۇمىدىكى بىر دەستە گۈلنىڭ كۆلەڭگىسى ئامبالنى ئاشۇ قەدەر ئالاقزادە قىلىۋەتتى. ئۇ، ئەنەي پىلانلاپ ئاچقان نامەردلىك كېڭىشى قارماقتا داغدام، ئاخىرى خام بولۇپ پەلپەتەش ئاياغلاشقانىدى. بىراق، ئورچۇننىڭ بېشىدىكى تۇمان، كۆڭلىدىكى گۇمان تېخى تاراپ كەتمىگەنىدى.

”نورۇز قۇم گۈلى“ كۈچلۈك سېھىر قۇدرىتى بىلەن ھەممىنى ھاياجانغا سېلىۋەتتى. ئۇ، ئاددىيلا مۇھەببەت بەلگىسى ئەمەس، بەلكى ھاياتنىڭ كۈرەش شەجەرىسىگە ۋەكىللىك قىلاتتى.

ھاياتلىق كۈشەندىسى بىلەن ئويغاق، مۇھەببەت ھەر جايدا رەقىبىنىڭ قەستىدىن سەگەك.

”دولقۇننىڭ ئەۋجى سۇنىڭ تەكتىدە“ دەپ چوت سوققان خانئامبال يوشۇرۇن شەھىرىنى قېنىدىن قاچان سۇغۇرۇپ چىقىرىش پۇرسىتىنى كۈتەتتى. ئۇ، ئاشۇ پەيت — قىساس مۇرتى ھامان كېلىدۇ، دەپ كۆڭلىگە گەپ پۈكۈپ قويغانىدى. ئالچىغان چاغلاردا ”ئۆزۈڭ ئۇرۇنۇپ، ئۆزىگە دۆڭگە“ ھىيلىسىنى ئوينىماق بولاتتى.

نورۇز قۇمىدىكى غەلبە شادلىقىدىن كېيىن، ساقساقلىق قىزلار قۇربان بىلەن بىرگە قايتماقچى بولۇشتى. قاياقتىندۇر، بىرقانچە چىرىك ئۇشتۇمىت پەيدا بولۇشتى-دە، قىزلارنىڭ ئالدىنى قەستەنگە توسىدى. بەزىلىرى تەپ-تارتماي قىزلارغا پوخۇرلۇق قىلىشقا ئۇرۇندى. قىزلار بوش كەلمەي، خولىگەنلەرنىڭ يۈز-كۆزلىرىگە تۈكۈرۈشتى.

قۇربان باشتا ئۆزىنى بېسىۋېلىپ جىم تۇردى. كېيىن ئۇنىڭ يىگىتلىك غۇرۇرى غالىب كەلدى-دە، چىرىكلەرنىڭ ئالدىغا ئېتىلىپ بارغان پىتى مۇشت بىلەن بىرنى قويۇپ ھەددىدىن بەك ئېشىپ كەتكەن بىرنىڭ خامىرىنى يېرىپ، تىك موللاق چۈشۈرۈۋەتتى. ھايت-ھۇيت دېگۈچە ئادەم مىغىلداپ كەتتى. چىرىكلەر قاچتى. ئۇششاق بالىلار تايغانلارنىڭ بېشىغا چالما-كېسەك ياغدۇرۇپ، خېلى ئۇزاق يەرگىچە قوغلاپ بېرىشتى. قۇرباننىڭ يىگىتلىك جاسارتىدىن لالە ۋە باشقا قىز-يىگىتلەر تېخىمۇ سۆيۈنۈپ كېتىشتى.

— قۇربان ئاكا، يۈرۈڭ كېتىمىز، — لالە بېرىپ مەھبۇبىنىڭ قولىدىن تارتتى.

— خولىگەنلەرنىڭ يۈزىنى يەنە بىر قېتىم چۈشۈرۈۋېتەيمىكەن دەپ كۈتۈۋاتىمەن، — دېدى قۇربان كۈلۈپ تۇرۇپ.

— بولدى، خېلى پۇخادىن چىقىۋالدۇق، يەنە مۇرتى كېلىدۇ، — دېدى لالە قۇرباننى كېتىشكە ئالدىرىتىپ.

قۇربان ئاخىر لالە بىلەن قىزلارنىڭ سۆزىگە كۆندى-دە، بىر ھارۋىغا كىرا قىلىپ، ئۇلار بىلەن بىرلىكتە ساقساققا قاراپ يۈرۈپ كەتتى.

نورۇز قۇمىدا چارچاپ كەتكەن قۇربان ساقساققا خېلى ئۇزۇن راھەتلى-نىپ دەم ئالدى. لالە ئۇنى ئوبدان غىزا بىلەن كۈتتى. ھاردۇقى چىقىپ، ئۆز ئەسلىگە كېلىۋالغان قۇربان ئەمدى ھەر كۈنى سەھەر تۇرۇپ لالەنىڭ كىچىك بېغىنى، ئۆستۈرگەن ھەر خىل گۈللىرىنى تاماشا قىلىپ، ھوزۇر ئالاتتى. لالە بولسا ئۆزى ئەجىر قىلىپ ئۆستۈرگەن گۈل-گىياھلىرىنى

يېڭىتىگە چۈشەندۈرۈپ خۇشال بولاتتى.

قورۇنىڭ ئىچىگە تام ياقلاپ تىزىۋېتىلگەن تەشتەكلەردە ئېچىلغان ھەر خىل گۈللەر — تاجىگۈل، قىزىلگۈل، روشەنگۈل، ئەتىرگۈل، چىنىگۈل، سۇمبۇللارنىڭ خۇش پۇراقلىرى كۆڭۈلنى مەھلىيا قىلاتتى.

— مانا قاراڭ، ماۋۇ گۈل، — دېدى لالە باشقا ھەممە گۈللەرنى قاتارىدىن تونۇشتۇرۇپ بولۇپ، قۇربانغا ئەڭ ئاخىرىدا لەيلىگۈلنى كۆرسىدى. — مېنىڭ ياخشى كۆرىدىغان گۈلۈم. مەن بۇ گۈلگە كىچىكىمدىن ئامراق. بۇ گۈلنىڭ يوپۇرماقلىرى نۆۋەتلىشىپ ئۆسۈپ تۇرىدۇ. ئۇنىڭ سېپى چىداملىق، يىلتىزى مەھكەم، يۈرەكسىمان يوپۇرماقلىرى يېنىدا قىزىل، ئاق، سۆسۈن رەڭلىك گۈللىرى توختىماي ئېچىلىپ تۇرىدۇ. ئۇ ساپ قان، پاك ۋەجداننىڭ سىماسى. ئۇنىڭ ئۇرۇقى شىپالىق دورا بولۇپ، زەھەرنى قايتۇرىدۇ، غەمدىن خالاس قىلىدۇ.

قۇربان بۇ مەنىلىك تونۇشتۇرۇشنى ئاڭلىغاندىن كېيىن قاقاقلاپ كۈلۈپ كەتتى. لالە سۆزىنى يەنە داۋام قىلدى:

— مېنىڭ لالە دېگەن ئەركىلەتمە ئىسمىم مۇشۇ گۈلنىڭ قىسقارتىلمىسى ئىكەن. كىچىك ئايام ماڭا شۇنداق دەپ بەردى. مېنىڭ مەجەزىمۇ مۇشۇ گۈلنىڭ تەبىئىتى بىلەن ئوخشايدۇ. مەنمۇ زەھەرنى قايتۇرۇپ، قاينغۇ-نى يوقىتىشقا بەل باغلىغانمەن...

لالەنىڭ ئېغىزىدىن چىققان لەيلىگۈلنىڭ تەبىئىتى بىلەن باغلانغان مۇھەببەت، غايە، ئىرادە ھەققىدىكى بۇ يارقىن سۆزلەر قۇرباننىڭ باغرىنى مۇم قىلىۋەتكەندى. ئۇ لالەنىڭ ئىككى قولىنى ئۇشلاپ تۇتۇپ:

— ئاپىرىن سىزگە، ھەقىقىي ئانا ۋارىسى، ئانا ۋارىسى بولغۇدەكسىز. مېنىڭ ھايات-مامات تەقدىرىم سىز بىلەن مەڭگۈ بىرگە بولىدۇ... — دېدى ئاستاغىنە.

لالەنىڭ ئانار يۈزلىرى ھۈپپىدە قىزاردى-دە، بېشىنى نازا كەتلىك بىلەن تۆۋەن سالدى. قۇربان ئوڭ بارمىقى بىلەن ئۇنىڭ ئېڭىكىنى يۇقىرىغا

كۆتۈرۈپ، ئوتلۇق كۆزلىرى بىلەن ئۇنىڭغا تىكىلدى. ئىككى چوڭ كۆز ئۆزئارا تويۇشماي قارىشاتتى. لالەنىڭ سۈزۈك زىبا لەۋلىرى ئارىسىدىن كۆرۈنۈپ تۇرغان ئاق سەدەپ چىشلىرى پارقرايتتى. ئۇزۇن، زىچ قارا كىرىپىكلىرى، ئەگمە قاشلىرى خۇددى ئەگمە ياغا ئوخشايتتى. يېڭىلا تارالغان قىسقا سېكىلەك چىچى سەلگىن شامالدا يەلپۈنۈپ تۇراتتى. ئاق، سۆسۈن چېچەك گۈلى كەشتىلەنگەن بېشىدىكى دوپپىسى ئۆزىگە شۇنداق ياراشقاندى. سەھەردىكى قىزىل شەپەق ئەكسىدە ئۇنىڭ نۇرانە جامالى تېخىمۇ گۈزەللەشكەندى.

ئىچكىرىكى ئۆيدىن ئاڭلانغان يۆتەل ئاۋازى تېخى بىر-بىرىگە قاراپ تويۇنۇشمىغان كۆزلەرنى بىر-بىرىدىن ئايرىۋەتتى.

— يۈرۈڭ باغقا كىرىپ، — دېدى قۇربان مەھبۇبىنىڭ قولىنى تارتىپ، — بىر ئاز سىردىشايلى. مېنىڭ دەيدىغان يۈرەك سۆزلىرىم بار... ئۇلار يېنىك قەدەم ئېلىپ باغقا قاراپ ماڭدى. ھويلا ئىچىدىن شەرق تەرەپتىكى باغقا كىرىدىغان كىچىك ئىشىك بىلەن باغقا كىرىپ، بۇلۇڭ تەرەپتىكى قارا ئۆرۈك تۈۋىگە بېرىپ توختاشتى. غولى پاكار، قويۇق شاخلىق بۇ ئۆرۈك دەرەخىنىڭ بەش بۇرجەكلىك ئاق، سۆسۈن رەڭلىك چېچەكلىرى خۇش پۇراق چېچىپ تۇراتتى. لالە ئىنتىزارلىق بىلەن قۇرباننىڭ كۆزىگە تىكىلدى. قۇربان كۆڭلىنى ئىزھار قىلىپ:

— مېنى مىس كان تېغىغا پالاشقاندىن بۇيان بىر نەچچە يىل ئۆتۈپ كەتتى. ئۇ يەردىكى كان ئىشچىلىرى ماڭا ئىجىل بولۇپ قالغىنى ئۈچۈن ئۇلارنىڭ مەندىن ئايرىلغۇسى كەلمەيدۇ. مېنى تاغقا قايتىشقا دەۋەت قىلىۋا. تىدۇ. لېكىن مېنىڭ قايتقۇم يوق. مەن شەھەردە قېلىپ سىز بىلەن بىللە بولاي دەيمەن، — دېدى.

لالە بۇ سۆزنى ئاڭلاپ ئىچ-ئىچىدىن سۆيۈنۈپ كەتتى. ھىجران ئازابىدىن قېيىنلىپ كېلىۋاتقان بۇ قىز شۇ تاپتا يۈرىكىدە پەيدا بولغان شادلىقنى ئىچىگە سىغدۇرالمىلا قالدى. ئۇ جاۋابەن:

— بۇ مېنىڭمۇ ئۇزۇندىن بېرى كۈتۈپ كېلىۋاتقان ئارزۇبۇم ئىدى،
سىز چوقۇم بۇ يەردە قېلىڭ — دېدى.

— ئەمما، — دېدى قۇربان سۆزىنى داۋاملاشتۇرۇپ، — بۇ يەردە
قالغاندا ئازراق بەدەل تۆلەيمىز، نورۇزقۇمدىكى چېلىشتا يۈزى چۈشۈپ
كەتكەن خانئامبال ھەرقانداق يامانلىق قىلىشتىن تەپتارتمايدۇ. زامانى تۇمان
باستى، ئۇلار مەندىن ۋە لالە گۈلىدىن گۇمان قىلىشماقتا.

— سىز بايا، ”ھايات-مامات تەقدىرىمىز بىرگە بولىدۇ“ دېگەن
ئىدىڭىزغۇ، مەنمۇ شۇنداق ئىرادىگە كېلىپ قويدۇم. بىلمەيۋاتامسىز، ئور-
چۇنئانىڭ ھازىر بېشىغا پىت چۈشتى. ئۇ، يىلتىزى قۇرۇپ بولغان پور
تېرەك. ئىت قورققىنىدىن قاۋايدۇ، نېمىگە ئەنسىرەيتتۇق.

لالە بىلەن قۇربان ئۆزئارا بىر-بىرىنىڭ يۈرىكىنى چېكىپ باقماقچى
بولۇشقاندەك سىناق خاراكىتىرلىك سۆھبەتكە چۆكۈپ كېتىپ، ۋاقىتنىڭ
خېلى بىر چاغ بولۇپ قالغىنىنى تۇيۇشمىغانىدى. ئۆرۈك شاخلىرىدا سايرا-
ۋاتقان باھار قۇشقاچلىرىنىڭ ۋىچىرلاشلىرىمۇ ئۇلارنىڭ قۇلاقلىرىغا كىرمەيت-
تى. سەھەر پىنھانلىقىدا بىر چۈپ مۇھەببەت پەرۋانىسى ئۇچرىشىش شەرىپ-
تىدىن لەززەتلەنمەكتە ئىدى.

— رەھمەت سىزگە، بۈگۈن سىزنىڭ ئىرادىڭىز ۋە ئەقىل- پاراستىڭىز
مېنى قايىل قىلدى. سىزگە بولغان ئەقىدەمنى تېخىمۇ چىڭىتتى، — دېدى
قۇربان ئاخىرىدا.

— ھەرقاچان، ھەر يەردە، — دېدى لالە يەنە جاۋابىن، — بۇ
قەلبىم سىز بىلەن قەلبىداش. مۇھەببەت داۋىنىدا جەۋرە-جاپا چەكمەي
مەنزىلگە يەتكىلى بولمايدۇ...

لالە بىلەن قۇربان ئۇزۇندىن بېرى بىر-بىرىگە ئىچى-قارنىنى تۆكۈ-
شۈۋېلىش ئۈچۈن پۇرسەت تاپالماي بۇرۇقتۇم بولۇپ كەلگەنىدى. بۈگۈن
بولسا ئۇلارنىڭ يۈرەك ئارمانلىرى يېشىلدى. ئۇلارنىڭ سۆزلىرى ئاخىرلىشىد-
شىغا ئۆلگۈرۈپ لالەنىڭ كىچىك ئاپسىنىڭ ”تامىقىلارنى يەۋېلىڭلار“

دېگەن ئاۋازى ئاڭلاندى-دە، ئىككىيلەن ئۆرۈك تۈۋىدىن ئايرىلدى. ئۆرۈك شاخلىرىدا بىر-بىرىنى قوغلىشىپ ئويناپ يۈرگەن بىر جۈپ ئاق قوشقاچ خۇددى ئۇلارنى ئۈزىتىۋاتقانداك تېخىمۇ خۇش خۇي سايرىشاتتى.

لالە بىلەن قۇرباننىڭ ئاشۇ قېتىمقى ئۇچرىشىشى گويا ئاي نۇرىنىڭ بۇلۇتلار ئارىسىدىن بۆسۈپ چىقىپ چىلۋە قىلغىنىدەك قۇربان ئۈچۈن ۋىسال ئۈمىدى بېغىشلىغانىدى.

ئۇ ئەمدى شەھەردە قېلىپ، نەۋرە ئاكىسىدىن ئۇنىڭغا قالدۇرۇپ قويغان تۆمۈرچىلىك دۇكىنىدا ھۈنەر قىلىشقا كىرىشىپ كەتتى. لالە ئۇنىڭغا غىزا-تاماق توشۇپ بېرەتتى.

قۇربان بۇغداي ئورمىسىغىچە ھاجەتمەن دېھقانلار ئۈچۈن يېتەرلىك ئورغاق سوقۇپ تەييارلاشنى كۆڭلىگە پۈكۈپ، كېچە-كۈندۈز جىددىي ئىشلىدى. ئۇنىڭ ئىككى شاگىرنى كۆرۈك بېسىپ ئۈلگۈرەلمەي قارا نەرگە چۆمۈلەتتى. ئاۋۋال قىزىل چوغ بولۇپ، كېيىن ئاقتاپ ھالىتىگە كىرگەن تۆمۈرنى قىسقىچ بىلەن ئېلىپ بازاغىلاش، سۇغىرىش، يەنە قىزدۇرۇش قاتارلىق ھەممە ئۆتكەللەرگە يالغۇز ئۆزى يېتىشىپ ئۈلگۈرەتتى. ئارقىدىن قاتار-قاتار دەستىلەنگەن نۇرغۇن ئورغاقلارنى تەپىمە چاق ئارقىلىق سەي-خاللاپ پارقىرتاتتى.

ئۇ، يەنە دۇكىنى ئالدىدىكى بوشلۇققا توم ياغاچلاردىن كاناركا ئورنىدى، قوشۇمچە ئات-ئۇلاغ تاقىلاش ئىشىنىمۇ قولىدىن بەرمىدى. بۇ ئىشنى تولراق ھەقسىز قىلاتتى.

قۇربان ھاجەتمەنلەرنىڭ ئات-ئۇلاغلىرىنى توم ئارقان بىلەن يالغۇز ئۆزى كاناركاغا باغلايتتى. ئاندىن ئالتىز بىلەن ئات-ئۇلاغلارنىڭ تۇۋاقلاردىن كېسىپ، سىنتىراچ بىلەن بىر قۇر تەكشىلەيتتى. ئاندىن يېڭى مىخ ئۇرۇپ ئىشنى پۈتكۈزەتتى. ئىشلىرىنى پۈتكۈزۈشكەن ھاجەتمەنلەر ئۇنىڭدىن بەك مەمنۇن بولاتتى ۋە ئۇنىڭغا رەھمەت-ھەشقاللا بېيىتاتتى.

قۇرباننىڭ ھۈنەر ماھارىتى ۋە سېخىي-مەردلىكى قىسقا ۋاقىت ئىچىدىلا

شەھەر-بېزىلارغىچە پۇر كەتتى.

ياز پەسلى، ئىسسىق كۈنلەرنىڭ بىرىدە، لالە بىر نەچچە قىزنى باشلاپ ساقساقىتىن يەنە قۇرباننى يوقلاپ كەلدى. قىزلار قېتىق، نان، توقاچ، جىنەستە قاتارلىق يېمەكلىكلەرنى سېۋەتلەرگە قاچىلاپ ئېلىپ كېلىشكەندى.

قۇربان قىزلار بىلەن ئۇزۇن مۇڭداشتى، چاقچاقلاشتى، قىزلارنىڭ ئىچىدىكى خۇش چاقچاق بىر قىز ئاۋۋال سۆز تېشىپ:

— قۇربان ئاكا، قولڭىز نېمىدېگەن ئەپچىل، سىز ھەممىنى بىلىدۇ-كەنسىز، داڭقىڭىز ھەممە يەرگە كەتتى. بىزمۇ سىزگە رەھمەت ئېيتقىلى كەلدۇق، بۇ رەھمىتىمىزگە-نېمە بىلەن جاۋاب قايتۇرسىز؟ — دېدى.

— يا قەي، ئۇنچىلىك ئەمەس، — دېدى قۇربان ھېلىقى قىزنىڭ سۆزىگە كەمتەرئانە جاۋاب بېرىپ، — بىكار جۇۋاپ كېتىپسىلەر. مەن تۆمۈرچىلىككە قارىغاندا زەرگەرچىلىكنى ئوبدان بىلىمەن. مەن نېسىپ بولسىلا ھەر بىرىڭلارغا بىر جۈپتىن بىلەزۈك ياساپ ھەدىيە قىلىمەن. بۈگۈنكى رەھمىتىڭلارنىڭ ھەققىنى شۇ چاغدا تولۇق ياندۇرۇنمەن...

قۇرباننىڭ بۇ سۆزى بىلەن دۇكاننىڭ ئىچىنى كۈلكە قاپلىدى. مۇشۇنداق قىزىق كەيىپات ئىچىدە بىر نەچچە سائەت ئۆتۈپ كەتتى. قىزلار يەنە قايتىش تەرەددۇتىنى قىلىشتى. قىزلار خوشلىشىپ دۇكان ئالدىغا چىققاندا بايىقى چاقچاقچى قىز قۇربانغا دارىتىپ:

— خوش، قۇربان ئاكا، بىزنىڭ ئەڭ مۇھىم سوۋغىمىز جىنەستە قاچىلانغان كىچىك سېۋەت ئىچىدە، ئېسىڭىزدە بولغاي، — دەپ چېكىلدى، قىزلار كۈلۈشكەن يېتى ئۇزۇپ كېتىشتى.

قۇربان قىزلارنىڭ قارىسى يېتىكچە قاراپ تۇردى. لالە ئۇلار بىلەن بىللە كەتكەندى. قۇرباننىڭ يۈرىكى پىزىلداپ كۆيەتتى. پېشانىسىدە سو-غۇق تەر مۇنچاقلىرى پەيدا بولغانىدى.

قۇربان ئۇن-تىن سۈرمەي ئارقىسىغا بۇرۇلدى-دە، دۇكان ئىچىگە

كىرگەن يېتى ھېلىقى جىنەستە قاچىلانغان سېۋەتنىڭ تېگىدىن بىر پارچە خەتنى ئالدى. ئۇ قاتلاقلق خەتنى ئاۋايلاپ ئېچىپ، ئوقۇشقا باشلىدى. خەتتە مۇنداق يېزىلغانىدى:

خائىپىقتىن گۈزەگە،
ئۈچ چاقىرىم يول ئىكەن.
يولمىزنى توسالماي،
شۈبھۇبا، يانتاق، تىكەن.

ساقساقنىڭ سۈيى بىلەن،
زەپ ئوخشىدى جىنەستە.
ماراپ يۈرەر پايلاقچى،
بولماڭ ھەرگىز بىخەستە.

گۈللەر پۇراق چاچىدۇ،
تاڭ سەھەردە، ئاخشامدا.
يارنى مەڭگۈ ئەسلەيمەن،
قوشاق قېتىپ ناخشامدا...

— پاه، پاه ... لالەنىڭ قوشىقى، مانا بۇ ئۇنىڭ خېتى، ئۇنىڭ قەلىمى...

قۇربان قوشاقنى تەكرار-تەكرار ئوقىدى ۋە بىردىنلا شۇنداق دەۋەتكە-
نىنى ئۆزۈم تۇيماي قالدى. ئۇ، يېنىدىكى شاگىرتلىرىنىمۇ يادىدىن چىقىرىپ قويغانىدى. بىردەمدىن كېيىن، ئۇ، ئېسىنى يىغىپ ھۈپپىدە بىر قىزاردى ۋە خەتنى قاتلاپ يانچۇقىغا سالدى، قۇربان قوشاق مىسىرلىرىنى ئىچىدە يادلىماقتا ئىدى. توساتتىنلا رەستە كوچا تەرەپتىن ئاڭلانغان ۋاڭ.

چۇڭ ئاۋازى ئۇنىڭ شېرىن خىيالىنى ئۈزۈپ تاشلىدى. ئۇ دەرھال شاگىرتلىرى بىلەن دۇكاندىن سىرتقا يۈگۈردى.

ئۇن نەچچە خۇيزۇ ياش ئىككى چېرىكىنى باغلاپ كوچىدا سازايى قىلىپ مېڭىپتۇ. بىرمۇنچە بالىلار ئۇلارنىڭ چۆرىسىگە ئولمىشپ تاماشا كۆرۈۋېتىپتۇ. چېرىكلەرنىڭ ئېغىز-بۇرنى قانغا سىلەنگەن، باش-كۆزلىرى كۆكەرتۈپتىلگەن. بۇ ۋەقەنىڭ تېگى-تەكتى مۇنداق ئىكەن: خۇيزۇ ئۆلىما-سى ماشۇر خەلىپىنىڭ قىزى ئىشىك ئالدىدا تاڭگازا سېتىۋاتقاندا ھېلىقى چېرىكلەر پۇل بەرمەي تاڭگازىنى ئوچۇملاپ ئېلىپ كەتمەكچى بولۇشۇپتۇ. قىز ئۇلارنىڭ ئالدىنى توسۇپ، تاڭگازىنىڭ پۇلىنى سورايتۇ. چېرىكلەر "مال ئىگىسىدىن ئوغرى كۈچلۈك" دېگەندەك ھېلىقى قىزغا خولىگەنلىك قىلماقچى بولۇپتۇ. بۇنى كۆرۈپ خۇيزۇ ياشلىرى چىداپ تۇرالماپتۇ-دە، چېرىكلەرنى تۇت-ئۇرقىلىپ، قوللىرىنى كەينىگە قاپرىپ باغلاپ مېڭىپتۇ... قۇربان ۋەقەنىڭ تەكىتىنى بىلىپ بولغاندىن كېيىن، شاگىرتلىرى بىلەن بىللە دۇكانغا يېنىپ كىردى-دە، بايقى خۇيزۇ ياشلىرىنىڭ جۇرئىتىگە ئىچ-ئىچىدىن ئايرىن ئوقىدى ۋە شاگىرتلىرىغا قارىتىپ:

— بىز ئاشۇ يىگىتلەرنىڭ جۇرئىتىگە بارىكالا دېيىشىمىز كېرەك. يىگىتلىك غۇرۇرى ئاشۇنداق بولىدۇ. تايغانلارنىڭ جازاسىنى بېرىپ قويدى-غان پەيت يېتىپ كەپتۇ، — دېدى.

بىراق، ئارىدىن تېخى بىر ئاش پىشىم ۋاقىت ئۆتمەي تۇرۇپلا دۇكان ئىچىگە بىر يايى كىرىپ كەلدى-دە، يانچۇقىدىن بىر پارچە خەتنى چىقىرىپ، قۇربانغا ئۇراتتى. قۇربان ئۇنى ئوقىدى. بۇ قۇرباننى سوراق قىلىش ئۈچۈن قازىخانا ئەۋەتكەن ئۇقتۇرۇش ئىدى.

خەت ئېلىپ كەلگەن يايى كەينىگە ئۆرۈلۈپ، ئالدىراپ ماڭماقچى بولۇۋېدى، قۇربان ئۇنى دۇكان بوسۇغىسىدىن ئاتلاپ بولغۇچە "ھاي، توختا!" دەپ توختاتتى.

— بۇ، خەتتە — دېدى قۇربان يايىغا سوئال نەزەرى بىلەن، —

ئۈچ كۈندىن كېيىن مەندىن سوراق سورايدىغانلىقى دېيىلىپتۇ گى نېمە ئىش توغرىسىدا ئىكەنلىكى يېزىلماپتۇ. سېنىڭ بۇ ئىشتىن خەۋىرىڭ بارمۇ؟ — دېدى.

— ياقەي، — دېدى يايى چورت كېسىپ، — مەن بىر چاپارمەن تۇرسام، نېمىنى بىلىمەن دەيسىز، قازىخانغا بارغاندا ... ھە، شۇ چاغدا بىلىۋالمامسىز، مەن ئەمىسە كەتتىم. مېنىڭدىن يامانلىماڭ...

— ماقۇل، يولۇڭغا مېڭىۋەر.

قۇربان بۇ ئويۇننىڭ سىرىنى ئالدىن بىلىۋېلىشىم لازىم ئىدى، دەپ تىت-تىت بولاتتى. ئۇ ئۇزۇن خىيال سۈردى-يۇ، بۇ تېپىشقا دەمال جاۋاب تاپالمىدى.

دەل شۇ ئەسنادا دۇكان ئىچىگە ئالاقىلىق ئىككى دوستى كىرىپ كەلدى. ئۇلاردىن بىرى تاغدىن كەلگەن مىس كان ئىشچىسى، يەنە بىرى ياش دېھقان ئىدى. قۇربان ئورنىدىن تۇرۇپ ئۇلارنى كۈتۈۋالدى. ئەھۋال سوراشتى. ئىشچى مىتن بىلەن لوم تۆمۈر ئۈچۈن، دېھقان بولسا ئورغاق ئۈچۈن كەلگەنىدى. قۇربان ئۇلارنىڭ سورىغىنىنى تەق قىلىپ بەردى. لېكىن ئۇنىڭ كاللىسىنى يەنىلا بايقى ئېنىقسىز ئۇقتۇرۇش خىيالى چۇلغە-ۋالغانىدى. چىرايمۇ مانا مەن دەپ چاندۇرۇپ تۇراتتى.

— چىرايىڭ باشقىچىلىغۇ، — دېدى ئىشچى ئاغىنىسى ئۇنىڭغا سوئال قويۇپ، — ئېچىلالماي تۇرسەن، مېجەزىڭ يوقمۇ-يا؟

— ھېچ ئىش يوق، — دېدى قۇربان دوستلىرىغا جاۋابەن، — ھېلىراق ئالدىڭلاردا قازىخاندىن بىر يايى كېلىپ بىر باغاق...

قۇربان دوستلىرىغا ئەھۋالنى سۆزلەپ بەردى. ئۇلارمۇ ھەيران بولۇش-تى. ئالاقىلىق دېھقان سۆز قىستۇرۇپ:

— بەلكى، ئۈنچىلىك چۆچۈگىدەك ئىش بولمىسا كېرەك. ئۇلار ئەمدى قىسۋالسىمۇ بولاتتى. ئەگەر يەنە تۆھمەت چاپلاشقا ئەدەيدىغان بولسا خاتىرجەم بول، ئارقاڭدا بىز بار. سوراق يەنە ئۈچ كۈندىن كېيىن

بولدىكەنغۇ، خاتىرجەم بول، شۇ كۈنى مەنمۇ ئالاقىلىق ئەزىمەتلىرىمنى باشلاپ كېلىپ يېنىڭدا ھازىر بولمەن، — دېدى.

مەنمۇ تاغدىن ئادەم باشلاپ چۈشمەن، — دېدى، مىس كان ئىشچىسى دەرھال ئاۋاز قوشۇپ.

ئۇلارنىڭ سۆھبىتى ئاياغلاشتى. دە، يىگىتلەر سايمانلىرىنى كۆتۈرۈپ شۇپ دۇكاندىن ئۇزاپ كېتىشتى. قۇربان دوستلىرىنى ئۆزىنى بولۇپ دۇكاننىڭ ئىش-ئوقەتلىرىنى شاگىرتلىرىغا ئېدىتلىق ھاۋالە قىلىپ قويۇپ، پېشىن مەھەل بىلەن دۇكاندىن يۈرۈپ كەتتى.

ئۇ، ھازىر بايقىق قازىخانىدىن كەلگەن ئۇقتۇرۇش خېتى توغرىسىدا، مەھجۇرى بىلەن شاھسەنۇبەردىن ئەقىل سوراپ كۆرۈشنى كۆڭلىگە پۈككەندى.

شۇ كۈنى كەچتۈرۈنلۈقى ئۈچەيلەن يەنە مەھجۇرنىڭ ئۆيىگە جەم بولۇشتى. دە، قۇربان دوستلىرىغا ئۇقتۇرۇش ئەھۋالىنى بايان قىلدى ۋە تېپىشماققا جاۋاب ئىزدەپ تاپالمايۋاتقانلىقىنى ئېيتتى.

— مۇنداق دەڭ، بۇ راستتىنلا سىزلىق تېپىشماققەن... — دېدى شاھسەنۇبەر ۋە ئارقىدىنلا ھەر خىل قىياسىي تەدبىرلىرىنى ئوتتۇرىغا قويدى. لېكىن، تېپىشماقنىڭ سىرى تېخى ئېنىق ئېچىلمىغاندى.

ئاشۇ تاپتا قۇرباننىڭ قانلىرى قايناپ، ئاللىقانداق قىياسلار ئىچىدە قاراملىق قىلىش نىيىتىگە كەلگەندى. ئۇ ئىچ گېپىنى دېدى:

— مېنىڭ ئىچىم ئادا كېتىۋاتىدۇ. نېمىشقا تۈگىمەيدىغان تۆھمەت بۇ، گېزى كەلگەندە قازىخانغا ئوت قويۇۋېتىشتىن يالتايمايمەن.

— باشقا ئىشلاردىن خاتىرجەم بولۇڭ، — دېدى مەھجۇرى دەرھال قۇرباننىڭ كۆڭلىنى ياساپ.

ئەيلىرخان مەھجۇرى بۇ ئىشقا سالماقلىق بىلەن پىكىر يۈرگۈزدى. ئۇ، ھېچنېمىدىن ھېچنېمە يوق ئالدىراپ “چاپاننى ئوتقا سېلىشنى” خالىمايتتى. ئۇ ئەقىل كۆرسىتىپ:

— بۇ بىر ئويۇن، يەنە كېلىپ سېپىت ھېكم بەگنىڭ ئويۇنى. ئۇنىڭ 72 خىل ھىيلىسى بار. لېكىن، قورقۇنچاق. ھېچنېمە قىلالمايدۇ — دېدى. مەھجۇرنىڭ سۆزلىرى قۇرباننى ئۆزىگە تارتتى. ئۇنىڭ قىزىۋاتقان مېڭىسى سەل-پەل پەسكارغا چۈشەي دېدى.

مەھجۇرى بىر پىيالە چاي ئوتلىۋالغاندىن كېيىن سۆزىنى داۋام قىلدى: — نورۇزقۇمدا ئابرويى تۆكۈلگەن ئورچۇنغا ئەمدى سېپىت بەگ ئارقىلىق قىساس ئېلىشنى پىلانلىغان بولۇشى جەزمەن. بۇ سىرلىق ئويۇن-نىڭ كەينىدە سېپىت ھېكم بەگ، ئالدىدا بولسا ئابدۇجايپار قازى ھۈنەر كۆرسىتىدىغىنىمۇ جەزمەن. بىز ھەم سەگەك ھەم سوغۇققان بولۇشىمىز زۆرۈر. قان قىزىقلىق، يولمىزغا كاشلا كەلتۈرۈپ قويدۇ. قەدىمكىلەرنىڭ ”ئاچچىق ئالدىدا يۈرىدۇ، ئەقىل كەينىدە“ دېگەن دانا سۆزى بار ئەمەسمۇ؟ ... بەزىدە چۈشنىڭ تەبىرى ئۇقتاسغا كېلىپ قالدۇ. قىياسى ھۆكۈمۈ شۇنداق. ئابدۇجايپار قازى ئىككى ئىشنى تەگشى ئېھتىمال. ئۇنىڭ بىرىنچىسى، قۇرباننىڭ ئاتىسى پەلەك ئۇستا قولىدىن بۇلاپ كېتىشكەن قويلارنىڭ قەرز ھۆججىتى، ئۇنىڭ ئىككىنچىسى، نورۇزقۇمدا يۈز بەرگەن ئىشلارنى باھانە قىلىپ لالەنىڭ نەسەبنامىسىنى تەگەپ ”تۇخۇمدىن تۈك ئۈندۈ-رۈشى“ مۇمكىن.

ئارقىدىن شاھسەنۇبەرمۇ پىكىر قىلىپ:

— تېپىشماقنىڭ سىرى يېشىلدى. مەن قازىخانغا قۇربان بىلەن بىرگە بېرىپ، ئۇلارنىڭ گۈمپىسىنى بىر كۆرۈپ باقاي، ھەق-ناھەق زاكون سو-رۇنلىرىغا مەن خۇشتار؛ ئۇ تىلىمنى بىلەيدىغان بىلەي تاش. ”ياش تۆككىچە مۇشت تۈگ“ دېگەن سۆزگە لايىق رەپتارىمنى بىر سىناپ كۆرەي! — دېدى.

بۇ ئىككى دوستىنىڭ سەھمىي مەسلىھەتى قۇرباننى خېلى ئارامغا چۈشۈرۈپ قويغانىدى.

شۇنداق قىلىپ قۇربان بىلەن شاھسەنۇبەرى ئىككىيلەن قازىخاننىڭ

ئوقتۇرۇش مۆھلىتى توشقان كۈنى ئۇدۇل قازىخانا تامان يۈرۈپ كەتتى. كۈسەن دەرياسىنىڭ غەربىي ساھىلىدىكى تۈزلەڭگە بىنا قىلىنغان كۆك مەدرىسنىڭ يېشىل سىر بېرىلگەن چوڭ گۈمبىزى بىلەن ئېگىز قەد كۆتۈرگەن مۇنار-پەشتاقلىرى بىر نەچچە چاقىرىم يىراقتىن كۆزگە تاشلىنىپ تۇراتتى.

مەدرىسنىڭ شىمالىي پاسىلىغا تۇتاشتۇرۇپ ياسالغان كەڭ زاللىق بىنانى كىشىلەر ئىسمى-جىسمىغا مۇناسىپ ھالدا "مەھكىمە شەرىئىيە ئەدلى" دەپ سۈپەتلىشەتتى. ئەمدىلىكتە بولسا ئۇنى ئاددىيلاشتۇرۇپ، "قازىخانا" دەپلا ئاتىشىدىغان بولۇشقانىدى.

ئىككىيلەن بۇ يەرگە يېتىپ كېلىپ، قازىخانا ئالدىغا توپلىشىپ دادىھاھ كۈتۈپ تۇرغان نۇرغۇن دەردمەنلەرنى كۆردى. ئۇلار دادىنى يەتكۈزەلمەي گاهىلىرى بىر ئاي، گاهىلىرى بىر نەچچە كۈن تەقەززا بولغان باشپاناھسىز-لار ئىدى.

قازىخانا ئىشىكى تېخى ئېچىلمىغانىدى. شۇڭا ئۇلار بۇ دەردمەنلەر بىلەن ھال-مۇڭ بولۇپ كۈتۈپ تۇردى.

ئۇلار جۇل-جۇل كىيىملىك، كۆزلىرى نۇرسىز، قۇرۇق ئۈستىخان بولۇپ قالغان بىر ياشانغان دېھقاننىڭ يېنىغا كېلىپ دەردىنى سورىدى. ئۇ، دەردىنى تۆكۈپ:

— دۇنيالىقتا بىرلا ئوغلۇم بار ئىدى. ئىككى يىلدىن بېرى چېرىك ئۆستىڭى ھاشىرىدىن بېرى كەلمەيدۇ. ماغدۇرۇم يوق، يەرلىرىم ئاق قالدى. يەر بېجىغا ئۆي بىساتىمنى سېلىپ بەردىم. ئۆزۈم مانا تالادا قالدىم، — دېدى.

قۇربان بىلەن شاھسەنۇبەر بۇ دېھقاننىڭ ھالىغا ناھايىتى ئېچىندى. شۇ قاتاردا ئۇلار بىر نەچچە دەردمەننىڭ دەردىنى ئاڭلىدى.

ئۇزۇن ئۆتمەي قازىخانا ئىشىكى ئېچىلدى-دە، بىر يايى چىقىپ قۇرباننىڭ يېنىغا كېلىپ ئۇنى قازىخانغا باشلاپ ماڭدى. شاھسەنۇبەرمۇ

ئۇلارغا ئەگىشىپ ماڭدى. قازىخاننىڭ سوراق زالىغا كىرگەندە ئۇلارنى ئابدۇجايپار قازى، سېپىت ھېكىم بەگنىڭ ۋەكىلى ھەم سوت كاتىپلىرى كۈتۈپ ئولتۇرغانىدى.

سوراق زالى ئاددىيغىنە بولۇپ، زالىنىڭ ئوتتۇرىسىغا ئۇزۇن ۋە كەڭ بىر قارا ئۈستەل قويۇلغان، زالىنىڭ تۆت ئەتراپىغا چۆرىدەپ كۇسا-ئورۇند-دۇقلار قاتار-قاتار تىزىلغانىدى.

ئوتتۇرا بوي، چار ساقال، بېشىغا چوڭ سېرىق داستار ئورۇنغان ئابدۇجايپار قازى كۆز قىرىدا قۇربانغا ئىشارەت قىلىپ، ئۇنى ئۆزىنىڭ ئالدىدىكى كۇسىغا تەكلىپ قىلدى.

ئارقىدىن قوللىرى تىترىگەن ھالدا يانچۇقىدىن بىر پارچە كونىراپ ئەبجىقى چىقىپ كەتكەن خەتنى ئاۋايلاپ تۇرۇپ چىقىرىپ ئالدىغا قويدى. خەتنىڭ تىتىلىپ كەتكەن گىرۋەكلىرىنى ۋە پۈكلىنىپ قالغان جايلىرىنى ئورۇق بارماقلىرى بىلەن بىر ھازاغىچە تۈزەشتۈردى-دە، ئاندىن خەتنى ھەجىلەپ يۈرۈپ ئېگىز-پەس ئاۋازى بىلەن ئاران دېگەندە ئوقۇپ تۈگەتتى ۋە قۇرباننىڭ كۆزىگە تىكىلىپ تۇرۇپ:

— مەن يۇقىرىدا ئوقۇپ ئۆتكەن بۇ تىلخەت — ئاتىڭىز پەلەك ئۇستا ئۆز گەدىنىگە ئالغان قوي قەرزى ئۈچۈن بارماق قولىنى بېسىپ قالدۇرۇپ كەتكەن ھۆججەت. ئاتىڭىز پەلەك ئاخۇن ئاق شەھەردە چىنۋاڭ غوجامنىڭ قوي پادىلىرىغا ئوبدان قارىماي بىر قورۇ قوينى يوقىتىۋەتكەن. مۇشۇ تىلخەت ئاساسدا ئانا قەرزىنى ئېرىغىدىۋېتىش ئىنسابلىق پەرزەنتنىڭ باش تارتىپ بولمايدىغان ساۋابلىق بۇرچى. سىز بۇرۇن كىچىك بولسىڭىز، ئەمدى يوغان ئەر بولۇپ قاپسىز، خوش، سىز بۇنىڭغا نېمە دەيسىز؟

قۇربان ھازىر سالماق ۋە تەمكىن ئىدى. خانىقا ئالدىدا ئۆزىنىڭ ھامىيلىرى غەزەپ بىلەن يەڭ تۇرۇپ تۇرۇۋاتقىنىنى بىلگەن بۇ يىگىتنىڭ كۆڭلى پۈتۈن، يۈرىكى توم ئىدى. شۇڭا ئۇ، مەنسىتمىگەن تەلەپپۇزدا: — تەقسىر، مېنىڭ بۇ ئىشتىن خەۋىرىم يوق. شۇنداقتمۇ مېنىڭ

ئىككى تەلپىم بار: بىرىنچى، ئاتام خەت يازالايدۇ. قوللىرىدىكى تىلخەتنى مەن ئۆز كۆزۈم بىلەن كۆرۈپ باقاي، ئىككىنچى، ئاتام قولدا يوقالغان شۇنچە كۆپ قويلار زادى نەگە كېتىپتۇ، ئەھمەت ۋاڭغا پەنت ئۇرىدىغان بىرەر قاراقچىنىڭ قولغا چۈشۈپ كەتتىمۇ قانداق؟ سىلەر بۇنى تەھقىقلەپ كۆردۈڭلارمۇ؟ — دېدى.

قۇربان قازنى چىڭ يېرىدىن ئىلىۋالغانىدى. ئۇنىڭ گېپى خۇددى ئامبۇردەك ئابدۇجايپار قازنىنىڭ گېلىنى قىسۋالدى. قازى غىقىدە بولۇپ تۇرۇپ قالدى.

شۇ چاغدا سېپىت ھېكم بەگنىڭ ۋەكىلى دەرىۋ سۆز قىستۇرۇپ: — تىلخەتنى سىزگە كۆرسىتىشكە بولمايدۇ. ئاتىڭىزنىڭ بارماق باس-قانلىقى ئېنىق تۇرسا، سىز قانداق تېنىپ كېتەلەيسىز، يوقالغان قوينى شۇنچە كەڭ جاڭگالدىن قانداق تاپقىلى بولىدۇ! — دېدى...
قۇربان بۇ ”ۋەكىل“ نىڭ سۆزىگە ئىرەن قىلماي يەنە ئابدۇجايپار قازىغا قارىتىپ:

— تەقىسر، مېنىڭ كاللامغا يەنە بىر يېڭى پىكىر كەلدى: ئاتامنىڭ جەستى كۆمۈلۈشتىن بۇرۇن تەكشۈرۈشتىن ئۆتكۈزۈلگەنمۇ-يوق؟ ئەگەر چوقۇم تەكشۈرۈلمىگەن بولسا قايتىدىن تەكشۈرۈپ بېرىشنى تەلەپ قىلمەن، — دېدى.

قۇرباننىڭ بۇ يېڭى پىكىرى سوراقچىنى تېخىمۇ گاڭگىرتىپ قويدى. ئۇ تېڭىرقاپ بىر ئاز تۇرۇۋالغاندىن كېيىن:

— يىگىت بەك چىڭغا چىقىشىپ كېتىشمەيلى، ئىشنى مادارا-مۇرەسسە بىلەن ئۈزۈۋەتسەك، زىقۇم، كاۋاپمۇ كۆيمىسە، ئاتىڭىزنىڭ قوي قەرزىنى ئازراق بولسىمۇ ئۈستىڭىزگە ئالسىڭىز دېمەكچىمەن، — دېدى.

ھېلىغىچە سۈكۈت قىلىپ، ئەمما ئىچى تىت-تىت بولۇپ تۇرۇۋاتقان شاھسەنۇبەر دەرھال ئورنىدىن تۇرۇپ:

— مۇشۇنچىز كاتتا دارىسالام بىناسىدا ھەق-ناھەقنىڭ ئاستىن-ئۈس-

تۈن بولۇپ، كالا دېسە پاقالچەك دېيىلىۋاتقىنىغا ھەيران بولۇۋاتىمەن. مەن قازىكالاندىن شۇنى سورىماقچىمەنكى، قوي مۇھىمىمۇ، ئادەممۇ؟ يوغان ئىككى جانغا زامىن بولغان ناھەقچىلىقنىڭ ئىزدەك سورىقى بولمامدۇ؟ خۇن قەرزى مۇھىمىمۇ، قوي قەرزىمۇ، ئەگەر خۇن قەرزى ئېنىقلانسا، قوي مەسىلىسى ئاسانلا ھەل بولۇپ كېتىدۇ، — دېدى.

— تەقىسر، ئانچىزا ئېشىپ كەتمەيلى، — دېدى قازىنىڭ بىر سوراقچىسى، — شاھسەنۇبەرگە دارىتىپ، — مېنىڭچە قوي پادىلىرىنىڭ يوقىلىشى پەلەك ئۈستىنىڭ ئۆزىدىن، ئۇنىڭ ئۆلۈمى بولسا تەقدىر-قىسمەت-تىن بولغان، دەپ تەن ئېلىشىمىز لازىم...

— ئۇنداقتا پەلەك ئاكىنى باغلاپ توغراققا ئاسقان ئارغامچىنى، ئۇنى ئۇرۇپ زەخمىلەندۈرگەن چۇماق، توقماقنى قاراقچىلارنىڭ قولىغا تەقدىر-قىسمەت يەتكۈزۈپ بەرگەنمۇ؟

— ھاي، ھاي تەقىسر، مۇشۇ يەردىرەك توختاپ قالايلى، باشقا باشقا ئىككى ئىشنى ئارىلاشتۇرۇۋېتىپ، ساق باشنى ساراڭ قىلىۋەتكىلى تۇردىلا. — شۇنداق تەقىسر، سۈت بىلەن دۇغسۇ ئارىلىشىپ كېتىپ، ئايرىغى-لى بولمايۋاتقان زامان بۇ، لېكىن، ھامان بىر كۈنى ئېقى ئاق، قارىسى قارا بولىدىغانلىقىغا كۆزۈم يېتىدۇ.

سۈت بىلەن سۈنى قوشۇپ كەپتۇ شۇنداق بۇ زامان، قايىسى يالغان قايىسى راست ئايرىلۇر بىر كۈن ھامان.

شاھسەنۇبەرنىڭ سۆزى ئارىلىقىدا سىرتتىن بىر يايى ئوڭى ئۆچكەن ھالدا ھاپىلا-شاپىلا كىرىپ كەلدى-دە، ئابدۇجايپار قازىنىڭ قۇلىقىغا ئۇزۇن پىچىرلىدى. قازىنىڭ رەڭگى-روھى بىردىنلا ئالا-تاغىل بولۇپ كەتتى. ئۇ پەس ئاۋاز بىلەن بايقى يايىنىڭ قۇلىقىغا كۇسۇرلاپ بىر نېمىلەرنى دېدى-دە، دەرھال ئۇنى يولغا سېلىۋەتتى. ئارقىدىنلا سوراقنىڭ بۈگۈنچە مۇشۇ يەردە ئاياغلاشقىنىنى جاكارلىدى ۋە ئۆزىمۇ قازىخاندىن مىرزا-كاتىپ-لىرىنى ئەگەشتۈرۈپ ئالدىراپ تىكشۈۋەتتى.

ئابدۇجايپار قازنىڭ ساراسىمىگە چۈشۈپ قېلىشى خانىقا ئەتراپىغا توپلانغان قۇرباننىڭ ھامىلىرىنىڭ غەزەپ دولقۇنى تەشۋىشىدىن ئىدى. بۇ ھال راستتىنلا "ئەل قوزغالسا تەخت قوزغىلار" دېگەن ھېكمەتنىڭ بېشارىتى ئىدى.

قۇربان بىلەن شاھسەنۇبەر غالبانە قەدەم تاشلاپ ئۆزلىرىنى خانىقا ئالدىدا كۈتۈپ تۇرغان دوستلىرىنىڭ ئالدىغا چىقتى ۋە ئۇلارغا سالام بېرىپ، چىن قەلبىدىن مىننەتدارلىقنى ئىزھار قىلدى. دوستلىرى ئۇلاردىن: — ئاخىر قانداق بولدى. سوراچى قېنى؟ — دەپ ئارقا-ئارقىدىن سوراشتى. توپلانغان كىشىلەرنىڭ ئەھۋالىنى كۆزىتىشكە ئەۋەتىلگەن ئونلىغان چىرىك تايغانلارمۇ ھوقۇشتەك يىراقتىن قاراپ تۇرۇشاتتى. — مەن سىلەرگە، — دېدى شاھسەنۇبەر سۆز باشلاپ، — ئىككى ئېغىز سۆزلىمەكچىمەن، بۈگۈنكى دەۋادا بىز يەڭدۇق. سوراچى يېڭىلدى. بىز كۈلدۈق، سوراچى لەت بولدى. بۇ سىلەرنىڭ يار-يۆلەك بولغانلىقىڭ-لارنىڭ ھىممىتىدىن بولدى.

ئاشۇ مەھەلدە بىر يىگىت كېلىپ قۇربان بىلەن شاھسەنۇبەرگە خانىقا ئالدىغا يوغان قەغەزگە بىرەيلەن يازغان قوشاقنىڭ چاپلانغانلىقىنى ئېيتتى. ئىككىيلەن دەرھال خانىقا ئالدىغا بېرىپ قوشاقنى ئوقىدى:

مەنسەپدارلار بەسلىشىپ،
سايىتۇ ساراي-ئىمارەت.
پېشايۋانلىق، ۋاسا جۈپ،
قىلىپ بېقىڭ زىيارەت.

تۇل-يېتىملەر كەپىدە،
ئەمەلدارلار مەپىدە.
مەشرەپ قىلار ھەپتىدە،
ئەيشى-ئىشرەت، خىبانەت.

بۇلاپ ئەلنى سورىدى،
ئادەم گۆشى قورىدى.
جانلار قاقشاپ خورىدى،
قىلدى چەكسىز جىنايەت.

سوراچىنىڭ كۆزى يوق،
تىلى تۇتۇق گېلى يوق.
پۇلسىزلاغا تەرى سوق،
بولدى يۇرتتا قىيامەت.

نامەلۇم ئاپتور توقىغان بۇ قوشاق دەردمەنلەرنىڭ كۆڭۈل-كۆكسىنى
بوشتىش ۋە يورۇتۇش رولىنى ئوينىغانىدى. بۇ قوشاق ناخشىغا ئايلاندۇرۇ-
لۇپ، تېزلا كوچىلارغا تارالدى.

قۇربان بىلەن شاھسەنۇبەر قوشاقنى ئوقۇپ ھۇزۇر ئالغاندىن كېيىن،
توپتىن ئايرىلدى-دە، مەھجۇرى بىلەن لالەنىڭ ئۆيىگە قاراپ ماڭدى.
— دالغا ئوت تۇتۇشاي دەپ قاپتۇ، — دېدى قۇربان يولدا
كېتىۋېتىپ شاھسەنۇبەرگە، — مېنىڭدە ئەمدى يېڭىدىن ئىشەنچ تۇغۇلدى.
— مېنىڭ كۆزقارىشىمۇ شۇنداق، — دېدى شاھسەنۇبەر جاۋابەن،
— لېكىن ئالدىمىزدا تېخى مۈشكۈل داۋان بار...

راست دېگەندەك، زىددىيەت-توقۇنۇشلارنىڭ ئەۋجىگە كۆتۈرۈلۈشى
نەتىجىسىدە قۇربان بىلەن لالە كېيىنكى ھاياتىدا ئاجايىپ قىسمەتلەرگە دۇچ
كەلگەنىدى.



بەشىنچى باب

قۇرباننىڭ تەرجىمىھالى

دۇكان كۆرگەن بالىدىن ئادەم چىقىدۇ.
— ئۇيغۇر خەلق ماقالى

1

قۇربان كۈسەننىڭ مۇنبەت تۇپراقلىق يېزىسى—ئالاقىدا تۇغۇلغان. ئاتىسى پەلەك ئۇستا كىچىكىدە مەشھۇر ”ئاق مەدرىسە“ دە ئوقۇپ خەت ساۋاتىنى چىقارغاندىن كېيىن، ئالاقىغا قايتىپ كېلىپ تېرىقچىلىق ھەم قوشۇمچە قول ھۈنەرۋەنلىك كەسپى بىلەن مەشغۇل بولغانىدى. جاھانسازلىق تەقەززاسى ئۇنى ھەممە كويلارغا، تۈرلۈك ئويلارغا سالاتتى. پەلەك ئۇستا ئائىلىسىدە بەش جان بولۇپ بىرلا ئۇنىڭ قولىغا قارايتتى. قۇربان ئۈچ بالىنىڭ ئىچىدە ئوتتۇراىچىسى ئىدى. قۇربان بالاغەت-كە يەتكەندىن كېيىن، پەلەك ئۇستا ئۇنى بىلىملىك ئادەم قىلىش نىيىتىدە،

ئۆزى ئوقۇغان ساقساق مەدرىسىگە ئەۋەتكەندى. ئەمما، تۇرمۇش تەكشىسىدىن لىقىدىن ئۇ يەردە ئۇزۇن ئوقۇنالمىي ئالاقىغا قايتىپ كېلىشكە مەجبۇر بولدى.

شۇ كەملەردە ئالاقىدا قەھەتچىلىك جۈتلۈقى تۈپەيلىدىن زىرائەتلەر نابۇت بولغان “كەسكەك ئاپىنى” ئەۋج ئېلىپ، ئەمدىلا سېرىقتال بولغان بۇغدايلار قىرىلىپ كەتكەندى. ئاچلىقتىن قىرىلىۋاتقان نارەسىدە ئوغۇل-قىزلار ۋە ئىگە چاقىسىز قېرى-چۆرىلەرنىڭ ئېچىنىشلىق مەزىرىسىنى قۇر-بانمۇ ئۆز كۆزى بىلەن كۆرگەن، بۇ ھالاكەتلىك قىسمەتلەرنى ئۆزۈمۈ بېشىدىن كەچۈرۈپ، جېنى ھايىنىغا قالغاندى.

ئۇنى ئاز دەپ يېزىلاردا سۇ بېجى، چوقا بېجى، كۆك بېجى، تۈتۈن بېجى، ئوتۇن بېجى ۋە غەللە-پاراق قاتارلىق نەچچە ئون خىل باج-سېلىقلار دەستىدىن بەللىرى مۇكەپكە يېگەن دېھقانلارنىڭ ئىلىكلىرى ئۈزۈلگەندى. شۇ ۋەجىدىن ئادەملەر جانلىرىنى قۇتۇلدۇرۇش ئۈچۈن، پاناھ ئىزدەپ، ياقا يۇرتلارغا قېچىپ كېتىشتى. كېتەلمىگەنلىرى بولسا قاغا جىگدە، ياۋا گىياھلارنى تېرىپ-تۆشەپ يەپ جانغا دال قىلاتتى. بولۇپمۇ “شىرقى ئۇرۇقى” نىمجانلارنىڭ تەلىيىگە بەكمۇ ئەسقاتقانىدى.

ئاشۇ پېشكەل كۈنلەردە نىمجان بالىلار، خوتۇن-قىزلار شىرقى ئۇرۇ-قىنى خۇددى “مېھرىگىياھ” بىلىپ، ئۇنى يىغىش ئۈچۈن ئېتەكلىرىنى ئېچىپ، ھەممە يەرنى ئالا قويماي قارا مالاندەك تەرەپ-تەرەپكە چېپىشاتتى. كۈن-كۈن ھەپىلىشىپ يىغىپ كەلگەن شىرقى ئۇرۇقلىرىنى قاينىتىپ، ئاچلىقتىن زارلىنىپ تۇرغان بالىلىرىنى ئارام تاپقۇزاتتى.

شۇ كەملەردە ئانىلارنىڭ “ئەللەي قوشقى” مۇ «شىرقى قوشقى» غا ئالماشقانىدى:

ھۆسنى جامالى ھەپىرەڭ بالام،
ئاچلىقتىن بولدۇڭ زەپىرەڭ بالام.

بىر كۈن بولسىمۇ كۈن كۆرۈش ئۈچۈن،
ئاشلىق بولمىسا، ”شەرقى“ يەك بالام.

ئەجەبلىنەرلىكى، مۇشۇنداق ئېغىر كۈنلەردە ”غۇجامنىڭ قورسقى
توق، قولى بىلەن ئىشى يوق“ دېگەندەك زالىم دورىلار ”ئۆلمەكنىڭ
ئۈستىگە تەپمەك“ قىلىپ، ئالۋاڭ تەھدىتى بىلەن دېھقانلارنىڭ يۈرىكىنى
يەيتتى.

پەلەك ئۈستىنىڭ بېشىغا يەنە مۇڭ چۈشتى. ئۇنىڭ غەللە پاراق
تاپشۇرغىدەك مادارى يوق ئىدى. ئۇنىڭ بېشى قېتىپ، ئاخىر ئوغلى قۇربان-
غا:

— جىگەرلىك ئوغلۇم، بىزنىڭ تۆكىدىغان پاراق قەرزىمىز — بىر
تاغار بۇغداي، چۈشىنىۋاتامسەن ئوغلۇم. بۇنىڭدىن بېشىمىزنى ساقىت قىل-
مىساق، دەيۈزلەر بىزگە ئازاملىق بېرىشمەيدۇ. ئەمما، ئەقىللىق ئوغلۇم،
ئۆزۈڭمۇ كۆرۈپ تۇرسەن، ئۆيىمىزدىن تىلىمىز بىلەن سۈپۈرسەكمۇ بىر
تال دان چىقمايدۇ... — دېدى.

پەلەك ئۈستى قاتار قورۇق چۈشكەن پېشانىسىنى ئوڭ قولى بىلەن
بىر نەچچە رەت سىلغىچ، يەرگە قاراپ خىيالغا كەتتى. قۇربان ئاتىسىنىڭ
كۆزىگە قاراپ لام-جىم دېمەي ئولتۇراتتى. پەلەك ئۈستى ئېغىر بىر تىنىۋال-
غاندىن كېيىن، يەنە قۇربانغا يۈزلىنىپ تۇرۇپ، سۆزىنى داۋاملاشتۇردى:
— مېنىڭ ساڭا دېمەكچى بولغىنىم، بالام... بىز ئىككىمىز بىر
تەڭلىمات كىگىز ئېتەيلى، ئاكاڭ چاققان تۇتۇپ بىر چۈپ مەسە-كالاچ
تەييارلىسۇن. ئاندىن ئىككىبىلەن شەھەرگە كىرەيلى-دە، ئۇ نەرسىلەرنى
بازاردا سۇ قىلىپ، قولىمىزغا كىرگەن پۇلغا بۇغداي سېتىۋېلىپ، غەللە پاراق
قەرزىمىزدىن ئادا-جۇدا بولۇپ قايتىپ كېلەيلى، ماقولمۇ ئوغلۇم...
— بولىدۇ، ئاتا... دېدى قۇربان چاققانلا جاۋاب بېرىپ، — مەن
ساڭا ياردەملىشىمەن.

قۇربان كىچىكىدىنلا چېۋەر ۋە زېھنىلىك ئىدى. ئاتىسىنىڭ ئېتىز-بېرىق ئىشلىرىغىمۇ، كىگىزچىلىك ھۈنرىگىمۇ ياردەملىشەتتى، قولغا قول، پۈتتە پۈت بولاتتى. ئاتا سۆزىگە بويۇن تولغىمايتتى، گەپ ياندۇرمايتتى. قۇلىقى يۇمشاق، كۆيۈمى بار ئوغۇل بولۇپ يېتىلگەندى.

— يارايىسەن قوزام، ”بولۇشلۇق موزاي پوقىدىن مەلۇم“ دېگەن مانا شۇ، قۇلىقىڭ يۇمشاقلىقتا مېنى دورىدىڭ، — دېدى پەلەك ئۇستا ئوغلىنىڭ رايىشلىقىغا سۆيۈنۈپ.

شۇنداق قىلىپ ئاتا-بالا ئىككىيلەن ئىش باشلىۋەتتى.

قورۇ ئىچىدە ئەسلىدە بار بولغان كىرىچ يېپىلق ئاسما باغ دەستىگاھىنى تۈزەشتۈردى. ئۇنىڭغا لوك ياغىچى بىلەن خەملە تاسمىسىنى قايتىدىن چىڭ قىلىپ بېكىتتى. ئاتىسىنىڭ كۆرسەتمىسى بويىچە قۇربان قولغا مۇشتا توقمىقىنى ئېلىپ يۇڭ ئېتىشقا باشلىدى.

پەلەك ئۇستا ئۆزى بىر چەتكە چىغداپ رۇسلاپ، قۇربان ئېتىپ چىقارغان يۇڭلارنى ساۋاپ پاكىزلايتتى. ئاندىن يۇڭنى چىغدان ئۈستىگە تىزىپ، چىغ تۈرمەك قىلاتتى.

ئىشنىڭ يېرىم ھەسسسى پۈتكەندىن كېيىن، پەلەك ئۇستا ئوغلىغا سۆيۈنۈش كۆڭلى بىلەن:

— بارىكالا بالام، قولۇڭ دەرد كۆرمىسۇن. ئوبدان غەيرەت قىلىدىڭ، — دېدى.

تۈرمەك قىلىنغان يۇڭ ئۈستىگە تەكشى سۇ سېپىپ بولۇپ، پەلەك ئۇستا ئوغلىغا دېدى:

— ئوغلۇم، يۇڭلار ئەكچىپ تاۋلانغىچە بىزمۇ بىرئاز دېمىمىزنى ئېلىۋالايلى، بۇ دورەمقى ئىش ماغدۇر تەلەپ قىلىدۇ.

ئاتا-بالا ئىككىيلەن داق يەردە ئولتۇرۇپ چاي ئىچىشكەچ دەم ئالدى. پەلەك ئۇستا يەنە سۆز ئاچتى:

— ئوغلۇم، ھۈنەر-كاسپىلىقنىڭ خاسىيىتى كۆپ. ”ھۈنەر سەنئەت

قولدا، گۈل ئېچىلار يولىدا“ دېگەن سۆز بىكارغا ئېيتىلمىغان. بۇنى سەمىگدە چىڭ تۇت ...

قىسقىلا دەم ئېلىۋالغاندىن كېيىن، ئانا-بالا يەنە ئىشقا كىرىشىپ كەتتى.

ئۇلار يەڭلىرىنى جەينەكتىن نېرى تۇرۇپ، يۇڭ تۈرمەكلىرىنى ئالدىغا بىر، كەينىگە بىر، نۆۋەتمۇ نۆۋەت تۇرۇپ، چىڭداپ باراتتى. ئاندىن پىشۇرۇلغان تۈرمەكنى باغلاپ تاۋلاققا تاشلايتتى.

”يۇڭ تۈرمەك“ تاۋلاققا تاشلانغاندىن كېيىن، ئارىدىكى بوشلۇقتىن پايدىلىنىپ، قۇربان ئاكىسىغا ياردەم بېرىشنىمۇ ئېسىدىن چىقىرىپ قويمىدى. ئۇنىڭ كۆز چېنى ھەممىگىلا يېتىشلىك ئىدى.

ئاكىسى بۇرەندە بىلەن رۇسلاپ بەرگەن قونچىغا، ئۇ چۈۋەرلىك بىلەن بېخى سالاتتى، ئاكىسى قونچىغا شاڭ قاقسا، ئۇ پوزا-پۇشەك بىلەن رەختنىڭ يۈزىنى سىلىقلايتتى. ئاكىسى ئاياغنىڭ سوڭىنى ئاپقۇتلىسا، ئۇ سىراج بىلەن ئەستەر چاپلايتتى.

شۇنداق قىلىپ تەڭلىمات كىگىزمۇ، مەسە-كالاچمۇ تەق بولغانىدى. پەلەك ئۇستا بېشى ئاسمانغا يەتكەندەك خۇش بولدى ۋە بالىلىرىدىن مىننەتدار بولۇپ:

— خۇدا رەھمەت قىلسۇن بالىلىرىم. مۇشۇ ھۈنرىمىزنىڭ خاسىيىتىدىن بېشىمىزنى قىسىپ تۇرغان ئېغىر يۈكتىن خالىي بولۇپ كېتەرمىز، ئىنشا ئاللا، — دېدى.

پەلەك ئۇستا ئارقىدىن يېنىنى ئاخشۇرۇپ يۈرۈپ، ئاران دېگەندەك بىر نەچچە مىس يارماقتى چىقاردى. دە، ئۇنى قۇربانغا سۇنۇپ تۇرۇپ: — ئوغلۇم، ماۋۇ پۇلغا سەن بېرىپ جۇۋازخانىدىن ئازراق ياغ ئېلىپ كەلگىن، قازاندا ئازراق قۇرغۇنلۇق باردەك قىلاتتى. ئاپاڭ ئەرۋاھلارنىڭ روھىغا ئاتاپ ياغ پۇرۇتۇپ بەرسۇن. ئىككىمىز ئەتە ئەتىگەن شەھەرگە ماڭمىز ئەمەسمۇ، يۈگۈر بالام، تېز بول! — دېدى.

قۇربان پۇل بىلەن ياغ قاچىسىنى كۆتۈرگەن پىتى ئىلدام قەدەمدە جۇۋازخانغا قاراپ يۈرۈپ كەتتى. جۇۋازخانا بۇ يەرگە يېقىن ئىدى. قۇربان جۇۋازخانغا كىرگەندە تار ۋە قاپقاراڭغۇ جۇۋازخاننىڭ ئىچى ئۇنىڭغا خۇددى گۆردەك بولۇپ تۇيۇلدى. ئارىدىن خېلى بىر مەھەل ئۆتكەندىن كېيىن جۇۋازخاننىڭ ئىچى ئاندىن بىر ئاز سۈزۈلگەندەك بولدى.

جۇۋازچى ئۈستىگە كۆڭلەكسىز، مايلىشىپ كەتكەن كالتە چاپان كىيىۋالغان، بېلىنى شويىنا بىلەن باغلىۋالغانىدى. ئارا بويى كەلگەن بۇ ئادەم ئىككى كۆزى تېڭىقلىق جۇۋاز كالىسىنى توختىتىپ قويۇپ، ئۆزى ھەدەپ مىسران بىلەن كۈنجۈرە قومۇرۇۋاتقاندى.

ئۇ، قۇرباننىڭ جۇۋازخانغا كىرگىنىنى تۇيدى-يۇ، نېمىشقىدۇر، بىلە-مەسكە سېلىپ ئۆز ئىشى بىلەن مەلىكە بولۇۋەردى.

جۇۋازچى كۈنجۈرنى قومۇرۇپ بولغاندىن كېيىن، غىڭشىپ ناخشا ئېيتقاچ جۇۋازنىڭ كۆپ-باچىكلىرىنى تەكشۈرۈشكە باشلىدى. ئارقىدىنلا يەنە جۇۋازنىڭ ھاڭغۇت، خامالرىنى، قىلچاق، كەشكۈنلىرىنى تەكشۈرۈشكە كىرىشىپ كەتتى. ئەڭ ئاخىرىدا ئۇ، ياغ سىرغىپ چۈشىدىغان تۇماتقىسىنى چىڭىتىپ قويدى.

قۇربان شۇنىڭغىچە لام-جىم دېمەي جۇۋازچىنىڭ ھەرىكىتىنى كۆزدە-تىپ تۇرۇۋەردى. ئۇ، جۇۋازچىنىڭ چىشىغا تېگىپ قويماي، دەپ قورۇنۇپ سۈكۈت قىلدى.

لېكىن، جۇۋازچى يەنىلا ئۆزىنىڭ بۇ كىچىك خېرىدارغا تۈزۈك قاراپ قويىمىغاننىڭ ئۈستىگە، جۇۋازخاننىڭ يان تەرىپىدىكى ئۇياقتىن بىر كىچىك خالتىدىكى ياغلىق دان ئۈگۈتىنى ئالدى-دە، ئۇنى ئۈگۈت ساڭلىقىغا تۆكتى ۋە ئىنچىكە ساپلىق كىرىش قاچىسىنى بېشىدىن ئىككى-ئۈچ گەز ئېگىز ئايلاندۇرۇپ "چۇ" دەپ ئۈنلۈك ۋارقىرىغىنىچە بايقى "مۆمىن" كالىسىنى يەنە ماڭغۇزدى.

قۇربان ئەمدى تاقەت قىلالمدى. ئۇ، جۇۋازچىغا:
— ئۇستام، مەن ياغقا كېلىۋېدىم، باياتىن بېرى ساقلاپ تۇرۇۋاتىمەن.
مانا پۇل، ماڭا... — دېدى.

جۇۋازچى سوغۇق سۆز بىلەن جاۋاب بەردى:
— شا كىچىك، بۇ يەرگە ياغلىق دان ئۈگۈتى كېرەك، بىلدىڭمۇ،
ئۈگۈت كېرەك دەۋاتىمەن. بۇ ياغ بازىرى ئەمەس. ياغ بولسا مەنمۇ سېتىۋا.
لاتتىم...

جۇۋازچىنىڭ بۇ توڭ سۆزى قۇربانغا خۇددى توساتتىن ئۇچۇپ
كەلگەن تاش پارچىسى بېشىغا تېگىپ ئايلىندۇرۇۋەتكەندەك بولدى. دە،
ئالاقزادىلىك ئىچىگە پېتىپلا قالدى. لېكىن، ئۇ، ئەس-ھوشىنى يىغىۋالغان.
دىن كېيىن، جۇۋازچىدىن يەنە سورىدى:

— ئاكا، مەن چۈشەنمەيۋاتىمەن؛ سىلى ياغ تارتىپ تۇرۇپمۇ، ياغلىرى
يوق بولامدۇ؟ مەن خۇش بولۇپ كېتەي، ماڭا ئازراق ياغ بەرسىلە.
قۇرباننىڭ سالىجىدەك مەھكەم يېيىشىۋالغىنىغا قاراپ، جۇۋازچىنىڭ
باشتا غۇزۇرىدە ئاچچىقى كەلدى، كېيىن يەنە ئۇنىڭ ئەتەك ۋە سۆزىنىڭ
چۈچۈكلۈكىگە قاراپ مەسلىكى كەلدى. دە، جاۋاب بېرىپ دېدى:

— ئۇكا، سەن ئىشىمغا تولا كاشلا قىلماي يولۇڭغا ماڭ. ماڭا
رودىپايدەك يېيىشىۋالما، بايقى سوتالغىنى سەن بېرىپ پەلەكتىن سورا،
بۇ يەردىكى ياغلار خانئامبالنىڭ گېلىغا ئاقىدۇ. ساڭا ياغ بېرىپ قويسام
سۇخەنچىلەر ئاپىرىپ مېنى چاقىدۇ. بۇنى سەن چوڭ بولغاندا بىلىۋالسىن.
ئەمدى ئۆتۈڭمۇ؟

شۇنداق قىلىپ جۇۋازخانىدىن قۇرۇق قول چىقىپ كەتكەن قۇربان
بېرىپ ئاتىسى پەلەك ئۈستىغا جۇۋازخانىدىكى مۇنازىرە ئەھۋالىنى
بېرىپ بايان قىلدى.

پەلەك ئۈستى ئۇلۇغ كىچىك تىنىۋېتىپ، قۇرباننىڭ باش كۆزىنى

— بىلدىم بالام، بىلىپ تۇرۇپتىمەن. جۇۋازچى راستتىنلا ”پەلەكتىن سورا“ دېگەن بولسا، ئۇ بەك چىڭ يەردىن چۈشۈپتۇ، — دېدى. قاناتەت قۇدۇقىدىن سۇ ئىچىپ كۆنگەن بۇ تەقۋادار ئادەم ئىچىدە يەنىلا ”ئاللا، بەرگەن كۈنۈڭگە مىڭ مەرتىۋە شۈكۈر“ دېدىيۇ، دەرد-ئەلەم-لىرىنى قاناتەت سەھراسىغا قوغلىۋېتىپ، بەخۇدۇك ئەتىكى بازارنىڭ تەييار-لىقى بىلەن مەلىكە بولدى.

پەلەك ئۇستام ئەتىسى بامدات نامىزىدىن يېنىپ قۇرباننى ئۇيقۇسىدىن ئويغاتتى ۋە نەچچە كۈندىن بۇيان تەق قىلىپ قويغان بازارلىق ماللىرىنى ئېشىكىگە ئارتۇشتۇردى-دە، ئاتا-بالا ئىككىيلەن كۈن چىقىشتىن بۇرۇن ”بىسىمىلا“ دەپ بوسۇغىدىن ئاتلاپ، شەھەرگە قاراپ يۈرۈپ كەتتى.

2

ئىككى تەرەپتىكى سالا-سالا كەتكەن ئېتىزلىقلار ئارىسىدىن ئەگرى-توقاي سىزىقتەك كېسىپ ئۆتىدىغان نار ۋە توپىلىق يوللار، يولۇچىلارنى چاڭ-توزانلىرىغا كۆمۈپ تاشلايتتى.

ئۇنىڭ ئۈستىگە قۇرغاق ھاۋا، پىزغىرىم ئىسسىق نەپەسنى قىساتتى. تونۇردەك قىزىپ كەتكەن يەرنىڭ ئۈستىدە بولسا ئالا سېرىق تۇس ئالغان سەرراپ ئويىنايتتى.

كۈن چۈش قىيامىغا يەتكەنسىمۇ ئىسسىقنىڭ تەپتىدىن تەندىن تەپ-چىپ چىققان تەر سۇلىرى توختىماي ئاقاتتى.

ئۇلاغلىق، ھارۋىلىق ۋە يالاڭ ئاياغ كېتىۋاتقان يولۇچىلار ئايغىدىن توزۇپ، يۇقىرىغا كۆتۈرۈلگەن توزۇندۇق توپىلار ئۇچۇپ كېلىپ، تەردىن نەملىشىپ كەتكەن كىيىم-كېچەكلەرگە چاپلىشاتتى-دە، كىشىلەرنىڭ رەڭگى-نى خۇددى لاي سۇغا چۆكۈپ چىققان ھالەتكە ئايلاندۇرۇۋېتەتتى.

يول ئارىسىغا يېتىپ بارغاندا ئاتا-بالا ئىككىيلەن بىر چوڭ ئۆستەڭ

ياقسىدىكى دەرەخ سايبىسىدا توختاپ ھاردۇق ئالدى. ئۇلار ئۆستەڭ سۈيىدە يۈز-كۆزلىرىنى يۇدى. بەللىرىگە تۈگۈپ كەلگەن زاغىلىرىنى ئۆستەڭ سۈيىگە تۈگۈرۈپ يەپ قورساقلىرىنى توقلىدى. ئاندىن سايبىدىكى چىم ئۈستىدە سۇنايلىنىپ يېتىپ ھاردۇق ئالدى.

پۈت-قوللىرى ئىش-ھەرىكەتتىن ئارا بولغان مۇشۇ پۇرسەتنى غەنىي-مەت بىلگەن قۇربان ئاتىسى پەلەك ئۈستىغا سوئال قويۇپ:

— ئانا تۈنۈگۈن جۇۋازچىدىن ئاڭلىغان ئاشۇ سۆز ھېلىغىچە كاللام-دىن ئۆتمەي، ئىچىمنى بىر نېمە تاتلىغاندەك بولۇۋاتىدۇ. نېمىشقا جۇۋازخا-ندا ياغ بولمايدۇ. نېمىشقا جۇۋازچى “پەلەكتىن سورا” دەپ ساڭا دۆڭگەپ قويىدۇ؟ — دېدى.

پەلەك ئۇستا ئوغلىنىڭ بىر ئاڭلىغان سۆزگە مەھكەم يېپىشىۋېلىپ، قويۇپ بەرگۈسى كەلمەيۋاتقانلىقىدىن سۆيۈنۈپ، قاقاقلاپ كۈلۈپ كەتتى ۋە ئوغلىغا يىراقتىن ھېكايە سۆزلەپ ئىشنىڭ تېگى-تەكتىنى چۈشەندۈرمەك بولدى:

— چېچەن ئوغلۇم، سېنىڭ سوئالڭ توغرا، سەن بۇ ئىشنىڭ تېگى-تەكتىنى چوڭ بولغانچە ئاستا-ئاستا چۈشىنىۋالسىەن. “ئاچچىق-تاتلىقنى تېتىغان بىلىدۇ؛ يىراق-يېقىننى يۈرگەن بىلىدۇ؛ ياخ-شى-ياماننى كۆرگەن بىلىدۇ”. مەن ساڭا بېشىمدىن ئۆتكەن بىر ھېكايىنى سۆزلەپ بېرەي: مەن ساقساقىتىكى ئاق مەدرىستە ئوقۇۋاتقان چېغىمدا سېنىڭ ھازىرقى ياش قۇرامىڭچىلىك ئىدىم. مېنىڭ خەلىپىتىم موللا مۇسا^① ئىدى. باھار-ياز كۈنلىرى ساقساق ئۆستىڭى بويىدا شائىرچاق تالىپلار موللا مۇسانىڭ ئەتراپىغا توپلىشىۋېلىپ، شېئىر-نەزم ئوقۇشاتتى. شۇ سورۇندا مەنىمۇ بولاتتىم. ئۇلار ئوقىغان شېئىر-نەزمىلەردە تولراق “پەلەكنىڭ تەنۈر-لۈكى”، “پەلەكنىڭ ئادالەتسىزلىكى”نى سۆكەتتى. ئۇلار قانچە ئوقسىمۇ

① بۇ يەردە ئاتاقلىق نارىخچى موللا مۇسا سايرامى كۆزدە تۇتۇلىدۇ. — ئاپتوردىن.

پەلەكتىن زۇۋان چىقمايتتى. ئۇلار ئوقىغان شېئىر-نەزىملەر پەلەككە تەسىر كۆرسىتەلمەيتتى-دە، تالىپلار ئاخىر بۇ سورۇننى چاقچاققا ئايلاندۇرۇپ، “چوڭ پەلەككە كۈچىمىز يەتمەسە، ماۋۇ يېنىمىزدىكى كىچىك پەلەككىغۇ كۈچىمىز يېتەر” دېيىشىپ، مېنى دۇمبالاپ ئويناييتتى...

پەلەك ئۇستا ئۆز بېشىدىن ئۆتكۈزگەن كەچۈرمىشلەرنى قىزىقارلىق سۆزلەۋېتىپ ئۆزىمۇ كۈلۈپ كېتەتتى. ئۇ، سۆزىنى داۋاملاشتۇرۇپ: — بايقى جۇۋازچى ئېيتقان پەلەك — شائىرلار تىلىدىكى پەلەك، مېنىڭ پەلەك دېگەن نامم بىلەن ئالاقىسىز. ئۇ تەقدىر-قىسمەت، دەۋر رەپتارىغا قارىتىلغان. ئاشۇ پەلەك كۆپ ھاللاردا ھايات زۇۋۇل غىسىنى تەڭ ئۈزۈمەيدۇ. ھالال-ھارامنى پەرق ئەتمەيدۇ. بۇرۇنۇستا — ئاتاملارنىڭ زامانىدا، ئالاقىنىڭ تۇرمۇشى ئەلۋەك-پاراۋان، يۇرت ئاۋات، ئابادان ئىكەن. ئەمدىلىكتە بولسا “يەرسىز كېلىپ يەرلەندى، توقماق ئېلىپ تەيلەندى” بولۇپ كەتتى. دېھقاننىڭ نانسىز، بابكارنىڭ ئىشتانسىز، جۇۋازچىنىڭ ياغسىز قېلىشى ۋە بۇ يۇرتنىڭ روناق تاپالماسلىقى ئاشۇ سەۋەبتىن ئوغلۇم، — دېدى.

پەلەك ئۇستا ھېكايىسىنى سۆزلەپ بولۇپ، قۇرباننىڭ باش-كۆزىنى سىيلاپ تۇرۇپ:

— ئەمدى تۇرايلى ئوغلۇم، بازار كېتىپ قالدۇ، “بازار چاقتاننىڭ” دېگەن گەپ بار. كەچ قالمابىلى، — دېدى.

ئاتا-بالا ئورۇنلىرىدىن قوزغىلىپ شەھەرگە قاراپ يول ئالدى. ئۇلار-نىڭ ھېلىلا ئوت-چۆپكە ئوبدان تويۇنۇۋالغان چوڭ قارامتۇل ئېشىكىمۇ ئالدىغا چۈشۈپ ئىلدام قەدەم ئالاتتى. ئۇلار خېلى ئۇزاق، ئازادىرەك بىر تۈزلەڭگە چىققاندا، پەلەك ئۇستا چۈچۈك سۆزلۈك ئوغلدىن گەپ كۈچ-لاش نىيىتىدە، ئۇنىڭدىن سورىدى:

— قېنى ئوغلۇم، يەنە سورايدىغىنىڭ بارمۇ؟ تارتىنماي سوراۋەر. نېمىلەرنى بىلمەكچىسىن؟

قۇربانمۇ نەچچە قېتىم سوئال سوراشقا تەمىشلىپ، ئاتىسىدىن قورۇندۇ.
خانلىقتىن، ئۆزىنى تۇنۇۋېلىپ نۇراتتى. ئەمدى ئۇنىڭغا يول ئېچىلدى-دە،
سورىدى:

— ئاتا، بايا سەن بوۋامنىڭ زامانىسىدا ھال-كۈنىمىز تۈزۈك ئىدى،
دېدىڭ، ئەمدى بىزدە نېمىشقا مۇشۇ بىرلا ئېشەك قالدۇ، نېمىشقا شۇنداق؟
— ئوبدان سورىدىڭ ئوغلۇم، — دېدى پەلەك ئۇستا، — بايا
دېگىنىمىدىكىدەك بوۋامنىڭ ۋاقتىدا كەڭرىچىلىك ئىدى. ئادەملەرنىڭ كۆز-
قارنى توق، ئىنساب-دىيانەتلىك كېلەتتى. يۇرت ئوغرى-قاراقچىلاردىن خا-
لى ئىدى. كۈنلەپ، ھەپتەلەپ ئىشىك، پەنجىرىلەر ئوچۇق تۇراتتى.
پۇقرالارنىڭ ھال ئوقىتى ئاينىغانىدى. مەن كىچىك چىغمىدا، نەچچە يۈز
قوي-كالىمىز پادا-پادا بولۇپ ئىشىك ئالدىدا يايلاپ يۈرەتتى. ئەمدىلىكتە
بولسا ئىنساب كۆتۈرۈلۈپ كەتتى. ”زامان زورنىڭ، تاماشا كورنىڭ“ بولۇپ،
يۇرت بۇلاڭ-تالاڭ قىلىنىۋاتىدۇ. زۇلۇم قىلغۇچىلار سەمىردى، پۇقرالار
ئورۇقلاپ ھالدىن كەتتى. ھازىر يول تاپتى، ھالال خارلاندى. پۇقرالارنىڭ
قان-ئىلىكى بەدىلىگە ئەمەلدارلار ساراي-ئىمارەتلەر سېلىۋاتىدۇ. ”سۇنىڭ
بېشى لاي، ئايغىمۇ لاي“ بولۇۋاتىدۇ. بىز ھازىر كۆرۈۋاتقان ئويۇن ئەنە
شۇنداق، ئوغلۇم...

پەلەك ئۇستا ئوغلنىڭ سوئالىغا ئاشۇ جاۋابنى بېرىپ بولغاندىن
كېيىن، چارچىغاندەك ھېس قىلدى-دە، دەرھال بېرىپ، ئېشىكنىڭ نۆختى-
سىنى تۇتۇپ ئۈستىگە مىنىۋالدى. قۇربان ئاتىسىغا ياندېشىپ، بىللە مېڭى-
ۋېتىپ، يەنە يېڭى بىر سوئالنى ئوتتۇرىغا قويۇپ دېدى:

— ماڭا قارىغىنە ئاتا، مەن ئەمدى سەندىن...

— ھە، دەۋەر بالام، قۇلىقىم سەندە.

— جۇۋازچى نېمىشقا جۇۋاز كالىسىنىڭ كۆزىنى تېڭىپ قويدۇ،

ئۇنىمۇ پەلەك شۇنداق بۇيرۇغانىدى؟

— بەللى، بەللى ... مۇنداقمۇ سوئالىم باردە تېخى...

پەلەك ئۇستا قاققلاپ كۈلۈپ كەتتى. ئۇ، ئېشەكنىڭ نۇختىسىنى تارتتى. ئېشەك يورغىسىنى توختىتىپ، ئاستا مېڭىشقا باشلىدى. پەلەك ئۇستا چارلاشقان قويۇق بۇرۇتنى ئوڭ قول بارماقلىرى بىلەن بىر قۇر سىيلاپ قويغاندىن كېيىن، ئوغلنىڭ بايقى سوتالغا جاۋابەن دېدى:

— سۆزۈڭ مەنلىك، مېغىزلىق ئوغلۇم. جۇۋازغا قاتقان كالنى مۆڭگەلمەسلىكى ئۈچۈن، جۇۋازنىڭ ھاڭغۇتىغا يېقىن قىلىپ باغلايدۇ، كالا يورۇقنى كۆرۈپ ماڭماي تۇرۇۋالمسۇن دەپ، ئۇنىڭ كۆزىنى مەھكەم ئېتىپ قويدۇ. بېشى باغلانغان، كۆزى ئېتىلگەن مۆمىن كالا جۇۋازچىغا بويسۇنۇپ غەڭ قىلماي ئىشلەيدۇ. ئەمدىزە چۈشەنگەنسەن، ئوغلۇم.

— چۈشەندىم، ئاتا، بۇ ئىشنىڭ تېگى-تەكتى شۇنداق ئىكەن-دە! — دېدى.

ئۇلار ئاشۇنداق قىزىق پاراڭلار بىلەن بولۇپ، شەھەرگە قانداق كېلىپ قېلىشقانلىرىنىمۇ ئېسىدىن چىقىرىپ قويۇشقاندى.

ئاتا-بالا ئىككىيلەننىڭ شەھەرگە كىرگەن ۋاقتى دەل پېشىن بولغان چاغ ئىدى. پەلەك ئۇستا ئالدىراپ پېشىن نامىزى ئۆتىدى. ئاندىن ئاتا-بالا ئىككىيلەن ئاۋۋال پاراق سېڭى ئەھۋالنى كۆزەتمەك بولدى-دە، دەرھال ئاشلىق ئامبىرى تەرەپكە ماڭدى.

ئاشلىق ئامبىرىنىڭ ئالدى كەڭ مەيدان بولۇپ، تۆت پاسلى ئېگىز قورغان تام بىلەن قورشالغان. ئوغرى-يالغاندىن پەخەس بولۇش ئۈچۈن قورغان تاملرى ئۈستىگە ئۇزۇن تۆمۈر زىخچا بىلەن قويۇق شوخا تىكەن پاتۇرۇۋېتىلگەن.

بۇ دەل مولۇق بېجى تاپشۇرۇلىدىغان ئايىلار بولغىنى ئۈچۈن چوڭ مەيدانغا كىرىش ئېغىزىدىكى قوش قاناتلىق ئېگىز دەرۋازا كەڭ ئېچىۋېتىلگەن-ئىدى.

كەڭ مەيدان سەيناسىغا نۇرغۇن كىگىز-پالاسلار سېلىنغان بولۇپ،

ئاشلىق بېجى تاپشۇرغىلى كەلگەن دېھقانلارنىڭ ئاشلىقى ئاشۇ پالاسلارنىڭ ئۈستىگە تۆكتۈرۈلەتتى. تۆكتۈرۈلگەن ئاشلىقلارنىڭ ئىگىلىرى ئاۋۋال ئاشلىق قىنى غەلۋىر بىلەن تاسقايتتى. ئاندىن يەنە سورۇپ چاۋادىن ئايرىپ پاكىزلايتتى. ساڭ بەگلىرى ئۇنى تەكشۈرۈپ چىققاندىن كېيىن، ياراملىق بولغان ئاشلىق دۆۋىلىرىگە ”قىزىل چەنزە“ قاداپ قوياتتى. دە، ئارقىدىن خوجى بەگ كېلىپ نوۋىتى بىلەن كەملەپ ئۆتكۈزۈۋېلىشقا نازارەت قىلاتتى. چىڭداپ دۆۋىلەپ ئۇسۇلغان چارەكنىڭ بېتى قىرغا بىلەن قىرىۋەتمەستىنلا تاغلارغا قاچىلىناتتى.

ئۇنىڭدىن سىرت ئېتەك ھەققى دەپ ئېتەكلىرىنى كەڭ ئېچىپ گۆشە-يېپ تۇرىدىغان ئابداللامۇ سىقىمداپ ئاشلىق ئېلىۋالمىغۇچە دېھقانلارنى ماڭدۇرمايتتى.

شۇنداق قىلىپ نۇرغۇن دېھقانلارنىڭ باج ئۈچۈن مىڭ بىر چايدا ئېلىپ كېلىشكەن ئاشلىقلىرى چىقىش قىلماي، كەملەپ قالاتتى. دە، بارماق-لىرىنى چىشلەپ، غەمگە چۆكەتتى. ئۇنى ئازدەپ، ئەگەر ئامبار بېگىنىڭ چىشىغا تېگىپ قويدىغان دېھقانلارنىڭ ھالىغا ۋاي ئىدى.

مۇشۇ ئۆچۈرلارنى ئىگىلىگەندىن كېيىن، پەلەك ئۇستا ئوغلى قۇربانى باشلىۋېلىپ، ئامبار دەرۋازىسىنىڭ سىرتىغا قايتىپ چىقتى. دە، چوڭقۇر ئويغا پاتتى. بېشى ئاشتەك قانقان ئانا، ئوغلىغا غەمكىنلىك بىلەن دېدى:

— ئوغلۇم، قارىمامسەن ... ئىشىمىز يەنىلا چاتاقەتكە قىلىدۇ. بىر تاغار بۇغداي غەملىگىنىمىز بىلەن غېمىمىز تۈگىمىگەندەك. ئۆزۈڭمۇ كۆردۈڭ-غۇ؟ ئۇ يەردىكى ئوغرى مۈشۈكلەر نېمە دېگەن كۆپ: قونچۇم ئوغرىسى، قونچۇم ئوغرىسى، چارەك ئوغرىسى، تارازا ئوغرىسى! ...

ئەتسى قايىناق بازار بولىدىغان چوڭ بازار كۈنى ئىدى. كۈن نەيزە بويى ئۆرلە-ئۆرلىمەي بازارنىڭ ھەممىلا كۈچلىرى ئادەم دېڭىزىغا ئايلىنىدى. سودا-سېتىق ۋاڭ-چوڭلىرى ئادەمنىڭ قۇلاق پەردىلىرىنى ياراتتى.

كۆزلىرى ئىچىگە كىرىپ كېتىشكەن، رەڭگى-روھىدىن توپا ئۆرلەپ

تۇرغان دېھقانلار قانداقتۇر بىر خياللار ئىلكىدە تېڭىرقاپ يۈرۈشەتتى. ھۆسنى-جامالنى يېپىپ، مەستۈرە بولۇشۇۋالغان خوتۇن-قىزلار بىرەر نائەھلىنىڭ قارقولىنى ئۇزارتىشىدىن ۋەھىم ئەيلىشىۋاتقاندەك خۇددى ئالماند-چىدىن ئۈركىگەن دالا توشقىنىدەك غىچىنىپ، تام ياقىلاپ، دالدا جايلاغا سوقۇنۇۋېلىشاتتى.

ھەممە كوچىلاردا دېگۈدەك خانتۇ-بەگلەر ئاچ بۆرىلەردەك مارىلاپ يۈرۈپ، كوچىلارنىڭ بۇلۇڭ-پۇچاقلرىغىچە ئالا قويماي چارلاپ، ھۈنەرۋەن ۋە كاسىپلارنى قاقى-سوقى قىلاتتى.

دەل قۇياش قايرىلغان چاغدا، خانتۇلاردىن بىرى پەلەك ئۇستا تەڭلى-مات كىگىز تۇتۇپ تۇرغان دوقمۇشقا كېلىپ، تەھقىقەپ سورىدى:

— بۇ ئېمىلەرنى باجلاتقان خېتىڭ قېنى؟

— مەن تېخى بۇ نەرسىلىرىمنى سۇ قىلالمايۋاتسام؟ — دېدى پەلەك

ئۇستا، — خانتۇ بەگكە جاۋاب بېرىپ.

— ھەي ئۇستا، كاللاڭ ئىشلەمدۇ-يوق، ماۋۇ قولۇڭدىكى مەسە-كا-

لاچنى كىم تىكتى، تەڭلىمات كىگىزنى كىم باستى دەۋاتمەن، كالا كوشا، قېنى دېمەمسەن؟

— خوش بېگىم، ئۆزىمىزنىڭ قولىدىن چىققان ... شۇنداق، ئۆزد-

مىزنىڭ ھالال قول ھۈنەر مەھسۇلاتى.

— ھە ... بەللى، ئەمدى راست سۆزلىدىڭ ئۇستا. ئۇنداقتا ھۈنەر

بېجى، تىجارەت بېجى دېگەننىڭ باشقا-باشقا ئىكەنلىكىنى ئۇقمايتتىڭمۇ؟

بۇ نەرسىلىرىڭنى ساتالمايۋاتقىنىڭمۇ راستتەك قىلىدۇ. لېكىن، ھۈنەر بېجىغا نېمە دېمەكچىسەن؟ ...

پەلەك ئۇستا ھودۇققانىدى. خانتۇ بەگ چاپارمەنلىرىگە كۆز قىسىپ

قويدى-دە، پايلاقچىلار ئالمان-تالمان بېرىپ پەلەك ئۇستىنىڭ قولىدىن

مەسە-كالاجنى تارتىۋالدى. ئارقىدىن قۇرباننىڭ قولىدىكى تەڭلىمات ك-

گىزگە ئېسىلىۋېدى، قۇربان يېقىن كەلتۈرمەي ئۇلار بىلەن تۇتۇشۇپ

كالاھكلىشىپ كەتتى. ئاخىر چاپارمەنلەر كۆپلۈك قىلدى-دە، ئۇنىڭ قولىدىن تەڭلىماتنى يۇلۇپ تارتىۋالدى. قۇربان تەن بەرمەي تەڭلىماتقا يەنە ئېسىل-دى، شۇ ئارىدا پەلەك ئۇستا يالۋۇردى:

— بولۇپتۇ، بېرىۋەت بالام. باش-كۆزىمىزنىڭ سادىقىسى بولسۇن. بىزگىمۇ خۇدايىم بىر كۈن ئېيتار، — دەپ قۇرباننىڭ قولىدىن تارتىپ ئېلىپ ماڭدى.

لېكىن، ئاچچىقىنى باسالماي قالغان قۇربان ئاتىسىغا كايىپ دېدى: — نېمىشقا ئارىغا كىرىپ سالا قىلىدىغانسەن ئاتا، مۇشۇنداق بوزەك قىلىشقىمۇ ماقۇل دېگىلى بولامدۇ؟

— راست دەيسەن بالام، — دېدى پەلەك ئۇستا ئوغلنى بەزلىمەك بولۇپ، — تەقدىر پەلەكنىڭ ئويۇنى مانا مۇشۇنداق ئويۇن. ھازىر بۇ ئويۇندا ”قىلدەك ھوقۇقنىڭ پىلدەك كۈچى“ ئۆزىنى كۆرسەتمەكتە. لېكىن، كۆچچىلىكنىڭ ئاھۇ-زارى تۇتقان كۈنى ھوقۇق بىناسى كۈل بولۇپ توزۇي-دۇ. تەقدىر-پەلەك ئۆز سەھنىسىدىن باشقىچە ئويۇن كۆرسىتىدۇ. شۇ ئويۇن كەلگىچە سەن ئۆزۈڭنى قوغداشقا چىۋەرلىك قىل بالام...

كەچ پېشىن بولاي دېگەندى. ئاتا-بالا ھېلىغىچە گېلىغا بىر يۇنۇمۇ سۇ ئىچمىدى. ئۇلار بىر بېسىپ، ئىككى بېسىپ قايماق بازىرىغا باردى-دە ئىككى ھېجر قېتىق سېتىۋېلىپ، بەللىرىگە تۈگۈپ كەلگەن زاغرا نېنىنى قېتىققا ئارىلاشتۇرۇپ يەپ، ئېسىگە كېلىشىۋالدى.

— تۈرە ئوغلۇم ئورنۇڭدىن، — دېدى پەلەك ئۇستا ئوغلنىڭ قولىنى ئۇشلاپ تۇرۇپ، — پۈت قوللىرىمىزغا بىزە ماغدۇر كىردى. بىز بۈگۈن كېچە ساقساقىتىن كېتىپ دەم ئېلىپ، ئاندىن بىر نېمە دېيىشەيلى...

ئۇلار قۇرۇق قول خانىرىققا قاراپ ماڭدى. ئاتا-بالا ئىككىلىن لالەنىڭ قورۇسىغا كىرگەندە ۋاقىت دەل شام بولغانىدى.

لالە ۋە ئۇنىڭ كىچىك ئاپىسى ئۇلارنى قىزغىن كۈتۈۋالدى. ئۇلار ئۇزۇن مۇڭداشتى.

— بىز بۈگۈن قۇرۇق قول كېلىپ قالدۇق، — دېدى پەلەك ئۇستا ئۆز ھالىنى تۆكۈپ، — بىزنىڭ بېشىمىزغا بۈگۈن بىر كاسپەتچىلىك كەلدى.

پەلەك ئۇستا ئۇلارغا ھېلىلا بولۇپ ئۆتكەن ۋەقەلەرنى بىر-بىرلەپ سۆزلەپ بەردى.

لالەنىڭ كىچىك ئاپىسى بۇ ئىشلارنى ئاڭلاپ بەك ئېچىندى ھەم ئۇلارنىڭ كۆڭلىگە تەسەللى ئېيتىپ:

— تايغان دەيۈزلەرنىڭ زىقى توشۇپ قالاي دېگەنچە ئاشۇنداق قىندىن چىقىپ كېتىۋاتىدۇ. ئەدىبىنى يەيدىغان كۈنلەرمۇ كېلەر، ئۇلار بىر كۈن ئەمەس بىر كۈنى قارنى يېرىلىپ ئۆلەر، بۇ ئىشنى ئانچىزا ئىچىلىرىگە ئېلىپ كەتمىسە ئۇستام ... دېدى.

بۇ چاغدا لالە بىر تەرەپتە، قۇربان بىر تەرەپتە گەپ تىڭشاپ ئولتۇراتتى. پەلەك ئۇستا دەرھال ئېسىنى يىغىپ لالەگە قارىدى-دە، ئۇنى يېنىغا چاقىردى ۋە:

— ئوھۇ ... قىزىم لەيلىگۈل مانا چوڭ بولۇپ قاپتۇ، نېمە دېگەن چىرايلىق قىز بولغان، ھە... بۈگۈن ھوش-كاللام جايدا ئەمەس، ساڭا قارىماي ئۆز دەردىم بىلەن بولۇپ كەتكىنىمنى قارا، مېنى كەچۈرگىن قىزىم، — دېدى.

پەلەك ئۇستا بىر تەرەپتىن سۆزلەپ، بىر تەرەپتىن لالەنىڭ قويۇق، يۇمران سېكىلىكىنى سېيلاپ قوياتتى. ئۇنىڭ بوي تارتقان سىياقغا، ئانار-دەك قىزىل مەڭزىگە زەن سېلىپ سۆيۈنۈپ كەتكەنىدى.

پەلەك ئۇستا ئارقىدىن لالەنىڭ كىچىك ئاپىسىغا يۈزلىنىپ تۇرۇپ: — مەن بۇ قىزىمنى ئۆزلىرىنىڭ قولىغا تاپشۇرۇپ بەرگەن چىغىمدا ئېھتىمال تۆت-بەش ياشلاردا ئىدى. بۇنىڭغا مانا ئون نەچچە يىل بولۇپ قاپتۇ. بۇ ئۆيگە ھەر قېتىم كەلسەم ئۇنىڭ بويىنىڭ بىر غېرىچ ئۆسكەنلىكىنى كۆرمىەن. بالا، بېقىش تاپقاندا شۇنداق تېز ئۆسىدۇ. بۇ كۆچەتنى ئەجر

قىلىپ ئۆستۈرگەنلىرىگە كۆپ رەھمەت، — دېدى.

— رەھمەتنى ئالدى بىلەن ئۆزلىرىگە دېسەك بولار، — دېدى
لالەنىڭ كىچىك ئاپىسى كەمتەرلىك بىلەن، — ئاشۇ يىغلىق ۋاقتىدا ئۇنى
سلى قۇتۇلدۇرۇپ قالدلا. بولمىسا قالغان بالىلارغا ئوخشاش بۇمۇ چېپىلىپ
كېتەر ئىدى. شۇڭا بۇنى مۇشۇنچىلىك ئەي قىلىپ قاتارغا قوشۇشتا ئۈستام.
نىڭ سەۋەبچىلىكى ھەممىدىن ئارتۇق. ئەمدىكى گەپكە كەلسەك، كۆچەت
كىچىك چېغىدا، پەرۋىش غېمىدا بولىدىكەنمىز، بوي تارتىپ قالغاندا ئۇنى
قوغداش غېمىدە بولىدىكەنمىز. كېيىنكى غەم ئالدىدىكىسىدىن چوڭ بولىد.
كەن. بۇ غەمنى ئىككىمىز تەڭ تارتساقمىكىن دەيمەن ... — دېدى.

سۆز مۇشۇ يەرگە كەلگەندە لالە ھۈپپىدە قىزاردى ۋە دەرھال ئىچكەر.
كى ئۆيگە كىرىۋالدى. ئۇنىڭ ئارقىسىدىن قۇربانمۇ كىرىپ كەتتى. ئۇلار
سۆز ئورامىنىڭ ئۆزلىرى ھەققىدە كېتىۋاتقىنىنى سېزىۋالغانىدى. بۇنىڭدىن
بۇرۇن بولسا ئۇلار كىچىك بولغىنى ئۈچۈن ئۇنى ھېس قىلمايتتى.

لالە بىلەن قۇربان ھازىر دالان ئۆيىدە تۇرۇپ، بۇ تەرەپتە قىلىنىۋاتقان
سۆزلەرنى يوشۇرۇن تىڭشماقتا ئىدى.

لالەنىڭ كىچىك ئاپىسى سۆزىنى داۋاملاشتۇرۇپ:

— بۇنىڭدىن بىر نەچچە يىل بۇرۇن بۇ ئىككىسى بىللە ئاق مەدرىستە
ئوقۇۋاتقان چېغىدا ئاكا-ئۇكا بولۇپ ئويناپ، ھېچنېمىنى ئوقمايتتى. ئەمدى
بولسا ھەر ئىككىسى بالاغەتكە يەتتى. ھەممىنى ئوقىدىغان يېشىغا بېرىپ
قالدى. مېنىڭ ھېلى قىلغان گېپىمنىڭ ئۇچى چقا-چىقىمايلا تېگى-تەكتىنى
بىلىۋېلىپ، دالان ئۆيگە كىرىپ كېتىشكىنىنى قارىمامدىلا، ئەمدى سىلى
لالەنى قوللىرىغا ئۆتكۈزۈۋالدىغان ۋاق كەلدى. مەن بولسام ...، — دېدى.

— گەپلىرى ئورۇنلۇق، ”قۇشقاچ يىغلىقى“ دا مەرھۇم مۇھەممەت
ئېلى بۇغرا ماڭا شۇنى ھاۋالە قىلغانىدى. لېكىن، ئاشۇ يىغلىقتىن كېيىن،
قولۇم قىسقا بولغاننىڭ ئۈستىگە، كۆڭلۈمگە تۈزۈككەن ئازاملىق بولمىدى.
مېنىڭمۇ ئېسى-يادىم مۇشۇ بالىلارنىڭ غېمىدە. قۇرباننىڭ ئاپىسىمۇ شۇ

غەمدە. بۈگۈن مېنىڭ بۇ يەرگە كېلىشىمۇ مۇشۇ ئىشتىن ئىدى. بىر بۈگۈندىن باشلاپ بۇ ئىشقا تۇتۇش قىلايلى. مەن يەنە بىر گەپنى سەمىلىرىدە كە سېلىپ ئۆتەي: قۇرباننىڭ بىر نەۋرە تۆمۈرچى ئاكىسى ئاغرىقچان بولۇپ قالغانلىقتىن، دۈكان ئىشىنى قۇربان قولغا ئالسا دەپ ئۇزۇندىن بېرى تەلەپ قىلىپ كەلگەنىدى. شۇڭا ئۇ، بۇ دورەم شەھەردە قېلىپ بىر مەزگىل ھۈنەر ئۆگەنسۇن، ھەم سىلىگە ھەمراھ بولسۇن. مەن قايتىپ بېرىپ ئاپىسى بىلەن بىرلىكتە توي تەرەددۈتىنى قىلايلى ... — دېدى پەلەك ئۇستام.

— ناۋاتەك گەپ قىلىدىلا ئۇستام، ئىلاھىم، ئاشۇ كۈنلەر كەلگىچە باش-كۆزىمىزنى ئامان - بېسەن قىلىپ، مۇرات-مەقسەتلىرىمىزگە يەتكۈز-گەي، — دېدى جاۋابەن لالەنىڭ كىچىك ئاپىسى.

پەلەك ئۇستا ئىشنى ئاشۇنداق ئورۇنلاشتۇرۇپ ئەتىسى تەنھا ئالاقاغغا يۈرۈپ كەتتى.

قۇرباننىڭ ياشلىق ھاياتىنىڭ ئەڭ پەيزى چاغلىرى مۇشۇ يىللار بولدى. ئۇ قېتىرقىنىپ ھۈنەر ئۆگىنىۋالدى، ئەلبىارخان مەھجۇرى، شاھسە-نۇبەر قاتارلىق ئەقىل ئۇستازلىرى بىلەنمۇ مۇشۇ چاغدا دوستلۇق ئورناتتى. بولۇپمۇ لالەگە بولغان سۆيگۈ رىشتىسى مەڭگۈ ئۈزۈلمەس بولۇپ باغلانغانىدى.

ۋاقىت ئۆتۈپ باراتتى. قىش-زېمىستان كۈنلەرنىڭ بىرىدە ئالاقاغدىن خەۋەر كەلدى. قۇرباننىڭ ئاپىسى ئورۇن تۇتۇپ قاتتىق يېتىپ قالغانىدى. لالە ئەھۋالنى بىلىپ ئاھۇ كۆزلىرىگە لىققىدە ياش ئالدى. ئۇ قۇرباننى ئالاقاغغا ئۆزىنى قۇيۇپ، خۇددىنى يوقاتقاندى.

3

پەلەك ئۇستا شەھەردە تەكلىمات كىگىزى بىلەن مەسە-كالاچنى تارتقۇزۇپ قويۇپ، دەرد-ئەلەم بىلەن ئالاقاغغا قايتىپ كەلگەندىن كېيىن، ئۇزۇنغىچە قورساق كۆپۈكىدە بىئارام بولۇپ يۈردى. ئۇ خۇددى تەپ

كېسىلىگە دۇچار بولغان ئادەمدەك كۈندىن-كۈنگە جۈدەپ باراتتى. كېچىلىرى ئۇخلىيالماي ئۇيان-بۇيان تولغىناتتى، تاڭ سەھەرلىكتە كۆزى ئەمدى ئۇيقۇغا باراي دېگەندە كوچا-مەھەللە نەرهپتىن ئاڭلانغان خانتۇ-ياپىلارنىڭ يىرگىنچلىك ئاۋازى ئۇنى چۆچۈتۈۋېتەتتى-دە، ئاجىز نېرۋىسى قايتا ئازابلىنىشقا باشلايتتى.

— يا رەببىم! نېمە تۈگمەس بالا-قازا بۇ، ھە! ”زورلۇق بوسۇغىدىن كىرسە، ئادالەت تۈنۈكتىن قاچار“ دېگەن مۇشۇ ئىكەن-دە. پەلەك ئۇستا بىر كۈنى تاڭ سەھەرلىكتە ئاشۇ سۆزنى قىلىۋېتىپ ئورنىدىن تۇرۇپ كەتتى-دە، دەرھال تاھارەت ئۇرۇقىغا سۇ ئېلىپ، ھويلىغا چىقتى.

تاڭ ئېتىش ئالدىدىكى تۈن پەردىسى جىمىي نەرسىلەرنىڭ يۈزىنى قاپلاپ تۇراتتى. ئەرش سەھنىسىدە سانسىز يۇلتۇزلار جىلۋە قىلاتتى. باش توخۇنىڭ چىللىغان ئاۋازى، سەھرا ئىتلىرىنىڭ ھاۋىشىلىرى بىلەن قوشۇلۇپ سەھەرنىڭ جىمجىتلىقىنى بۇزاتتى.

مانا دورغىلارنىڭ يىرگىنچلىك ئاۋازى پەلەك ئۇستا قورۇسىغا ئاڭلىنىشقا باشلىدى:

— مولۇق تاپشۇرمىغانلار ئاق شەھەر^①گە پالىنىدۇ. بىلىپ قېلىش خالايدىق...

تەرەت ئېلىۋاتقان پەلەك ئۇستا ئاشۇ دەھشەتلىك خىتابلارنى ئاڭلىغان ھامان ئۇرۇقنىڭ قولىدىن قانداقسىگە ئاجراپ، يەرگە دومىلاپ كەتكىنىنى ئۆزىمۇ بىلەلمەيلا قالدى.

كاج پەلەك ئۇزۇندىن بېرى پەلەك ئۇستامنى شۇ تەرزىدە قىيناپ كەلمەكتە ئىدى.

ئاشۇنداق كۈنلەرنىڭ بىرىدە قۇربان شەھەردىن قايتىپ كېلىپ ئۆيدە

① ئاق شەھەر — كۇچا ۋاڭ نەۋەلىكىدىكى كەڭ مەيداننى ئىگىلىگەن بىنەم يەرلەرنىڭ نامى. — ئاپتوردىن.

پەيدا بولدى. پەلەك ئۇستامنىڭ كۆڭلى بىردىنلا شام يورغاندەك يۈرۈپ كەتتى.

— خۇيىمۇ ئوبدان چاغدا كەلدىڭ بالام، سالامەت ئىكەنسەن، قانداق تۆمۈرچىلىككە قولۇڭ ئەپلىشىپ قالدىمۇ؟ ئاپاڭ قاتتىق ئاغرىپ قېلىپ، ساڭا خەت ئەۋەتكەندۇق، ھېلىمۇ خەۋەر تېپىپ كېلىپسەن، — دېدى پەلەك ئۇستا خۇشاللىقنى باسالماي.

پەلەك ئۇستا ئاغزى-ئاغزىغا تەگمەي قۇرباننىڭ كەلگىنىدىن سۆيۈنۈپ سۆزلەپ كەتتى. قۇربان ئاتىسىغا جاۋابەن:

— قولۇم ھۈنەرگە كۆنۈپ قالدى، ئاتا، ھۈنەرنىڭ كىرىمىمۇ ياخشى بولىدىكەن. ئاشۇ كىرىم بىلەن مەن بۇلتۇرقى مولۇق بېجىنى بوينىمىزدىن ساقىت قىلىۋەتتىم. غېمىڭ تۈگىدى، — دېدى.

بۇ گەپنى ئاڭلاپ خۇشاللىقتا پەلەك ئۇستام ئۆزىنى باسالماي قالدى ۋە ئوغلنىڭ پېشانىسىغا سۆيۈپ كەتتى. ئارقىدىن:

— ئەقىللىق ئوغلۇم مەن سەندىن رازى. ئاپاڭمۇ مانا ياخشى بولۇپ قالدى. بۇمۇ بىزنىڭ بەخت-تەللىمىز. ئەمدى ئاپاڭ بىلەن مېنىڭ ساڭا قويىدىغان بىر مەسلىھەت پىكرىمىز بار. ھازىر مانا قىش پەسلى. نەۋرە ئاكاڭ ئاغرىپ قالغانلىقتىن تۆمۈرچىلىك دۈكىنىنى تاقاپ تۇرۇپىلە. مۇشۇ پۇر-سەتتىن پايدىلىنىپ بىز ئىككىمىز بايغا بېرىپ ئوقەت قىلغۇچ ئازراق ياغنىڭ ئىشىنى قىلىپ كەلسەك، سەن ماڭا ھەمراھ بولساڭ، ئۇزۇنغا قالماي قايتىپ كېلىمىز. بۇرۇن ھەمراھسىز مېڭىپ، بۇرۇنغا يېگەن. ئۆزۈڭمۇ بىلسەن، ھازىر جاھان ئەنسز. ئاپاڭنىڭ كېسىلى يانچۇقدا، ئۇنىڭ كۆزى ئوچۇق چېغىدا تويۇڭنى قىلىۋەتمەسەك بولمايدۇ. توي قىلىدىكەنمىز ياغ-ياغ كېتەدۇ، بالام. بۇ ئىشنى ئەمدى كېچىكتۈرۈۋەرسەك بولمايدۇ.

پەلەك ئۇستا شۇلارنى دېگەچ مۇلايىم قىياپەتتە قۇرباننىڭ كۆزىگە قارىدى. ئۇنىڭ ئالدىدىراق قۇربان ئۆزىنىڭ ئاپىسى تىلىدىنمۇ شۇ مەزمۇندا گەپ ئاڭلىغانىدى. ئۇنىڭ ئۈستىگە بۇ دورەم ئۇ لالە بىلەن خوشلاشقىلى

بارغاندا ئۇنىڭ بوسۇغىسى ئالدىدا يىغلاپ قالغىنىنى كۆڭۈل ئەينىكىدىن ئۆتكۈزدى-دە، ئاتا-ئانىسى ئوتتۇرىغا قويغان تەلەپلەرگە ماقۇل بولۇپ: — ماقۇل، مەن سىلەرنىڭ سۆزۈڭلارنى ئاڭلايمەن، — دېدى. ئۆي ئىچى بىردىنلا خۇشال كەيپىياتقا چۆمدى. پەلەك ئۇستا تېتىكلە- شىپ دەرھال ئورنىدىن تۇردى-دە، قۇرباننىڭ قولىدىن تارتىپ تۇرغۇزۇپ، كاڭنىڭ ئالدىدا ئىككىيلەن بوي تەڭلەشتۈردى ۋە ئوغلىنىڭ قەددى-قامىتىدىن زوقلىنىپ:

— ئوغلۇڭلارنىڭ قامىتىگە بىر قاراپ قوبۇڭلار، ئانىسى، مەنمۇغۇ خېلى بەستىلىك ئادەم، قاراڭلار، مېنىڭدىن ئېشىپ چۈشۈپتۇ. بەدەن قۇرۇلۇ- شىمۇ سوقا-سەندەلدەك پۇختا ئۆسۈپتۇ. قەدىمكىلەرنىڭ ”دۇكان كۆرگەن بالىدىن ئادەم چىقىدۇ“ دېگەن سۆزى راست -دە! — دېدى. ئۆي ئىچىدە پاراقىدە كۈلكە كۆتۈرۈلدى. قۇربانمۇ ئۆزىنى توختىتال- ماي كۈلۈۋەتتى.

شۇنداق قىلىپ، پەلەك ئۇستا بىلەن قۇربان يەنە سەپەر تەييارلىقىغا كىرىشتى. ئانىسى ”دېۋىزە نان^①“ تەييارلىدى. پەلەك ئۇستا بىلەن قۇربان كىگىز قۇيۇشقا كېرەكلىك يېنىك ئەسۋاب- لىرىنى تاغارغا جايلىدى. ئەل-ئايغ بېسىققان بىر ئاخشىمى ئاتا-بالا ئىككىي- لەن ئۆيدىكىلەر بىلەن ئامانلىشىپ، باي سەپىرىگە خۇپىيانە يۈرۈپ كېتىشتى. ئايدىن كېچە. ھاۋا قاتتىق سوغۇق، ئۈكەر يۇلتۇزى ئاستا-ئاستا غەربكە سۈرۈلۈپ باراتتى. ئەتراپ جىمجىت. پەقەت ئېشەكنىڭ توك يەرگە دەسسىشىدىن پەيدا بولغان ئەكس سادا ۋە ئارىلاپ-ئارىلاپ بۇرنىنى پۇشقىۋ- رۇتۇشتىن كېلىپ چىققان كۆڭۈلسىز ئاۋاز كېچىنىڭ جىمجىتلىقىنى بۇزۇپ تۇراتتى.

پەلەك ئۇستا بىلەن قۇربان ئۈگەن دەرياسىدىن ئۆتۈۋالغۇچە يەنىلا تەشۋىشتە ماڭدى. خانىۋە-يايىلارنىڭ كەينىدىن ئەگىشىپ كېلىپ قېلىشىدىن

① دېۋىزە نان — ئاشۇ زامانلاردا دېھقانلارنىڭ بىر خىل زاغرا نېنى. — ئاپتور بىن.

خۇدۇكسىرەپ يۈرەكزادە بولاتتى.

ئۇلار تاڭ ئاقارغان مەھەلدە، ئۈگەن دەرياسىنىڭ ئۈچۈستەڭ كەنتى تەرىپىدىكى كېمە قاتناش ساھىلىغا يېتىۋالدى.

ياز كۈنلىرى بۇ يەردىن يولۇچىلار غەۋۋاسلارنىڭ ياردىمى بىلەن كېمىگە چۈشۈپ، دەريانىڭ نېرىقى ساھىلى — ئاقيار، ئىچىرىق مەھەللىسىدە كە ئۆتۈپ تۇراتتى. ھازىر بولسا قارا قىش، قەھرىتان سوغۇق، دەريادا قېلىن مۇز قاتقان، قاتناشمۇ مۇز ئۈستىدە راۋان ئىدى. بۇنداق چاغدا كېمىچىلەر ئۇلاغلارنىڭ ئۆتۈشىگە ئاسانلىق تۇغدۇرۇپ بېرىش ئۈچۈن، مۇزنىڭ ئۈستىگە پات-پات توپا-كۈل تۆكۈپ تۇراتتى. پەلەك ئۈستى بىلەن قۇربان ئېشىكىنى توپا-كۈل تۆككەن مۇز يولىغا سېلىپ ماڭغۇزدى ۋە ئوڭايلا نېرىقى قاشقا ئۆتۈۋالدى. دە، كۆڭۈللىرى ئەمىن تاپتى.

دەريانىڭ نېرىقى قېشىغا — ئاقيا، ئىچىرىق تەرەپكە ئۆتۈۋالغاندىن كېيىن، كۆڭلى پۈتۈن بولغان قۇربان ئاتسىدىن:

— ئاتا، سەن، "سەبەر سۆزگە زورلايدۇ، ھۈنەر كۆزگە" دېگەندىنىڭ. بۇ دورەمكى سەبىرىمىزنىڭ يولى خېلى باردەك قىلىدۇ. ئۇنىڭ ئۈستىگە ھازىر سوغۇق ئەۋجىگە چىققان "قاپاق ياردى" مەزگىلى، سۆزلىشىپ ماڭساق، سەن كۆپ قېتىم "قۇشقاچ يېغىلىقى"① نى ئېغىزىڭغا ئالغان. بۇ زادى قانداق ئىش؟ — دەپ سورىدى.

— ئوبدان يەردىن سورىدىڭ ئوغلۇم. بىز سۆزلىشىپ ماڭايلى. دېمىسىمۇ قاتتىق سوغۇق بولۇۋاتىدۇ. قارىغىنە بالام، ئاۋۇ مەھەللىگە، — ئۇ ئىچىرىق مەھەللىسى. مەۋلانە ئەرشىدىن پېرىم② گە تۇغلۇق تۆمۈرخان③

① قۇشقاچ يېغىلىقى — ئۆتكەن ئىسىرنىڭ باشلىرىدا قۇشقاچ ئالۇنكى ھەممە يۇرتتا ئەۋج ئالغان. دى. بۇ ھاقارەتلىك ئالۋاڭغا بىرىنچى بولۇپ كۇچا دېھقانلىرى قارشى چىقىپ ئىسيان كۆتۈرگەن، "قۇشقاچ يېغىلىقى" دېگەن نام شۇنىڭدىن كېلىپ چىققان.

② مەۋلانە ئەرشىدىن — مەۋلانە جالالىدىننىڭ ئوغلى، ئالىم ۋە ھەدىسشۇنلىس. شىمالىي شىنجاڭدا ئىسلام دىنىنى كەڭ تەرغىب قىلغان. مازىرى كۇچا مازار باغدا، ئاتىسىنىڭ مازىرى — ئاقسۇ ئايكۆلەدە.

③ تۇغلۇق تۆمۈرخان — 14-ئەسىردە ياشىغان ھەربىي مۈلكى ھۆكۈمران. ئاۋۋال ئاقسۇدا، كېيىن قورغاستا ھاكىمىيەت يۈرگۈزگەن. تۆمۈرلەك نەسۋىدىن. مەۋلانە ئەرشىدىن قۇل بېرىپ ئىسلام دىنىگە كىرگەن.

ۋەخېي قىلىپ بەرگەن جاي. ئۇنى ھازىر ئەرشىدىن مەۋلاننىڭ ئەۋلادى ئىسھاق غوجا^① تەسەررۇپ قىلىپ كېلىۋاتىدۇ، — دېدى پەلەك ئۇستا. ئۇلار ماڭا-ماڭا ئاقپار، جاي بۇزۇڭكۆر توغراقلىقى ئارىسىدىن ئۆتۈپ، ئۆگەن دەرياسىنىڭ باش تەرىپىدىكى بوستانلىق ئىچى بىلەن چۆلتاغنىڭ يامزىلىغا ئۆلىشىۋالدى.

تاغ باغرىدىن غەربكە قاراپ سوزۇلغان ئەگرى-بۈگرى ساي يولىنىڭ جەنۇب تەرىپى ئوچۇقچىلىق بولۇپ، بۇ يەردىكى قۇرۇق سوغۇق، چاياندەك تېگىپ، جانلارنى قاقشانتتى. سوغۇقنىڭ كۈچى بولۇشىغا تەسىر كۆرسەت-كەن ئېشەكنىڭ تۈكلىرى تەنۇر ئورۇلۇپ، پاچاقلىرى دىر-دىر تىترەيتتى، يەرگە تۇۋاقلىرىنى ئاياپ دەسسەيتتى. بۇرۇن تۆشۈكلىرى ئەتراپىغا مۇز توڭلاپ كەتكەنلىكتىن پات-پات پۇشقۇرتۇپ قوياتتى.

پەلەك ئۇستا بىلەن قۇربانمۇ قاتتىق سوغۇقنىڭ دەردىنى مۇشۇ يەردە بولۇشىغىچە تارتتى.

ئۇلار باشلىرىغا مالخاي تۇماق، ئۇچلىرىغا ئاشلانغان تېرىدىن قىسقا ئاق جۇۋا كىيگەن، بەللىرىنى ئىنچىكە شوبىنا يىپ بىلەن باغلىۋېلىشقاندى. قارا مانا ئىشتانلىرى بىلەن مايماق پاشنىلىق كونا ئۆتۈكلىرى بۇ يەرنىڭ قارا سوغۇقىغا دال بولالمىغاندى.

— ئاتا، قېنى سۆزلىمەمسەن! بۇ يەرنىڭ سوغۇقىنى ھېكايە بىلەن يەڭمىسەك، بىزنى ئانىي تاپقۇدەك...

— بولىدۇ، بالام، مەن بۈگۈن بىلگەنلىرىمنىڭ ھەممىسىنى دەپ بېرەي.

مەن كىچىكىمدە ساقساق مەدرىسىدە ئوقۇغان چېغىمدا ئالىملارنىڭ ئېغىزىدىن مۇنداق بىر نەزمىنى كۆپ قېتىم ئاڭلىغانىدىم:

① ئىسھاق غوجا — ئىككىنچى قېتىملىق "قۇشقاچ يېغىلىقى" (كۇچا دېھقانلىرى قوزغىلىڭى) نىڭ ئوتتۇرا باسقۇچىدىكى ئىقتىدارلىق لىشكەر بېشى، خەلقپەرۋەر زات. مازىرى، توقسۇ جاي قەبرىستانلىقىدا.

تەقدىردۇر مۇغەمبەر، ئوينايدۇ ئويۇن،
خالغان ۋاقتىدا چىقىرىپ قۇيۇن.
بەزىگە قاش ئاتار، بەزىلەرگە تاش،
بەزىگە كۆڭلى موم، بەزىگە چۆيۈن.

بۇ نەزمە خۇددى تاشقا مۆھۈر باسقاندەك زادى ئېسىمدىن چىقمايدۇ.
تەقدىرنىڭ ئەنە شۇنداق سېھىرلىرى بىلەن يۈرتىمىزدا خېلى زاماندىن
بۇيان كىشىلەر "ئاق ئۈستىخانلار" ۋە "قاراچۇقلار" دېگەن دەرىجىگە
ئايىرىلىپ كەلدى، تەڭسىزلىكنىڭ دەستىدىن دېھقانلار، قول ھۈنەرۋەنلەر
ئېغىر ئازاب چەكتى. ھەممە دەردۇ-بالالار، ئالۋان-ياساق، باج-سېلىقلار
ئاشۇ قاراچۇقلار گەدىنىگە ئارتىلدى. خوتۇن-قىزلىرى دەپسەندە قىلىندى.
ئۇنى ئاز دەپ "قۇشقاچ ئالۋىنى" قويۇلۇپ، دېھقانلارنىڭ ئار-نومۇسىمۇ
ئايغ-ئاستى قىلىندى. بۇنىڭغا چىدالمىغان ئالاقاغا، پەيلو، ئوچۇستەڭ
يېزىلىرىدىكى دېھقانلار ئاقساقلى مۇھەممەت ئېلى بۇغرا، ئىبراھىمىشاھلارنىڭ
يېتەكچىلىكىدە "قۇشقاچ ئالۋىنى"غا قارشى چىقىشتى. ئاشۇ چاغدا بۇ يەردە
ئالۋان يىغىپ يۈرگەن سېيىت ھېكم بەگ تۈن كېچە بىلەن شەھەرگە
كىرىپ، "قاراچۇقلار" ئىسيان كۆتۈردى، دەپ ئامبالغا چىقىپتۇ. ئامبال
شۇئان چېرىك-تايغانلىرىنى ئەۋەتىپ يېزىلارنى قورشىۋاپتۇ ۋە ئۆيمۇئۆي
ئاختۇرۇپ، ئۇر-چاپ قىلىپ، ئاشۇ يېزىلارنى قانغا بويلاپتۇ. دېھقانلار ئارا-
گۈرچەك، تاياق-توقماق، پالتا-كەكە بىلەن قارشىلىق كۆرسىتىپتۇ.

پەلەك ئۈستى ھېكايىسىنى مۇشۇ يەرگىچە سۆزلەپ كېلىپ، ئۇلۇغ-كە-
چىك تىندى. ئۇنىڭ كۆڭلى بۇزۇلغانىدى. ئۇ سۆزىنى داۋاملاشتۇردى:
— مانا شۇ چاغدا، ئىچىرىق تەرەپكە چىكىنگەن مۇھەممەت ئېلى
بۇغرا ئەر-خوتۇن ئىككىسى مېنى قىچقىرىپ ئەمدىلەتن تۆت-بەش ياشلارغا
كىرگەن قىزى لالەنى ساقساقىتىكى كىچىك ئاپىسىغا ئاپىرىپ بېرىش ياكى
مېنىڭ بالا قىلىپ بېقىۋېلىشىمنى چىكىلەپ، مانا ئامانەت قىلىپ تۇتقۇزدى.

مەن بۇ ئامانەتنى شۇ چاغدىلا ھەق دادىغا يەتكۈزدۈم، كېيىن ئاڭلىسام قىرغىنچىلىق ئەۋج ئالغاندا مۇھەممەت ئېلى بۇغرا باشچىلىقىدىكى يۈزلىگەن ئاتلىق دېھقان ئۆگەن دەرياسى ئۈستىگە ئات سېلىپ ئىچىرىق تەرەپكە ئۆتۈۋالغان بولسىمۇ، ئۇلارنىڭ خوتۇن، بالا-چاقىلىرى كېمىگە چۈشۈپ، بىز بايا ئۆتكەن يەردىن ئۆتكىچە ئارىلىقتا تايغانلار ئۇلارنىڭ ئۈستىگە ئوق ياغدۇرۇپ، ھەممىسى دېگۈدەك دەريانىڭ ئوتتۇرىسىدا قازا تېپىپتۇ. ئۆگەن دەرياسىنىڭ سۈيى ئۇلارنىڭ قىزىل قانلىرى بىلەن بويۇلۇپ كېتىپتۇ. بېرى ياقتىكى قاشقا، ئاتلىق بالدۇر چىقىپ كۈتۈپ تۇرغان مۇھەممەت ئېلى بۇغرا باشلىق ئىسيانكارلار ئۆزلىرىنىڭ خوتۇن، بالا-چاقىلىرىنىڭ پاچىئەسىنى ئۆز كۆزلىرى بىلەن كۆرۈپ دەردىنى ئىچىگە يۈتۈپتۇ. دە، ئاخىر كۈن پېتىش تەرەپكە چېكىنىپتۇ. ئۇلار كۈسەننىڭ قەدىمكى شەھىرى ئۇچقانقا يېتىپ كەلگەندە، كەينىدىن قوغلاپ كەلگەن ئاتلىق تايغانلار بىلەن قاتتىق جەڭ قىلىپ، ئۇلارنى كەينىگە چېكىندۈرۈپتۇ.

پەلەك ئۇستا سۆزلەپ مۇشۇ يەرگە كەلگەندە قولى بىلەن ئىشارەت قىلىپ تۇرۇپ قۇربانغا:

— ئوغلۇم ئەنە قارا، ھازىر بىز دەل توقسۇ تەۋەلىكىدىكى قەدىمكى شەھەر — ئۇچقاننىڭ^① روبرۇسىدا كېتىۋاتىمىز. شۇ قەدىمكى شەھەر يېنىدا مۇھەممەت ئېلى بۇغرا باشچىلىقىدىكى ئاتلىق دېھقانلار تازا ئوغۇل بالىلىقىنى كۆرسەتكەندى، — دېدى.

قۇربان ھېكايىغا بارغانچە قىزىقىپ، ئاتىسىنى يەنە سۆزگە ئۈندەيتتى. پەلەك ئۇستا سۆزىنى داۋاملاشتۇردى:

— ئۇلار ئۇچقاننى غەربكە قاراپ چېكىنگەندە ئاقسۇ قارىتال ئەتراپىدا مۇھاسىرە قىلىنىپ ئەسىرگە چۈشۈپتۇ. زالىم تايغانلار ئەسىرلەرنى زەنجىر

① ئۇچقان — ئۈچ قەۋەت سېپىل بىلەن ئورالغان قەدىمكى شەھەر. كۈسەن مەدەنىيىتىنىڭ قەدىمكى مەركەزلىرىدىن بىرى. ھازىر 1- دەرىجىلىك قوغدىلىدىغان جاي قىلىپ بېكىتىلدى. توقسۇ ناھىيىسىنىڭ غەربىدە.

بىلەن باغلاپ، كۇچاغا ئەپچىقپ كۆپلىرىنى ئاتقا سۆرتىپ ئۆلتۈرۈۋېتىشتى. سەركەردە مۇھەممەت ئېلى بۇغرا بىلەن ئىبراھىمشاھنى بولسا دارغا ئېسىپ ئۆلتۈرۈپ، جەستىنى يەتتە كۈن سازايى قىلغانىدى...

تارىخنىڭ ئاشۇ قانلىق سەھىپىسى ئەسلەنگەن ھېكايە مۇشۇ يەرگە كەلگەندە، ئاتا-بالا ئىككىيلەن يەنە بىر مەھەل جىمىپ كېتىشتى. تارىمدىن ئوتۇن-توغراق ئېلىپ ئۈگەن كەنتىگە قايتىۋاتقان يارىبار ھارۋىلىق ئوتۇنچىلار ئايىغى ئۈزۈلمەي ئۆتۈشۈپ تۇراتتى. بۇ ئوتۇنلارنىڭ كۆپى سېلىق ئۈچۈن، بەزىلىرى ئۆزلىرى ئۈچۈن ئىدى. قارا سوغۇقنىڭ ئەلىمىنى، يول جاپاسىنىڭ دەردىنى ئېسىدىن چىقىرىۋېتىش ئۈچۈن ئوتۇن-چىلار ئۆزلىرىنى ھەدەپ ناخشىغا زورلايتتى.

ئوتۇن كەسلەپ تارىمدا،
 ئاران كەلدىم چۆل تاغقا.
 يارىم كۈتۈپ تۇرغاندۇ،
 يولغا قاراپ بۇچاققا.

قوللار قانسى مەيلى،
 پۇتلار ئۇششىسە مەيلى.
 ئاش پىشامدۇ قازاندا،
 ئوت قالماي ئوچاققا.

ئوتۇنچىلار ئۇزاق كەتكەندىن كېيىن، قۇربان ئاتىسىدىن سورىدى:
 — ” قۇشقاچ يىغىلىقى“ دا بولغان ئىشلارنى ياخشى سۆزلەپ بەردىڭ ئاتا، ھېلى سەن مەۋلانە ئەرشىدىن پىرىمنىڭ ئەۋلادى ئىچىرىقلىق ئىسھاق غوجا توغرىلۇق دىرىتىپ ئۆتۈپ كەتتىڭ. ئۇ كىشىنىڭ بۇ ھېكايە بىلەن نېمە چېتىشلىقى بار، مەن بۇنى ئاڭقىرالمدىم؟

— سەنزە ... ، ھەممىنى ئۇققۇڭ كېلىدۇ-دە، بالام. بولىدۇ، بۇنىمۇ دەپ بېرەي. ئەسلىدە مۇھەممەت ئېلى بۇغرا بىلەن ئىسھاق غوجا بىر پىكىرلىك كىشىلەر ئىدى. بايقىق باللا-چاقلار دەريادىن ساق-سالامەت ئۆتۈۋالغان بولسا ئۇلارنى ئىسھاق غوجا باشپاناھلىققا ئالماقچى ئىكەن. لېكىن، تەقدىر بۇيرۇماپتۇ. ئىسھاق غوجا، بۇ زات ھازىرمۇ پۇرسەت كۈتۈپ، ئىنتىقام ئېلىش كويىدا بولۇۋېتىپتۇدەك. بۇ زاتنىڭ كارامىتىنى كېيىن كۆرسەن دەپ جاۋاب بەردى پەلەك ئۇستا.

— رەھمەت ئاتا، بۈگۈن سەندىن بەكمۇ رازى بولدۇم، — دېدى قۇربان رازىمەنلىك بىلەن، — ئىلگىرى ئاڭلاپ باقمىغان نۇرغۇن ئىشلارنى بىلىۋالدىم. بۇلارنى مەڭگۈ ئېسىمدە ساقلايمەن. بۇ ئىشلاردىن سېنىڭ بۇنچىلىك خەۋەردار ئىكەنلىكىڭنى بۇرۇن بىلمىگەن ئىكەنمەن.

— راست دېدىڭ بالام. سەن ئەمدى چوڭ بولدۇڭ. بۇرۇن بولسا گۆدەك ئىدىڭ. ھازىر قورامغا يەتتىڭ. ئەمدى قانچە سۆزلىسەم قۇلىقىڭدىن ئەقلىڭگە ئۆتىدۇ. تارىخ، چوڭلارنىڭ كىچىكلەرگە ئېيتىپ بېرىشى ئارقىلىق ئۇلىنىپ ماڭىدۇ. مەن ئاشۇ غەرەزدە ساڭا بۇ ھېكايىنى سۆزلەپ كېلىۋاتىمەن، — دېدى پەلەك ئۇستا مەمنۇنىيەت بىلەن.

— توغرا، توغرا دېدىڭ ئاتا، مەنزىلىمىزگە يەتكۈچە يەنە گەپلىرىڭ بولسا سۆزلەپ بەرسەڭ، مەن ئاڭلىۋالاي، — دېدى قۇربان ئىنتىلىش تۇيغۇسىدا.

پەلەك ئۇستا ئوغلىنىڭ بۇ قىزغىن ئىنتىلىشىدىن كۆڭلىگە باشقىچە ئوي پەيدا بولدى-دە، ئۇزۇندىن بۇيان ئېشەلمەي كېلىۋاتقان بىر مۇھىم سىرنى يوشۇرماي ئوتتۇرىغا قويدى:

— ماقۇل ئوغلۇم، مەن دىلىمغا پۈكۈپ كېلىۋاتقان يەنە بىر سىرنى سەمىگگە سېلىپ ئۆتەي. ”قۇشقاچ يېغىلىقى“ پارتلاش ئالدىدا مۇھەممەت ئېلى بۇغرا كىچىك قىزى لالەنى ماڭا ئامانەت تاپشۇرغانلىقىنى بايا مەن پۇرتىپ ئۆتۈپ كەتتىم. ئۇ زات بىلەن مېنىڭ ئوتتۇرامدا ئاشۇ قىزنى ساڭا

چىتىپ قويۇش ھەققىدە پۈتۈشكەن لەۋزىمىز بار ئىدى. ھازىر سەنمۇ، لالەمۇ چوڭ بولۇپ قالدىڭلار. بۇ لەۋزىنى سادىقلىق بىلەن بەجا كەلتۈرۈش بويۇمىدىكى قەرز. ئۇنىڭغا خىيانەت قىلىشقا بولمايدۇ. ئۇ قىزغا پەقەت بىز باشپاناھ بولۇشىمىز كېرەك. بۇ ئىشنى ئاپاڭمۇ مەندەك ئويلاپ كېلىۋاتىدۇ. بۇ توغرىدا ئىلگىرى ساڭمۇ ئازراق پۇرتىپ ئۆتكەن. بۈگۈن يەنە بىر قېتىم سەھىڭگە سېلىپ قويماي ئوغلۇم.

قۇربان ئاتىسىنىڭ بۇ قىستۇرما سۆزىنى ئاڭلىغان ھامان ۋىلىلدە قىزاردى. يۈرىكىدىن يىنىپ چىققان ئوت يۈزىگە تۇرۇپ، يېڭىلا خەت تارتقان بۇرۇتلىرىغا چاپلاشقان نېپىز قىرو-مۇزلارنى پارغا ئايلاندۇرۇۋەتتى. ئۇ تېخى يېقىندىلا ساقساقتا لالە بىلەن خوشلىشىپ ماڭغاندا بوسۇغىسى ئالدىدا يىغلاپ قالغان مەھبۇبىنى ئەسلىدى-دە، پۈتۈن ۋۇجۇدى گۈلخان بولۇپ تۇرغانىدى. سۆيگۈ ئوتى لالە بىلەن قۇرباننى ئاللىبۇرۇن مۇھەببەت سەۋداسىغا مۇپتىلا قىلغانىدى. پەلەك ئۇستا سۆزلىگەن ھازىرقى ھېكايە ئاشۇ مۇھەببەتكە تېخىمۇ مۇستەھكەم ئۇل سېلىش رولىنى ئوينىدى.

ئاشۇ ۋەجىدىن پەلەك ئۇستا ئوغلنىڭ كۆڭۈل سۆزىنى ئاڭلاشقا تەقەززا ئىدى. قۇربان سېرىنى ئىزھار قىلدى:

— بولىدۇ، ئاتا.... مەن سىلەرنىڭ رايىڭلارغا باقمەن.
— يارايىسەن ئوغلۇم، سەندىن مەن رازى، ئاپاڭمۇ رازى. بۇ ئىشنى بايدىن قايتىپ بارغاندا، ئىنتىئاتاللا...

ئاتا-بالا ئىككىيلەن خېلى ئۇزۇنغىچە بىر-بىرىدىن سۆيۈنۈپ مېڭىش-تى. قۇرباننىڭ ئىچىنى ئاتىسى سۆزلەپ بەرگەن ھېكايىنىڭ ھارارەتلىك جەزىبىسى بويىسىنى ئۇرغۇنغانىدى. ئۇلار چۆلتاغنىڭ ئىچىگە كىرىپ جىلغا يولى بىلەن "ئۇلاق ئۆتمەس داۋىنى" يېنىغا قانداق كېلىپ قالغىنىنى سەزمەي قېلىشتى.

"ئۇلاغ ئۆتمەس داۋىنى" يىراقتىن قارىسا خۇددى پەلەمپەيلىك ئو-قۇرغا ئوخشايتتى. ئۇ قورام تاشلاردىن كامالەكسىمان ھاسىل بولغان،

ئۇنىڭدىن ئۇلاغ تۈگۈل يايلاق ئادەملەرمۇ قىيىنلىق ئۆتەتتى. پەلەك ئۇستا بىلەن قۇربان چىشلىرىنى چىشلەپ تۇرۇپ، ئېشىكىنى داۋاندىن ئۆتكۈزۈشكە نىيەت قىلىشتى.

قۇربان ئېشەكنىڭ بوينىنى ئارغامچىدا مەھكەم باغلاپ، داۋاننىڭ ئۈستىدە تۇرۇپ كۈچەپ تارتتى. ئېشەك بولسا قاشاڭلىق قىلىپ، كەينىگە تېپىشاتتى. پەلەك ئۇستا بولسا ئېشەكنىڭ سوڭىدىن يۆلەيتتى، ئۇلار شۇ تەرىقىدە ئۇزۇن ھەپىلەشتى. ئېشەك ئوتتۇرا بەلگە يېتىپ بارغاندا ئارغامچا پاسسىدە ئۈزۈلدى. دە، قېرىشقانغا قىيىشقاندا، ئېشەك گۈپلا قىلىپ يەرگە دومىلاپ چۈشتى ۋە ئىزىدا قىمىر قىلماي جان ئۈزدى.

— ھەي قارغىش قېپى، ھەي شور پىشانە، — دېدى پەلەك ئۇستا ھەسرەتلىنىپ.

ئۇ ئېشەكنىڭ يېنىدا ئېگىكىنى تۇتقان پېتى ئۇزۇنغىچە ئون-تىنسىز ئولتۇرۇپ كەتتى. ئۇزۇندىن بېرى ئايپ كېلىۋاتقان بۇ مەخلۇقتىن ئايرىلىپ قالغىنىغا چىدىمىغانىدى.

پەلەك ئۇستا بۇرۇنمۇ باي تەرەپكە كۆپ قېتىم سەپەر قىلغان. ئەمما بۇ تەرەپ بىلەن ماڭمىغانىدى. كۇچاننىڭ “بالا بولدى” تاغ جىلغىسى ئارقىلىق سەپەر قىلغان. “بالا بولدى” تاغلىقىدا كۆپ قېتىم بالاغا ئۇچرىدى. خانلىقى ئۇنىڭ ئېسىدە قالغانىدى. ئاشۇ خاتىرىلەرنى نەزەردە تۇتۇپ، بۇ دورەم مۇشۇ يېڭى يولنى تاللىغانىدى.

قۇربان ئاتىسىغا تەسەللى بېرىپ:

— ئاتا، بۇنىڭغا نېمانچىزا ھازا تۇتۇپ كەتكۈلۈك. بۇ بەربىر ھايۋان-غۇ؟ ئادەملەرنىڭ جېنىغا كېلىۋاتقىنى ئازمۇ؟ — دېدى.

پەلەك ئۇستا بېشىنى ئاستا كۆتۈرۈپ، قۇربانغا بىر نېمە دېمەكچى بولۇپ، ئېغىزىنى ئۆمەللىدى. يۇ يەنە جىم تۇرۇۋالدى.

قۇربان دەرھال قۇرۇپ قالغان ئاق يانتاقلارنى يىغىپ بىر يەرگە توپلىدى، يېقىن بىر جايغا ئاشتىن ئوچاق ياسىدى. تاغىرى ئىچىدىن كىچىك

مىس داڭقانىنى ئېلىپ، ئىچىگە قار-مۇز سالىدى-دە، بىردەمدە قايناق سۇ قايناتتى. داق يەرگە تاغارنى ياپىدى. مىس تاۋاقلارنى ئېرىغداپ قايناق سۇ ئۈستى. سەپەر توقاچلىرىنى تىزدى. ئاندىن بېرىپ ئاتىسىنى قولتۇقىدىن يۆلەپ تۇرغۇزۇپ، بىللە غزالىنىشقا باشلىدى. پەلەك ئۈستى بىر پارچە ناننى قولغا ئېلىپ تۇرۇپ:

— ھەي دەرىخا، بۇ كاج-پەلەكنى قارىمايمەن، ئوغلۇم: “بالا بولدى” جىلغىسىنىڭ جاپاسىدىن قېچىپ “ئۇلاغ ئۆتمەس داۋىنى” نىڭ مۇشەققىتىگە تۇنۇلغىنىمىزنى ... — دېدى.

قۇربان كۈلۈپ ئۈچىيى ئۈزۈلەي دېدى. ئالدىدىكى قايناق سۇنى بىر ئوتلىۋېتىپ، ئارقىدىن ئاتىسىنىڭ سۆزىگە جاۋاب بەردى:

— ئانا سېنىڭ سۆزۈڭگە ئازراق قوشۇق سالىدىغاندەك قىلىمەن، ئېغىزىمنى غېرىچىلىدى دېمىسەڭ. مەنمۇ ئاق-قارنى خېلى پەرق ئېتىدىغان بولۇپ قالدىم. قارىغۇدەك بولسام ھاياتلىقتا تاش بىلەن تۇپراق، تەقدىر بىلەن پەلەك، ئادەم بىلەن ئادەم بىر-بىرى بىلەن گىرە ئىكەن. تاش-تۇپراق ئەجىر قىلغاننى بىلىدىكەن، تەقدىر-پەلەكمۇ ئەسلى ھالىتىدە ئادىل ئىكەن؛ ئاسمان ئەمدۈرىدىكەن، تۇپراق يېگۈزىدىكەن. لېكىن، چاتاقنىڭ يىلتىزى، گۇناھى كەبىرنىڭ بارى ئادەمنىڭ ئۆزىدىن ئىكەن. ئادەم ئادەمنى يەيدى-كەن. ئۆتكەن يىلى شەھەردە تەڭلىمات كىگىزىمىزنى، مەسە كالىچىمىزنى بۇلغان، “بالا بولدى تاغلىرى” دا سېنىڭ بېشىڭغا بالا كەلتۈرگەن ئەنە شۇ ئادەم ئەمەسمۇ؟ ئۇنداقتا چوڭ پەلەك بىلەن كىچىك پەلەكنىڭ نېمە گۇناھى بار؟

پەلەك ئۈستى ئوغلنىڭ مەنىلىك سۆزلىرىنى ئاڭلاپ، سۆيۈنۈپ تۇرۇپ:

— گېپىڭ ئورۇنلۇق ئوغلۇم، لېكىن، ئادەمنىڭ يەنە بىر نامى — ئىنسان، ئۇنىڭ مەنىسى “ئۇنۇتقۇق” دېگەن بولىدۇ. ئىنسان گۇناھ سادىر قىلغان بولسا ئۇنىڭ ئۇنۇتۇلغىنىدىن بولىدۇ، — دېدى.

— ياقەي، ئاتا. مېنىڭچە، ئىنسان ياخشىلىقنى ئاسان ئۇنتۇيدۇ. يامانلىقنى خۇمار قىلىپ تۇرۇپ ئىشلەيدۇ. سەن بۈگۈن ئۇزۇن يولدا ئاجايىپ ياخشى ھېكايە سۆزلىدىڭ. ئىنسان نېمە ئۈچۈن “ئاق ئۈستە-خان”، “قاراچۇق” دەپ ئايرىلىپ تەڭسىزلىكتە ياشايدۇ. نېمىشقا قاراچۇق-لارنىڭ خوتۇن-قىزلىرى تايغانلارغا سولاپ بېرىلىدۇ. يەنە نېمىشقا تايغان-تايپىلەرنىڭ ئەزەللىك دورىسى ئۈچۈن “قوشقاچ ئالۋىنى” قويۇلىدۇ. بۇنى غەزەزلىك دەپسەندە قىلىش دېمەي يەنە نېمە دەيمىز؟ — دېدى قۇربان ئاتىسىنىڭ سۆزىگە جاۋابەن.

— بارىكالا بالام، دېگەنلىرىڭنىڭ ھەممىسى ھەق. “قوشقاچ يىغىلىقى” ئاشۇ سەۋەبتىن كېلىپ چىققان. ئىككىمىزنىڭ پىكرى بىر يەرگە جەم بولدى. ئەمدى ماڭايلى ئوغلۇم. كەچ كىرگىچە داۋاندىن ئۆتۈۋالايلى، تۈرە ئورنۇڭ-دىن ... — دېدى پەلەك ئۈستام قۇرباننى ئالدىرىتىپ.

ئاتا-بالا ئىككىيلەن يۈك-ئاقلارنى ئىككى قىلىپ تاڭدى. ئۇلار داۋاندىن ئاشقاندا كەچ كىرگەندى. غەيرەتكە كەلگەن ئاتا-بالا ئېغىر-يېنىك يۈكلىرىنى يۈدۈپ، پىيادە نۇرغۇن ساي، توقايلىقلارنى كەينىدە قالدۇردى ۋە ئاران تەسلىكتە ئۈنۈشۈ كەنتىنىڭ بىر كىچىك مەھەللىسىگە ئۆلىشىۋالدى.

شۇ كەملەردە باينىڭ يېزىلىرىدا ھۈنەرۋەن-كاسىپ قىس ئىدى. شۇڭا ئاتا-بالا ئىككىيلەننىڭ ھۈنەرى تېزدىنلا روناق تاپتى.

ئۇلار يېزىمۇپىزا يۆتكىلىپ ھۈنەر قىلىپ، بىر ئىككى ئاي ئىچىدىلا خېلى كۆپ پۇل، ماي غەملۈۋالدى. تىزەكقاغا يېزىسىدىن يەنە ھېلىقى داۋاندا قازا قىلغان ئېشەكنىڭ ئورنىغا ئىككى تېمەن ئېشەك ئىزلىۋالدى. ئىككى ئاي ئۆتكەندىن كېيىن پەلەك ئۈستام ئوغلغا مەسلىھەت سېلىپ:

— ئوغلۇم، ئەمدى قايتىساقىكىن دەيمەن. ئاپاڭ ئاغرىق قالغان، ئۈنىڭدىن سىرت، ئۆيىنىڭ نۇرغۇن ئىشلىرى بىزگە قاراشلىق تۇرىدۇ، — دېدى.

لېكىن قۇربان كەينىگە تارتشاتتى. ئۇ، بۇ يەرنىڭ يىڭىنلىرىگە ئىچكىپ قالغانىدى. قولى بوشىغان چاغلىرىدا بۇ يەردىكى ياش يىڭىنلەر بىلەن چېلىشتا، مەشرەپلەردە بىرگە بولۇپ يۈز-ئايروى تاپقاندى. ئۇنىڭ ئۈستىگە قۇربانغا ئىجىل بولۇپ قالغان مۇزەپپەر ئىسىملىك يىڭىت بېشى ئۇنى قويۇپ بەرگۈسى كەلمىدى. مۇزەپپەر ئۇنى قېيىرگە بېرىپ ئوۋ ئوۋلاشقا قىزىقتۇرغانىدى. قۇربان ئەتەي بىر باھانە تېپىپ، ئاتىسىنى كۆندۈرۈشكە تۇرۇنۇپ:

— ئاتا، سەندىن ئايرىلىشقا كۆزۈم قىيمايدۇ، مەن بىر نەچچە تۇپاق چارۋا قىلىپ كەينىڭدىن يېتىپ بارسام، دەردىمىزگە ياراپ قالار، ھېچ بولمىسا تويۇمغا ئەسقىتىپ قالار، — دېدى.

”تويۇمغا“ دېگەن سۆزنى ئاڭلاپ پەلەك ئۈستىنىڭ دىلى بىردىنلا ئېرىپ كەتتى-دە، ماقۇللۇقىنى ئىزھار قىلىپ:

— ماقۇل بالام، ئورۇنلۇق گەپ قىلىۋاتسەن، لېكىن، ئوبدان بالام، ئاپاڭ يىغلاپ قالمىسۇن، بىزنى يولۇڭغا قاراتمىغىن! — دېدى.

4

يىڭىت بېشى مۇزەپپەرنىڭ يۇرتى تېزەكقاغا، يەنە بىر يۇرتى قېيىر ئىدى. يېڭى تونۇشقان بۇ ئىككى ئاغىنە پەلەك ئۈستىنى ئۆزىتىپ قويغاندىن كېيىن، قېيىرغا قاراپ قەدەم قويدى.

— ئۇ يەردە كۆڭۈللۈك ئۆتىمىز ئاداش، — دېدى مۇزەپپەر يولدا ئاتلىق كېتىۋېتىپ، دوستى قۇربانغا قېيىرنى ماختاپ، — بۇ دورەم بېرىپ ئۆز كۆزۈڭ بىلەن كۆرگەندە راست ئىكەن دەيسەن...

قېيىرنىڭ تۇلپارلىرى ئۇلارنى ناھايىتى تېزلا قېيىرگە يەتكۈزدى. مۇزەپپەر دوستىنى ئالدى بىلەن قازانچى مەھەللىسىدىكى تۆمۈرچى تۇغقىندى-نىڭكىگە باشلىدى. بۇ ئۆيدە ئۇلار ئوبدان كۈتۈلدى. بۇ ئەسنادا مۇزەپپەر

ئاغىنىسىگە قىيىرنىڭ قىشلىق مەنزىرىسىنى تونۇشتۇردى.

باھار پەسلىنىڭ يېتىپ كېلىۋاتقىنىغا قارىماي، قىيىرنىڭ تاغلىرى ئاپئاق قارغا كۆمۈلۈپ ياتاتتى، تاغ باغرىدىكى قويۇق قارىغايلارمۇ ئاق لېچەككە پۈركەلگەن، مۇزاتتىن ئېقىپ چۈشىدىغان شاۋقۇنلۇق ئالتۇنقۇش دەرياسىمۇ كۆك مۇز ئاستىدا ياتاتتى. قارلىق جىلغىلار ئىچىدە ئوۋچىلار زىقى توشقان جانلارنىڭ يېيىدە ماراپ يۈرۈشەتتى.

ئىككىيلەنمۇ باشلىرىغا ئۇزۇن موپلۇق تۈلكە تۇمىقى، پۇتلىرىغا چو-رۇق، ئۇچلىرىغا كالتە جۇۋا كىيىپ ئوۋچىلىق بىلەن شۇغۇللاندى. ئۇلار قويۇق ئۆسكەن قارىغايلىق ئىچىدە ئايلىناتتى. ئېدىرلىقتىكى قېلىن قار-مۇزلارنى كېچەتتى، تاغ چوققىلىرىغا چىقىۋېلىپ، تاغ تېكىلىرىنى قارىغا ئاللاتتى. ئەجەل پەيمانلىرى توشقان قىممەت موپلۇق ھايۋانلارمۇ ئۇلارنىڭ نىشانىدىن قاچالمايتتى.

بىر كۈنى ئۇلار خۇددى گۈمبەزگە ئوخشىشىپ كېتىدىغان بىر سوپى-لىق چوققا ئۈستىدە ئولتۇرۇپ، دەم ئالغاچ زامان سەۋدالىرى ئۈستىدە سۆزلەشتى.

— بۇ چوققىنى، — دېدى مۇزەپپەر قۇربانغا تونۇشتۇرۇپ، — ھازىر ھەممە ئادەملەر “ئەيسا گۈمبەز چوققىسى” دەپ ئاتىشىدۇ. مەن ھېكايەمنى ھازىر مۇشۇ يەردىن باشلايمەن، ئاغىنە.

ئەيسا گۈمبەزنىڭ نامى تىلغا ئېلىنىشى بىلەنلا قۇربان بىردىنلا روھلى-نىپ، ئولتۇرغان ئورنىدىن دەررۇ قوزغالدى. دە، ئاغىنىسىنىڭ بېقىنىغا يېقىن كېلىپ ئولتۇردى. ئۇ، بۇ مەشھۇر پالۋاننىڭ نامىنى ۋە داڭقىنى كۇچادا كىشىلەر ئېغزىدىن كۆپ قېتىم ئاڭلىغان. ئەمدى بولسا ئۇنىڭ ئۆز يۇرتىدا، ئۆز ئىنىسىنىڭ ئاغزىدىن ئاڭلاشقا مۇيەسسەر بولۇۋاتقىنى قۇربان ئۈچۈن بەكمۇ خاسىيەتلىك پۇرسەت بولۇپ تۇيۇلدى.

مۇزەپپەر سۆزىنى داۋاملاشتۇردى:

— مانا مەن ئەيسا گۈمبەزنىڭ بىر تۇتقان ئىنىسى بولمەن. ئاكام

بەك بەستلىك ئىدى. ئۇ ھەرقانداق كۈچلۈك ئۆكۈزنى كۆتۈرگەن يېنى يەرگە ئۇراتتى. چېلىش مەيدانلىرىدا بولسا ھېچكىم ئۇنىڭ يېلىنى تۇتۇشقا يېتىنالمىتتى. ئاكامنىڭ ئەنە شۇنداق كۈچتىڭگىرلىكىگە قاراپ، يېزىمىزدىكى چوڭ-كىچىك كىشىلەرنىڭ ئۇنىڭغا مەسلىكى كېلەتتى. ئۇنى ئەيسا پالۋان دەپ ئاتاپ سۆيۈنۈپ ھۆرمەت قىلاتتى. شۇنىڭغا يارىشا ئاكاممۇ كۆزى ئېچىلغانسېرى يېزىمىزدىكى دېھقانلارنىڭ ھامىيسى بولۇپ قالدى. ئۇ كەم-لەردە مەن كىچىك ئىدىم. مۇزات دەرياسىنىڭ ھەممە ئېقىنلىرى قۇرۇپ كېتىپ، ئېتىز-ئېرىق چۆلدەرەپ، قەھەتچىلىك يۈز بەردى. بۇنىڭغا بەرۋا قىلماي، دورغا-يايىلار ئۆيۈنۈپ ئاخشۇرۇپ، "ئېھتىيات سېڭى"غا ئاشلىق يىغاتتى. ئۆيلەردە قۇرغۇنلۇق قىلغۇچىلىكمۇ ئۇن قالدۇرمايتتى. ئاچارچىلىق كۈچەيدى، ئانىلارنىڭ كۆكسىدە سۈتى بولمىغاچقا بوۋاقلار قىرىلىپ باراتتى، ھەپتەلەپ نان كۆرمەي ئېچىرقاپ كەتكەن نارەسىدە بالىلارنىڭ "ئاپا، نان... دېگەن نالە-زارلىرىغا چىدىمىغان ئاتا-ئانىلارنىڭ يۈرەك باغرى قان بولاتتى. مۇشۇلارغىمۇ پىسەنت قىلماي، بىر كۈنى بىر نەچچە يايى يېزىمۇ-يېزا يۈرۈپ، ھەيۋە-سۈرەنلىرى بىلەن يەنە بىزنىڭ مەھەللىمىزگە كەپتۇ. ئاشلىق بېرەلمىگەن بىر بوۋاينىڭ يېشىغا يەتكەن قىزىنى زورلۇق بىلەن "ئاشلىقنىڭ ئورنىغا" دەپ سۆرەشتۈرۈپ ئېلىپ كەتمەك بولۇپتۇ. قىز يەرگە دومىلاپ يىغلاپ يېتىۋاپتۇ. بۇ ۋەقەدىن ئاكام ئەيسا گۈمبەز خەۋەر تېپىپ، يۈگۈرۈپ بېرىپتۇ. دە، بايىقى يايىلارنىڭ ھەممىسىنى ئۇرۇپ، ئېغىز-بۇرۇنلى-رىنى گوداڭ يالغان ئىتتەك قىلىۋېتىپتۇ. بوۋاينىڭ قىزى شۇنىڭ بىلەن قۇتۇلۇپ قالغانىدى. لېكىن، ئۇزۇن ئۆتمەي ئاكامنى تۇتۇشقا 40-50 ئادەم قوراللىق كەلدى. دە، ھايداپ كېتىپ دىڭىزغا^① سولاپ قويدى.

قۇربان، ئەيسا گۈمبەز توغرىسىدىكى بۇ ھېكايىنى ئۆزىنى ئۇنۇتقان ھالدا تىڭشاۋاتاتتى. مۇزەپپەر بىردىنلا "ئاغىنە قارا، ئەنە تۈلكە..." دەپ

① دىڭزا — قاماخانا، ئەينى زامان تىلىدا "دىڭزا" سۆزى ئومۇملىشىپ قالغان.

پەس ئاۋاز بىلەن ۋارقىردى-دە، دەرھال ئوۋ مىلتىقىنى بەتلەپ قارىغا نىشانلىدى. لېكىن تۇيغۇن تۈلكە تېزلىكتە كۆزدىن غايىب بولدى. مۇزەپپەر: “بۇ تۈلكىنىڭ قوۋلۇقىنى ... ھەسسەنەي!” دېگەن پىتى ئېڭىكىنى سىيلاپ قويدى. ئارقىدىن بايقى ھېكايىسىنى يەنە باشلىدى:

— ئاكام دىڭزىغا سولانغاندىن كېيىن كالدېرلاشنى خېلى ئۆگىنىپ قاپتۇ. شۇ كەمدە باي تەۋەسىگە كىچىك دارىن^① دەيدىغان بىر ئەپپۈنكەش ئادەم ئامبال ئىكەن. ئۇنىڭ تەتېيى كىچىك دارىن خېنىم: “باي بازىرىنىڭ سۈيى ماڭا خىل كەلسىدى، ئالتۇنقۇش دەرياسىنىڭ سۈيى تىرىك سۇ ئىكەن، مەن شۇ سۈنى ئىچمەن” دەپ تۇرۇۋالدىكەن. ئامبال ئىلاجىسىز ماقۇل بولۇپتۇ. ئالتۇنقۇش دەرياسىنىڭ سۈيىنى توشۇشقا ئاكام ياراپ قاپتۇ. ئاكام كۈچلۈك بولغاننىڭ سىرتىدا قەددى-قامىتى كېلىشكەن يىگىت ئىدى. شۇنداق قىلىپ، ئاكام ھەر ھەپتىدە ئىككى قېتىم، ئىككى ئات، ئىككى سوغا بىلەن كىچىك دارىن خېنىمغا سۇ توشۇيدىكەن. بىر كۈنى ئاكام بىر دانە ئالتۇنقۇشنى قەپەزگە سېلىپ، كىچىك دارىن خېنىمغا ھەدىيە قىلىپتۇ. بۇ قۇش ئىسمى-جىسىمغا مۇناسىپ كۆركەم بولۇپ، خۇشناۋالىق سايىرىشى بىلەن ئۈلۈككە جان كىرگۈزىدىكەن. ئالتۇنقۇش سايىرىغان چاغدا كىچىك دارىن خېنىم ئىزىدا ئولتۇرالمىدىغان ھالغا چۈشۈپ قاپتۇ.

ياندۇرقى يىلى ياز ئېيىدا كىچىك دارىن خېنىم ئامبالغا: “سېلى زېرىكىسىلە ئەپپۈن چېكىپ خۇمارلىرىنى بېسىقتۇرىدىكەنلا، ھازىر كۇچاغا كېڭەشكە بارمەن دەيدىنلا، مەنچۇ؟ مەن يالغۇز ئۆي ئىچىدە بۈتتەك قالدىكىنمەن. زېرىكىپ ئۆلەي دېدىم، مۇشۇ قەپەزدىكى ئالتۇن قۇشۇم بولمىسا، بۇ دوزاخ ئۆيىدە تىرىك ئۆلەرگەنمەن. شۇڭا مەنمۇ ئالا-تۈزنى كۆرۈپ باقاي، ئالتۇنقۇش دەرياسىنى سەيلى-سايىھەت قىلىپ كېلەي، قانداق دەيدىنلا ...” دەپتۇ. ئامبال ئىلاجىسىز بۇ تەلەپكىمۇ ماقۇل بولۇپتۇ

① كىچىك دارىن — ئەينى زاماندا كۇچا ئامبىلى چوڭ دارىن، باينىڭ ئامبىلى كىچىك دارىن دېيىلەتتى.

ۋە خېنىمنى قوغداش ئۈچۈن ئۈچ-تۆت تاياغىنى بەلگىلەپ قويۇپتۇ. كىچىك دارىن خېنىم ئەتەي ئاكىمنى ئۆزىگە ھەمراھ قىلىۋاپتۇ. قېيىرگە يېتىپ بارغاندا تاياغانلارنى قازانچىدا قالدۇرۇپ قويۇپ، ئۆزى ئاكىمغا يول باشلىدى. تىپ، ئالتۇنقۇش دەرياسىنىڭ باش تەرىپىدىكى قارىغايلىققا كېتىپتۇ... مۇزەپپەر سۆزلەپ مۇشۇ يەرگە كەلگەندە ئايغىنى دەيمۇ دەيمۇ، دەپ ئارىسالدا بولۇپ، بىر مەھەل تۇرۇپ قالدى. قۇربان ئۇنىڭ كۆڭلىنى تۇيۇۋېلىپ:

— ئاغىنە، سۆزۈڭنى دەۋەر، ھېكايەڭنىڭ قىزىق يېرى ئەمدى باشلاندى، تونۇر قىزىمىسا نان پىشامدۇ، قېنى داۋامىنى سۆزلە، قۇلقىم سەندە، — دېدى.

— مەن ئاكىمنىڭ ئاغىنىلىرىنىڭ ئېغىزىدىن ئاڭلىغانمەن، — دەپ

قىستۇرۇپ قويدى مۇزەپپەر ۋە سۆزىنى داۋاملاشتۇردى:

— شۇنداق قىلىپ ئۇلار بىر يېشىل دۇخاۋىدەك قويۇق ئۆسكەن چىمەنزىلىق ئىچىدە يانمۇيان بولۇپ ئولتۇرۇشۇپتۇ. كىچىك دارىن خېنىم ئاۋۋال سۆز ئېچىپ: “مەن يېقىندا يۇرتۇمغا بېرىپ كېلەي دەۋاتىمەن، مېنى قارا شەھەرگىچە ئاپىرىپ قويامسىز” دەپتۇ. ئاكىم دەرھال ماقۇللۇق بىلدۈرۈپتۇ.

ئارقىدىن كىچىك دارىن خېنىم يەنە: “ماڭا نېمە سوۋغات قىلىسىز؟” دەپتۇ. ئاكىم: “ئالتۇنقۇشتىن يەنە بىر نەچچىنى سوۋغات قىلاي، سىز ئۇنى ياخشى كۆرۈپ قاپسىز” دەپ جاۋاب بېرىپتۇ.

كىچىك دارىن خېنىم بۇ جاۋابنى ئاڭلاپ، قاقاقلاپ كۈلۈپ چىمەنلىك ئۈستىدە كېيىكتەك ئېغىنلاپ كېتىپتۇ. كۈلكىسى توختىغاندىن كېيىن: “تاپتىڭىز، تاپالمىدىڭىز...” دەپتۇ ۋە ئاكىمنىڭ كۆزىنىڭ ئىچىگە قاراپ نازلىنىپ تۇرۇپ:

— راستىنى دېسەم، مېنىڭ پەرزەنت كۆرۈش دەۋرىم بىكار زايە بولۇپ كېتىۋاتىدۇ. مەن تېخى ئەر كۆرۈپ باققىنىم يوق. ئامبالنىڭ ئەيۈن بىلەن

ئۇرۇقمۇ، كۆڭلىمۇ تەڭ ئۆلگەن. سىز ماڭا بىر بالا سوۋغات قىلىسىز .
.. ئالتۇنقۇش بىلەن بىللە ... — دەپتۇ-دە، ئاكىمنىڭ بويىغا گىرە ساپتۇ

...

بىراقتىن تايغانلارنىڭ ماراپ كېلىۋاتقىنىنى كۆرۈپ، ئۇلار كىيىم-كې-
چەكلىرىنى كىيىشىپ، بىللە يەنە قازانچىغا قاراپ مېڭىپتۇ. بايقىق ماراچى
تايغانلار موللا مۇشۇك بولۇپ، كەينىگە ئۈرۈلگەن پىتى قازانچىغا ئالدىن
بېرىۋېلىپ، ھېچنېمىنى بىلمىگەن-كۆرمىگەن بولۇۋاپتۇ.

لېكىن، ئارىدىن بىرەر ھەپتە ئۆتۈپ ئامبال كۇچادىن قايتىپ كەلگەن-
دىن كېيىن، تايغانلاردىن بىرى ئۇنىڭغا ئەھۋالنى يەتكۈزۈپتۇ، ئامبال
چېچىلىپ، بۇ ئىشنى تەرگەشكە باشلاپتۇ:

— سەن ھېلىقى سۇ توشۇيدىغان مەھبۇس قاراچۇق^① بىلەن يالتۇز
قارغايلق ئىچىگە كىردىڭمۇ؟

— راست، ئۇنى باشلاقتۇرۇپ سەيلى قىلىپ، كۆڭلۈمنى ئاچتىم، بۇ
توغرىدا مەن سىلگە باشتا ئېيتىپ رۇخسەت ئالغانتىمغۇ؟ — دەپتۇ كىچىك
دارىن خېنىم.

— ھىم ... مۇنداق دېگىن.

— شۇنداق بولمايچۇ، قاراچۇق سۇ توشۇپ بەرسە ئىچىدىكەنمىز،
نېنىنى يەيدىكەنمىز، ئاشلىقنى تارتىۋالدىكەنمىز، ئۇلارنى ئاچ قويۇپ
ئۆلۈشكە مەجبۇر قىلىدىكەنمىز، بىزدە ئىنساب دېگەن نەرسە بارمۇ-يوق؟
كىچىك دارىن خېنىم بوش كەلمەي ئامبال بىرنى دېگۈچە ئونى دەپ،
تويغۇرۇپ قويۇپتۇ. ئۇ ئاۋۋال ئامبالنىڭ ئەپپۈن غاڭزىسىغا كەينى-كەينىدىن
ئوت يېقىپ تۇتاشتۇرۇپ، كۆزىنى ئەلەڭ-سەلەڭ قىلىپ، دىلىنى يۇمشىتىپ-
تۇ-دە، ئارقىدىن ئۈستۈنلۈككە ئۆتۈپ سۆزلەپتۇ:

— سىلى تۆھمەتخور يامان ئادەملەرنىڭ تۆھمىتىگە قۇلاق يوپۇرۇپ

① قاراچۇق — يەرلىكلەرنى پەسلەشتۈرىدىغان ھافارمىلىك نام. — ئاپتوردىن.

تۇرسلا بۇ يۇرتتا ئابرويلىرى قالمىدۇ؟ ئۇلارنىڭ قارا نىيىتى سىلنىڭ يۈزلىرىنى تۆكۈش، سىلى مېنى يا ئاق قىلسىلا، يا كۆك قىلسىلا. مېنى ئەمدى يۇرتۇمغا يولغا سېلىپ قويسىلا، مېنىڭ بۇ يەردە تۇرغۇچىلىكىم قالمايدى...

— بولدى، بولدى، مەن ئۇ تۆھمەتكە ئىشىنىپ كەتمەيمەن. سەن ئۆزۈمگە ئاق، — دەپتۇ ئامبال ئورنىدىن تۇرۇپ، خېنىمغا يالۋۇرۇپ، — ماقۇل سېنى يولغا سېلىپ قوياي...

ئامبال خېلىلا تەڭشەلگەنكەن، كىچىك دارىن خېنىم نېمىلا دېسە ماقۇل دەيدىغان ھالغا چۈشۈپتۇ.

— ئۇنداق بولسا ئەيسانى دىڭزىدىن ئازاد قىلىشقا ھازىرلا خەت يازسىلا، ئۇ مېنى قارا شەھەرگىچە ئاپىرىپ قويسۇن.

— ماقۇل، ئۇنى مەن ھازىرلا ئازاد قىلىۋېتەي. لېكىن، ئۇ قارا شەھەرگىچە بارسا بىزنىڭ ئادەملىرىمىز ئۇنىڭغا قەست قىلىپ قويۇشى مۇمكىن. بۇ توغرىلۇق مېنى قىستىما.

ئامبال دەررۇ ئورنىدىن تۇرۇپ، موي قەلىمى بىلەن گۇندىپايغا ئاكامنى قويۇۋېتىش مەزمۇنىدا بۇيرۇق خېتى يېزىپتۇ-دە، ئاكام شۇ كېچىسى دىڭزىدىن قۇتۇلۇپ، تېزەكقاعغا قايتىپ چىققانىكەن.

مۇزەپپەر سۆزلەپ مۇشۇ يەرگە يەتكەندە قۇربان سۆز قىستۇرۇپ: — ئاداش، بۇ راستتىنلا قالتىس ھېكايە ئىكەن. قارىغايلىقنىڭ ئىچىدىكى سوۋغات راستتىنلا كارغا يارايتۇ. لېكىن، ئۇ چوڭ بولۇپ، بۇ يەرگە ئامبال بولۇپ كېلىپ، بىز قاراچۇقلارنىڭ ئەدەبىنى بەرمىسىلا بولاتتىغۇ؟ — دېدى.

قۇرباننىڭ بۇ سۆزى بىلەن ئىككىيلەن پاراقىدە كۆلدى. قۇربان ئارقىدىنلا يەنە سورىدى:

— ئەيسا گۈمبەزنىڭ كېيىنكى پاجىئەسىنىڭ قانداق كېلىپ چىققانلىقىنى سۆزلەپ بېرەلمەسەن؟

— ئۇنىڭدىن كېيىنكى ۋەقەلەر، — دېدى مۇزەپپەر سۆزىنى داۋاملاشتۇرۇپ، — ھەممىسى مەن بىلىدىغان، مەن ئۆز كۆرۈم بىلەن كۆرۈپ ئۆتكەن ئىشلار...

كىچىك دارىن خېنىم يۇرتىغا كېتىپ، تېخى بىرەر ئاي ئۆتمىگەن چېغى ئىدى. تايغانلار يەنە ئاكىمنىڭ يېنىگە چۈشۈۋالدى. ئۇلار قىساس ئېلىش پەيلىدىن يانمىغانىكەن. بىر كۈنى كۆپلىگەن تايغانلار يېزىمىزغا يېتىپ كەلدى-دە، چوڭ-كىچىك ھەممەيلەننى بىر مەيدانغا يىغدى ۋە ئاشلىق تىزىملايدىغانلىقىنى ئېلان قىلدى. ئاكىم ئورنىدىن تۇرۇپ: "ئاشلىق يەمسىلەر، ئادەم گۆشىمۇ؟ ئاشلىق دېسەڭلار، ئەمدى يوق، ئورۇق بولسىمۇ ئادەم گۆشى يېمەكچى بولساڭلار، مانا تۇرۇپتىمىز..." دېدى. تايغانلارنىڭ غۇزۇرىدا ئاچچىقى كېلىپ، بىر نەچچىسى ئاكىم تەرەپكە ئېتىلدى. ئاكىم كۈچلۈك مۇشتۇمى بىلەن ئۇرۇپ، بىر نەچچىسىنىڭ قوۋرۇغىسىنى سۇندۇ. رۇپ قويدى. ئاكىمنىڭ مۇشتۇمىنىڭ تورى ئەنە شۇنداق قالتىسى ئىدى. قىيا-چىيا ئىچىدە تايغانلار بازار ئىچىگە تىكىۋەتتى.

ئارىدىن بىر ھەپتە ئۆتۈپ كەتتى. يېزىدا جىمجىتلىق ھۆكۈم سۈرگەن ئىدى. بۇ جىمجىتلىقنىڭ كەينىگە ھىيلە-مىكىر ۋە خۇپىيانە پىلان يوشۇرۇندىغانىكەن. ئاشۇ قايناننىڭ ئالدىنى ئېلىش ئۈچۈن ئاكىم يېرىم ساناج سۇ، يېرىم خالتا توقچا تەييارلىۋېلىپ، يېزىدىن ئاتلىق غايىب بولدى. ئۇ تاغ ئارقىسىدىكى ئاقايلاق تەرەپكە ئۆتۈپ كەتمەكچى ئىكەن. ماراپ تۇرغان تايغانلار كەينىدىن قوغلاپتۇ. كۈچادىن ئالدىنلا ئەۋەتىلگەن ۋە يوللاردا بۆكتۈرمە بولۇپ ساقلىغان تايغانلار ئالدىنى توسۇپتۇ. ئاخىر ئاكىم مۇشۇ بىز سۆزلىشىۋاتقان چوققىغا چىقىپ قارشىلىق كۆرسىتىپتۇ. تايغانلار تۆت تەرەپتىن كېلىپ چوققىنى قورشىۋاپتۇ. بىر نەچچە كۈنگىچە تىرىكشىپ بېقىپتۇ. ئاكىمنى چوققىدىن چۈشۈرەلمەپتۇ. ئۇلار ئاكىمنى تىرىك تۇتماقچى ئىكەن. تايغانلار قاتارىدا سېپىت ھېكىم بەگ، كۇچا ئامبىلىنىڭ ئايىال ئاتلىق باش پالۋىنىمۇ بار ئىكەن. ئۇلار پەستە تۇرۇپ ئاكىمغا كېيىللىك قىلىدىغان.

لىقى توغرىسىدا سۈرەن سالىدىكەن. ئاكام چوققىدا تۇرۇپ: "يېنىغا بىر پالۋان چىقسۇن، چوققىدا چېلىشىمىز، يەڭسەممۇ، يېڭىلسەممۇ ئۆز تەلىمىم مەن چېلىشىپ بولۇپ، ئاندىن پەسكە چۈشمەن..." دەپ تۇرۇۋاپتۇ. ئاخىر ئايياڭ يامشىپ يۈرۈپ، چوققىغا چىقىپتۇ. ئاكام بىلەن ئايياڭ چوققىدا تۇتۇشۇپتۇ. ئەيسا گۈمبەز بۇرۇن يېزىمىزدا ئۆكۈزنى ئېلىپ تۇرىدىغان پالۋان بولغاچقا ئايياڭنى بىر كۆتۈرگەن پىتى "قىيالىققا تاشلامەن" دەپ قورقۇتۇپتۇ. ئايياڭ: "ئامتابا" ئوقۇپ يالۋۇرۇپتۇ. ئاكام مەردلىكىگە ئېلىپ ئايياڭنى قويۇۋېتىپ چوققىدىن بىللە پەسكە چۈشۈپتۇ. ئاكامنى ئۇلار ئالداپ كۇچاغا ئېلىپ بېرىتۇ...
— لېكىن، — دېدى مۇزەپپەر سۆزىنى داۋاملاشتۇرۇپ، — شەيتان ۋەسۋەسىگە سالغاندا پالۋان قاپقانغا دەسسەيدۇ. ئاكامدەك پالۋاننىڭ ئاقىۋىتى. مۇ شۇ بولدى. ئۇلار ئۇنىڭ بويىغا زەنجىر بوخسۇق سېلىپ، بىر ھەپتە سازايى قىلغاندىن كېيىن، كۇچاننىڭ سېپىل دەۋازىسىغا مىخلاپ ئۆلتۈرۈۋېتىشتى. بۇ، كۇچادىكى "قۇشقاچ يىغىلىقى" نىڭ سەردارى مۇھەممەت ئېلىخان بۇغرانىڭ دارغا ئېسىلىشى بىلەن بىر مەزگىلگە توغرا كېلىدۇ... — دېدى.

"ئەيسا گۈمبەز چوققىسى" ئۈستىدە ئېيتىلغان بۇ مەنىلىك ھېكايە قۇرباننىڭ قەلبىدە چوڭقۇر تەسىر قالدۇرغانىدى. ئۇ، ئاغىنىسى مۇزەپپەرگە چوڭقۇر مىننەتدارلىق بىلدۈردى.

— بۇ شۇم خەۋەر يېزىغا يېتىپ كەلگەندىن كېيىن، — دېدى مۇزەپپەر، — پۈتۈن مەھەللە ماتەم قايغۇسىغا چۆمگەنىدى. ئاسماننى مۇسبەت تۇمانلىرى قاپلىۋالدى، كۆز يېشى قىلمىغان بىر مۇ ئادەم قالمىغان. دى. ئاكام ھەققىدە قوشاقچىلار نۇرغۇن قوشاقلارنى توقىدى. مەن ساڭا ئاشۇ قوشاقلاردىن بىر قانچىسىنى ئېيتىپ بېرەي، سەنمۇ ئاڭلاپ باققىن:

”ئالتۇنقۇش“ نىڭ سۇلىرى،
ئويناپ چۈشەر مۇزاتتىن.
ئەل غېمىنى يەپ كەلگەن،
ئەيسا گۈمبەز ئۇزاقتىن.

قوۋۇرغىسى ئاجرىلىپ،
تايغان ئۆلۈك يېتىپتۇ.
ئەيسا گۈمبەزنى ماختاپ،
خەلق قوشاق قېتىپتۇ.

”ئاق يايلاق“ قا كېتەي دەپ،
ئەيسا گۈمبەز ماڭغاندا.
تايغان قورشاپ ئېلىپتۇ،
ئاڭ ئاقىرىپ قالغاندا.

سېپىل تېمى بويالدى،
ئەيسا گۈمبەز قېنىدىن.
ئەل-يۇرتنى دەپ ئايرىلدى،
مەردلىك بىلەن چېنىدىن.

”ئەيسا گۈمبەز چوققىسى“،
تىك تۇرىدۇ قېيىردا.
ياد قىلغانلار كۆرىدۇ،
غول يېنىدا — ئېدىردا...

قۇرباننىڭ تەلىپى بويىچە، مۇزەپپەر بۇ قوشاقنى بىر قانچە رەت

ئوقۇپ بەردى. قۇربان ئۇنى خاتىرىلىۋالدى.

ئۇلار چوققىدىن ئايرىلىپ پەسكە قاراپ ماڭغاندا قۇياش غەربكە پەسەيگەنىدى. ئىككىيلەن تۈزلەڭگە چۈشكەندىن كېيىن، قۇربان ئېغىز ئاچتى:

— مېنىڭچە، بۈگۈن ئاجايىپ ھېكايىلەرنى، ئېسىمدىن مەڭگۈ كۆتۈرۈلمەيدىغان ساۋاقلارنى ئاڭلىدىم. ئۇ چاغدىكى ئېچىنىشلىق ۋەقەلەر، ھەممىسى ئالدىنقىدىن كېلىپ چىققان، دەپ قارايمەن.

قۇربان بۇ سۆزنى قىلىۋېتىپ، مۇزەپپەرنىڭ كۆزىگە سوئال نەزەرى بىلەن قارىدى ۋە سۆزىنى داۋاملاشتۇردى:

— تايغانلار ھازىر ”تېشى پال-پال، ئىچى غال-غال“ بولۇپ، پۈتۈن قولىرىدا جان قالمىدى. ئۇلار ئەمدى يۇقىرىدىن كېلىدىغان لەڭ يوق، تۆۋەندىن يەڭ يوق، ياتىدىغان دەڭ يوق، پۈتى كۆيگەن توخۇ بولۇپ، ساڭگىلاپ قېلىۋاتىدۇ. شۇڭا مۇشۇ پۇرسەتنى غەنىمەت بىلىپ، بىزمۇ ”ئەيسا گۈمبەز چوققىسى“ دا يەنە بىر قېتىم ئويۇن كۆرسىتىپ باقساقمىكىن، دەيمەن...

مۇزەپپەر ئاڭلاپ پاراققىدە كۈلۈۋەتتى ۋە سورىدى:

— يارايمەن ئاداش، جىگىرنىڭ بار ئىكەن. قېنى سۆزلە، بۇ ئويۇننى قاچان، قانداقسىگە ئوينايىمىز؟

ئويۇننىڭ قارارنى ھازىر بىر نېمە دەپمەيلى. گېزى كەلگەندە ۋاقىت ئۆزى بەلگىلەيدۇ. ئالدى بىلەن بىر نىيەتكە كېلىۋالايلى. بۇ ئويۇنغا بىز ئىككىمىزلا مۇناسىپ ئىكەنمىز. سەن بولساڭ ئەيسا گۈمبەزنىڭ ئىنىسى، مەنچۇ، مەن بولسام ”قۇشقاچ يېغىلىقى“ نىڭ سەركەردىسى مۇھەممەت ئېلىخان بۇغرانىڭ بولغۇسى كۈيۈۋىلى.

— مۇنداق دېگەن تېخى...

— شۇنداق، ئىنشائاللا، مەن مەھبۇبەمنى ئېلىپ، سېنىڭ يېنىڭغا — مۇشۇ جايغا كېلىشىم مۇمكىن. شۇ چاغدا مۇراد. مەقسەتلىرىمىز ئۈستىدە

يەنە سۆزلىشەرمىز.

— بولىدۇ، مەنمۇ سېنىڭدەك ئەزىمەتنى كۆزلەپ يۈرەتتىم. ۋەدىمىز
ۋەدە!

ئىككى دوست قول سىقىشىپ، كەلگۈسى غايىلىرى يولىدا قەسەمىياد
قىلىشتى.

5

ياز مەۋسۇمى باشلىنىپ، ھاۋا راسا ئىللىغان چاغ. قۇربان ئاتسىغا
بەرگەن ۋەدىسىنى ئۇنتۇمىغان ئىدى. ئۇ قېيىردىن ۋە جىگەرلىك دوستى
مۇزەپپەردىن ۋاقىتلىق ئايرىلىش قارارىغا كەلدى. مۇزەپپەر ئۇنى كۆڭۈلدى-
كىدەك ئۈزىتىپ قويدى.

قۇربان ھازىر خۇددى چوپانغا ئوخشاپ قالغانىدى. ئۇ، سۇ ۋە ئوت
قوغلىشىپ ئاستا ئىلگىرىلەيتتى. يولدا كېتىۋېتىپ مۇزەپپەر سۆزلەپ بەرگەن
ھېكايىلەرنى ئېسىگە ئالاتتى. مەھبۇبىغا بولغان سۆيگۈ ئارزۇسى ئۇنىڭغا
تېخىمۇ كۈچ بېرەتتى.

ئۇ، بىر ئېشەك ۋە ئون نەچچە قوينى ئالدىغا سېلىپ مېڭىپ ”بالا
بولدى“ تاغلىقى ئىچىگە قانداق كىرىپ قالغىنىنى ئۆزىمۇ سېزەلمەي قالدى.
بۇ يەردىكى ئىلىسماتلار ھەيۋىسىدىن دەسلەپتە ئۇنىڭ كۆڭلى بۆلەك-
چە بولۇپ، بەدىنى سىرقىرىدى ۋە بېشى گاڭگىرىغانىدى. كېيىنرەك ئۇنىڭدا
جۈرئەت پەيدا بولدى. دە، يۈرىكىنى توختاتقاندىن كېيىن، ئۆزىگە ئۆزى
كۈچ بېرىپ: ”قېنى دىۋە تۈگۈل، يەتتە باشلىق يالماۋۇز بولسىمۇ كېلىپ
باقمامدۇ“ دەيتتى.

قويلارنىڭ تۇۋاقلرىغا ئۇرۇلۇپ، ئەكس سادا پەيدا قىلغان شېخىل
ناشلارنىڭ ئاۋازى تۈن جىمجىتلىقىنى بۇزۇپ تۇراتتى. ئېچىرپاق كېتىشكەن
بۆرىلەرنىڭ ھۇۋلاشقان قورقۇنچلۇق ئاۋازى پات-پات ئاڭلىنىپ تۇراتتى.

بۇ چاغدا قوي پادىلىرى پىتىراپ قېچىشائى، بەزىدە كەينىگە تېپىشىپ غۇجمەك بولۇشۇۋالاتتى.

قۇربان مىڭ بىر جايدا "بالا بولدى" تاغلىرىنى كەينىدە فالدۇرۇپ، ئوچۇقچىلىققا چىقۇۋالدى-دە، سۆيۈنۈپ، ئۆز-ئۆزىگە: "يارەبىم، كۆڭلۈم ئەمدى ئىزىغا چۈشتى" دېدى.

ئۇ، كەڭ سايدا يەنە ئالدىغا مېڭىۋەردى. بىراق، نەچچە كېچە-كۈندە دۈزدىن بېرىكى ئۇيقۇسىزلىق، ئاچلىق ئۇنى ھالسىزلاندۇرغانىدى. قۇربان قويلرىنى بىر ئويىمانلىقتىكى ئوتلاققا قويۇۋېتىپ، ئۆزى داق يەر ئۈستىدىلا ئۇيقۇغا كەتتى.

كۈن چاشكا بولغان چاغ ئىدى. قاياقتىندۇر، بىر نەچچە ئاتلىق كىشى كېلىپ، ئېغىر ئۇيقۇدا ياتقان قۇرباننىڭ بېشىدا توختاشتى، ئۇلار "بالا بولدى" تاغلىرىدىكى چىلبۆرىلەرنىڭ جىنىسداشلىرىدىن بولغان مىرشاپ، جىسا دېگەنلەر ئىدى.

قۇربان يەنىلا ئۆلۈكتەك قاتتىق ئۆخلىماقتا ئىدى.

— ھەي لەقۇا سولتەك، كىمىسەن، تۇرە ئورنىڭدىن!

مىرشاپلارنىڭ قاتتىق ۋارقىراش-جارقىراشلىرىدىن قۇربان چۆچۈپ تۇيغانىدى؛ ئۇ، كۆزىنى ئالاق-جالاق قىلىپ، ئۆزىنى قورشىۋالغانلارغا بىر قۇردىن قاراپ چىقتى.

— نېمىگە قارايسەن، كىمىسەن دەۋاتىمىز، نەدىن كېلىۋاتىسەن؟

مىرشاپلار، بىرى توختىسا بىرى كەينى-كەينىدىن سوئال ياغدۇراتتى.

قۇربان ئالدىرىماي ئۇلارنىڭ سوئالىغا جاۋاب بەردى.

— ئىسىم قۇربان، قېيىردىن كېلىۋاتىمەن.

— يول خېتىڭ قېنى؟

—

— بۇ قويلارنى نەدىن ئالدىڭ؟

— قېيىردىن.

— باجلاتىڭمۇ؟

— ھالال ئەمگىكىمدىن كەلگەن قويلار تۇرسا، نېمىشقا باجلىتىمەن؟
قۇرباننىڭ ئاخىرقى جاۋابى ئېغىزىدىن چىقار-چىقماي، مېرشاپ بىر تەرەپتىن، جىسا بىر تەرەپتىن “بىزگە تىل ياندۇرۇپ گەدەنكە شىلىك قىلدىڭ” دېگەن باھانە بىلەن بۆرىدەك ئېتىلىپ بارغان پېتى قۇرباننىڭ باش كۆزىنى قامچا بىلەن قانغا مىلۋەتتى. تەرەپ-تەرەپتىن ئۇرۇلغان قامچا-تاياق ئۇنى بەھوشلاندىرۇۋەتكەنىدى.

قۇربان بىر ھازادىن كېيىن ھوشىغا كېلىپ، كۆزىنى ئاچتى. قارىسا قويلاردىن بىرىمۇ يوق. مېرشاپ بىلەن جىسا ئۇنى بەھوشلاندىرغاندىن كېيىن، ئولجا قويلارنى ئالدىغا سېلىپ بەدەر تىكىۋېتىشكەنىدى.
ئۇ ئورنىدىن ئاستا سوزۇلۇپ تۇرۇپ، ئەتراپقا قارىدى. قويلارى ھەيدەپ كېتىلگەن بولسىمۇ ئېشىكى ئويماندا ئوتلاپ يۈرەتتى. ئۇ ئاستا پىچىرلىدى: “ھەر نېمە بولسا خېلى ئىنساپلىق ئوغرىلار ئىكەن. ئېشىكىم بولسىمۇ قاينۇ” دېدى. دارىتمىلاپ ئېيتىلغان بۇ سۆزنىڭ تەككىگە چوڭقۇر غەزەپ يوشۇرۇنغانىدى. كۈپكۈندۈزدىلا يۈز بەرگەن بۇ بۇلاڭچىلىق تۈپەي-لى، ئۇنىڭ قەھرى ئۆرلىگەنىدى. ئۇ، ئاچچىق نەپرەت بىلەن خىتاب قىلدى: “پاھ، نېمە دېگەن بوزەك قىلىش، خەپ توختاپ تۇرۇش، ئەگەر ئاتا-ئانامنى دېمەيدىغان بولسام...”

ئۇ، بىزارلىقتا تۆت تەرەپكە قارايتتى، قەھرى بىلەن ھەر تەرەپكە نەپرەت كۆزىنى تىكەتتى...

غەربىي شىمال تەرەپتىكى كوڭولسىز كۆرۈنىدىغان “بالابولدى” تاغلىرى بىلەن جەنۇبتىكى “قۇمتۇرا” تاغلىرى گويا تاشلاندىق قوشكىزەك-لەردەك كۆزگە تاشلىنىپ تۇراتتى. ئىلگىرى ئېتىقاد قىلىنىدىغان نۇرغۇن ئىلاھلار ۋە ئەۋلىيالارنىڭ ئەرۋاھلىرى بۇ يەردە جەم بولۇشقانىدى.

ئاشۇ ئەرۋاھلارنىڭ روھلىرى قۇربانغا مۆجىزە كۆرسەتكەندەك، ئۇ ئەمدى بايقى ئاچچىقىدىن خېلى پەسكارغا چۈشتى-دە، ئالدى بىلەن

ئالاقامغا — ئاتا-ئانىسىنىڭ قېشىغا تېزىرەك بېرىش قارارىغا كەلدى. قۇربان چېغىر يوللارنى ئارىلاپ يۈرۈپ ئۆيىگە يېقىنلاشتى. ئۇ كۈندە دۈزى يورۇقتا ئۆيىگە كىرەلمەي، ئەل-ئايغ بېسىققان، تۈن يېرىم بولغان چاغدا پۇتىنىڭ ئۇچى بىلەن دەسسەپ ئۆيىنىڭ بوسۇغىسىدىن ئاتلىدى-دە، پېشايۋان ئاستىدىكى سۇيغا ئۆزىنى تاشلىدى. ئۇيقۇسىراپ كەتكەن بۇ يىگىت شېرىن ئۇيقۇغا كەتتى.

ئەتىسى پەلەك ئۇستا ئادىتى بويىچە تەرەت ئېلىش ئۈچۈن ئۇنىڭنى كۆتۈرۈپ ئىچكىرىكى ئۆيىدىن ھويلىغا چىقتى. قورۇ ئىچى قاپقاراڭغۇ ئىدى. پەلەك ئۇستا قاراڭغۇدا سۇپىدا ئۆلۈكتەك ئۇيقۇغا كەتكەن ئوغلىنى كۆرەلمىدى. تەرەتتىن كېيىن پەرىجە چاپانلىرىنى كىيىپ، بامدات نامىزى ئۈچۈن مەسچىتكە ماڭدى.

نامىزىنى ئادا قىلىپ ئۆيىگە قايتقاندا پەلەك ئۇستا يان تەرەپتىكى ئۈجمە شېخىغا باغلاپ قاڭغىرىپ قويۇلغان بوز ئېشەككە كۆزى چۈشتى-دە، ئېشەكنىڭ ئالدى-كەينىگە ئۆتۈپ، ئۈزۈنغىچە زەن سېلىپ قارىدى. — ھۇي، بۇ بىزنىڭ مەھەللىمىزدە كۆرۈپ باقمىغانلا ئېشەكقۇ، — دېدى ئىچىدە، ھەيرانۇھەس بولۇپ.

بۇ تاڭ ئاقىرىپ، خېلى يورۇق چۈشكەن، شەرقتە شەپەق چوغلۇقتەك قىزارغان، قۇياش ئۇيۇق سىزىقىدىن ئاستا بېشىنى كۆتۈرۈپ چىقىش ئالدىدا تۇرغان چاغ ئىدى.

بالدۇر ئويغانغان ئاق قۇشقاچلار تاللىرىنىڭ شاخلىرىدا ۋىچىرىلىشىپ، ئەتىگەنلىك نەغمە-ناۋاسىنى باشلىغانىدى.

پەلەك ئۇستا بوسۇغىسىدىن ئاتلاپ، قورۇسىغا كىرىپلا سۇپىدا ياتقان ئوغلىنى كۆردى-دە، دەررۇ ئۇنىڭ قېشىغا بېرىپ، بېشىدىن ئايغىغىچە قاراپ چىقتى: قۇرباننىڭ چېپ يۈزى كۆكەرگەن، جىسا ئۇرغان قامچىنىڭ ئىزى تېخى ئەسلىگە كەلمىگەنىدى. ئاتا بۇ ئەھۋالنى كۆرۈپ ئىچى سىرىلدى، كۆزىدىن ياش تامچىلىرى ئوختىماي تۆكۈلۈشكە باشلىدى.

ئۇ ئاسنا كەينىگە ئۆرۈلدى. دە، تېخى ئەمدىلا ئېغىر كېسەلدىن ئۆرە بولغان خوتۇنىغا ئەھۋالىنى ئوقۇردى. ئانا چىدىمىغانىدى. ئۇ يۈگۈرگەن پېتى ئۆيدىن چىقىپ، قۇرباننىڭ ئۈستىگە ئۆزىنى ئاتتى ۋە ئۆكسۈپ يىغلىغىلى باشلىدى. ئانىنىڭ ئاللا-توۋا سېلىپ يىغلىغان ئاۋازىدىن قۇربان چۈچۈپ ئويغىنىپ، ئورنىدىن دۆپلۈپ تۇرۇپ كەتتى.

ئانا بىلەن ئانا ئۇنىڭ يۈز-كۆزلىرىگە سۆيەتتى، ئۇنى نۆۋەتلىشىپ باغرىغا باساتتى. ئۇلار ئاندىن قۇرباننى باشلاپ ئىچكىرىكى ئۆيگە كىرىپ كېتىشتى.

قۇربان تېخى ئۇيقۇغا قانىمىغانىدى. ئۇنىڭغا ئېغىر ھاردۇق يەتكەچكە، ئانا-ئانىسى بىلەن مۇڭداشقۇچىلىك ھال-مادارى يوق ئىدى. ئۇ، كاڭ سۈپىسىدا ئولتۇردى. دە، بىر چەتكە قىتغىيىپلا يەنە قاتتىق ئۇيقۇغا كەتتى. پەلەك ئۇستا خوتۇنىغا پىچىرسىدى:

— بولۇپتۇ، ئانىسى ...، بالىمىزغا بەكلا ھاردۇق يېتىپتۇ. ئۇيقۇسىغا قېنىۋالسۇن. سىلى ئاۋۋال سۇيۇق-سەلەك بىر نېمە قىلىڭلار. ئاندىن يېڭى كۆڭلەك-ئىشتان ھازىرلاڭلا. ئورنىدىن تۇرغاندا كىيىم-كېچىكىنى يەڭ-گۈشلۈالسۇن.

قۇربان ئۇيقۇسى ئېچىلغاندىن كېيىن، كىيىم-كېچىكىنى كىيدى. ئانىسى بۇ كىيىم-كېچەكلەرنى بۇرۇنلا تەييارلاپ، ساندۇقىغا سېلىپ ئۇنىڭ كېلىشىگە ئاتاپ قويغانىدى. ئارقىدىن ئۇلار بىللە غىزالاندى. قۇربان بېشىدىن ئۆتكەن كەچۈرمىشلىرىنى ئانا-ئانىسىغا سۆزلەپ بەردى ۋە ”بالا بولدى“ تاغلىرى يېنىدا بولغان ئاشۇ ۋەقە ئۈستىدە يەنە سەپرايى ئۆزلىكىلى تۇردى.

پەلەك ئۇستا دەرھال ئوغلىغا ھاي بېرىپ:

— ئاچچىقىمىزغا ھاي بېرەيلى، جېنىم بالام. ھەممە ئىش گېزى كەلگەندە ئوڭشىلىپ كېتىدۇ، — دېدى.

قۇرباننىڭ ئانىسى ئارقىدىنلا سۆزنى يېڭى بىر مەزمۇنغا يۆتكىدى. دە،

ئوغلنىڭ ئاچچىقىنى پەسكويغا چۈشۈردى:

— ئوغلۇم، خۇيما ئوبدان پەيتتە يېتىپ كەلدىڭ. بىز تۆت كۆز بىلەن يولۇڭغا قاراپ تۇرغاندۇق. قارىغىنا، سېنىڭ بەست-قامىتىڭنى، بۇرۇتۇڭمۇ بىر چىرايلىق خەت تارتىپتۇ. شۇ تاپتا سېنى كۆرگەن ھەممىلا ئادەمنىڭ مەسلىكى كېلىدۇ. بالام، سېنىڭ بىزگىمۇ ئىچىڭ ئاغرسۇن. مەن ھازىر بۇنچىلىك ئۆرە تۇرغىنىم بىلەن، ئىچىم پارە-پارە بولۇپ كېتىڭلىك. مېنى رازى قىلاي دېسەڭ، كۆزۈمنىڭ يورۇقىدا سېنى ...
 پەلەك ئۇستا ئارقىدىنلا سۆز ئۇلاپ:

— ئاناڭ توغرا ئېيتىدۇ، ئوغلۇم. ساڭا چۆلتاغ يولىدا سۆزلەپ بەرگەن ھېكايىلىرىم ھېلىمۇ ئېسىڭىدۇر. بىزنىڭ مەسلىھەتمىز ئاللىقاچان پىشۇرۇ-لۇپ قويۇلغان. ئاناڭ دېگەندەك، جان دېگەن كۈندە چېچەكلىمەيدۇ. جان، قاش بىلەن كىرىپكىنىڭ ئارىلىقىدا. بىز سېنىڭ لەۋزىڭگە قاراشلىق، — دېدى.

— مەن، — دېدى قۇربان جاۋابەن، — چوڭلار باشلىغان كېچىككە كىرمەسلىككە ھەققىم يوق، لېكىن، ئالدىنلا دەۋالدىغان كېچىككە سۆزۈم بار. ناۋادا مەن ئالۋان-ياساق تۈپەيلىدىن ياكى باشقا بىرەر نامەلۇم بالا-قازا سەۋەبىدىن يەنە دىشۋارلىق تارتىپ قالغۇدەك بولسام، ئۇ چاغدا بۇ ئىش قانداق بولار. چۈنكى، ماڭا كۈشەندىلىكنىڭ سايىسى رودۇبايدەك ئەگىشىپ يۈرۈۋاتىدۇ. مەن بۇ قېتىم "بالا بولدى" تاغلىرىدا دۇچار بولغان كاساپەتچى-لىك يەنە يۈز بېرىپ قالارمىكىن دەپ ئەنسىرەيمەن.
 بۇ گەپلەرنى ئاڭلاپ قۇرباننىڭ ئانىسى ئۆز كۆڭلىنى يەنە سىزھار قىلىپ:

— بالام، مۇندىن كېيىنكى ئىشلارنى ياراتقان ئىگەم ئۆزى بىلىدۇ؛ ئالدىراپ ئېغىزىمىزنى ئۇششۇتۇپ يۈرمەيلى، يوقلاڭ خىيال بىلەن جېنىمىز-نى ئۇيرىتىپ يۈرسەك بولماس. گۈلدەك بېشىڭ ئامان بولغاي، جېنىم ئوغلۇم، ناۋادا بېشىڭغا بالا-قازا يېتىپ قالغۇدەك بولسا، بىز تاللىغان جوراڭ

چوقۇم قولۇڭغا قول، پۇتۇڭغا پۇت بولالايدۇ.
ئانىنىڭ مېھرىبانلىق بىلەن ئېيتقان سۆزلىرى قۇرباننىڭ قەلبىدىن
ئورۇن ئالدى ۋە تېزلا مايىللىقىنى بىلدۈردى-دە، پۈتۈن ئائىلە ئىچى
خۇشاللىققا چۆمدى.

6

ئېتىز-ئېرىق چاڭقورونلۇقى ئايانلىشىپ، كۈز كىرگەن چاغلىرىمۇ ئالا-
قاغا يېزىسىنىڭ ھاۋاسى خېلىلا ئىللىق ئىدى. ئېتىز ئېتىزلىرىدا چارۋىلار
توپ-توپى بىلەن ئوتلاپ يۈرۈشەتتى.
سانسىز چوكىلاڭ قارغىلار چارۋىلار ئارىسىدا ئۇياق، بۇياق ئۇچۇشۇپ
يۈرۈپ، ئوزۇقلۇق ئىزدەيتتى.

بۇ مەۋسۈمدە يەمچۈك ئىزدەپ بۇ يەرگە كېلىدىغان قارا قۇشقاچلار
تېخىمۇ كۆپ بولاتتى.

“كۈزنىڭ ئاپتىپىغا قىزىڭنى سال، ئەتىيازنىڭكىگە كېلىنىڭنى”
دېگەندەك، كۈندۈزلىرى قورۇقتىكى باغلارنىڭ شورا تامللىرى تۈۋىدە، ئالتۇن
كۈزنىڭ ئىللىق ئاپتىپىغا قاقلىنىپ، ھۇزۇرلىنىپ ئولتۇرىشىدىغان قېرى
خونۇن، قىز-جۇۋانلارمۇ ئاز ئەمەس ئىدى. ئۇلارنىڭ قوڭغۇراقتەك كۈلكە
ئاۋازى يىراق-يىراقلاغا ئاڭلىنىپ تۇراتتى.

كۈزلۈك يىغىمىدىن كېيىن تۈزلەنگەن كەڭرى قوغۇن ئېتىزلىرىدا
يىڭىتلەرنىڭ چېلىش بەيگىسى قىزىپ باراتتى.

قۇرباننىڭ قايتىپ كەلگەن خەۋىرىنى ئاڭلىغان ئۇنىڭ دېمەتلىرى
ئۇنى بۈگۈن ئاشۇ چېلىش مەيدانىغا تەكلىپ قىلىشقانىدى.

قۇرباننىڭ قاۋۇل بەستى، تەرەققىي قىلغان مۇسكۇللىرى ئالاقىغىلىق
يىڭىتلەرنى ھەيران قالدۇراتتى. قارىماققىمۇ، ئۇنىڭ تەقى-تۇرقىدىن، بىر

دېمەتلىرى ئارىسىدا ئۇنىڭدەك كۈچتۈڭگۈرى يوقتەك كۆرۈنەتتى.

يىگىت بېشى بۈگۈنكى چېلىشنىڭ باشلانغانلىقىنى جاكارلىدى. كەڭ مەيداننىڭ ھەممىلا يېرىدە چېلىش بىردىنلا قىزغىلى تۇردى. ئاخىرىدا بىر نەپەر تەمبەل، نەۋقۇران يىگىتنىڭ ئۈزۈپ چىققانلىقى مەلۇم بولدى. دە، ئۇنىڭغا مۇقابىل قىلىش مەقسىتىدە مەيداندىكى ھەممە يىگىتلەر قۇرباننى مەيدانغا چۈشۈشكە تەكلىپ قىلىپ، چىڭ تۇرۇۋېلىشتى.

قۇربان مەيدانغا چۈشتى. كىشىلەر ئۇنىڭ مەردانە قىياپىتى بىلەن قاملاشقان سىياقىنى زوقمەنلىك بىلەن تاماشا قىلماقتا ئىدى.

ئۇ، ئادەت بويىچە رىقابەتچىسىگە ئالدى بىلەن دوستانە سالام بەردى ۋە ئۇنىڭ بىلەن ئىككى قوللاپ كۆرۈشتى.

ئىككىيلەن مانا ئەمدى ئەركىن تۇتۇشۇشقا باشلىدى، تۇتۇشۇش ئانچە ئۇزۇن داۋام قىلمايلا رىقابەتچى يىگىت يېڭىلىگەنلىكىگە تەن بېرىپ، قۇرباننىڭ بېلىنى قويۇۋەتتى ۋە مەيداندىن چىقىپ كەتتى. ئۇ، قۇربانغا "پىلدەك كۈچى بار ئىكەن" دەپ قول قويدى.

بۈگۈنكى چېلىشنى كۆزىتىپ تۇرغان ئالاقىنىڭ مەشھۇر بىر ئاقساقىلى سېخىلىق بىلەن ئۆزى مىنىپ كەلگەن ئاق بوز ئېتىنى ئىگەر جابدۇقلىدى. بىلەن قوشۇپ قۇربانغا ھەدىيە قىلىۋەتتى. بۇ چاغدا مەيداندىن ئايرىلىشقا قىيماي تۇرۇۋاتقان يىگىتلەر، قىزلار چاۋاك چېلىپ قۇرباننىڭ غەلبىسىگە، ئاقساقالنىڭ سېخىلىقىغا ئاپىرىن ئوقۇشتى.

تاماشا كۆرۈش ئۈچۈن بۇ يەرگە كەلگەن قىزلارمۇ ئاز ئەمەس ئىدى. ھېسسىيات قۇشلىرى ئەمدىلا ئۇچۇشقا باشلىغان بۇ قىزلار ئۆزئارا مەسلىھەتلىشىۋالغاندەك بىر خىل پاسوندا كىيىنگەن، بىر-بىرىنىڭ بويۇنلىرىغا قاتئارى گىرە سېلىشىۋالغان ھالدا، قىزىل ئالمىدەك رەڭدار مەڭزىلىرىنى بىر-بىرىنىڭ يۈزلىرىگە يېقىن چاپلاشتۇرۇپ، نېمىلەرنىدۇر پېچىرلىشاتتى. ئۇلار قۇرباننىڭ كېلىشىكەن قامىتىدىن زوقلىنىۋاتقانداق قىلاتتى.

قۇربان ئالاقىلىق ئاقساقالنىڭ "ھەدىيە تۇپىرى"غا مىنىپ ئۆيىگە ماڭغاندا، بىر قىز دەرھال ئاتنىڭ ئالدىنى توسىدى. دە، قۇربانغا لەيلىگۈل

بويۇرمىقى كەشتىلەنگەن بىر دوپپىنى ھەدىيە قىلىپ سۇندى ۋە قىزارغان پىتى بېرىپ قىز دوستلىرى قاتارىغا كىرىۋالدى.

بۇ ساھىبجامال قىز، قۇرباننىڭ سۆيگۈنى لالە ئىدى. ئۇنىڭ ساقساق-تىن كېلىپ تۇرۇشى بىلەن مەيداندا چېلىشنىڭ باشلىنىشى تەڭ بولغانىدى. ئىككىيلەننىڭ بۆلتۈر ساقساق ئۈستىنى بويىدا — لالەنىڭ ئىشىكى ئالدىدا ۋاقىتلىق ئايرىلغىنىغا ئالاھىزەل بىر يىلچە بولۇپ قالغانىدى.

قۇربان بوز ئېتىنىڭ ئۈستىدە تۇرۇپ، ئاننىڭ چولۇقۇرنى مەھكەم تارتتى-دە، لالەنىڭ چىرايىغا ئۇزۇنغىچە قاراپ تويىمىدى. ئۇنىڭ سەۋرى قامىتى، ئالمىدەك مەڭزى، بەرگى-قىياقتەك قاشلىرى، قاپقارا ئاھۇ كۆزلىرى، ئۇزۇن، قارا ئوقيا كىرىپكىلىرى، سەككىز ئۆرۈم بوستان چاچلىرى، قىزىل ياقۇتتەك سۈزۈك لەۋلىرى ...، قۇرباننىڭ كۆز ئەينىكىدىن بىر-بىرلەپ ئۆتتى-دە، ۋۇجۇدىدا مۇھەببەت ئوتى لاۋۇلداپ يېنىشقا باشلىدى.

قۇربان گويا بەھوشلانغان ئاشىقتەك ئۆيگە يېتىپ كەلدى. ئۇ، ئالدى بىلەن ئاتنى ھويلىسىدىكى تۈۋرۈككە باغلاپ قويۇپ، ئانا-ئانىسىغا خۇش خەۋەر يەتكۈزدى:

— خۇش خەۋەر، چۈپ خۇش خەۋەر!، مەن بۈگۈن چېلىشتا ئۇتۇپ چىقتىم. ئالاقاننىڭ ئاقساقلىى ماڭا بىر ئات ھەدىيە قىلدى، ئەنە ھويلىدا ... تۈۋرۈككە باغلاپ قويدۇم، ئىشەنمەمسىلە، بېرىپ قاراپ بېقىڭلار... قۇرباننىڭ ئاتا-ئانىسى يۈگۈرۈپ ھويلىغا چىقتى-دە، ئاق بوز ئاتنى كۆرۈپ سۆيۈنۈپ كېتىشتى.

— ئانا، يەنە بار، — دېدى قۇربان يانچۇقىدىن دوپپىنى چىقىرىپ، — ماۋۇ دوپپىنى قارا، بۇنى بىر قىز سوۋغات قىلدى.

— بېشىڭغا كىيىپ باققىنە ئوغلۇم، مەن بىر كۆرەي. ئانىسىنىڭ نەلىپى بويىچە قۇربان دوپپىنى بېشىغا كىيىدى.

— زەپمۇ خىل كەلدى، — دېدى ئانا ئىچ-ئىچىدىن سۆيۈنۈپ، — بېشىڭغا قويۇپ قويغاندەك، پەممىچە، بۇ دوپپىنى ھەرقاچان بېشىڭنى



چەنلىۋالغان بىر قىز تىكىپ كەلگەن ئوخشايدۇ. مۇبارەك بولسۇن، ئوغلۇم.
ئېيتە بۇنى ساڭا قايسى قىز سوۋغا قىلدى؟
شۇ ئەسنادا قۇرباننىڭ سىڭلىسى زەينەپ قورۇقتىن لالە باشلىق
بىرمۇنچە قىزلارنى ھويلا ئىچىگە باشلاپ كىردى. قىزلارنىڭ ھەممىسى
قۇرباننىڭ بېشىدىكى دوپپىنى كۆرۈپ:
— بەك يارىشىپتۇ، قۇربان ئاكا، دوپپىڭىزغا مۇبارەك! ئۇنۇقىڭىزغا
مۇبارەك، — دېيىشىپ قۇرباننى ماختاپ كېتىشتى.
— سىلەردىن ئايلا نسۇن، سىلەرگە رەھمەت! — دېدى قۇربان
ۋىللىدە قىزارغان ھالدا.

قىزلارنىڭ ئىچىدىكى گەپتاتراق بىرى دەرھال قوشۇق سېلىپ:
— قۇربان ئاكا، ئالدى بىلەن لالەگە رەھمەت دەڭ، ”بازاردا بار
مىڭ كىشى، كۆڭۈلدە بار بىر كىشى“، لايىق چۈپ كەلسە، پۈتۈندۈ
ئىشى...
ھويلا ئىچىدە شۇئان كۈلكە كۆتۈرۈلدى. ئارقىدىن قۇرباننىڭ سىڭلى-

سى زەينەپ قىز دوستلىرىنى دالان ئۆيىگە باشلاپ ماڭدى. بايقى شىتە
قىزنىڭ چاقچىقى بىلەن دالان ئۆيىدىنمۇ كۈلكە ئاۋازى توختىماي ئاڭلىنىپ
تۇراتتى.

قورۇ ئىچىدىكى بۇ قىزغىن كەيپىيات گويا قۇربان بىلەن لالەنىڭ
توي تەنتەنىسىدىن دېرەك بەرگەندەك قىلاتتى.

دېمىسىمۇ بۇ ئۆيدە توي ھازىرلىقى جىددىي باشلىنىپ كەتتى. لالە-
نىڭ كىچىك ئاپىسىنى خەۋەرلەندۈرۈش ئۈچۈن ساقساققا خەۋەرچى ماڭدۇ-
رۇلدى. توي ئوتۇنى، توينىڭ نېنى، قىزنىڭ كىيىم-كېچىكى قاتارلىق
ئىشلارغىچە مەسئۇل ئادەم بېكىتىلدى. پەلەك ئۇستامنىڭ بالا-چاقىلىرى،
قۇرباننىڭ ئەل-ئاغىنلىرى پايىپتەك بولۇپ ئىشلەشكە كىرىشتى.

شۇنداق قىلىپ، كېيىنكى ھەپتىدە بولىدىغان توي ئىشى پەلەك
ئۇستام ئائىلىسىنى بالدۇرلا خۇشاللىققا چۆمدۈرۈۋەتكەندى.

ئەمدى كۈتۈلمىگەن بىر پاجىئە بۇ مەھەللىدە يەنە يۈز بەردى.
ئەنسىزلىك تۇمانلىرى بىردىنلا شادلىق بوستانىنى قاپلىۋالدى. سەۋدائى
زامان سەھنىسىنىڭ قارا پەردىسى قۇربان بىلەن لالەنىڭ مۇھەببەت ۋىسالى
بوستانغا يېڭى كۆلەڭگە يايىدى.

قورۇ ئالدىدىكى ئۈجىملىك سەينغا نۇرغۇن ئادەم توپلانغانىدى. ئۇلار
قۇشقاچ سۇلانغان قەپەزلىرىنى ئالدىلىرىغا قويۇپ، سەينادا چەمبەر ياساپ
ئولتۇرۇشانتى.

سەينانىڭ بىر چېتىدە سېپىل ئىچىگە قۇشقاچ توشۇش ئۈچۈن تۇتۇپ
كېلىنگەن دېھقان ھارۋىلىرى توختىتىپ قويۇلغان.

ئۈجىملىكنىڭ ئوتتۇرىسىدا بولسا بىر قانچە خانتۇ، پەيتولار دېھقانلارغا
ھەيۋە كۆرسىتىپ، توختىماي سۈرەن سالاتتى.

— توتۇن بېشىغا قويۇلغان قۇشقاچلارنىڭ ئەركىكىنى تاللاپ، ئېدىدە
لىق ھېسابلاپ ھارۋىلارغا جايلاشتۇرۇڭلار...

ساناقنى توشقۇزغان كىشىلەرنىڭ قەپەزلىرىگە قىزىل بەلگە قويۇلاتتى.
تاپشۇرمىغانلارغا ئىبرەت جازاسى بېرىلەتتى. بەزىلىرى ئاق شەھەرگە، بەزىدە
لىرى ئاغغا پالىناتتى.

ئارىدىن ئۇزۇن ئۆتمىگەن ئەسنادا قۇشقاچ تاپشۇرۇشقا ئۇنىمىغان
“گەدەنكەش” يىگىتتىن بىرنى تۇتۇپ كېلىشتى. دە، ئۈجمە شېخىغا ئېسىشتى
ۋە باش كۆزىگە قامچا بىلەن ئۇرۇپ ئايلاندۇرۇۋېتىشتى.

بۇ خەۋەر تۆت ئەتراپقا پۇر كەتتى. بىردەمنىڭ ئارىلىقىدا مەيدانغا
ئادەملىق تولدى. قۇربان ئىشكىنىڭ ئالدىدا سادىر بولۇۋاتقان بۇ زوراۋان-
لىققا چىداپ تۇرالمىدى.

ئۇنىڭ ئۈستىگە ئاسماقتا دۇمبا يەپ، يۈز-كۆزى قانغا بويالغان بۇ
يىگىت ئۇنىڭ جان-جىگەر ئاغىنىسى ئىدى. قۇرباننىڭ غۇرۇزىدە ئاچچىقى
كەلدى. دە بارغان پېتى ئاغىنىسىنى باغلاقتىن بوشتىۋەتتى.

خانتۇ، پەيتولار ئالمان-تالمان كېلىپ، قۇربانغا سۈر كۆرسەتمەكچى

بولدى. قۇربان غەزەپ بىلەن:

— سەنلەر نېمە دېيىشمەكچى، نېمە قىلماقچى، مەن كۆرۈپ باقايچۇ، قېنى؟ — دېدى، قەھرى بىلەن خانتۇلارغا تېگىش قىلىپ.

— ھەي سولتەك، قۇشقاچ سېلىقنى ئۆزۈڭ تاپشۇرمىغاننىڭ ئۈستىگە، — دېدى خانتۇ شالنى چاچرىتىپ ۋە ئالدىغا دېۋىنىپ بېرىپ، — باشقىلارغىمۇ يەل بېرىسەن، سەن تېخى ئۇقماي يۈرمەسەن، بۇ دېگەن خانتامبال ئالىپلىرىنىڭ پەرمانى، سەن بۇنى بىلمەمسەن؟

— بىلىمەن، مەن يەنە شۇنى بىلىمەنكى، بۇ سەندەك ئۇيات-نومۇ-سىنى ساتقان شەرمەندە يالاقچىلارنىڭ ئويۇنى.

بۇ چاغدا يەنە بىر خانتۇ كېلىپ ئاۋۋالقىسىغا يانتاياق بولۇپ:

— ھەي گەدەنكەش تەتۈر، سەن ئەربابلار بىلەن تولا ئويناشما. ياخشىسى ھېلى باغلاقتىن بوشتىۋەتكەن گەدەنكەشنى بىزگە تاپشۇرۇپ بەر. بولمىسا ئۆزۈڭ بالاغا قالسىن، — دەپ قۇربانغا دەبدەبە كۆرسەتمەكچى بولدى. لېكىن قۇربان خانتۇنىڭ ھۆركىرەشلىرىگە مەت قىلىپ قويمىدى ۋە:

— بۇ گەپلىرىڭگە كۆندىغان ئوغۇل بالا مەن ئەمەس. مېنىڭ جاۋابىم شۇكى: ”ئۆلمەك بار، كۆنمەك يوق“ — دېدى.

چاكار، بەگلەر قۇرباننى ھەر نېمە قىلىپمۇ گەپكە كۆندۈرەلمىدى. ئۇلار ئالدىراپ ئۇنىڭغا چېقىلىپ قويسا ئىشنىڭ يوغىناپ كېتىشىدىن ھەزەر ئەيلىگەندى.

قۇربان تېخىمۇ تۈرگۈنلىشىپ، قەتئىيلىك بىلەن خىتاب قىلدى:

— ھەي خانتۇ، پەيتو بەگلەر، سۆزۈمگە قۇلاق سېلىڭلار: سىلەر غالچا قاراچۇقلار سىلەر، بىز بولساق پۇقرا قاراچۇق. بۇ نېمە دېگەن ھاقارەت-لىك نام. ئۇنىڭ ئۈستىگە تەڭرى تەرىپىدىن باراۋەر يارىتىلغان بەندىلەرنىڭ ساپ ئېتىقادى، پاك ئەقىدىسىنى، ئىنسانىي ۋىجدانىنى مۇشۇنداق شەرمەندە-لەرچە دەپسەندە قىلىش، ئېيتىڭلارچۇ، قېنى قايسى ئىقلىمدا بولۇپ باققان.

خانئامبالارنىڭ شەھۋانىي نەپسىنى قاندۇرۇش ئۈچۈن ئۇلارنىڭ تەرىپلىك ئىقتىدارىنى كۈچەيتىش مەقسەت قىلىنغان نومۇسسۇز سېلىق "قۇشقاچ ئالۋىنى" قايسى تارىختا بولغان؟ مانا مۇشۇنداق شەرھەندە چارىلەر بىلەن خوتۇن-قىزلىرىمىزنى ئاياغ-ئاستى قىلىشقا سىلەردەك ۋىجدانسىز يۈندىپۈ-رۇچلار چىداپ تۇرمىسا، باشقا ۋىجدان ئەھلى قانداقمۇ چىدىيالىسۇن؟ ئۈجىملىك مەيدانغا يىغىلغان ياشلار قۇرباننىڭ ئەتراپىغا توپلىشىپ، ئۇنىڭغا كۈچلۈك مەدەتكار بولۇپ تۇراتتى. خانتۇ، پەيتولار بىر مەھەل ئالاقزادە بولۇپ، شۈكەلپ كېتىشتى.

قۇربان ئاخىرىدا غالىبانە روھ بىلەن:

— خوش قاراچۇق بەگلەر، بىز كەتتۇق، ئەمسە! — دېدى.
قۇربان سۆزىنى تۈگىتىش بىلەن تەڭ بايىقى باغلاقتىن بوشتىلغان ئاغىنىسىنى ۋە ئالاقىلىق ياشلارنى ئارقىسىغا ئەگەشتۈرۈپ مېڭىشقا تەمىشلىد-ۋىدى، خانتۇ-دورغىلار كېلىپ ئۇلارنىڭ ئالدىنى توسىدى. ئىچىگە دەرد-پىغان توشۇپ، تاشالماي تۇرغان ئالاقىغا ياشلىرى كەينى-كەينىدىن ئالدىغا ئېتىلىپ چىقتى-دە، خانتۇ-دورغىلارنى ئارقىغا ئىتتىردى. ئىش ئۇلغايماقتا ئىدى. قۇربانغا بولۇشۇش ئۈچۈن كەلگەن دېھقانلارنىڭ سانى بارغانسېرى ئۇلغىيىپ باراتتى. شۇ تاپتا ئۇلارنىڭ كۆزىگە قاتتىق غەزەپتىن باشقا ھېچنېمە كۆرۈنمەيتتى. دورغىلارنىڭ بىر قانچىسى ئۈجمە شاخلىرىغا ئېسىۋى-تىلدى. كىچىك بالىلار بولسا ئاسماقتىكى دورغىلارنى چالما-كېسەك قىلىشقا باشلىغانىدى.

جىدەلىنىڭ يوشىپ كېتىۋاتقىنىنى ئاڭلاپ، يۇرت مۆتىۋەرلىرىدىن بىر قانچىسى ئاتلىق يېتىپ كەلدى-دە، ياشلارغا ھاي بېرىپ، ئۇلارنى نەسەت بىلەن تارقىتىۋەتتى. باغلاقتىكى دورغىلارنى بوشتىپ يولغا سېلىۋەتتى. ئىش بۇنىڭ بىلەن تۈگىمگەنىدى. ئىزا-ئاھانەت ھار كەلگەن ھېلىقى خانتۇ-دورغىلار پالاقلىشىپ بارغان پېتى بولغان ۋەقەلەرنى بىرنى مىڭ قىلىپ كۆپتۈرۈپ تامبال مەھكىمىسىگە چىقىپ باردى.

خانئامبال ئورچۇنئاننىڭ قۇيغا چېچى تەتۈر ئۆرۈلۈپ، ئەسەبىلەشتى. ئاشۇ باھانە بىلەن قۇربان قاتارلىق چاتاق چقارغۇچىلارنى تۇتۇپ، ئاغى تېغى بىلەن ئاق شەھەرگە پالاش توغرىسىدا يارلىق چۈشۈردى. قۇربان بۇ قىسمەتنى مۆلچەرلىگەندى. ئۇنىڭ بولغۇسى توي خۇشال-لىقىغا يەنە ئال چۈشۈش ئالدىدا تۇراتتى. ئۇ ئۆزىگە يىگىت قولىدىكى قىلىپ تاللىۋالغان ئاغىنىسىنى باشلىۋېلىپ ئۆيگە كەلدى. ئۇنىڭ ئۆيىدىكىلەر بولسا ھەدەپ توي تەرەددۈتى بىلەن ئالدىراش ئىدى.

قۇربان ئۈچمىلىكتە سادىر بولغان ۋەقەلەرنى بىلىندۈرمەسلىككە سېلىپ، ئاتىسى پەلەك ئۇستا بىلەن بىر چەتتە ئايرىم سۆزلەشتى:

— ئاتا، توي مەرىكەم يېقىنلاپ كېلىۋاتىدۇ، — دېدى ئۇ ئاتىسىغا مەسلىھەت تەلەپپۇزىدا، — لالە توي تەييارلىقى ئۈچۈن ساقساققا — كىچىك ئاپىسىنىڭكىگە كەتكىنىگە بىر نەچچە كۈن بولۇپ قالدى. ئۇنىڭغا شەھەردىن ئازراق تويۇق كىيىم - كېچەك ئېلىپ، بالدۇرراق تىكتۈرۈۋالما. مەن ساق ئۆلگۈرمەي قالار. مەن ئۇنىڭ بىلەن شۇنداق كېلىشكەنمىدەم. مەن بۇ ئاغىنەم بىلەن بۈگۈن ئاخشام ساقساققا بېرىپ، ئەتە بىر كۈن شۇ ئىشلارنى پۈتكۈزۈۋېتىپ قايتىپ كەلسەك دەيمەن.

— توغرا دەۋاتسەن ئوغلۇم، بولىدۇ ئىككىڭلار بېرىپ كېلىڭلار، — دېدى پەلەك ئۇستا بىئارام كەيپىياتتا، — راستىنى دېسەم، بۇ زاماندىن رايىم كەتتى. ”توغرىدىن قۇتۇلۇپ، قاراڭغىغا تۇتۇلۇش“ زەپىمۇ جېنىمغا تەگدى. بۈگۈن ئۈچمىلىكتە ھېلىقى دەپۈزلەرنىڭ چىشىغا تېگىپ قويغىنىڭى دەۋاتمەن، قەدىمكىلەرنىڭ ”زامان ساڭا باقمىسا، سەن زامانغا باق“ دەيدىغان مەنالق سۆزىنى ئېسىمىزدە تۇتمايەن بولمايتتى. زاماننىڭ شورىد-مۇ، ياكى پىشانىمىزنىڭ شورىمۇ ھېچ بىلەلمىدەم، كاج پەلەك ھە دېسلا پەلەك ئۇستا بىلەن قېرىشقىنى نېمىسى...

پەلەك ئۇستىنىڭ ئاقىرىشقا باشلىغان قويۇق قاشلىرى ئاستىدىكى قورۇق چۈشكەن قاپاقلىرى پەسكە ساڭگىلاپ تۇراتتى. ئۇ ئوغلغا تىكىلىپ

قاراشتىن كۆزنى قاچۇرۇپ، قولغا ئېلىۋالغان بىر قۇرۇق ياغاچنى سۇندۇ-
رۇش بىلەن بەنت بولدى-دە، ئاخىرىدا:

— ساقساققا بېرىشنىڭ يوللۇق بالام، ئىككىڭلار بېرىپ، ئىشىڭلارنى
تۈگىتىپ، تېزەك يېنىپ كېلىڭلار، — دېدى.

شۇنداق قىلىپ قۇربان ۋە ئۇنىڭ يىگىت قولىدىكى شۇ كۈنى نامازنام
ۋاقتى بىلەن ساقساققا قاراپ يۈرۈپ كەتتى.

ئىككىيلەن ئاتلىق ھالدا تېز يۈرمەكتە ئىدى. يېرىم يولغا بارغاندا،
ئۇلارنىڭ كەينىدىن باشقا ئىككى ئاتلىق ئادەمنىڭ سوڭىدىشىپ ئىز قوغلاپ
كېلىۋاتقان شەپسى ئاڭلاندى-دە، قۇرباننىڭ كۆڭلىدە گۇمان تۇغۇلدى.
تەھقىقلەش غەزىدە قۇربان بىلەن ئاغىنىسى ئىزىدا بىردەم توختىدى ۋە
ئارقا تەرەپكە زەن سالدى. لېكىن، ئىزلىشىپ كېلىۋاتقان كۆلەڭگىلەر مۇجىم
بولۇۋېلىپ، ئۆزىنى كۆرسەتمىدى. بۇ كۆلەڭگىلەر ئۇلار ماڭسا ماڭاتتى،
توختىسا توختايتتى. تاكى خائىبىرىققا بارغىچە بۇ ئويۇن شۇ تەرىزدە داۋاملىق
شىپ باردى.

لالەنىڭ ئۆيىگە يېقىن قالغان چاغدا قۇربان بىلەن ئۇنىڭ ئاغىنىسى
ئاتتىن چۈشۈپ، ئاتلىرىنى بىردەم دەم ئالدۇرغىچ بىر-بىرى بىلەن كىچىككەنە
يىچىرلىشىۋالدى:

— ئاغىنە، كۆڭلۈمگە... — دېدى قۇربان دوستىنىڭ قۇلىقىغا، —
بىر دىشۋارلىق شەپە بېرىپ تۇرۇۋاتىدۇ. ئارقىمىزغا پايلاقچى چۈشكەندەك
قىلىدۇ. ئۈچىلىكتىكى ۋەقەگە ئامبال ھەرقاچان چىدىمىغان بولسا كېرەك.
بىز ھازىر لالەنىڭ ئۆيىگە بېرىپ ئۇنىڭغا تويۇق كېيىم-كېچەك ئېلىش
ئۈچۈن كەلگەنلىكىمىزنى ئۇقتۇرۇپ قويايلى، ئاندىن ئاتلىرىمىزنى شۇ ئۆيدە
قويۇپ، قونۇش ئۈچۈن سېنىڭ تۇغىنىڭنىڭ ئۆيىگە كېتەيلى. يول ئۈستى-
دە نېمە كۆرسەك مەيلى...

قۇرباننىڭ ئاغىنىسى ئۇنىڭ پىكرىگە قوشۇلدى، ئۇلار يەنە ئاتلاندى.
بىر ئاز ماڭغاندىن كېيىن ئۇلار لالەنىڭ دەرۋازىسى ئالدىغا كېلىپ، ئاتلىرى-

دىن چۈشتى، ئىشك تاقالمغاندى. ئۇلار ئاتلىرىنى يېتىلەپ قورۇ ئىچىگە كىردى.

لالە بىلەن ئۇنىڭ كىچىك ئاپىسى ئۇلارنىڭ ئالدىغا بۈگۈرۈپ چىقتى ۋە مېھمانلىق ئۆيگە باشلىدى. لالە چاققانلىق بىلەن تولىق ئۈچۈن تىكىلىۋاتقان يېڭى يوقان-كۆرىپىلەرنى بىر چەتكە يىغىشتۇردى. ئارقىدىن مېھمانلارنىڭ ئالدىغا چاي كەلتۈردى. قۇربان كېلىش مۇددىئاسىنى سۆزلەش ھەققىدە دوستىغا كۆز ئىشارىسى بەرگەندىن كېيىن، ئۆزى قورۇغا چىقىپ، دەرۋازىنىڭ قىسىلچۇقىدىن سىرت تەرەپكە قارىدى. نۇرغۇن چېرىكلەر ئۆي ئەتراپىنى قورشىۋېلىشقاندى.

— بۇنچىزا كايپ يۈرۈشنىڭ ھاجىتى يوق، — دېدى لالەنىڭ كىچىك ئاپىسى يىگىت قولىدىن سۆزىگە جاۋابەن، — بىز خېلىدىن بېرى كۈتۈۋاتقان نىكاھ قەرزىنى بويىنىمىزدىن ساقىت قىلىۋەتسەكلا ھەممەدىن ئەلاسى شۇ. كۆڭۈل تىنچلىقى ھەممىدىن مۇھىم، ھەشەمەتنىڭ نېمە كېرىكى دەيدىلا...، مۇشۇ كەمگىچە زامانىنىڭ ئوۋالچىلىقىنى ئاز تارتىۋۇق دەمدىلا. لالەنىڭ كىيىم-كېچىكى يېتەرلىك. ھەر بىرلىرىنىڭ كۆڭۈل ئايپ كېلىشكەنلىرىگە رەھمەت.

قۇربان دەرۋازىنىڭ سىرتىدا چېرىكلەرنىڭ پايلاپ تۇرۇۋاتقانلىقىنى سېزىۋالغىنى ئۈچۈن، ئۇلارنىڭ بۇ ئۆيگە باستۇرۇپ كىرىپ ئاۋارىچىلىق كەلتۈرۈپ قويۇشنىڭ ئالدىنى ئېلىشنى سوغۇققانلىق بىلەن مۆلچەرلىدى. دە، ئۆز كۆڭلىنى ئىزھار قىلىپ:

— كىچىك ئاپا، بىزنى بۇنچىلىك كۆرگەنلىكىڭىزگە رەھمەت. ھازىر كەچ بولۇپ قالدى. ۋاقىتنى ئۇزۇنغا سوزمايلى. ھازىر ئاغىنەم بىلەن موزدۇزنىڭكىگە بېرىپ لالە ئۈچۈن بىر ئۆنۈك بۇيرۇتۇپ قويايلى. بىز ئەنە ئەتىگەنلىككە مۇشۇ ئۆيگە ئۈنمىز. قورۇدىكى ئاتلارغا لالەنىڭ ئاغىسى قاراپ قويغان بولسا، خوش ئەمەسمە... — دېدى.

قۇربان ئاغىنىسىنى باشلاپ ئۆيىنىڭ سىرتىغا چىقتى. ئىككىيلەن دەرەخ

ئارىسىدا ماراپ تۇرغان چېرىكلەرگە پەرۋا قىلماي، "ئاق مەدرىس"نى ئايلىنىپ، گۇڭگاڭ تەرەپكە قاراپ ماڭدى. دەل شۇ چاغدا تۆت تەرەپتىن قورشاپ كەلگەن چېرىكلەر تۇشمۇتۇشتىن: "توختا!" دەپ ۋارقىرىشىپ، ئۇلارنىڭ ئالدىنى توسدى، بىر خانتۇ ئۈلۈك ئاۋاز بىلەن:

— مەن ھازىر سەنلەرگە خانئامبالنىڭ يارلىقىنى ئوقۇپ ئۆتمەن، قۇلاق سېلىپ ئاڭلاپ تۇرۇش، — دېدى ۋە يارلىقىنى ئوقۇشقا باشلىدى: "خانئامبالنىڭ يارلىقى: قۇربان بىلەن ياسىن ئالاقاغا يېزىسىدا پاراكەندىچە-لىك تۇغدۇرغان گۇناھلىرى ئۈچۈن ئاغى تېغىغا پالانسۇن..."

چىن چىراغ يورۇقىدا خانتۇ بەگ يارلىقىنى دۇدۇقلاپ ئوقۇپ بولغاندىن كېيىن، ئىككى يېڭىنىڭ قوللىرىنى باغلاپ گۇڭگاڭ ئەتراپىدا ئالدىن تەييارلاپ قويۇلغان ھارۋىغا ئىتتىرىپ چىقىرىشقا بۇيرۇق قىلدى. بىر خانتۇ، ئىككى چېرىك ئۇلارنى يالاپ ئاغىغا ئېلىپ ماڭدى.

يەنە بىر تۈركۈم چېرىكلەر ئاشۇ كېچىدە پەلەك ئۇستا بىلەن چوڭ ئوغلىنى ئالاقاغدىن ئاق شەھەرگە يالاپ ئېلىپ كېتىشتى. كاج پەلەكنىڭ بۇ ئادالەتسىز قىسمەتلىرى ئىككى ياشنىڭ ئەمدىلا پارلاشقا باشلىغان ۋىسال يۇلتۇزىنى ھايت-ھۇيت دېگۈچە ئاشۇنداق ئۆچۈرۈپ، بولغۇسى توي خۇ-شاللىقىنى يەتتە قات ئاسمانغا تۈزىتىۋەتتى.

ئاغى تېغىغا بارغىچە قۇرباننىڭ روھى دۇنياسىنى مۇھەببەت-نەپرەت، ئۈمىد-پۇشايمان زىددىيەتلىرى قورشىۋالدى. ئۇ، مۇھەببەت قەرزىنى كې-چىكتۈرۈشكە بولىدۇ...، بىراق، ۋىجدان قەرزىنى ئادا قىلماي بولمايدۇ. دەپ خىيال قىلاتتى. ئۇ ئەمدى خىياللىرىنى قويۇپ غىڭشىپ ناخشا ئېيتىشقا باشلىدى:

خانئېرىقتىن چىققاندا،
مەھبۇبەم قاراپ قالدى.

توي مەرىكەم بولار كەن دەپ،
چېچىنى تاراپ قالدى.

ئىشك سىرتىدا باغلاندىم،
جۇدالىق دەردىدە داغلاندىم.
ئۈمىد باغلاپ لالە گۈلۈم،
توي كۈنىنى ساناپ قالدى.

7

كۈسەننىڭ شىمالىدىكى ئاغى تېغى غەربتىن شەرقتە قاراپ سوزۇلغان
سىرلىق قەلئەگە ئوخشايتتى.
كەچ كۈز مەۋسۈمىدە ئارىلاپ پەيدا بولۇپ تۇرىدىغان گۈلدۈرماما
ئاۋازى ھەيۋەت بىلەن چوقچىيىپ تۇرغان تاغ چوققىلىرىنى قورقۇتماقچى
بولغاندەك قاتتىق زىلزىلە پەيدا قىلاتتى.
چاقماق نۇرلىرى جىلغا-ئېدىرلارغا ھەر خىل رەڭدە چاچقۇ ياياتتى-دە،
ئارقىدىنلا يامغۇر سۇلىرىنى چېلەكلەپ قۇيۇۋېتەتتى. بۇلارنى قىزىل توپا
ئارىلاش شېغىللىق ئېدىرلىقلار شېرىن شاراپ يۇتقاندەك سۈمۈرۈۋالاتتى.
ئاغى تېغىنىڭ يۇقىرىقى قىسىملىرى قىزىل سەنۋەەر، يېشىل قارىغايزار-
لىقلار بىلەن قاپلانغان، تۆۋەن تەرەپتىكى ئېدىرلىقلاردا بولسا خۇش پۇراق-
لىق ئارچا، ماندارا چېچەكلىرى كۆڭۈلنى مەھلىيا قىلاتتى.
ئاسماندا جەنۇب تامان سەيلى-سەپەرگە ئاتلانغان توپ-توپ تۇرنىلار
غاقلىدىشىپ ئۆتۈشۈپ تۇراتتى.

پەس تەرەپتىكى جىلغىلاردا بولسا خۇشناۋالىق تاغ تورغايلىرى گاھ
ئۇچۇشۇپ، گاھ يورغىلىشىپ بىردە ئۇياققا، بىردە بۇياققا ئۆتۈشۈپ خۇشال

سايىرىشىپ يۈرەتتى.

زامان-زامانلاردىن بۇيان رىئايەت بولۇپ كېلىۋاتقان ئاق تۇپان، قىزىل دۆلدۈل مىنگەن ساھىبجامال پەرىشتىلەر نەزەر تاشلىغان ئاغنىڭ مىس كانلىرى دەل مۇشۇ تاغ ئارىسىدا ئىدى.

قۇربان بىلەن ياسىن تاغ ھاياتىنى باشلىدى. زېرەك، قولى چېۋەر بۇ يىگىتلەر رۇدا قېزىش، تۆمۈرچىلىك قىلىش، مىس ئېرىتىدىغان سېغىز ئوچاقلارنى ۋە پېچ ياساش قاتارلىق ھەممە ئىشلارنى پۇختا قىلىپ كان بېگىنىگمۇ، كان ئىشچىلىرىنىڭمۇ ھۈرمىتىگە سازاۋەر بولدى.

ئۇزۇنغا قالماي قۇربان ئەركىن يۈرۈش پۇرسىتىگە ئېرىشتى. پۇرسەت تاپقان چېغىدا كېيىك، تاغ تېكىسى ئوۋلاش ئىشى بىلەن بەنت بولۇپ، كان ئىشچىلىرىنىڭ گۆش بىلەن ئوزۇقلىنىشىغا ياردەمدە بولدى. ئۇ، ئوۋ مىلتىقىنى ئۆز قولى بىلەن ياسىغانىدى.

قۇربان ئوۋچىلىق قىلىپ يۈرۈپ، قىممەت باھا مويۇق قۇندۇز، سۈلەيسۈن، تۈلكە تېرىلىرىگە ئېرىشەتتى ۋە ئۇنى كان بېگىگە ھەدىيە قىلاتتى. كان بېگى ئۇنىڭ بەزىلىرىنى ئامبال - بەگلەرگە سوۋغات قىلسا، بەزىلىرىنى ھايسىغا سېتىپ كۆپ بېيىۋالغانىدى.

قۇربان ئاشۇ يوللار بىلەن خېلىلا ئەركىن بولۇپ قالغاندىن سىرت، "ئاغدىكى مىسنىڭ سىرى" نىمۇ چۈشىنىۋالدى.

بۇ مىسلاردىن ئاساسلىقى بۇت ھەيكىلى ياسىلاتتى، ئۇنىڭدىن سىرت خانئامبال، ۋاڭ غوجا، فۇچىن^① خېنىملار مۇلازىمىتى ئۈچۈن چىرايلىق مىس چۆگۈن، مىس ئاپتۇۋا، مىس ساندۇق، مىس چىلاپچا، مىس ئوتىغات، مىس تۈگمە، مىس ۋاننا ۋە مىس پۇل قاتارلىقلار ياسىلاتتى.

بۇ كەملىرىدە مىس بىلەن ئالتۇن تەڭ باراۋەر دېگۈدەك ئورۇندا تۇراتتى. شۇڭا ئاغنىڭ بۇ قىممەتلىك بايلىقىنىڭ خېلى بىر قىسمىنى ئىلى

① فۇچىن خېنىم — ۋاڭنىڭ ئاغچا خانىسى. — ئاپتوردىن.

جياڭجۈن مەھكىمىسىگە يەتكۈزۈپ بېرىش مەجبۇرىيەت ئىدى.

— سىز مېنىڭ ئىشەنچىمنى ئاقلېيالايسىز، — دېدى كان بېگى، بىر كۈنى قۇرباننى يېنىغا قىچقارتىپ ئاستا قۇلۇقىغا، — ھازىر قىش كىرىپ قالدى. ھەر يىلى مۇشۇنداق چاغدا جياڭجۈن مەھكىمىسىگە مىس يەتكۈزۈپ بېرىش ۋەزىپەم بار. سىز بۇ يىل مۇشۇ ئىشنى بېجىرىپ كېلىسىز. بىر نەچچە ئادەم ئاتلىق يولغا چىقىسىلەر. يۈك خېلى بار. تەييارلىق كۆرۈڭ.

قۇربانغا بۇ مەجبۇرىيەت ھېچقانداق ئېغىر تۇيۇلمىدى. ئۇ، يا ھا، يا شا دېمىدى. بېشىنى يېنىك قىمىرلىتىپ، ماقۇللۇقىنى ئىپادىلىدى.

قۇربان ئۆزىگە ھەمراھ قىلىپ ئاغىنىسى ياسىنى ئېلىۋالدى. قاراقىشتا بۇ جاپالىق سەپەرنى مىڭ تەستە تۈگىتىپ، ياندۇرقى يىلىسى قورغاستىن يېنىپ كەلدى.

ئاپتور بۇ يەردە قۇرباننىڭ بۇ كۆڭۈلسىز سەپىرى ئۈچۈن سەھىپە ئاجرىتىپ، كىتابخانلىرىمىزنىڭ كۆڭلىنى مالال قىلىشنى خالىمىدى. ئىشىنىد- مەنكى، ئۇنىڭ كېيىنكى تەرجىمىھالى بىزگە ئوخشاشلا زوق بېغىشلىيالايدۇ.

كان بېگى قۇربانغا ئەتىياز باشلىنىش ھارپىسىدا يەنە قىممەت مويۇق ھايۋانلارنى ئوۋلاش مەجبۇرىيىتىنى يۈكلىگەندى. ئۇ كۆك مۇز، ئاق قازلارنى كېچىپ ئاشۇ مەجبۇرىيەتنى بېجىرىش يولىدا ئاۋارە بولۇپ يۈرەت- تى.

بىر كۈنى چۈشكە يېقىن مەھەلدە ئۇ ئۆزى تەرەپكە قاراپ كېلىۋاتقان ئاق بوز ئاتلىق بىر كىشىنى يىراقتىن كۆردى- دە، ئىزىدا توختاپ ئاتلىق كىشىنى كۈتۈپ تۇردى.

ئاتلىق كىشى ئېتىنى يورغىسىغا سېلىپ يېقىنلاپ كەلدى. قۇربان ئاۋۋال ئاق بوز ئاتقا سىنچىلاپ قارىدى:

ئاتنىڭ قاڭشىرىدا تۇخۇم چوڭلۇقىدا قاشقىسى بار ئىدى، ئاتقا قۇشۇپ- شى شەكىللىك ئىگەر توقۇلغانىدى. ئىگەرگە ئالدى- كەينى دوقىسىنى يېپىپ تۇرىدىغان كۆرپە سېلىنغانىدى. ئىگەرنىڭ ئاستىغا قويۇلغان كىگىز، جەزلىك

ئىككى ئىلىك ئۇزۇنلۇقتا پەسكە ساڭگىلاپ تۇراتتى. قۇربان ئاتقا مۇشۇنداق تەپسىلىي سەپسىلىپ ئالاقىدا ئۆزىگە ھەدىيە قىلىنغان ئاشۇ ئاق بوز ئات ئىكەنلىكىنى تونۇۋالدى. ھەش-پەش دېگۈچە ئاتلىق كىشى قۇرباننىڭ يېنىغا كېلىپ ئېتىنى توختاتتى.

ئاتلىق كىشى كۆزىنىلا ئوچۇق قويۇپ، يۈزىنى قارا ياغلىق بىلەن ئوربۇلغان بولۇپ، تېخىچىلا ئاتتىن چۈشمەي ۋە تونۇشلۇقمۇ بەرمەي، بەخىرامان تۇراتتى. قۇربان ئۇ كىشىنى تونىيالماي سورىدى:

— تەقسىر، ئۆزلىرىنى ئەسلىيەلمەي قېلىۋاتمەن، كىم بولىدىلا؟
 ئاتلىق كىشى قاقاقلاپ كۈلۈپ، ئاندىن باش-كۆزىنى ئورغان ياغلىق-نى ئېلىۋېتىپ، ئۆزىنى ئاشكارىلىدى. بۇ كىشى قۇربان شەھەردە تۆمۈرچى-لىك قىلىپ يۈرگەن پەيتلىرىدە تونۇشۇپ، دوست بولۇشقان خەلق شائىرى شاھسەنۇبەر ئىدى.

شاھسەنۇبەر ئاتتىن چۈشۈپ قۇربان بىلەن قۇچاقلىشىپ كۆرۈشتى، ئىككىيلەن جىلغىدىكى بىر قورام تاش ئۈستىدە يانمۇيان ئولتۇرۇپ، ئۇزۇن پاراڭلاشتى.

شاھسەنۇبەر بۈگۈن ئەتەي قۇرباننى يوقلاپ كەلگىنىنىڭ سەۋەبلىرىنى سۆزلەپ بولغاندىن كېيىن، لالە ئەۋەتكەن خەت، خالىتلارنى ئۇنىڭ ئالدىغا قويدى.

شاھسەنۇبەر دوستى قۇرباننىڭ يارا بولۇپ كەتكەن قوللىرىغا، ئاغىنىڭ سوغۇق شىۋىرغانلىق مۇھىتىدا قارىداپ كەتكەن يۈز-كۆزلىرىگە، تىتىلىپ ئۆتمىتۈشۈك بولۇپ كەتكەن كىيىم-كېچەكلىرىگە پات-پات قاراپ قوياتتى. — لالە توغرىسىدا، — دېدى قۇربان ئىنتىزارلىق بىلەن، — بىر نېمە دېمەيسەنغۇ، ئۇ قانداق بولۇپ كېتىۋاتىدۇ؟

— ئۇنىڭغا دەسلەپتە بۇ ئىشلار ھار كەلدى. ھازىر بولسا ئۇنىڭ كۆڭلى بىر ئاز ئارامغا چۈشتى. ئۇنىڭ ئوي-ھېسسىياتلىرىنى ساڭا يازغان خېتىدىن بىلىۋېلىشىڭ مۇمكىن.

قۇربان لالە ئەۋەتكەن نان خالتىسى ئىچىدىن ئۇنىڭ خېتىنى ئالماقچى بولۇۋېدى، شاھسەنۇبەر دەرھال قۇرباننىڭ يېلىكىدىن تۇتۇپ ئۇنىڭغا: — بولدى، خەتى مەن كەتكەندىن كېيىن ئوفۇساڭمۇ ئۆلگۈرەلەي-سەن. مەن سېنىڭ بىلەن دىدار كۆرۈشۈپ، كۆڭلۈم ئەمىس تاپتى. مەن ئەمدى كەچ كىرگىچە قايتىۋالاي. سېنىڭمۇ لالەنىڭ كۆڭلىنى خۇش قىلىپ، يۈرىكىنى سەگىتكىدەك بىرەر يالداماڭ باردۇ. قېنى چىقارماسەن؟ — دېدى. قۇربان تەڭلىكتە قالدى. سۈرگۈنلۈك شارائىتىدا ئۇنىڭ قولى قىسقا ئىدى. ئۇنىڭ بېشى قېتىپ، تېڭىرقاپ قېلىۋاتقان ھالىتىنى كۆرگەن شاھسە-نۇبەر ئۇنىڭغا:

— بولدى، ئاغىنە، نېمىگە خىجىل بولسەن. سېنىڭ بۇ يەردە ئۆتۈۋاتقان كۈنلىرىڭگە ئاتاپ توقىغان قوشاقلىرىڭ بولسىمۇ يېزىپ بەرسەڭ كۆپايە، لالە ئۈچۈن ئۇنىڭدىن ئارتۇق سوۋغات، سالام بولامدۇ؟ — دېدى. شاھسەنۇبەرنىڭ بۇ سۆزىنى ئاڭلاپ قۇرباننىڭ چىرايى بىردىنلا ئې-چىلدى. ئۇ بۇ يەرگە كەلگەندىن بۇيان نۇرغۇن تەسىرلىك قوشاقلارنى توقىغانىدى. ئۇنى لالەگە ئەۋەتىپ بېرىش نىيىتىدىمۇ بولۇپ يۈرەتتى. شاھسەنۇبەرنىڭ ئەسلەتمىسى ئۇنىڭغا ئىلھام بەردى-دە، شاھسەنۇبەر سۇنغان قەغەز-قەلەمنى قولغا ئېلىپ، تاش ئۈستىدە ئولتۇرۇپ خېلى بۇرۇنلا توقۇپ قويغان قوشاقلارنى يېزىشقا باشلىدى. ئۇ بۇ قوشاقلارنى يېزىپ بولۇپ شاھسەنۇبەرنىڭ قولغا سۇندى.

شاھسەنۇبەر قۇربان بىلەن خوشلىشىپ:

— بۇ لالەنى سۆيۈندۈرىدىغان ئەڭ ياخشى سوۋغات بولدى، — دېدى-دە، ئات سېلىپ يۈرۈپ كەتتى.

شاھسەنۇبەرنىڭ قارىسى يوقىغاندىن كېيىن، قۇربان تۇرالغۇسىغا قايت-قاچ لالەگە يازغان قوشاقلىرىنى ناخشا قىلىپ تۇرۇشقا باشلىدى:

ئاغى تاغنىڭ كانلىرى،
خائىمبالغا قارايدۇ.
گۈناھى يوق پۇقرانى،
تاغ ئىچىگە پالايدۇ.

قىزىليارنىڭ سېپىدا،
نۇرغۇن ئىكەن چاكاندا.
قاچانغىچە يۈرەمىز،
بۇ زۇلمەتلىك ماكاندا.

قورغاس دېگەن يەرگىچە،
ئوتتۇز داۋان ئاشتىم مەن.
غەزەپ تولدى ئىچىمگە،
قايناق سۈدەك تاشتىم مەن.

ئاغى تاغقا بارغىچە،
مازار تۇرار يولۇڭدا.
بەخت، تەلەي، تەقدىرنىڭ،
كۈچۈك بىلەن قولۇڭدا...

بۇ ناخشىلار خېلى بۇرۇنلا جاپاكەشلەر ئىچىگە تارقىلىپ ئاغى تاغلىرى
ئىچىنى زىلزىلىگە كەلتۈرگەنىدى. كان ئىشچىلىرى، تۇتقۇن قىلىنغان بىگۇ-
ناھ دېھقان ياشلىرى قۇرباننىڭ ناخشا-قوشاقلىرىدىن يۈرەكلىرىگە دەرمەن،
تەشنا روھىغا مەنبۇي ئوزۇق ئالاتتى.

ئاشۇ ۋەجىدىن بۇ قۇتلۇق سوۋغات لالەنىڭ قولغا تەگكەندىن كېيىن،
چوقۇم ئۈمىد مەشئىلىدەك ئۇنىڭ بىدارلىق ۋە بىزارلىقتا خىرە بولۇپ تۇرغان

دىلىنى ئېچىلدۇرىدىغانلىقىدىنمۇ شۈبھە يوق ئىدى.

قۇربان لالەنىڭ سوۋغىلىق خالىلىرىنى كۆتۈرۈپ، تاش كامېر ياتىقىغا تەنھا قايتىپ كەلدى. ياسىنى چاقىرىپ خالىنى ئاچتى. لالەنىڭ بىر پارچە خېتى توقاچلار ئارىسىغا قىستۇرۇپ قويۇلغانىدى. قۇربان خەتنى ئېچىپ ئوقۇشقا باشلىدى. ئوقۇپ بېرىمغا كەلگەندە ئۇنىڭ كۆزىدىن تارام-تارام ياشلار تۆكۈلدى. خەتنى ئاخىرغىچە ئوقۇپ چىقىشقا بەرداشلىق بېرەلمىگىلى ئاس قالدى.

قۇربان خەتنى ئوقۇپ تۈگەتكەندىن كېيىن، ئەس-ھوشىنى يوقاتقان ھالدا خەتنىڭ قانداقسىگە قولىدىن يەرگە ئۇچۇپ چۈشۈپ كەتكەنلىكىنى تۇپماي قالدى. ئۇ ئۆزىنى ئورۇن كۆرپىسى ئۈستىگە تاشلاپ، خىيال دەرياسىغا غەرق بولۇپ كەتتى.

بۇ ئەھۋاللارغا ھەيران بولغان ياسىن يەردىكى خەتنى ئېلىپ ئوقىدى. ئۇمۇ قۇربان بىلەن ئوخشاش نەسرەتتا بولۇپ، يۈرىكى ئېزىلدى. لالە بۇ خېتىدە قۇربانغا بولغان سۆيگۈ ساداقىتىنى ئىزھار قىلغاندىن سىرت، يەنە بىرمۇنچە مۇسبەت خەۋەرلىرىنىمۇ قىستۇرۇپ تۆتكەندى: قۇربان بىلەن ياسىن ئاغىغا پالانغان كېچىسى قۇرباننىڭ ئاتىسى بىلەن چوڭ ئاكىسىمۇ ئاق شەھەرگە پالانغان ۋە ئۇزۇن ئۆتمەي ھەر ئىككىسى نۆمەت بىلەن ئۆلتۈرۈۋېتىلگەن، قۇرباننىڭ ئانىسى دەرتكە پايلىد. ماي ئىچ ئاغرىقىدا قازا تاپقان، مەھجۇرى بىلەن شاھسەنۇبەر ئاق شەھەر بىلەن ئالاقىغا بېرىپ، ئۇلار ئۈچۈن نەزىر-چىراغ بېرىپ قايتىپ كەلگەن؛ شاھسەنۇبەر بۈگۈن قۇربان بىلەن يۈز تۇرانە كۆرۈشكەندە خەتتە يېزىلغان ئىشلاردىن ئېغىز ئېچىشقا پېتىنالمىغانىدى.

مۇسبەت ھاۋاسى قاپلىغان تاش كامېرغا ئۇزۇن ئۆتمەي يېڭىلا ئالاقىغا بېرىپ تۇتقان يوقلاپ كەلگەن بىر ياش كان ئىشچىسى سالام بېرىپ كىرىپ كەلدى ۋە قۇربان بىلەن ياسىنغا يەنە بىر شۇم خەۋەرنى يەتكۈزۈپ قويۇپ، ئىككىلىگە نەسەللى ئېيتىپ قويۇپ كامېردىن چىقىپ

كەتتى. ئۇ ئىشچى يەتكۈزگەن خەۋەردىن مەلۇم بولدىكى: قۇرباننىڭ ئانىسى، ئانىسى ۋە چوڭ ئاكىسى قازا تاپقاندىن كېيىن، ئۇنىڭ بىر تاللا يېتىمە بولۇپ يالغۇز قالغان سىڭلىسى زەينەپ قۇربان بىلەن ياسىنى ئىزدەپ تاپمەن دەپ ئۆيىدىن چىقىپ كەتكىنىگە بىر نەچچە كۈن بولۇپتۇ...
قۇربان بۇ يېڭى شۇم خەۋەرنى ئاڭلىغاندىن كېيىن، ئورنىدىن چاچ-راپ تۇرۇپ كەتتى. دە، تاش كامېر ئىچىنى بىر نەچچە رەت ئايلىنىۋېتىپ، ياسىغا:

— “بالا-قازا يالغۇز يۈرمەيدۇ” دېگەن گەپنىڭ چىنلىقىغا مانا ئەمدى شەك-شۈبھىسىزكى ئىشەندىم. ئادەمزا ئىنىڭ بىر-بىرىنى يەيدىغان رەھىمسىز چىلبۇرلەر ئىكەنلىكىگىمۇ شەكسىز ئىشەندىم. ئارقا-ئارقىدىن كېلىۋاتقان بۇ قارا قىسىم، تەلەرگە ئەمدى يەنە “لەببەي” دەپ يۈرۈۋەرسەك، تەقدىر ئالدىدا گۇناھكار بولۇپ قېلىشىمىز مۇمكىن، — دېدى.
قۇرباننىڭ ئىچى تىتىلداپ، بىر ئىزدا تۇرالماي، كىچىككىنە تاش كامېر ئىچىدە تېنىمىز ماڭاتتى.

— مەن ھازىر بىر قارارغا كەلدىم، — دېدى قۇربان ئاغىنىسى ياسىغا مەسلىھەت بېرىپ، — نەچچە كۈندىن بېرى كان بېگىنىڭ ھاۋالىسى بىلەن ئوۋچىلىق قىلىپ ھازىرلاپ قويغان قۇندۇز، سۈلەيسۈن، تۈلكە تېرىلىرى بار. ئۇنى بۈگۈنلا كان بېگىگە ئۆتكۈزۈپ بېرىش بىلەن بىللە ئۇنىڭغا زەينەپنىڭ ئەھۋالىنى ئۇچۇرلايلى ھەمدە ئۇنى ئىزدەيمىز، دەپ كان بېگىدىن رۇخسەت سوراپ باقايلى. مېنىڭچە، ئۇ رۇخسەت بېرىشى مۇمكىن، سېنىڭچە قانداق؟

ياسى بۇ پىكىرگە قوشۇلدى، ئىككىيلەن كان بېگىنىڭ قېشىغا باردى. ئوۋ سوۋغىلىرىنى تاپشۇرغاندىن كېيىن، قۇربان ئۇنىڭغا مۇددىئاسىنى ئېيتتى. — كان بېگى بىر ئاز ئويلىنىپ قالدى.

50 ياشلار قارىسىنى ئالغان ئوتتۇرا بوي، چارساقال بۇ كان بېگى “چىشىڭنىڭ بارىدا ياغ چاينا” دېگەن تەمسىل بويىچە ئىش قىلىشنى ئوبدان

چۈشەنەتتى. ئوردا مەنەسەپدارلىرى ئىچىدە مەس كان بەگلىكىنى تاللىشىپ كۆزىنى قىزارتىپ تۇرۇۋاتقان خىرىسچى كۈشەندىلىرىنىڭ بارلىقىنىمۇ ياخشى چۈشەنەتتى. ئۇنىڭ يېپىگە چۈشكەن ئەڭ ھىلىمگەر كۈشەندە سېپىت ھېكىم بەگ ئىدى. شۇڭا كان بېگىنىڭ قورساق كۆپۈكىمۇ ئاز ئەمەس ئىدى. ئۇ ئۆزىگە چاپلانغان قۇرۇق تۆھمەتلەرگە گاھىدا قۇلاق يوپۇرۇۋالاتتى. گاھىدا بولسا ”خان غوجامدىن شە فاپتۇ، ھارۋىكەشتىن تىرت-ۋو-ۋو“ دەپ ئېرەن قىلمايتتى. شەھەردىن كەلگەن ئۆقتۇرۇشلارغا: ”چولام يوق“ دەپ خۇپسەن بولۇۋالاتتى. مەنسىپىدىن يېقىلىپ كېتىدىغىنىنى ئالدىن سەزگەن بۇ كان بېگى ھازىر يېنىنى خېلى چىڭداپ، ئىچى-تېشىغىچە تىقىلىپ كەتكەنىدى. قۇربان يارىتىپ بەرگەن ئوۋ كىرىسىدىنمۇ ئۇ بەك رازى ئىدى. — بولىدۇ، — دېدى كان بېگى ئۇزۇن ئويلىنىۋالغاندىن كېيىن قۇربانغا قاراپ، — سىلەر بۈگۈنلا مېڭىڭلار، بىر ئادەمگە شۇنچە ئوۋال قىلغان بارمۇ؟

8

باش باھار يېقىنلاشقان چاغ، ئاغى تېغىنىڭ ئېگىز چوققىلىرىدا يەنىلا قېلىن قار كۈمۈشتەك پارقىراپ تۇراتتى. پەستىكى ئېدىرلىق، جىلغىلاردا قارلار ئېرىپ پارغا ئايلىنماقتا ئىدى. شىمالدىن كېلىۋاتقان باش باھار شامىلى، ئاق كىيىملەرنى تاشلاپ، يېڭىدىن بىخ سۈرۈشكە باشلىغان تاغ جىلغىلىرىدىكى پاكار ئۆسۈملۈكلەر-نىڭ يۇمران شاخلىرىنى سۆيۈپ ئۆتەتتى. سەل ئېقىنلىرىدىن ھاسىل بولغان يارداڭلىقلارنىڭ كۈنگەي تەرىپى-دىن تۆشۈك كولاپ ئوۋا ياسىغان كىلە، پاتمۇچۇقلار ئوۋلىرىدىن باشلىرى-نى چىقىرىپ، كۈن نۇرىنى ئىسىپ تۇرۇشاتتى. ھاۋا ئوچۇق، ئاشۇنداق خاسىيەتلىك كۈنلەرنىڭ بىرىدە قۇربان بىلەن

ياسىن ئاغى تېغى بىلەن خوشلاشتى.

ئۇلار پىيادە مېڭىپ كېتىۋېتىپ، زەينەپنى قانداق ئىزدەش توغرىسىدا سۆزلىشىپ، ئاخىردا ياسىن يېزىلارغا بېرىپ ئىزدەش، قۇربان شەھەر كوچەلىرىدىن ئىزدەش ھەققىدە پۈتۈشتى.

مۇشۇ پۈتۈشكىنى بويىچە ئىككىيلەن شەھەرگە كىرگەندىن كېيىن، ياسىن ئالاقىغا يۈرۈپ كەتتى.

ئاپتور بۇ يەردە ياسىن بىلەن زەينەپ ئوتتۇرىسىدىكى بىر سىرنى كىتابخانلارغا ئىزاھلاپ ئۆتۈشنى لايىق تاپتى:

قۇربان بىلەن ياسىن بىر مەھەللىدە چوڭ بولغان دوستلا بولغىنى ئۈچۈن، ياسىننى قۇربان ئۆزىنىڭ بولغۇسى توپىغا يىگىت قولىدىشى قىلىپ تاللىۋالغانىدى. قۇرباننىڭ تويىدىن كېيىنلا ياسىن ئۆزىنىڭ تويى بولىدىغانلىقىغا ئىشەنگەنىدى. ئۇنىڭ لايىقى — دەل قۇرباننىڭ سىڭلىسى زەينەپ ئىدى.

ئالاقىدىكى ئۈچمىلىكتە ”قۇشقاچ ئالۋىنى“ غا ئۆكتە قويۇپ، خانىۋىلار تەرىپىدىن ئۈجمە شېخىغا ئېسىلغان، كېيىن قۇربان ئاسماقتىن بوشىدىۋالغان، شۇ كېچىدە قۇربان بىلەن بىللە ساقساققا كېلىپ، چېرىكلەر تەرىپىدىن تۇتۇلغان يىگىتمۇ مۇشۇ ياسىن ئىدى.

ياسىن ئۆزىنىڭ سۆيگۈنى زەينەپنى ئالاقىغا، شاپار، ئاق شەھەر، قوشئاۋاتلارنى ئارىلاپ ئىككى ئايچە ئىزدىدى، قۇربانمۇ بۇ يېتىمە سىڭلىسىنى شەھەر كوچىلىرى، نورۇزقۇم قاتارلىق جايلارنى ئارىلاپ يۈرۈپ، شۇنچە ۋاقىت ئىزدەپ، ھېچ يەردىن ئۇچۇرۇننى ئالالمىدى.

ئاخىر ئۇلار ئابدۇجاپپار قازىنىڭ قۇربان ئۈستىدىن قىلغان سورتى تۈگەپ، قۇربان بىلەن شاھسەنۇبەر كۆك مەدرىسە ئالدىغا توپلانغان نامايىشچىلار ئالدىغا چىققاندا قايتىدىن ئۇچراشتى.

بۇ سەھىپىلىرىمىزنى كىتابخان ئالدىنقى بابتا كۆزىدىن كۆچۈرۈپ ئۆتكەنىدى. ئاپتور ئەمدى ئوقۇغۇچىلارنىڭ دىققىتىنى تېخىمۇ قىزىقارلىق

بولغان كېيىنكى ھېكايىلەر تەسۋىرىگە جەلپ قىلىدۇ:
شۇنداق قىلىپ، قۇربان، شاھسەنۇبەر قاتارىغا ياسىن قوشۇلۇپ،
ئۆچەيلەن كۆك مەدرىسە يېنىدىن ئايرىلىپ، شۇ كۈنى ئۇدۇل ئەلبارىخان
مەھجۇرىنىڭكىگە يېتىپ بېرىشتى. ئۇلار ئۇزۇنغىچە سىرداشتى:

— بۈگۈن قازىخاننىڭ ئىچى ۋە سىرتىدىكى ئىشلاردىن، — دېدى
ئەلبارىخان مەھجۇرى، — تولۇق خەۋەردار بولۇپ، خۇشاللىقىمنى ئىچىمگە
سىغدۇرالمىي قالىدىم. ئەسلىدە سېپىت ھېكم بەگ بىلەن ئابدۇجاپار قازى
بۈگۈنكى سوراققا ئۇنۇش ئۈچۈن زور ئۈمىد بىلەن ”دو“ چىققاندى. ئۇلار
لەت بولدى. قۇرباننىڭ ئەل ئىچىدىكى ئىناۋىتىدىن كۆپ پەخىرلەندىم.
قۇربان تەمكىنلىك بىلەن مەھجۇرىنىڭ سۆزىنى ئاڭلىدى ۋە پىسىڭىد-
دە بىر كۈلۈپ جاۋابەن:

— ياقتى، بۇ ھەر بىرلىرىنىڭ ئىناۋىتى، ئادالەتنىڭ ئىناۋىتى. ئانام
بىلەن ئاكام ئاق شەھەردە بىگۇناھ ئۆلتۈرۈۋېتىلگەندىن كېيىن، ئىككىلىرى
ئەتەي بېرىپ، نەزىر-چىراغلىرىنى تۈگىتىپ قايتىپ كېلىشىپتىلا. ئانامنىڭ
ۋاپاتىدىنمۇ شۇنداق قىلىشىپتىلا. مەن ئىككىلىرىنىڭ بۇ ياخشىلىقلىرىنى
قانچە قىلساممۇ قايتۇرۇپ بولالمايمەن. بۈگۈن ھەر بىرلىرى باشپاناھ بولغان-
لىقلىرى ئۈچۈن قازىخاندا يۈرىكىم پۈتۈن، كۆڭلۈم توق تۇردى. تاغ
باغرىنىڭ پەلەمپەيلىرى بولغىنى ئۈچۈن شارقىراتما ئاۋاز چىقىرالايدۇ. يار
يۆلەنچۈكۈم بولغىنى ئۈچۈن زۇلۇم تۈگمىنى كولىسىدىن پۈتۈن چىقىپ
كېلىۋاتىمەن.

— يارايدىلا يىگىت، جىڭغا ئۆلتۈرىدىغان سۆزلەر...
مەھجۇرى قۇرباننى ماختاپ، دولىسىنى يېنىك بېسىپ قويدى. ئارقى-
دىن ئورنىدىن تۇرۇپ، دوستلىرىنىڭ ئالدىغا داستىخان يايىدى ۋە دېدى:
— بۈگۈن ناشتىدىن كېيىن قورسىقىڭلارغا بىر نېمە يېگۈدەك ۋاقتىڭ-
لار بولمىدى، ئاۋۋال قورساقنى غەملەپ، ئاندىن سۆزلىشەيلى.

— ياق، — دېدى شاھسەنۇبەر جاۋابەن، چاقچاققا يۆلەپ، — غىزانى

سۆزلەشكەچ يېسەك كۆپرەك يەلەيمىز، مېنىڭ ئادىتىم شۇ. سۆز-چاتچاق ئىشتەي دورىسى...

— بولىدۇ، ئەقىسر. رىزقى زۇۋۇلام خېلى چوڭ ئۈزۈلگەنكەن، ئىشتەيلىرى قانچە چوڭ بولسا شۇنچە ياخشى، ناۋادا نۇھ ئەلەيھىسسالامنىڭ كېمىسىگە چىقىپ قالسىلمۇ ئاش-ئانلىرىغا مەن ئىگە...
غىزا بىلەن بىللە بۇ قىزىقارلىق چاتچاقلار ھەممەيلەننى تازا كۈلدۈر-گەندى. ئۇلار داستىخان يىغىشتۇرۇلغاندىن كېيىن، يەنە ئۆزلىرىنىڭ رەس-مىي پارىڭغا كۆچتى. شاھسەنۇبەر كۆزىنى قۇربان تامان بۇراپ، ئۇنىڭدىن سورىدى:

— دوستۇم، سېنىڭ تاغدىن چۈشكىنىڭگە خېلى ۋاقلار بولۇپ قالدى. كان بېگى بىر نېمە دېمەسمۇ؟

— ياق، بىر نېمە دېمەيدۇ، — دەپ جاۋاب بەردى قۇربان، — كان بېگى ياسىن بىلەن ئىككىمىزگە ھۆرلۈك بېرىۋەتكەن. ئۇنىڭ ئۆزىمۇ تاغدا بىر دەردى بار ئادەم ئىكەن. ئەمما، ھازىر ئاڭلىسام ئۇ ئادەم مەنسىپىدىن قالدۇرۇلۇپ، ئورنىغا سېپىت ھېكىم بەگ يېڭىدىن قوشۇمچە كان بېگى بولۇپ بەلگىلىنىپتۇدەك. بالا كەلسە شۇنىڭدىن كېلىدۇ. دادامنىڭ ئاشۇ كۈشەندىسى مېنى يوقاتمىغىچە ياخشى ئۇخلىيالمىدۇ. قازخاندىكى بۈگۈنكى ئويۇن ئۇنىڭ تۇنجى قەدىمى.

— جان يېرىنى تېپىپ سۆزلىدىڭىز، — دېدى مەھجۇرى قۇرباننىڭ پىكىرىگە قوشۇلۇپ، — زاماننىڭ بېشىغا پىت چۈشكەندە، قامچىغا زورلايدۇ، ئەمەلدارنىڭ بېشى قايناندا پالچىغا زورلايدۇ، چوڭ-كىچىكلىرى بىرلىشىپ پۇقرانى غاجايدۇ. دەسمايسى تۈگەپ غالتەككە چىققاندا تۆھمەتكە زورلايدۇ. گاھىدا ئەتىيازنىڭ سېرىق ھەرىسىدەك تۇيدۇرماي چىقىۋالىدۇ. زالىملارنىڭ قولىدىن ئامەت قۇشى قېچىۋاتقان، زاۋاللىق يېتىپ كېلىش ئالدىدا تۇرغان ئالامەتلەر ئاشۇنداق بولىدۇ. شۇبھىسىزكى "تۆمۈرنى قىزىقىدا سوقىدىغان" پەيت يېتىپ كەلدى.

— شۇنىڭ ئۈچۈن، — دېدى قۇربان ئارقىدىنلا، — مەنمۇ قىزىقىدا ئايداڭنى يەنە بىر قېتىم چېلىشىشقا تەكلىپ قىلايمىكىن دەيمەن. بۇ چېلىشش نورۇز سەيلىسىدە ئەمەس، بەلكى قېيىردىكى ئەيسا گۈمبەز چوققىسىدا بولىدۇ. بۇ توغرىدا ئەيسا گۈمبەزنىڭ ئىنىسى مۇرەپپەر بىلەن پۈتۈشۈپ، قەسەم ئىچىشىپ قويغانىدىم.

قالغانلار قۇرباننىڭ بۇ سۆزىنى ئاڭلاپ، بىر مەھەل ئويلىنىپ كېتىش-تى، ھېچكىم ئالدىراپ لام-جىم دېمىدى. بىر ئازدىن كېيىن شاھسەنۇبەر ئېغىز ئېچىپ:

— ئانداقتا، قاچان، قانداق يولغا چىقىش كېرەك؟ — دېدى.
— ئۇنى خائىمال بىلەن سېيىت ھېكىم بەگ قارار قىلىدۇ. ئۇلار ھازىر ئۇششوك ھەرىسى بولۇپ قالدى. ھامان بىر كۈنى ماڭا چېقىلىدۇ. ئۇنىڭغىچە مەن يەنە دوستۇم ياسىن بىلەن بىللە تۆمۈرچىلىك ھۈنەرىمنى داۋام قىلدۇرۇپ تۇرىمەن. بۇ قېتىم باشقىنى قويۇپ، خاس قورال ياسايمەن. ياساپ بولغانلىرىمنى ئۇدا سىلىگە يەتكۈزۈپ بېرىپ تۇرىمەن، — دېدى قۇربان ھاياجانلىنىپ.

— قېيىرغا لالەمۇ بىللە بارامدۇ؟ — دەپ سورىدى شاھسەنۇبەر.
— بىللە بارىدۇ. لېكىن، ئۆز خاھىشىغا باغلىق...

9

مۇشۇنداق چاغلاردا قۇرباننىڭ دەردىگە دەرمان بولىدىغان، يۈرىكىگە ئىللىقلىق بېرىدىغان بىردىنبىر ۋاپادارى يەنىلا شۇ، — لالە ئىدى. ئۇنىڭ مۇھەببەت رىشتىسىمۇ، ھايات-ماماتلىق تەقدىرىمۇ، قايعۇ-شادلىقىمۇ ئۇنىڭغا باغلانغانىدى.

شۇ ۋەجىدىن، مەھجۇرنىڭ ئۆيىدە بولغان مەخپىي قارارنى لالەنىڭ سەمگە سالغىغىچە قۇرباننىڭ كۆڭلى تىنمايتتى. ئۇ بۈگۈن ئاشۇ نىيەتتە

ياسىنى باشلىۋېلىپ لالە ۋە ئۇنىڭ كىچىك ئاپىسىنى يوقلاپ باردى. ئۇلار قورۇ ئىچىگە كىرگەندە لالەنىڭ كىچىك ئاپىسى ساقسىز بولۇپ قالغانلىقتىن ساراي ئۆيىنىڭ سۈپىسىدا كۆزنى يۇمۇپ ياتقانىدى. ئىككىيلەن موماينىڭ يېنىغا بېرىپ ئولتۇردى، قۇربان بوش ئاۋازدا: — كىچىك ئاپا، مەن كەلدىم ... — دېدى.

قۇرباننىڭ ئاۋازىنى ئاڭلاپ، موماي كۆزنى ئاچتى ۋە بوينىنى ئاستا قۇربان تەرەپكە بۇراپ:

— ھە، سەن كەلدىڭمۇ، بالام ... — دېدى موماي ۋە نۇرسىز كۆزىدىن ئاققان قۇرۇق يېشىنى چوڭدەك بولۇپ قالغان بارماقلىرى بىلەن ئاستا ئېرتىپ تۇرۇپ سۆزىنى داۋام قىلدى:

— ھەي ... ”جاپاسى بار، ۋاپاسى يوق ئالەم“، سەنزە، ئوغلۇم، تۈزۈككىنە بىر كۈن ئارام خۇدا يۈرەلمىدىڭ. يا بىزگە ئاراملىق يوق. ئاتاڭ پەلەك ئۈستام قېنى؟ ئاناڭ قېنى؟ ئاكاڭ قېنى؟ ئۆلۈمنىڭ نۆۋىتى ئەمدى ماڭا كەلدى. ئەزرائىل ئەنە تۈنۈكۈمدىلا ماباپ تۇرىدۇ. بۈگۈنمۇ، ئەتىمۇ، مۆرتى ئۇزاق ئەمەس. سەن بولساڭ نەلەردە يورغىلاپ يۈرۈۋىسەن. بىزنىڭ كۈشەندىمىز ئازمۇ؟ مەن لالەدىن قانداق خاتىرجەم بولالايمەن؟ مېنى خاتىرجەم خۇدانىڭ دەرگاھىغا كەتكىلى قويغىن، بالام. ئەمدى مەن ئاخىرەتتىڭ، ئۇ دۇنيانىڭ ئادىمى...

موماينىڭ كۆز چانقىدا ياش مۇنچاقلىرى پارقىراپ تۇراتتى. ئۇ، ھازىر يۈرەك ئارمىنى ۋە ئىچ پىغانىنى تۆكۈۋالغانىدى. قۇربان ئۇنىڭ سۆزىگە پۈتۈن دىققىتى بىلەن قۇلاق سالاتتى. موماي ئاخىردا يەنە چېكىلەپ: — ئوبدان ئاڭلىغىن بالام، كۆزۈمنىڭ ئوچۇق ۋاقتىدا دەرھاللا ئىشىڭلارنى بىر پۈتتۈرۈۋەتسەم دەيمەن. ئەمدى يەنە ئارقىغا سوزغىلى بولمايدۇ. لالە بىلەن ئۇنىڭ بولغۇسى قىز قولداش دوستى باغنىڭ ئىچىدە. سەن كىرىپ ئۇلار بىلەن توپىنىڭ ۋاقتىنى پۈتۈش...

— بولىدۇ، كىچىك ئاپا ... خاتىرجەم بولسىلا، ئۆزلىرىنى ئايسىلا،

ئاللا شىپالىق بېرىپ قالار...

قۇربان ئورنىدىن تۇردى-دە، ياسىنى باشلىۋېلىپ، يان ئىشىك ئارقى-
لىق باغقا كىردى.

باغدىكى قويۇق يوپۇرماقلىق ئۆرۈك شاخلىرى ئالا-سىرىق بولۇشقا
باشلىغان غورىلىرىنى كۆتۈرەلمەي ئېگىلىپ كەتكەنىدى. باغ چۆرىسىدە قاتار
ئۆستۈرۈلگەن ھەر خىل گۈللەرنىڭ خۇش پۇراقلىرى باھار قۇشلىرىنى
مەست قىلاتتى.

ئىككى يىگىت ئۆرۈكلەرنىڭ ئېگىلىگەن شاخلىرى ئارىسىدىن سۇڭگۈپ
ئۆتۈپ، باغنىڭ بۇلۇڭ تەرىپىدە خېنە گۈلى بىلەن ھەپىلىشىۋاتقان ئىككى
قىزنىڭ قېشىغا باردى. قىزلار بۇ تۇيۇقسىز ئۇچرىشىشتىن ئوڭايىزلىنىپ،
قىزىرىپ كەتتى.

قىزلارنىڭ ھەر ئىككىسى باشلىرىغا قىزىلگۈل باسقان دوپپا، ئۇچلىرىد-
غا سۆسۈن رەڭلىك يالاڭ چەكمەن جىلتىكە ۋە گۈللۈك شاتىۋا كۆڭلەك
كېيىشىۋالغانىدى. قوللىرىغا قويۇلغان قىزىل خېنە گۈيا چوغلۇق گۈلدەك
جىلۋىلىنىپ، كۆزنى قاماشتۇراتتى. ئۇلارنىڭ تىزىغىچە ئېگىزلىكتە ئۆسكەن
قىزىل بوغۇن، سۆسۈن گۈللۈك خېنە ئۆسۈملۈكى قىزلارنىڭ سىياقىغا
تېخىمۇ گۈزەل ھۆسىن قوشقاندى.

قۇربان قىزلار بىلەن سالاملىشىپ بولۇپ چاقچاق تەرۇزدا:
— قىزلار ئۈچۈن قىزىلگۈلدىنمۇ بەك خېنە گۈلنىڭ ئەمەك بولىدىغان-
لىقىنى بۇگۈن مانا ئۆز كۆزۈم بىلەن كۆردۈم، — دېدى.


لالەمۇ دەل قۇربانغا كەلتۈرۈپ قامچا سالدى:
— يىگىتلەر تاغدا يۈرسە، قىزلارغا خېنە گۈلدىن باشقا ئەمەك
بولدىغان يەنە نېمە بولاتتى؟

لالەنىڭ جايىدا كەلگەن چاقچىقى ھەممەيلەننى كۈلدۈرۈۋەتتى. كۈلكە
توخىغاندىن كېيىن، قۇربان رەسمىي پاراڭغا كۆچۈپ:

— مۇندىن كېيىن تاغدىمۇ، باغدىمۇ بىللە بولىمىز. ھېلى موماي

بىلەن مۇگداشتۇق، موماي تىلەك-ئارزۇلىرىنى ئوچۇق قويدى. لېكىن، سىز بىلەن پىنھان سۆزلىشىدىغان بىر مۇھىم ئىش بار ئىدى، يۈرۈڭ ئىككىمىز ئايرىم... — دېدى.

قۇربان بىلەن لالە باغنىڭ ئېرىقى بۇلۇڭغا كېتىپ سىرداشتى. يىگىت قولىدىكى بىلەن قىز قولىدىكى خېنەگۈلى يېنىدا سۆزلەشتى...



ئالتىنچى باب

يېڭى پاجىئە

1

لالە بىلەن قۇرباننىڭ ئۆرۈك تۈۋىدىكى تەنھا سۆھبىتى يەنە شۇ "سۆيگۈ داۋىنى" غا قارىتىلغانىدى. ئۇلارنىڭ ئالدىنى، ماڭدامدا بىر قىسمەت كۆلەڭگىسى توسۇپ تۇراتتى. تۇتقۇن، ھىجران، جەڭ، ۋىسال سەۋداسى ئۇلارنىڭ يۈرىكىنى ئەسىر قىلغانىدى.

لالە ئۈچۈن كىچىك ئاپسىنىڭ ئاغرىق-نىمجان ھالىتى بىر بويۇنتۇ-رۇق ئىدى. تۇنى تاشلاپ كېتىشكە كۆزى قىيمايتتى. ئاشۇ ۋەجىدىن قۇربان ۋاقتىنچە تۆمۈرچىلىك دۇكىنىدا پاناھلىنىپ شۇ يەردە تۇرۇپ قالدى.

ئارىدىن بىرەر ئاي ئۆتكەن بولسا كېرەك، بىر كۈنى قۇياش چۈشتىن قايرىلغان مەھەلدە لالە ئۇشتۇمتۇت دۇكانغا كىرىپ كەلدى، ئۇنىڭ ئۆڭسۈلە چىرايىغا قاراپ، قۇرباننىڭ يۈرىكى جىغغىدە قىلىپ قالدى.

— كىچىك ئاپام ئۆزگىرىپ قالدى، بولۇڭ! — دېدى لالە كۆڭلى بۇزۇلغان ھالدا.

— بولىدۇ، مانا بىز، ھازىرلا ...

قۇربان دەرھال دۇكاننى تاقىدى ۋە لالە بىلەن بىرلىكتە ساقساققا قاراپ ئالدىراش يۈرۈپ كەتتى.

ئۇلار ئۆيگە كىرگەندە موماينىڭ بېشىدا ئىنسى قانداق قاراپ تۇرغان ئىدى. قۇربان ئوڭ قولىنى موماينىڭ پېشانىسىغا قويۇۋېدى، موماي ئەندى-كىپ، كۆزىنى ئاستا ئاچتى ۋە ئۈزۈپ-ئۈزۈپ سۆزلەشكە باشلىدى:
 ئوغلۇم ... ، قىزىم لالە ... بۈگۈندىن ... باشلاپ ... ساڭا قالدى ... قالغان ... ئىشلارنى ... ئۆزۈڭ ... بىل ...

موماي ئاندىن لالەگە قارىدى ۋە كۈچەپ تۇرۇپ دېدى:
 — قىزىم لالە ... داداڭ ... ئاپاڭنىڭ ... ۋەسىيىتى ... بويىچە، سەن ... بۈگۈندىن باشلاپ ... قۇربانجاننىڭ ... ھالال ھەمراھى...
 ئۇنىڭ ... سىزىقىدىن چىقما...

— ئىنىم ... قانداق خۇن ... قېنى ... سەن؟
 موماينىڭ بىر تۇتقان ئىنسى قانداق خۇن موماينىڭ يېنىغا كەلدى.
 موماي ئۇنىڭغا:

— ئۆي - بىسائىلىرىم ... ساڭا ... مىراس ... قالدى ... قىزىم ... لالەنىڭ ... ھالىدىن ... ياخشى ... خەۋەر ... ئالغىن...

موماي چارچىغاندەك بولۇپ جىمىپ كەتتى. ئۇنىڭ بېشىدا تۇرغانلار كۆزلىرىنى ئۈزۈمەي ئۇنىڭغا قاراپ تۇراتتى. موماي كۆزىنى يۇمۇۋالغانىدى. لالە بېرىپ بىر چىنە سوغۇق سۇ كەلتۈردى-دە، موماينىڭ قۇرۇپ كەتكەن ئېغىزىغا سۇ تېمىتتى. بىر ئازدىن كېيىن، ئۇ يەنە كۆزىنى ئېچىپ:

— قىزىم لالە، گۈلچىمەن فۇچىن خېنىمغا ياساپ بېرىۋاتقان لەيلىگۈل دورىسىنى ئۆكسۈتۈپ قويىمىغىن ... — دېدى.

موماي گېپىنى تۈگىتىپ بولالمايلا بىردىنلا بوشاپ قالغاندەك بولدى. موماي كۆزىنى بىر يۇمغىنىچە قايتا ئاچىمىدى.

موماينىڭ ئىنسى قانداق، ياسىن ئوقۇپ، دېمىدە ئىچۈردى. موماينىڭ

بەدىنى مۇزلاشقا باشلىغانىدى، ناماز دېگەرگە يېقىن ئۇ تىنىقىدىن توختىدى.
ئۆي ئىچىدە يىغا-زار كۆتۈرۈلدى.

ئەتىسى بامدات نامىزغا ئولگۈرتۈپ ساقساق خانىقاسىدا مومىنىڭ نامىزى چۈشۈرۈلۈپ، دەپنە قىلىندى. بىر ھەپتىگىچە ئۆلۈم پەتىسى ئۈزۈلمىدى. گۈلچىمەن فۇچىن خېنىمنىڭ ئالاھىتىن قارىلىق تۇتۇپ، ئۆلۈم پەتىسى قىلىپ كەلگىنى مەھەللىنى ھەيران قالدۇرغانىدى. ئۇ، ئۆزى كېسەل بولغىنىغا قارىماي پەتىگە كېلىپ مەرھۇمنىڭ ھۈرمىتىنى قىلغانىدى. ئۇنى زادىلا كۆرۈپ باقمىغان قۇربان ئۇنىڭغا يىراقتىن قاراپ قوياتتى. گۈلچىمەن خېنىم لالەنى يېنىغا ئارتىپ قۇلىقىغا: "قۇربان شۇمۇ" دەپ پىچىرلىدى. لالە تەستىقلاپ باش لىگىشتى. گۈلچىمەن خېنىم ئارقىدىنلا:

— كېلىشكەن، قاۋۇل ئوغۇل ئىكەن. ئىشلىرىڭغا مەن ئىگە بولىمەن. ھېلىقى دوراڭنى مۇندىن كېيىنمۇ ئۆكسۈتۈپ قويماي يەتكۈزۈپ بەرگىن قىزىم، يەنە بىر ئىشنى سەمگىگە سېلىپ قويماي: ئاڭلىسام سېپىت ھېكىم بەگنىڭ ئوغلى تاش ماڭا ساڭا قارا ساناپ، يولۇڭغا قاپقان قويماقچى بولۇپ يۈرگىدەك، ئۇنىڭ پەيلىدىن ھەزەر قىل؛ لېكىن، قورقما. ھەرقانداق گەپ بولسا ماڭا ئۇچۇر بېرىپ تۇر، مەن ئەمدى كېتىۋالاي، بۇنىڭدىن زىيادە تۇرسام كېسىلىم قوزغىلىپ قالىدۇ، خەير-خوش قىزىم ... — دېدى.
گۈلچىمەن خېنىمنى نۇرغۇن كىشىلەر دەرۋازىغىچە ئۇزىتىپ قويدى. ئادەملەر شالاڭلىشىپ قالغان چاغدا، لالە ھېلى گۈلچىمەن خېنىمدىن ئاڭلىغانلىرىنى قۇربانغا ئېيتتى. قۇربان لالەنىڭ قۇلىقىغا پىچىرلاپ:

— بىز گۈلچىمەن خېنىمگە رەھمەت ئېيتساق بولىدىكەن. ئۇ بىزدىنمۇ سەگەك ئىكەن. رەھمەتلىك كىچىك ئايىمىزمۇ ۋەسىيىتىدە بىزنىڭ كېيىنكى يوللىرىمىزنى ئوچوق يورۇتۇپ بەردى. دېمىسىمۇ، بىزنىڭ بىگۇناھ تارتىۋاتقان ئازابلىرىمىزدىن خۇدانىڭمۇ تەسىرلىنىدىغان مۇرتى كېلىپ قالدى، — دېدى.

قۇربان بىر ئاز ئويلىنىۋالغاندىن كېيىن، سۆزىنى داۋاملاشتۇردى:

— مۇبادا ياخشى كۈننىڭ يامىنى بولۇپ قالغۇدەك بولسا بىز قېيىردىكى ئىكەنلىكىمىزنى ئېيتىپ، پاناھلىنىپ تۇرساقمىكىن دەيمەن. بىزنىڭ بۇ يەردە كۈشەندىلىرىمىز كۆپىيىپ قالدى، تارتىشىدىغان ئۇرۇق-تۇغقانلىرىمىزمۇ قالمايدى. بۇنىڭغا مەھجۇرى بىلەن شاھسەنۇبەرمۇ قوشۇلدى، قانداق دەيسىز؟ — دېدى.

لالە ماقۇللۇق بىلدۈرۈپ بېشىنى لىڭشىتتى. ئەتىسى موماينىڭ ھۆرمىتىگە لايىق نەزىر بېرىلىپ، جامائەت رازى-رىزا بولۇپ تارقاشتى.

قۇربان بىلەن ياسىن قوللىرىنى بوشتىپ، ئەمدى ئۇھ دەپ تۇرۇشىغا دەرۋازا ئالدىدا بىر قانچە چېرىك پەيدا بولدى. ئۇلار قۇربان بىلەن ياسىننى چاقىرتىپ، ئۇلارغا خانئامبالنىڭ يارلىقىنى جاكارلىدى:

”قۇربان بىلەن ياسىن باشباشتاقلق بىلەن ئاغدىن شەھەرگە كېلىدۇ. ھازىر ئۇلار ئۈگەن دەرياسىدىن چېرىك ئۆستىڭىگە سۇ چىقىرىش ھاشىرىدا ئىشلەپ جىنايىتىنى يۇسۇن، يارلىق دەرھال ئىجرا قىلىنسۇن.“

يارلىق ئوقۇلۇپ بولغاندىن كېيىن، قۇربان كۈلۈمسىرەپ لالەگە قارىدى ۋە مەردانە قىياپەتتە:

— لالە، غەم قىلماڭ، بىز تىرىك بولساقلا كۈتكەن كۈنلەر ھامان كېلىدۇ. خوش بىز كەتتۇق! — دېدى.

2

شمالدىكى مەشھۇر مۇزتاغ ئاتا تاغلىرىنىڭ ھاياتلىق ھەدىيىسى بولغان ئۈگەن دەرياسى — نۇرغۇنلىغان ئېقىنلارنىڭ بىرىكىمىسى ئىدى.

ئۇ، سانسىزلىغان ئېگىز-پەس تاغلارنىڭ باغرىدىن ئېقىپ ئۆتۈپ، جەنۇبىي ئويمانلىقتىكى بىپايان تۈزلەڭلىكنىڭ باغرىنى قاندۇرۇپ، يايىپىشىل بوستانلىقلارنىڭ ھاياتلىق مەنبەسىگە ئايلانغانىدى. مەشھۇر كۈسەن مەدەنە-

يېتى ئاشۇ ئانا دەريانىڭ شاپائىتىگە ئېرىشىپ ۋۇجۇدقا كەلگەندى. قەدىم..
كىلەر ئۇنى "ئىلاھى دەريا" دەپ ئاتاشقانىدى. ئۇ توغرىسىدا كىشىلەر
ئارىسىدا تىلدىن تىلغا كۆچۈپ كېلىۋاتقان مۇنداق بىر رىۋايەت ئۇنىڭ
كەچمىشىنى ئەسلەتكەندەك قىلاتتى: "زۇلمەت تەڭرىسى ئۇنىڭ مېڭىش
يولىنى توسۇش ئۈچۈن ئالدىغا چەۋىر ۋە شالدىراڭ تاغلىرىنى تاشلىغان
ئىكەن. يورۇقلۇق تەڭرىسى ئۇنىڭغا خەيرخاھ بولۇپ، بۇ تاغلار تەكتىدىن
يول ئېچىپ بېرىپ، ئېقىنى راۋانلاشتۇرۇپتۇ..."

بىراق، بۇ دەريا ۋادىسىدا يارىتىلغان تارىخى رېئاللىق كىشىنى رىۋا-
يەتكە قارىغاندا تېخىمۇ ئۆزىگە جەلپ قىلاتتى: مۇزىكا پىرى سۈجۈپىنىڭ
دىللىرىنى تىرتىتىدىغان كۈيلىرى ئاشۇ دەريا شاۋقۇنىغا تەقلىت قىلىنىپ،
يارىتىلغانىدى. ئىلگىرى ئۆتكەن شائىرلارنىڭ نۇرغۇنلىغان سۆيگۈ داستانلى-
رىمۇ ئۇنىڭ ساھىلىدا يېزىلغانىدى...

ئۈگەن دەرياسى، چەۋىر تېغىنىڭ غەربىدىكى ئۈزۈلگەن ئاخىرقى
نۇقتىسىدىن ئايلىنىپ ئۆتۈپ، ئوچۇقچىلىققا چىقاتتى.

ئاشۇ ئايلىنىشنىڭ پىندىن "چېرىك ئۆستىڭى" دەپ نام ئالغان بىر
چوڭ ئۆستەڭ چېپىلغانىدى. ئۇ، غەربتىن شەرققە قاراپ ئون نەچچە
كىلومېتىر ئۇزۇنلۇقنى بېسىپ، ئاق شەھەرگە ئېقىپ باراتتى.

ئۆستەڭنىڭ "ئېلىش" دەپ ئاتىلىدىغان باشلانما نۇقتىسىدا دەريا
سۈيى پەس، ئۆستەڭنىڭ ئورنى ئېگىز بولۇپ، دەريادىن سۇ چىقىرىش
مۇشكۈل ئىدى. ئۇنىڭ ئۆستىگە كۈندۈزى چاپسا، كېچىدە قۇم تىنىۋېلىپ،
ھاشارچىلارنىڭ جېنىنى قىينايتتى. "چېرىك ئۆستەڭ ھاشرى" دەپ ئاتال-
غان قانلىق ھاشار دەل مۇشۇ يەردە بولاتتى. مەجبۇرىي تۇتقۇن قىلىنغان
نەچچە يۈزلىگەن دېھقان ھاشارچىلار قىش-ياز، كېچە-كۈندۈز بۇ يەردە
ئازابلىناتتى. ناچار نۇرمۇش دەستىدىن زەھىپىلىشىپ، قۇرۇپ قاقشالغا ئايلد-
ناتتى. ناۋادا ھاشاردىن بىزار بولغان ياكى قاچقانلار تۇتۇلۇپ قالسا ئېغىر
قىيىن-قىستاققا قالاتتى. بۇنداق بىتەلەيلەر يالىڭاچلىنىپ شوخا تىكەن

ئۈستىدە يۈمىلىتىپ قىيناپ ئاللا توۋا دېگۈزۈلەتتى.
زېمىستان قىش كۈنلىرىدە بولسا بۇنداقلارنىڭ نۇرغۇنلىرى ئاچلىق
ۋە قىناققا پايلىماي ئۆلۈپ كېتەتتى. چەۋىر تېغىنىڭ باغرىدىكى قۇم
دۆۋىلىرى ئاشۇ بىگۇناھ مەھكۇملارنىڭ قەبرىستانلىقىغا ئايلىناتتى. تاغ باغرى-
دا كىشىنىڭ تېنىنى ئەيمەندۈرۈپ ھۇشقاۋىتۇپ پەيدا بولۇپ تۇرىدىغان
سوغۇق شاماللار بۇ بىگۇناھ مەھكۇملار روھى-ئەرۋاھلىرىنىڭ ئۇ دۇنيادىكى
نالە-زارىگە ئوخشايتتى. لېكىن، ھاشار نازارەتچىلىرى — مىراپ بەگ ۋە
چېرىكلەر بولسا چېدىر-بارگاھلىرى ئىچىدە ئەيش-ئىشرەت سۈرەتتى. تەقە-
دىرنىڭ بۇ ئادالەتسىزلىكىدىن تىرىكلەر پەندىيات قىلاتتى ۋە لەنەت-نەپرەت
ياغدۇراتتى. ئەل ئىچىدە بۇ كۈلپەت-ئازابلارنى ئەكس ئەتتۈرىدىغان مۇنداق
قوشاقلار پەيدا بولغانىدى:

چاياندىنىمۇ بەك يامان،
”چېرىك ئۆستەڭ“ چېرىكى.
بۇنداق ئازاب تارتسۇنمۇ،
ئادەم-ئىنسان تىرىكى.

ئۈگەن سۈيى كېلىدۇ،
يەتمىش ئەگم ئايلىنىپ.
تايغان نېرى بولمايدۇ،
بېشىمىزدا قادىلىپ.

ئۈگەن دەريا سۈيىگە،
قوشۇلدى قان-يېشىمىز.
قامچا تېگىپ يېرىلدى،
پۈت-قولمىز، بېشىمىز.

چەۋىر تېغى ئاستىدا،
ئۆلۈكلەرنىڭ سانى يوق.
”ئۆلسە ئۆلسۈن قاراجۇق“
ئىسمى بار، ئىسپانى يوق.

چېرىك، مىراپلار قۇربان بىلەن ياسىنىڭ كۈچتۈڭگۈرلۈكىدىن پايدى-
لانماقچى بولدى ۋە ئۇلارنى زورلاپ دەريا ئىچىگە چۈشۈرۈپ، ”بۇقا
تۇرمەل“ باشقۇرۇش ئىشىغا سالدى. بۇقا تۇرمەل، ياغاچتىن ئىككى چېتى
ئۈچ پۈتلۈك — ئاچماق شەكىلدە چېتىلىپ، ئوتتۇرا قىسمىغا شاخ-شۇمبا
ۋە ئەسكى كىگىز، لاتا-پۇرۇچلار تۇرمەل قىلىنىپ ياسلاتتى. ئۇنىڭدىن بىر
قانچىسى سۇ ئېقىمىغا قارشى قاتارلاشتۇرۇلۇپ، توغرىسىغا تىزىلىپ، ھاشار-
چىلارنىڭ كۈچەپ ئىتتىرىشى بىلەن كۆپچۈپ يۇقىرىغا قايتۇرۇلغان سۇ
چېرىك ئۆستىڭىگە كىرگۈزۈلەتتى.

لېكىن، ئارقىسىغا قايتۇرۇلغان سۇ ھە دېگەندە بۇقا تۇرمەلگە بېسىم
چۈشۈرەتتى. ئۇنى باشقۇرۇۋاتقانلارنىڭ يىلەكلىرىنى تالدۇرۇپ، ھالدىن
كەتكۈزەتتى. بەزىدە سۇغا چۆكتۈرۈۋېتەتتى.

ھاشارچىلار بولسا، خۇددى سۇ كالىسىغا ئوخشاش، يەنىلا دەريا
ئىچىدە چىشىنى چىڭ چىشلەپ بۇ ئىشنى قىلىشقا مەجبۇر ئىدى. مۇزدەك
سۇ ئۇلارنىڭ ئۈستىخانىلىرىنى سىرقىتىپ، يىلىكلىرىنى توڭلىتىپ، تو-
مۇر-تومۇرلىرىنى بەھوش قىلىۋېتەتتى.

بەزىدە ئۇلارنىڭ بەرداشلىق مادارى ئاجىزلاپ باراتتى-دە، ئەجەل
ئالدىدا جان تالىشىۋاتقان ئادەمدەك، يۈزلىرى ئاقىرىپ، چالا ئۆلۈك سىياققا
چۈشۈپ قالاتتى. ئۇلارنىڭ خىرەلەشكەن كۆزلىرىدىن يېنىۋاتقان قەھر-غە-
زەپ ئۇچقۇنلىرى پەلەك چاقىنى ئۇرۇپ-چېقىشقا بېشارەت قىلاتتى.

مانا شۇنداق شورلۇق مىنۇتلاردا قۇربان ئاغىنىسى ياسىنىغا ئاستا

پېچىرلايتتى:

— كۆرۈۋاتامسەن دوستۇم، بۇ پېشكەل تەقدىرى، بىز ھازىر بۇقا تۈرمەلگە باغلاپ قويۇلغان سۇ كالسى. ھامان بىر كۈنى بۇ يەردە ھالاك بولۇپ كېتىشىمىز مۇمكىن. ياق، ياق... بۇنداق ئۆلۈپ كېتىش ئۇغۇل بالغا لايىق ئىش ئەمەس، سۇ كالسىمۇ مۆكۈشنى بىلىدۇ-دە، بىز ياراتقۇ-چىمىزدىن ئاغرىنىشقا ھەقلىق ئەمەس، قانداق يارىلىش ئۆزىمىزگىلا باغلىق... — چىشىمىزنى چىڭ چىشلەپ، — دېدى ياسىن، دوستىنىڭ پىكىرىگە جاۋابەن، — بىر نەچچە كۈننى ئۆتكۈزۈپ تۇرالى. زادى بولمىغاندا ساقساقتا تۈزگەن پىلانىمىز بويىچە ئىش كۆرمەيمىزمۇ؟ — راست دەيسەن ئاغىنە، — دېدى قۇربان، — كۈچ-قۇۋۋەتمۇ، ئەقىل-پاراسەتمۇ بېرىپتۇ. بىراق، بىزدە يەنىلا كەم بولۇۋاتقىنى جۇرئەت ۋە قارملىق. بولمىسا بۇ يەردە كۈچىمىزنى بىكاردىن بىكارغا ئۇپرىتىپ بېرىدىغان سۇ كالسى بولۇپ تۇرمىزمۇ؟...

قۇربان بىلەن ياسىن ئاشۇنداق سۆزلىشىۋاتقان چاغدا، دەريانىڭ يۇقىرى ئېقىمىدىن بۇقا تۈرمەل تەرەپكە قاراپ ئېقىپ كېلىۋاتقان بىر قانچە ئۇزۇن لىم ياغاچلار كۆرۈندى.

بۇ ياغاچلارنىڭ ئۇزۇنلۇقى توققۇز-ئون مېتىرچە كېلەتتى. ئۈگەن دەرياسىنىڭ غەربىي شىمالىدىكى ”كېپەكچى“ تاغلىرى ئارىسىدا ئۆسكەن بۇ قارىغاي ياغاچلىرى، شۇ يەردىكى ”بېلىق ئۆتمەس“ قاينىمىنىڭ ئايغىدىن دەرياغا تاشلىناتتى. ئۇلار ئېقىپ كېلىپ، ئېچىق بېشىغا كەلگەندە، سۇدىن قىرغاققا سۈزۈپ چىقىرىلاتتى. قۇرۇتۇلغاندىن كېيىن، ھاشارچىلارغا توشۇتۇلۇپ ئوردا قۇرۇلۇشىغا ئىشلىتىلەتتى.

ھازىر ئېقىپ كېلىۋاتقان ياغاچلار بۇقا تۈرمەل يېنىغا يېقىنلىشىپ قالاي دېگەن چاغدا، قىرغاققا تۇرغان نازارەتچى ئەتەي قۇربان بىلەن ياسىننىڭ ئېتىنى ئاتاپ ياغاچنى سۈرۈۋېلىپ، قىرغاققا تاشلاشقا بۇيرۇدى. ئىككىيلەن بۇقا تۈرمەلنى باشقىلارغا قالدۇرۇپ، ياغاچلارنى سۈزۈپ

قىرغاققا تارتىپ بولغاندىن كېيىن قۇم ئۈستىدە بىر دەم ھاردۇق ئالدى. لېكىن، دەريا سۈيىنىڭ بىردىنلا ئازىيىپ كېتىۋاتقىنىنى كۆرۈۋالغان مىراپ ئۇلارنىڭ قىرغاققا ئۇزۇنراق دەم ئېلىشىغا يول قويمىدى ۋە دەرھال سۇغا چۈشۈشكە بۇيرۇپ ۋالاقلىغىلى تۇردى:

— نېمىگە زوڭىيىپ ئولتۇرۇشسەن، سۇنىڭ ئازىيىپ كېتىۋاتقىنىنى كۆرۈشمەيۋاتامسەن؟ قۇرغاقچىلىقنىڭ دەستىدىن ئاق شەھەرنىڭ بۇغدايلىرى تېخىچە سۇ ئىچەلمەيۋاتقىنىنى بىلىشىمىدىڭمۇ؟

قۇربان بىلەن ياسىن، مىراپ بەگنىڭ قۇيغا تۈكى تەتۈر ئۆرۈلۈپ، تۇمشۇقنىڭ بىگىزدەك ئۇچلىنىپ كەتكىنىنى كۆرۈپ ئورۇنلىرىدىن تۇرۇش-تى ۋە ئون-تىنسىز ھالدا بۇقا تۇرمەلىنىڭ يېنىغا كېتىشتى.

دېمىسىمۇ، قەھەتچىلىك، قۇرغاقچىلىق تەڭلا قىستاپ كېلىۋاتاتتى. بۇنداق چاغلاردا مىراپ بەگ زىغىردەك ئەمىلىنى پىلدەك قىلىپ كۆرسىتەتتى. دە، يەنىلا ھاشارچىلارنىڭ جېنىغا ۋاي ئىدى. ھاۋارايىنىڭ سەۋەنلىكىمۇ ھاشارچىلارنىڭ بېشىغا ئارتىلاتتى. شۇڭا بۇنداق نەس باسقان كۈنلەردە بىچارە ھاشارچىلار شىمالدىكى مۇزات ئاسمىنىغا كۆز تىكىپ، تەڭرىگە سېغىنىپ دەريا سۈيىنى ئۇلغايىتىپ بېرىشىنى ئىلتىجا قىلىشاتتى. بۇنداق كۈنلەردە يەنە يېزا-يېزىلاردىن نۇرغۇن دېھقانلار تەڭرىدىن سۇ تەلەپ قىلىش ئارزۇسىدا زاراخەتمە قىلىش ئۈچۈن چۆل تاغ ۋە چەۋىر تاغلىرىنىڭ باغرىغا ئۇلاغلىق، پىيادە دەۋرەپ كېلىشەتتى.

ئۇلار تىلاۋەت داستانلىرىدىن ئاشقان نەزىر-چىراغ نېمەتلىرىنى تاۋاق-تاۋاقلاردا كۆتۈرۈشۈپ كېلىپ، بۇ يەردىكى جاپاكەش ھاشارچىلارغىمۇ تارقىتىپ بېرىشەتتى.

بۈگۈن مانا زاراخەتمىنىڭ ئۈچىنچى كۈنى. لالە بۈگۈن كېلىدىغانغا ۋەدە قىلغانىدى. لېكىن ئۇ، تېخىچە كەلمەيۋاتاتتى. قۇربان تىت-تىت بولاتتى ۋە ئۇنىڭ يولىغا ئىنتىزارلىق بىلەن كۆز تىكەتتى...

ھوماينىڭ ۋاپاتى ۋە ئۇنىڭ كەينىدىنلا قۇرباننىڭ بېشىغا چۈشكەن پالاكەتچىلىك لالەگە ھار كەلگەندى. ئۇ بىر نەچچە كۈنگىچە، زەھەر يۇتۇۋالغاندەك كەيىي تۆۋەن، روھى چۈشكۈن بولۇپ يۈردى.

ئەھميا، مۇشۇ يېشىدىنلا نۇرغۇن ئىسسىق-سوغۇقنى بېشىدىن ئۆتكۈز-گەن بۇ جىگەرلىك قىز يەنىلا ئۆزىنى ئايشىنى بىلەتتى. ئۇ، بۇ كۆڭۈلسىز-لىكلەرنى ئۇنتۇپ باشقىدىن ئۈمىدلىنىشكە باشلىدى. دە، كەيپىياتى بۇرۇنقى ئەسلىگە قايتىپ، روھى تېتىكلىشىشكە باشلىدى.

لالە كىچىك ئاپىسىنىڭ ۋەسىيىتى ۋە گۈلچىمەن خېنىمغا قىلغان ۋەدىسى بويىچە لەيلىگۈل دورىسىنى ھازىرلاش بىلەن مەلىكە بولدى.

كىچىكىدىن تارتىپلا لەيلىگۈل خۇمارى بولۇپ چوڭ بولغان لالە، بۇ گۈلنى ئۆستۈرۈشكە ماھىر ئىدى. گۈلنىڭ تۈزۈش مەزگىلى يېتىپ كەلگەندە، كۆزى قىيماي گۈلنى يىغىپ، سايدا قۇرۇتۇپ توپلايتتى. ئۇرۇقنى ئاپتاپقا سېلىپ، قۇرۇتۇپ، دورا-دەرمەك ياسايتتى.

گۈلچىمەن خېنىمنىڭ سۈيدۈك توسۇلۇش كېسىلىگە لالە تەييارلىغان ”لەيلىگۈل دورىسى“ ياخشى ئۈنۈم بېرىپ كېلىۋاتاتتى.

بىر كۈنى ئۇ، دوستى رسالەت بىلەن بىللە ئۆزى تەييارلىغان دورىنى ئېلىپ گۈلچىمەن خېنىمنىڭ قەسىرىگە قاراپ ماڭدى.

ئۇلار كۈسەن كېچىكىگە يېقىنلاپ قالغانىدى. يەنە بىر دوقمۇشتىن ئۈشتۈمۈت ئىككى ئادەم چىقىپ ئۇلارنىڭ ئالدىنى توستى. ئۇلارنىڭ بىرى

سېپىت ھېكىم بەگنىڭ ئوغلى تاش، يەنە بىرى ئۇنىڭ چاپارمىنى ئىدى. سېپىت بەگنىڭ بۇ ھاكاۋۇر، سۆلەتۈز، ئەركە-نايناق ئوغلىنى كىشىلەر

ئالدىدا ”تاش بايۋەچچە“ دەپ ئاتاشسا، كەينىدە ”تاش ماڭقا“ دەپ كەمسەتەتتى. تاش بولسا دادىسىنىڭ كىچىككىنە ئەمىلىنى پەش قىلىپ قىنىغا

پاتماي يۈرەتتى.

— نەگە كېتىۋاتسىلەر؟ — دەپ سورىدى تاش، — قىزلارغا ئاچكۆزلۈك بىلەن قاراپ.

— گۈلچىمەن خېنىمنىڭ قەسىرىگە، — دېدى لالە جاۋابەن.
— نېمىشقا؟

— خېنىمنىڭ كېسىلىگە راسلىغان دورىنى ئېلىپ كېتىۋاتمەن.
— مۇنداق دەڭ؟ ھەي، ئۇنى ياشارتىمەن دەپ نېمىگە ئاۋارە بولۇپ يۈرۈۋىدىغانسىز. ئۇ بەربىر ئۆلەي دەپ قالغان قېرى جادىغۇ، سىزمۇزە، يوق نىشقا جۇۋايدىكەنسىز، بولدى قىلىڭ، بۈگۈن بىز بىلەن...
لالە تاشنىڭ يامان غەرىزىنى سېزىۋالدى ۋە قەتئىيلىك بىلەن دېدى:
— مۇنداق گەپلەرنى خىلىڭىزغا دەڭ! بىز ئالدىرايمىز، بىزگە كاشلا قىلماڭ!

— كاجىلىق قىلىماڭ قىزچاق. ئاۋۇ سارايدا مېنىڭ تازا ياسىداق خاس ھۇجرام بار. سىلمۇ ئىككى ئىكەنسىلەر، بىزمۇ ... ، يۈرۈڭلار بىرگە...
تاش قىزلارغا سالجىدەك چاپلىشىۋالدى. ھەمراھىمۇ قىزلارغا بېزىرىپ قاراپ تۇراتتى.

لالە بىلەن رسالەت پەرۋا قىلماي بۆسۈپ ئۆتمەكچى بولۇپ ئالدىغا مېڭىۋىدى، تاش يەنە ئۇلارنى توسۇپ:
— ئالدىرىماڭلار قىزچاقلار، گېپىم تېخى تۈگىدى ... نېمىشقا ماڭا مۇنداق بەھۈرمەتلىك قىلىدىغانسىلەر؟ ... دېدى.
تاش بېرىپ لالەنىڭ قولغا ئېسىلماققا ئۇرۇنۇۋېدى، لالە ئۇنى سىلكىۋەتتى.

— قىزچاق، نېمىشقا بۇنچىزا شاشلىق قىلىدىغانسىز، قولڭىزنى تۇتسام مەرىزىم يۇقۇپ قالاتتىمۇ؟
قىزلار ئېرەن قىلماي يەنە بۆسۈپ ئالدىغا ماڭدى. ئەمما تاش بېزەڭگىلىك قىلىپ، لالەنى ئېرىتمەك بولۇپ دېدى:

— قزچاق، مەن سىزگە چاپلاشقنىم چاپلاشقان. ئۆزىڭىزگىمۇ ئايان، مەندە ھوقۇق بىلەن پۇل بار. ھېچكىم قولۇمدىن قېچىپ قۇتۇلالمايدۇ. بۈگۈن بۇلارنى قويۇپ تۇرۇپ سىزگە بىر ئىشنى ئېيتاي: قۇرباننىڭ سىڭلىسى زەينەپ نەدە، سىز بىلەمسىز؟ ئۇ، ھازىر بىزنىڭ قولىمىزدا. قۇربان سىز ئۈچۈن كۆيۈپ-پىشىپ يۈرۈپتىمىش. بىز شەرتلىشەيلى، قۇرباننىڭ سىڭلىسىنى ئۇنىڭ قولىغا تاپشۇرۇپ بېرەيلى، قۇربان سىزنىڭ مېھرىڭىزدىن كەچسۇن. قانداق؟ بۇ شەرتكىغۇ ... قېنى ئۆزىڭىزنى دەڭسەپ ... — دېدى.

بۇ گەپلەرنى ئاڭلاپ لالەنىڭ غەزەپ-نەپرەتى قايناپ تاشقان بولسىمۇ تاشنىڭ ئېغىزىدىن زەينەپنىڭ يىپ ئۇچىغا ئېرىشكىنىگە ئىچىدە خۇشال بولدى. قىزلار يەنە بىر قېتىم ئۇلارنىڭ توسۇشلىرىدىن بۆسۈپ ئۆتتىدە ئىلدام قەدەملەر بىلەن يولغا راۋان بولدى.

لالە بىلەن رسالەت قەسىر سەيناسىغا كىرگەندە، گۈلچىمەن فۇچىن خېنىم باراڭ ئاستىغا قويۇلغان كارىۋاتتا سەگىدەپ ياتقانىدى.

— بۈگۈن تازىمۇ كېچىكتىڭلار قىزلىرىم، — دېدى گۈلچىمەن كۆزىنى ئېچىپ، بېشىغا كېلىپ قاراپ تۇرغان قىزلارغا قاراپ، — تۆت كۆز بولۇپ يولۇڭلارغا ئەجەبمۇ قاراپ كەتتىم.

— خان ئاپا، خاپا بولمىغايلا، — دېدى لالە جاۋابەن، — ئالتۇن بويلىرى ئامان بولغاي، مەن ئاۋۋال سىلىگە دورىلىرىنى بېرىۋالاي، ئاندىن يولدا بولغان ۋەقەنى سۆزلەپ بېرەي. مەنمۇ ئۆزلىرىڭنىڭ دانا سۆزلىرىگە موھتاج.

گۈلچىمەن خېنىم لالەنىڭ تىلىنىڭ چۈچۈكلۈكى، مۇئامىلىسىنىڭ ئەلئەكلىكىگە ئامراق ئىدى، لالە دورى-دەرمەكلىرىنى چىۋەرلىك بىلەن تەڭشەپ، پىيالغا قۇيۇپ گۈلچىمەن خېنىمغا ئىچكۈزدى. بىر ئازدىن كېيىن گۈلچىمەن خېنىم:

— خۇداغا شۈكۈر، بەكمۇ بىئارام بولۇپ تۇرغانىم. بۇ دوراڭ زەپمۇ

ئارام تاپقۇزدى، قولۇڭغا زەخمەت يەتمىگەي قىزىم! — دېدى.
گۈلچىمەن خېنىم خېلى يېنىكلەشكەندەك بولۇپ، بېشىدىكى ياستۇققا
يۆلىنىپ ئولتۇردى، ئارقىدىن لالەدىن سورىدى:

— قېنى ئەمدى دېگىنە قىزىم، يولۇڭلاردا نېمە ۋەقە بولدى؟
— بولدى خان ئاپا، — دېدى لالە، — يولدىكى ئىشلارنى سىلگە
سۆزلەپ بېرىپ، ئىچىمىزنى بىزە بولسىمۇ بوشتىۋالايدى...

— لالە يولدا بولغان ئىشلارنى يېپىدىن يىگىنىسىغىچە چالا قوياي،
گۈلچىمەن خېنىمغا سۆزلەپ بەردى. رسالەت ئارىلاپ قوشۇمچە قىلاتتى.
گۈلچىمەن خېنىم ئاڭلاپ بىر كۈلۈپ، بىر تېرىكىپ:

— قارىمامدىغان، زىدى پەس، دۇقا ماڭلاي ماڭقىنىڭ قىلىقىنىڭ
سەتلىكىنى. بۇ نېمىلەرچۇ، ئاشۇنداق دەشەنەم يېمىگۈچە قىنىغا پاتمايدۇ.
تېخى ھالغا باقماي ئالەمنى مالەم قىلىمىز دەپ يۈرۈشىدۇ. بۈگۈن تاش
ماڭقا زەينەپنى تىلغا ئېلىپ يەتتە جەمەتنىڭ سېسىقىنى ئوبدان پاش
قىلىپتۇ. بۇ سىرنى مەن ئەمدى سىلگە دەپ بېرەي: بىچارە زەينەپ كاللىسى
ئېلىشىپ قايماق بازىرىدا ئايلىنىپ يۈرگەندە، سېپىت ھېكم بەگنىڭ دەللە
ئاچىسى مەيلىخانغا ئۇچراپ قايتۇ-دە، مەيلىخان ئۇنى ئازدۇرۇپ سېپىل
ئىچىگە باشلاپ كىرۋاپتۇ. ئۇ يەردە مەيلىخان باشقۇرىدىغان پاهىشخانا
بار. زەينەپنى شۇ پاسكىنچىلىققا سۆرەپ كىرمەكچى بولغاندا ئۇ، مەيلىك-
نىڭ گېپىگە ئۇنىماپتۇ. مەيلىك^① ئۇنىڭغا تۇيغۇزماي مەست قىلغۇچى دورىنى
ئىچكۈرۈپ ... ، ئۇنىڭ ئاخىرىنى خۇدا ئۆزى بىلىدۇ، قىزلىرىم ... بىر
نەچچە كۈندىن كېيىن زەينەپ، بۇ خورلۇققا چىدىماي قېچىپ كېتىپتۇ.
زەينەپ قاچقان كېچىسى مەيلىك ئانىسى ئورچۇنئا دەپ يۈزنىڭ قۇچىقىدا
ياتقانكەن. بۇ ئىككى قارا يۈزلەر شۇ كېچىدە تۇتۇلۇپ قايتۇ.

بۇ ناشايان ئىشلار ئەتىسى قەلئە ئىچىگە پۇر كەتتى. ھەممە يەرگە

① مەيلىك — مەيلىخاننىڭ لەقىمى — ئاپتوردىن.

تاراپ كەتكەن بۇ سېسىق بۇسنى مەيلەك قانداق ياپالايدۇ. مانا ئەمدىزە تاش ماڭقا كىچىك ئايسىنىڭ چاۋسىنى ئۆزى چىتقا يېپىپتۇ دەڭلار، خوپ بولۇپتۇ. مەيلەك تېخى سورۇنلاردا مېنىمۇ كۆزىگە ئىلمايدىغان، ھە دېگەندە ئېغىزىمنى غېرىچلايدىغان بولۇپ كېتىۋاتىدۇ. مەنغۇ بوش كەلمەي، تىقىپ تويغۇزۇپ قويۇۋاتىمەن، — دېدى.

— بىزنى مۇنداق ئۇچۇرلار بىلەن تەمىلىگەنلىكلىرىگە رەھمەت خان ئاپا، — دېدى لالە مېننەتدار بولۇپ، — بىز قايتىلى، ئۆزلىرى ياخشى دەم ئالسلا، ئۆزلىرىنى ئاسرىسلا، ئۇنىڭغا-بۇنىڭغا چىچىلىپ ئۆزۈلۈپ قالىمسىلا. رسالەت بىلەن ئىككىمىز ئەتە زاراخەتمىگە بارماقچى ئىدۇق. شۇڭا بۈگۈن ئىككى كۈنلۈك دورىلىرىنى ئېلىپ كەلدۇق، بىز كېيىن يەنە كېلىمىز.

— ئۇ يەرگە كىمنى دەپ بارىدىغانسەن قىزم، ئاپاڭ تېخى يېقىندىلا قازا قىلغان نۇرسا ...

گۈلچىمەن زىغىرلاپ سوراپ تۇرۇۋالدى. لالە گەپ قىلىشقا پىتىنالىماي يەرگە قارىۋالدى. بۇ چاغدا رسالەت سۆز قىستۇرۇپ، قۇرباننىڭ ئېتىنى چىقاردى. گۈلچىمەن خېنىم دەررۇ ئېسىگە ئالدى-دە:
— ۋاي خۇدايمەي، ئۇتۇغاقلىقىمنى قارىمامدىغان، بېرىڭلار قىزىل-رىم، كۆرۈپ كېلىڭلار، — دېدى.

گۈلچىمەن خېنىمنىڭ ئىجازىتى بىلەن قىزلار ئورۇنلىرىدىن تۇرۇپ، مېڭىشقا تەمىشلىۋىدى، ئۇنىڭ ئېسىگە يەنە قانداقتۇر بىر ئىش چۈشۈپ، قىزلارنى دەرھال توختىتىۋالدى ۋە ئۇلارغا:

— كۈن تېخى بالدۇر ئىكەن قىزلىرىم، يېنىمدا جىندەك توختاپ، ئاندىن مېڭىڭلار، يەنە بىزە گۇڭۇر-مۇڭۇر قىلىشايلى، مۇشۇ كۈنلەردە ئىچىمگە مۇڭ پاتماي كېتىۋاتىدۇ. شۇڭا ئادەمگە ئىجىل، گەپكە سىزىك بولۇپ قېلىۋاتىمەن. بىردەم بولسىمۇ ماڭا ھال-مۇڭ بولۇپ بېرىڭلار ... — دېدى.

گۈلچىمەن خېنىم شۇلارنى دەپ بولۇپ مۇلازىم ئاياللارنى چاقىرىپ
غىزا بۇيرۇدى. لالە بىلەن رسالەت قايتىدىن ئۇنىڭ يېنىغا كېلىپ ئولتۇر-
دى.

— قەلئەنىڭ سىرتىدىكىلەر، — دەپ سۆزىنى باشلىدى گۈلچىمەن
خېنىم، — قەسىر تۇرمۇشىنى راھەت-پاراغەت بىلەن تولغان دەپ قارايدى-
كەن. نەدىكىنى ... خەقلەرنىڭ ”ھارام ياراشمايدۇ“ دېگەن سۆزلىرىگە مانا
ئەمدى چىن پۈتتۈم. بۇ يەردىكى مەنسەپ خۇمارلىرى ھارامدىن تىقلىپ
كېتىشتى. ئۇنىڭ ئۈستىگە ھە دېگەندە بىر-بىرىگە قارا سىنىشىدۇ. بىر-بىر-
سىنىڭ ئورسىنى كولاپ، قارا نىيەتلىك قىلىشىدۇ. ھېلى مەن سىلگە دەپ
ئۆتكەن مەيلەك دەللىنىڭ ئاكىسى سېپىت ھېكىم بەگ دېگەن ھەممىدىن
يامىنى. ئۇنىڭ نەپىسى يوغىناپ كېتىۋاتىدۇ. بۇلتۇر ئۇ، ئاق شەھەردە پەلەك
ئۇستا بىلەن ئۇنىڭ ئوغلىنى توغراقلىقتا ئۇرۇپ ئۆلتۈرگۈزۈۋېتىپ، ۋاڭغا
تەۋە نەچچە يۈز قوينى بۇلاپ ئۆزىنىڭ قىلىۋالدى. بۇ قويلار ھازىر
ئاڭلىساق قېيىردا ئىكەن. ئەمدى بولسا پەلەك ئۇستامنىڭ كىچىك ئوغلى
قۇرباننىڭ پېيىگە چۈشۈپ يۈرۈپتۇ. قۇرباننى كۆزىدىن يوقاتمىغۇچە ئۇنىڭ
كۆڭلى ئارام تاپمايدۇ...

گۈلچىمەن خېنىم سۆزلەپ مۇشۇ يەرگە كەلگەندە لالە ئۇنىڭ لېۋىنىڭ
قۇرۇپ كېتىپ بارغانلىقىنى ھېس قىلدى. دە، دەرھال بېرىپ بىر پىيالە
سوغۇق چاي كەلتۈرۈپ، گۈلچىمەن خېنىمغا تۇتتى. گۈلچىمەن خېنىم
چاينى ئىچىپ تاۋىغا كېلىۋالغاندىن كېيىن، سۆزىنى داۋاملاشتۇردى:

— باشقا ئادەملەرنىڭمۇ ھوش-كالىسى بار، قارىمادىغان، مانا ئەمدى
قۇرباننىڭ سىڭلىسى زەينەپكە ئاچىسى مەيلىخان ئارقىلىق چاڭگال سالسا،
قۇربانغا چاي ئىچۈرگەن قىزغا ئوغلى تاش ئارقىلىق چاڭگال سالسا؛ قۇرباننىڭ
ئۆزىنى بولسا ئۆستەڭ ھاشىرىدا ھالاك قىلىش نىيىتىدە بولسا ... مانا بۇنىڭ
قارا چاياندىن نېمە پەرقى بار. ئۇلار ھازىر غوجا ئاكىسى ئورچۇنتاينى
باشپاناھ قىلىۋېلىپ، ئەھمەت ۋاڭنىمۇ تىرىنقىچىلىك كۆرۈشمەيدۇ. مېنىڭ

مەرھۇم ئىسھاق ۋاڭنىڭ ئاغىچىسى ئىكەنلىكىمنى كۆزىگە ئىلىپمۇ قويۇشمايدۇ. مېنىڭ قورساق كۆپۈكۈم ئاز ئەمەس قىزلىرىم. قەلئە ئىچىدىكىلەرنىڭ ھەممىسىنى بىر تاپاقتا ھەيدىگىلى بولمايدۇ. لېكىن، بۇ يەردە ئىنسان قېلىپىدىن چىقىپ كەتكەن ھايۋانلار خېلى بار. بۇ ھايۋانلار ھارامدىن سەمىرىپ، ئەرشىنى چۈشەيدۇ.

— خان ئاپا، سىلى كېسەل يېتىپ تۇرۇپمۇ، — دېدى لالە، گۈلچىمەن خېنىمنىڭ سۆزىدىن تەسىرلىنىپ، — ئاجىز پۇقرالارنىڭ دەردىگە كە يېتىدىكەنلا، بىز بۈگۈن سىلىدىن تولىمۇ خۇرسەن بولدۇق. سىلىگە كۆپ رەھمەت.

شۇ ئەسنادا مۇلازىم ئاياللار ئۇلارنىڭ قېشىغا شىرە بىلەن غىزا كۆتۈرۈشۈپ كېلىشتى. مۇلازىملار گۈلچىمەن خېنىمغا مەخسۇس ھازىرلىغان سۈيۈق-سەلەڭ تاماقنى ئىچكۈزدى. غىزادىن كېيىن قىزلار گۈلچىمەن خېنىمغا رەھمەت ئېيتىپ، ئورۇنلىرىدىن تۇرۇشتى. گۈلچىمەن خېنىم ئۇلارغا يول بېرىپ.

— ماقۇل قىزلىرىم، ئەمدى ماڭساڭلا مېڭىڭلار، ئىچىمۇ خېلى بوشاپ قالدى. لېكىن، ئۆگۈنلۈككە يولۇڭلارغا قارايمەن. ”لەيلىگۈل دورىسى“ بۈگۈن لالەنى ئىنتايىن مۇھىم ئۇچۇرغا ئىگە قىلغانىدى. ئۇ، بۇرۇن قەلئە ئىچىدىكىلەرنىڭ ھەممىسىنى بىر جاڭگالنىڭ بۆرىلىرى دەپ ھېسابلايتتى. بۈگۈن بولسا ئۇ مەرھۇم ئىسھاق ۋاڭنىڭ تۇل قالغان ئاغىچىسى گۈلچىمەن فۇچىن خېنىمنىڭ ئېغىزىدىن بۇ يەردىكى ”دۆلەت كېسىلى“ نىڭمۇ داۋالىغىلى بولماس دەرىجىگە يەتكەنلىكىنى بىلىۋالدى.

ئەتىسى تاڭ سەھەردە لالە، رسالەت ۋە لالەنىڭ تاغىسى ئات ھارۋىسىغا ئولتۇرۇپ، چەۋىر تاغلىرى بويىدىكى زاراخەتمىگە قاراپ يولغا چىقتى. كۈسەن ئېقىنىنىڭ كونا كۆۋرۈكىگە ئۇلىشىدىغان يول بىلەن ”گۇڭگاڭ سارىيى“ ئۇدۇلىغا كەلگەندە، ساراي-داچىلارنىڭ كۆيۈپ بولالماي قالغان جايلىرىدىن تۈتۈن چىقىپ تۇرغانلىقىنى كۆرۈشتى.

بۇ يەردىكى ئەمەلدارلارنىڭ ئەيش-ئىشرەت قەسىرلىرى بىر كېچىدىلا كۆيدۈرۈلۈپ، كۈلى كۆككە سۈرۈلغانىدى. ئوت قويغۇچىلارنى چارلاپ يۈرگەن چېرىكلەر ۋە تاماشا كۆرۈش ئۈچۈن كەلگەن ئادەملەر ئوت خارابى-سىنىڭ يېنىدا ئايلىنىپ يۈرۈشەتتى:

— خوپ بولدى، — دېدى ياشانغان بىر ئايال، — قەھەتچىلىكتە پۇقرالار كۈنۈم-كۈنۈم ئاچ قېلىۋاتسا، قارنى يامان، ھارام تاماق مەنەسپدارلار بۇ يەردە ئەيش-ئىشرەت سۈرۈشسە خۇدا راۋا كۆرەتتىمۇ؟ — راست ئېيتىدۇ، — دېدى بىر چال ئۇنىڭ كەينىدىنلا سۆز قىستۇرۇپ، — پۇقرالار ئۆلەي دەۋاتسا، غوجاملار بۇ سارايلىرىدا كۆڭۈل ئېچىشىدۇ، ھاشارغا تۇتۇپ كېتىلگەن ئادەملەرنىڭ خوتۇن-قىزلىرىنى بۇ يەرگە ئېزىقتۇرۇپ ئېلىپ كېلىپ، ئاياغ ئاستى قىلىشىدۇ، بۇ نېمە دېگەن چېكىدىن ئاشقان كۆپۈرلۈك، ھە...

لالە ۋە ئۇنىڭ ھەمراھلىرى چېرىكلەرنىڭ ئۆتكەن-كۆچكەنلەرنى تىمسىقلاپ يۈرۈشكىنى كۆرۈپ، بۇ يەردە ئۇزۇن تۇرماي يەنە ئۆز يولىغا راۋان بولدى.

قۇياش بىر ئارغاشچا بويى ئۆرلىگەن چاغ ئىدى. ئۇلار چەۋىر تېغىنى بويلاپ مېڭىپ دەل چۈش پەيتىدە چېرىك ئۆستەك بويىغا يېتىپ باردى. ئۈگەن دەرياسىنىڭ غەربىدىكى كەنتلەردىن كەلگەنلەر چۆل تېغى باغرىدا، شەرقىي كەنتلىرىدىن كەلگەنلەر چەۋىر تېغى باغرىدا داشقازانلىرىنى ئېسىپ، زاراخەتمە تىلاۋەتلىرىنى بەجا كەلتۈرمەكتە ئىدى.

لالە بىلەن رسالەتنىڭ كەلگىنىنى ئاڭلاپ، قۇربان بىلەن ياسىن خۇشاللىقىدا قىلىۋاتقان ئىشنى تاشلاپ، قىرغاققا يۈگۈرۈپ چىقىشتى-دە، كېيىم-كېچىكىنى يەڭگۈشلەپ، دەرھال ئۇلارنىڭ ئالدىغا كەلدى.

قىزلار ساقساقىتىن ئەتەي تەبىيارلاپ ئېلىپ كېلىشكەن نان-توقاچ ۋە كېيىم-كېچەكلىرىنى قەدىردانلىرىنىڭ ئالدىغا قويدى. قۇربان بىلەن ياسىن غىزالانغاندىن كېيىن، لالە شەھەر ئىچىدە ئاڭلىغان، كۆرگەنلىرىدىن سۆز

ئېچىشقا باشلىدى. تاش ماڭقىنىڭ پاراكەندە سالماقچى بولغانلىقى، كۆلچەك مەن خېنىمنىڭ ئېيتىپ بەرگەن ھېكايىلىرى، زەينەپنىڭ تەقدىرى ”گۈڭگاڭ سارىيى“ غا ئوت كەتكەنلىكى قاتارلىقلارنى بىر باشتىن سۆزلەپ خېلى ئۇزۇن ھېكايە قىلدى.

— رەھمەت سىزگە، — دېدى قۇربان لالەدىن چوڭقۇر مىننەتدار بولۇپ، — بۇ ئىشلارنى ئاڭلاپ كۆڭلۈم تىندى، يۈرىكىم ئىزغا چۈشتى. سىز كېلىشتىن بۇرۇنراق شاھسەنۇبەرمۇ كېلىپ بۇ ئەھۋاللارنى يەتكۈزگەندى. مەن ئەمدى ھەممىنى چۈشەندىم. چۈشەنمەستىن بۇرۇن ئادەمنى تەلۋىنلىك بىلەن غەزەپ قىپنايدىكەن، چۈشەنگەندىن كېيىن ئادەمنى ئەقىل ئىدارە قىلىشتا باشلايدىكەن. ھازىر مېنىڭ تېغىر بېسىق بولۇپ قېلىشىمنىڭ سەۋەبىمۇ شۇ، ئەمما مەن سۇ كالىسىدەك گۆمۈش ئەمەس، ۋاقتى كەلگەندە مۆڭگۈشىنىمۇ ئۇقمەن.

دەل شۇ مەھەلدە شاھسەنۇبەر ئۇلارنىڭ قېشىغا بىر ئادەمنى باشلاپ كېلىپ قالدى ۋە ئۇ كىشىنى تۇرغانلارغا يۇمۇرلۇق بىلەن تونۇشتۇرۇپ: — بۇ كىشىنى سىلەرگە تونۇشتۇرۇپ قويۇش ئۈچۈن باشلاپ كەلدىم. ئىسمى پاسار بەگ، چېرىك ئۆستىڭگە يېڭىدىن تەيىنلەنگەن مىراپ. بىراق، بېگىم بۈگۈن مەست بولۇپ قاپتۇ، — دېدى.

شاھسەنۇبەر ئارقىدىن بىر يوغان تاشنى كۆتۈرۈپ كېلىپ، پاسار بەگنى ئولتۇرغۇزۇپ قويدى ۋە ئۇنىڭ بىلەن چېقىشىشقا باشلىدى: — پاسار بېگىم، ئۆزلىرى ئەھلى مۇسلىم تۇرۇپ، نېمىشقا بۇ ئۇلۇغ ئاي، كۈنلەردە ھاراق ئىچىپ قالدىلا؟

— ھەي، شۇنى دېمەدىلا، — دېدى ئۇ، شاھسەنۇبەرنىڭ سوئالىغا جاۋابىن، — مەن قۇشتۇرادىكى چېدىرغا ئەمدىلا كېلىپ تۇرۇشۇمغا ئۇ يەردە ھاراق ئىچىشۋاتقان ئىككى-ئۈچ تاغخان ماڭا يامشىپلا ئالدى-دە، ئاغزىمدىنمۇ، قۇلقىمدىنمۇ قۇيۇپ مېنى مەست قىلىۋەتتى.

— ئۇلار سىلىگە نېمە دېدى؟

— سەن يېڭى نازارەتچى بولۇپ كېلىپسەن، سېنىڭ بىلەن بىللە ئىشلىگىدەكمىز. بۇنىڭدىن كېيىن بىز بىلەن كۆپرەك ئىچىشىپ تۇر، كۆڭ-
لۇڭ ئېچىلىپ قالدۇ ... — دېدى.

— مۇنداق دېسېلە. ھە، راست، ئېسىمگە كەلگەن بىر ئىشنى سورىۋا-
لاي، بۇرۇن نازارەت قىلىدىغان چىرىك، بەگلەر بۇ يەردە كۆپ بولىدىغان،
ئەمدى بولسا ئۇلار جىندەك غايىب بولۇپ كېتىشىپتۇ، بۇ نېمە بولغىنى؟
— نېمە بولاتتى، ئالەم ئۆرگىلەي، زامان چۆرگىلەي دەيدۇ. خائىمابالا-
نىڭ خەجلەيدىغان پۇلى يوق، بېشى گاڭگىراپ، يول ماڭسا ھالسىراپ
قالدى، كېچە ”گۇڭگاڭ سارىيى“ كۆيۈپ كۈلگە ئايلانغىنىنى بىلمەيۋاتامد-
لا، خائىمابالنىڭ بېشىدا مىسى تاۋاقتا ئوت كۆيۈۋاتىدۇ. شۇڭا ھەممە بەگ،
چىرىكلەرنى شەھەرگە يىغىۋالدى. بىر چاتاق چىقارمىكىن دەپ يۈرەك
پوك-پوك. ئۇنىڭ ئالدىدا ئۆستەڭ قانچىلىك نېمىدى؟

— راست دېدىلە بېگىم، سىلىگە ئاخىرىدا بىر ئىلتىماسم بار. كاتتا
ئادەملەرنىڭ قورسىقى ئۆزلىرىنىڭكىدەك كەڭ بولسا نېمە دېگەن ياخشى.
يانلىرىدا ئولتۇرغان ماۋۇ ئىككى يىگىت دەريا ئىچىدە بۇقا تۇرمەل باشقۇرۇپ
ناھايىتى چارچاپتۇ. ئۇلار بۈگۈن كەچكىچە ئىشلەپ، ئاندىن ئۆيىگە قايتىپ،
ئەتە ئەتىگەندە ئىشقا ئۈلگۈرۈپ كەلسە، ئىجازەت قىلىۋەتسە، بەك خۇش
بولاتتۇق، قانداق دەيدىلا بېگىم، ماقۇل كۆرەلمۇ؟

— بولىدۇ، ئىجازەت، ئەتە ئەتىگەندە پەيدا بولسۇن، مەنمۇ بۈگۈن
كېچە ئۆيىگە كېتىپ، ئەتە مۇشۇ يەردە بولمەن.
— رەھمەت بېگىم.

شاھسەنۇبەر سۆزىنى تۈگىتىپ پاسار بەگنى خېلى يىراققىچە ئۆزىتىپ
قويدى ۋە قايتىپ كېلىپ ئۇلارغا دېدى:

— ئاڭلىدىڭلارمۇ دوستلار، نۇسرەت چىرىغى ئۆزلۈكىدىن ياندى
دېگەن مانا شۇ، بىز ئەمدى خوشلىشىپ، ئۆزىمىزنىڭ تەييارلىقىغا ئائىلنىيلى.

قادر ئاخۇن قايتىپ بېرىپ، ئارغماقلارنى ھازىرلاپ قويسۇن، قالغان ئىشلىرىمىز ئاۋۋالقى مەسلىھەتتىمىز بويىچە بولۇۋەرسۇن. خەير-خوش... — دېدى.

ئۇلار خوشلىشىپ ماڭغاندا لالە بىلەن قۇربان بىر-بىرىگە تارتىشىپ دەريا ساھىلىدا بىرنەچچە مىنۇت تەنھا قالدى. لالە بىر داكا خالتىغا سېلىپ كەلگەن بىر تۈپ لەيلىگۈل نوتىسىنى چىقىرىپ قۇربانغا سۇندى ۋە: — بۇ يۈرىكىمنىڭ سوۋغىسى، — دېدى.

لالە يۈرەك سوۋغىسىنى قۇرباننىڭ قولىغا تۇتقۇزۇپ بولۇپ، ھەمراھ-لىرىغا يېتىشىۋېلىش ئۈچۈن ئۇزاپ ماڭدى.

قۇربان لەيلىگۈلنى پۇرايتتى، لەۋلىرىگە تەڭكۈزەتتى. ئۇ شۇ ئەسنادا گۈلنىڭ قېتىغا قىستۇرۇلغان بىر پارچە كىچىك خەتنى تېپىۋالدى-دە، ئىنتىزارلىق بىلەن ئوقۇشقا باشلىدى:

ئارىدا تام بولمىسا،
يارنى كۆرەردىم پات-پات.
يۈرىكىم قانغا تولۇپتۇ،
لەيلىگۈلدەك قات-قات.

4

بۈگۈنكى نۇسرەتلىك ئۇچرىشىشتىن كېيىن قۇرباننىڭ شادلىقى ئىچىدە-گە سىغماي قالدى. ئۇنىڭ قەلبىدە نىجاتلىق چىرىغى يېنىپ، ۋۇجۇدىدا كۈچلۈك جاسارەت پەيدا بولدى. ئۇ، ياسىنى باشلىۋېلىپ بۇقا تۈرمەل يېنىغا قاراپ ماڭدى. ئۇ، ئۇرغۇپ تۇرغان روھ بىلەن تۆۋەندىكى ناخشىنى ئېيتىپ، ئۈگەن دەريا ساھىلىنى زىلزىلىگە كەلتۈردى:

زامان ئۆرگىلەي دەيدۇ،
ئالەم چۆرگىلەي دەيدۇ.
ئىچىمدىكى زەرداپ سۇ،
قانغا ئۆرگىلەي دەيدۇ.

ئۆلگەنلەر شېھت بولدى،
قالغانلار تۈمەن غازى.
يار ۋەسلىگە يەتكەندە،
ساچى يۆرگىلەي دەيدۇ.

ئۇ پات-پاتلا سۈرەن سېلىپ:

— ھەي، سۇ كالىلىرى ... ئوبدان كۈچ چىقىرىڭلار! — دەپ
ھەمراھلىرىغا ئۈنلۈك ۋارقىراپ قوياتتى ھەم گۆمۈش سۇ كالىسىنىڭ ھېكايىسىنى
سۆزلەپ بېرىپ، ھاشارچى ھەمراھلىرىنى كۈلدۈرەتتى:
— بىر ئېچىر قاپ كەتكەن دېۋە، — دەپ ھېكايىسىنى باشلىدى ئۇ،
— نۇرغۇن نەرسىلەرنى يەپمۇ قورسقى يېرىلمىپتۇ. ئۇ ئوزۇق ئىزدەپ
يۈرۈپ ئاخىر مۇشۇ ئۈگەن دەرياسى بويىغا كېلىپتۇ. دە، سۇنىڭ ئىچىدە
سۇ كالىسىنىڭ تۇرغانلىقىنى كۆرۈپ قاپتۇ. ئۇ، خۇشاللىقىدا قورسقىمىنى
مۇشۇ گۆمۈش تاپ بىلەن تولدۇرىدىغان بولدۇم، دەپ سۇ كالىسىنىڭ يېنىغا
كېلىپتۇ. قارىسا سۇ كالىسىنىڭ بۇرنى سەزمەس، كۆزى كۆرمەس، مۈڭگۈ-
زىمۇ يۇمشاق تۇرغىدەك. دېۋە قىلچە يېتىر قىماي ھاپلا قىلىپ كالىنىڭ بېشى
بىلەن مۈڭگۈزىنى قوشۇپ يۇتۇشقا باشلاپتۇ. قارىسا كالىنىڭ ئالدى پۇتى
قىمىرلاپمۇ قويمىغىدەك. ئۈنمۇ يۇتۇپتۇ. كالىنىڭ قورساق قىسمىمۇ تاقاش-
ماي كىرىپ كېتىپتۇ. كالىنىڭ كەينى ئىككى پۇتىغا قارىسا ھەم گۆشسىز،
ھەم ئورۇق، سەل-پەل مىدىرلاپ تۇرغىدەك. دېۋە ئۇنى كۆرۈپ، ئۇنىڭ
يېگۈچلىك يېرى يوق ئىكەن، ئۇنى ئۈسسۈل ئويىنىتىپ كۆڭلۈمنى خۇش

قىلسامۇ بولغىدەك، دەپ قالدۇرۇپ قويغانىكەن ...
قۇرباننىڭ ھېكايىسىنى ئاڭلاپ ھاشارچىلار چارچىغانلىقىنى بىلىشمەي
قالاتتى.

ئارىدىن ئىككى-ئۈچ كۈن ئۆتۈپ مۇزاتنىڭ ئۈستىدە قوڭۇر بۇلۇتلار
پەيدا بولۇپ، جەنۇب تامان سۈرۈلۈپ كېلىشكە باشلىدى.
بۇلۇتلار "قىزىل مىڭئۆي" تاغلىرى ئۈستىگە يېقىنلاشقان مەھەلدە،
توساتتىن دەريا سۈيى ئۇلغىيىشقا باشلىدى. ئۈگەن دەرياسىدا بىردىنلا
دولقۇن ئەۋجىرەپ، سۇلار قىرغاقلارغا تۇرۇلۇپ، شىددەتلىك شاۋقۇن پەيدا
قىلاتتى. دەريا سۇلىرىغا قوشۇلۇپ كېلىۋاتقان كەلكۈن سۇلار سايرام، قىزىل
يېزىلىرىنىڭ قىزغۇچ تۇپراقلىرىنى ئاققۇزۇپ كېلىپ، دەريا سۈيىنىڭ رەڭگى-
نى خۇن رەڭ تۈسكە كىرگۈزدى.

تەبىئەتتىكى بۇ ئۆزگىرىش، سۇغا بولغان تەشەنلىق تىلەكلىرى بىلەن
ئۇقتاسغا كېلىپ قالغانلىقى ئۈچۈن سۇ دەردىنى تارتىۋاتقان دېھقانلارنىمۇ،
چېرىك ئۈستىگىدىكى ھاشارچىلارنىمۇ خوش قىلىۋەتكەندى.
بىراق، ئۇزۇن ئۆتمەيلا، بۇنداق سۆيۈنۈش ھاۋاسىنى مۇسبەت تۇ-
مانلىرى قاپلىۋالدى. دە، بىر يېڭى قانلىق پاجىئەنىڭ قورقۇنچلۇق كۆرۈنۈشى
ئەمدىلا پەرۋاز قىلىشقا باشلىغان شادلىق كەپتەرلىرىنى ئاللىقاياقلارغىمۇ
ئۇچۇرۇۋەتتى.

ھاشارچىلار سۇ ئۈستىدە لەيلەپ ئېقىپ كېلىۋاتقان بىر ئۆلۈككە
كۆزى چۈشۈپ، ئۇنى يىراقتىن كۆزىتىپ تۇرغانىدى.
ئۆلۈك ئاخىر يېقىنلاپ كەلدى. قۇربان ئۇنى بۇقا تۇرمەل ئالدىدا
توختىتىۋالدى. ئۆلۈكنىڭ كىملىكى تېخى نامەلۇم ئىدى.
قۇربان ئۆلۈكنى ياسىن بىلەن بىللە كۆتۈرۈپ، دەريا قىرغىقىدىكى
قۇملۇق ئۈستىگە ئېلىپ چىقىپ ياتقۇزۇپ قويدى. ئۇ، بىر مەسۇمە قىزنىڭ
جەستى ئىدى.

قىزنىڭ يۈز-كۆزلىرى خۇددى نىلدەك كۆكرىپ كەتكەن، چاچلىرى

چۇۋۇلغان، ئۇچسىدىكى كۆڭلىكى تىتما-تىتما بولۇپ، بەدەنلىرى ئېچىلىپ قالغان، ھەممە ئەزاسى يارا بىلەن تولغان بولۇپ، تونغۇسىز ھالەتتە ئىدى. قۇربان مانا كۆڭلىكىنى سېلىپ، جەسەتنىڭ ئېچىلىپ قالغان كۆكىسى ۋە ئەۋرەت تەرەپلىرىنى يېپىپ قويدى ھەم چۇۋۇلغان چاچلىرىنى تۈزەشتۈردى.

قۇربان بىلەن ياسىن جەسەتنى كۆتۈرۈپ، چەۋىر تېغىنىڭ يان باغرىدىكى قۇملۇق مازارلىققا ئېلىپ باردى ۋە جەسەتنى سىنچىلاپ تەكشۈرۈشكە باشلىدى. جەسەتنىڭ ئوڭ قۇلقى كەينىدىكى گۈرەن تۈۋىدە قوناق-چىلىك بىر قارا خال بولۇپ، بىردىنلا ئۇلارنىڭ كۆزى شۇ قارا خالغا چۈشتى. قۇربان ئەجەبلىنىپ ئۆز-ئۆزىگە:

— ھوي، بۇ نېمە گەپ، ئوڭۇمۇ-چۈشۈمۇ؟ ئۇ ... ، ئۇ ... قانداقلارچە بۇنداق پېشكەللىككە ئۇچرايدۇ، ھە؟ — دېدى.

ھازىر قۇربانمۇ، ياسىنمۇ بۇ جەسەتنىڭ زەينەپ ئىكەنلىكىنى جەزم-لەشتۈرگەنىدى. لالەنىڭ بايا يەتكۈزگەن ئۇچۇرنىڭ چىنلىقىمۇ ئىسپاتلاندى. غانىدى.

ئىككىيلەننىڭ كۆزلىرىدىن ياش قۇيۇلۇپ تۇراتتى. قۇرباننىڭ مۇشتەلىرى تۈگۈلۈپ، چىشلىرى گىچىرلايتتى، ئۇنىڭ ئىككى كۆزىدىن ئوت ئۇچقۇنلىرى ياناتتى، ئۇنىڭ كامالەك شەكلىدىكى قوبۇق قاشلىرى تىك تۇرۇپ، خۇددى ئېتىلىش ئالدىدىكى ئۇياغا ئايلانغانىدى.

قۇياش غەربكە پەسىيىپ، كۈسەننىڭ قەدىمكى شەھىرى “ئۇچقات” تامان چۆكمەكتە ئىدى.

ئۈگەن دەرياسىنىڭ شىمالىدىكى شالدىراڭ تاغلىرى ئۈستىگە، قارا ئىس-تۈتەكلەر پەردە يايغانىدى. يىراقتىكى “بالا بولدى” تاغلىرى ئۈستىدە گۈلدۈرماما توختىماي سۈرەن سالاتتى.

ئادەتتىكى كۈنلىرى يىراقتىن كۆزگە روشەن تاشلىنىپ تۇرىدىغان خانىتەڭرى چوققىلىرى مانا ئەمدى تۇمانلار كەينىگە بوشۇرۇنغانىدى.

بىر ھازا مۇسبەتتىن كېيىن قۇربان بىلەن ياسىن كۆكۈللىرىنى توختاتتى. قۇم دۆۋىلىرى يىنىدىن بىر يەرلىك قازدى. ئۆزلىرىنىڭ مانا چاپانلىرىنى كېيىن قىلىپ، جەسەتنى ئوراپ يەرلىككە قويدى. ئۇلار مەرھۇمنىڭ باش تەرىپىگە تۆت چاسا قۇم دۆۋىلەپ "توپا بېشى" ياسىدى. ئۇنىڭ قاق ئوتتۇرا قىسمىغا لالە ئېلىپ كەلگەن لەيلىگۈل نوتىسىنى تىكىپ قويدى. قۇربان بىر كۈبلىت مەرسىيە يېزىپ لەيلىگۈل يوپۇرمىقىغا قىستۇرۇپ قويدى. ئۇنىڭدا مۇنداق دېيىلگەندى:

نى باشلار كەتتى سەۋادىن،
بۇ سەۋدا كەتمىدى باشتىن.
چىچەكلەر قان يۇرار، چۈنكى،
ۋىسال ھىجرانى قان-ياشتىن.

قۇربان بىلەن ياسىن قەبرە بېشىدىن ئايرىلغاندا گۇگۇم چۈشكەندى. ئۇلار نەرسە-كېرەكلىرىنى يىغىشتۇردى، قوللىرىغا لوم تۆمۈر بىلەن كەتمەن ئېلىۋالدى.

ئۇلار ئۇن-تىن چىقارماي پىيادە ئاستا يۈرۈپ كەتتى. بىر بېسىپ، ئىككى بېسىپ، چېرىكلەرنىڭ "قوشتۇرا"دىكى چېدىر — بارگاھنىڭ يېنىدا توختىدى. ئۇلار ئۆمىلەپ بېرىپ، چېدىر ئىچىنى تىڭشىدى. مەست-مەست-تەغرىق بولۇشۇپ، ئۆلۈكتەك ئۇيقۇدا ياتقان چېرىكلەرنىڭ خارنىلىدىغان خورەك ئاۋازى ئاڭلىنىپ تۇراتتى.

ئىككىيلەن تېڭىرقىمايلا چېدىر ئىچىگە كەتمەن، تۆمۈرلىرىنى كۆتۈر-گەن يېتى بۆسۈپ كىردى-دە، غۇۋا يېنىپ تۇرغان پانۇس يورۇقىدىن پايدىلىنىپ، بەخىرامان غەپلەتتە ياتقان چېرىكلەرنى جايلىۋەتتى. ئۇندىن چېدىر بۇلۇڭىدا باغلاقلىق ئىگراپ ياتقان دېھقان ئايلىنى باغلاقتىن بوشاتتى. ئۇ، بۇ يەردە ۋەھشىيلەرچە ئاياغ ئاستى قىلىنغانىدى. ئۇ "چېرىك



ئۆستەڭ“ ھاشىرىدا ئىشلەۋاتقان ئېرنى يوقلاپ كېتىۋاتقاندا، چېرىكلەر ئۇنى ئازدۇرۇپ، چېدىر ئىچىگە ئەپكىرىۋېلىشقانكەن.
قۇربان بىلەن ياسىن ئاۋۋال دېھقان ئايلىنى مەھەللىسى تەرەپكە يولغا سېلىۋەتتى. ئاندىن چېدىر ئىچىدىن بىرقانچە قورالنى تاللاپ ئېلىپ ئاتخانىغا كىردى-دە، ئىككى ياراملىق ئاتنى ئىگەرلەپ مىنىپ، ساقساققا قاراپ چېپىپ كەتتى ...



يەتتىنچى باب

بۇ قىز نېمىشقا ئۆلۈۋالدى؟

توشقاننى قومۇش ئۆلتۈرەر،
ئىنساننى نومۇس.
— ئۇيغۇر خەلق ماقالى

ئالاقاغا — ئۈجمىلىك مەھەللىسىدىكى “قۇشقاچ ئالۋىنى” ماجىراسى سادىر بولغاندىن كېيىن، رەسىدە بولۇپ قالغان زەينەپ تىكەندەك يالغۇز قالغانىدى.

ئۇ، ھازىر ھەممىدىن مەھرۇم بولغان باشپاناھسىز يېتىم، ئۇنىڭ ئۈمىد چىرىغى ئۆچكەن، كىندىك قېنى تۆكۈلۈپ، ئانىسىنىڭ ئىللىق باغرىدا ئۆسۈپ يېتىلگەن بۇ ماكان ئەمدىلىكتە بولسا ئۇنىڭ كۆزىگە خۇددى قاراڭغۇ گۆردەك كۆرۈنەتتى.

بۇرۇنسىتا پەلەك ئۇستا “يان قوشنام — جان قوشنام” دەپ ئاتايدى.
غان ھەقەمسايسى — موللەك سوپى ھە دېگەندە زەينەپكە قىرئە، يېنىچە

تېكىدىغان بولدى.

زەينەپنىڭ بۇ، “تلى شېكەر، دىلى زەھەر” قوشنىسى، مۇئامىلىدىلا توڭلۇق قىلماق تۈگۈل، يوق ئىشلارنى باھانە قىلىپ زەينەپنى بوزەك قىلاتتى. ئۇ، زەينەپلەرنىڭ ئىككى ئېغىز ئۆيىنى ئۇششۇقلۇق بىلەن ئۆز قورۇسىغا قوشۇۋالدى، بۇنى ئاز دەپ دەرۋازىسى ئالدىدىكى ئولپاڭغا قۇيرۇق چۆرۈپ، زەينەپنىڭ ئۆتەر يولىنىمۇ توسۇۋالغانىدى.

مەھەللە كىشىلىرى ئارىسىدا “ھاننات^①” لەقىمىنى ئالغان موللەك سوپىنىڭ ئالدىدا ھالال-ھارامنىڭ پەللە-پايانى قالمىغانىدى. ئۇنىڭغا نىسبە-تەن: “قولغا كىرگەن غەنىيمەت، گالدىن ئۆتكەن غەنىيمەت” ئىدى. شۇڭا ئۇنىڭ ئۈستىدە مۇنداق بىر قوشاق پەيدا بولغانىدى:

موللەك سوپى ساپ ئەمەس،
بۇ سۆز ھەرگىز لاپ ئەمەس.
يۈدۈپ كېلەر چوڭ تاغار،
ھەرگىز كىچىك قاپ ئەمەس.

دەيدىغانلار بارمىدۇ،

ئۇنى ھارام تاپ ئەمەس.

ئۇ ھانناتنىڭ قىلقى،

“تەرىقەت” كە باپ ئەمەس.

مەھەللەدە تارالغان بۇ قوشاق موللەك سوپىنىڭ زىتىغا تەگكەن، زەردىسىنى قايناتقاننىدى. ئۇ يەنە كېلىپ، بۇ قوشاقنى “قۇربان تاراتتى” دەپ، ئىچىدە غۇم ساقلاپ يۈرەتتى. شۇڭا قۇرباننىڭ ئائىلىسىگە كەينى-

① ھاننات — كۈچاننىڭ يەرلىك شىۋىسى، قىزىل كۆز مەنىسىدە. — ئاپتورىدىن.

كەينىدىن كەلگەن بالا-قازا ئۈچۈن ئۇ جاۋاك چالاتتى. ئۇ تەخىمۇ ئىچ قارىلىق بىلەن زەينەپنى ئۆيىدىن قوغلاپ، "ئۆلمەكنىڭ ئۈستىگە تەپەكك" قىلماقچى بولدى. ئەھمەت ۋاڭنىڭ "تەيىنچى" مەپىسىنى ھەيدەيدىغان ئوغلى بولسا موللەك سوپىنىڭ كۈچلۈك ھامبىسى ئىدى.

شۇنداق قىلىپ، يېتىمە زەينەپ بىر قارا پىلاننىڭ چاڭگىلىدا قالدى. پاناھسىز، ۋاپاسىز دۇنيا ئۇنىڭ ئۈچۈن تار زىندانغا ئايلاندى. ئۇنىڭ نېرۋىسى بۇزۇلۇشقا باشلىغانىدى. كۈندۈزى سۆزلەيدىغان، كېچىسى جۆبلىۋىدىغان بولۇپ قالدى. ئۇنىڭ كاللىسىغا ھەر خىل بولمىغۇر خىياللار كىرىۋالدى.

باش باھار كۈنلىرىنىڭ بىرى گۈگۈم چۈشۈپ قاش قارايدىغان چاغدا، زەينەپ ئۆيىنى تاشلاپ چىقىپ كەتتى.

زەينەپ تېگىرقاپ يۈرۈپ ئاران دېگەندە شەھەرگە يېتىپ كېلىۋالدى. بىراق ئۇ، ئوۋچىدىن ئۈرۈكۈپ قاچقان جەرەن قوزسىدەك تام ياقىلىرىدا بويۇن قىسىپ، غىپچىنىپ يۈردى، ئۆتكەن-كۆچكەنلەرگە كۆزىنىڭ قۇيرۇق-قىدا زەن سېلىپ قاراپ قوياتتى. لېكىن ئۇ، ھېيىقىپ بىرەر سىدىن ئاڭسى-نىڭ ئىز-دېرىكىنى سوراشقا پېتىنالمىيىتى.

ئۇ ئاشۇنداق گاڭگىراپ يۈرۈپ بىر كۈنىسى چاشگاھ مەزگىلىدە قېتىق بازىرىغا بېرىپ قالدى، دەل شۇ پەيتتە ئۇنىڭ يېنىدا يۈزىگە ئاق شايبى لېچەك-چۈمبەردە تارتىۋالغان، ئۇچسىغا ئۇزۇن، يېلىك قارا پەرىجە چاپان، پۇتغا مەسە كىيگەن ئېگىز بوي، ئوتتۇرا ياش بىر بۇۋى پەيدا بولدى. بۇۋى شۇئان ئوڭ قولى بىلەن چۈمبەردىسىنى ئاستا يۇقىرى كۆتۈرۈپ تۇرۇپ زەينەپنىڭ بويتۇرقىغا، ھۆسن-تەلەتتىگە ئىنچىكىلەپ نەزەر سالىدى ۋە "خېلىلىكى بار ئىكەن، جامالى رەڭدار، لاتاپەتلىك سەھرا قىزى ئىكەن، قېنى ئوۋلاپ كۆرەي، قاپقانغا دەسسىنەلسەملا، كۆندۈرۈۋالماقچم ھەرەج ئەمەس. كۆزىدىن ئاچلىق چىقىپ تۇرىدۇ، ئىشەك بىلەن ئىلمەكنىڭ نەپىقىسى — نەپ. ئاچ قۇشنىڭ ئىزدەيدىغىنى دان، — " دېدى بۇۋى

ئىچىدە، ئۆز-ئۆزىگە سۆزلەپ.

بۈۋى كۆڭلىدە ئاشۇنداق چوت سوقۇۋالغاندىن كېيىن كۆڭۈل ئېرتىدۇ.

كۈچى شېرىن سۇخەنلىكى بىلەن سۆز باشلاپ:

— چىرايلىقىم، نەدىن بولىدىلا؟ — دەپ سورىدى زەينەپتىن.

— سەھرادىن، ئالاقاغدىن... — زەينەپ ئەيمىنىپ، بۇۋىنىڭ

چىرايىغا يۇقىرى قارىيالمىي ۋە پۈتۈننىڭ ئۇچىغا قاراپ تۇرۇپ جاۋاب بەردى.

— قىزىم بۇ يىل نەچچىگە كىرىدىلە؟

— ئون ئالتىگە...

— ئاتا-ئانىلىرى بارمۇ قىزىم؟

— يوق...

بۈۋى ئاق شايى لېچىكىنىڭ ئۇچىدا زەينەپنىڭ كۆز يېشىنى ئېرتىپ

تۇرۇپ، ئۇنىڭ كۆڭلىنى ياسىدى ۋە ئىچ ئاغرىتقان قىياپەتكە كىرىۋېلىپ

دېدى:

— ۋاي ئىست، مۇنداق دېسە قىزىم، بۇ شور پىشانىلىكنى قارىمام.

دىغان....، ھېچقىسى يوق قىزىم، تەقدىرنىڭ ياراتقان بەندىسىگە ئاتا

قىلغان رىزقى ھەر خىل بولىدۇ. ھەرقانداق بىتەلەي بايقۇشقىمۇ ياراتقان

ئىگەم رىزقى نېسىۋىسىنى بېرىدۇ. ئاتا-ئانىسى ئۆلمەيدىغان كىم بار دەيدىلا،

ھەرگىز كۆڭۈللىرىنى مالال قىلمىسلا. مەن سىلگە باشپاناھ بولمەن.

بۈگۈن بۇ يەردە ئىككىمىزنىڭ تەرەپپال ئۇچرىشىپ قېلىشىمىزمۇ تەقدىرنىڭ

ئورۇنلاشتۇرۇشى بىلەن بولغان. سىلنىڭ رايىش مەجەزلىرى مەندەك دانىش

بۇۋىنىڭ كۆزىگە ئىسسىق كۆرۈنۈپ قالدى، ”رايىش بولساڭ، دانىش يېنىڭدا“

دېگەن سۆز بىكار چىقىمىغان دېسە قىزىم.

بۇۋىنىڭ شېرىن سۆزلىرى زەينەپنى يۇمشىتىپ، كۆڭلىنى ئېرىتمەكتە

ئىدى. بۈۋى ئۇنىڭ قولىدىن پىتىلەپ، بازارنىڭ ياقىسىدىكى بىر چوڭ

سۆڭەت دەرىخىنىڭ سايىسى ئاستىغا ئېلىپ بېرىپ، ئولتۇردى ۋە يەنە

سورىدى:

— قىزىم، سىلى ئالاقاغىدىن بۇ يەرگە نېمىشقا يالغۇز كېلىپ قالدىلا؟

— ئاكامنى ئىزدەپ...

— ئاكىلىرىنىڭ ئېتى نېمە؟ قەيەردە ئىدى؟

— ئاكامنىڭ ئېتى قۇربان، تاغدا، مىس كاندا دەپ ئاڭلىغانىدىم...

— مۇنداق ئىكەن-دە، ماڭا قارىسىلا قىزىم، ھەممىنى بىلىدىم. ئاكىلى-

رىنى مانا مەن تېپىپ بېرىمەن. ھەرگىز ئەندىشە قىلماي، كۆڭۈللىرىدە غەم-غۇسسە ساقلىماي، خاتىرجەم بولسىلا.

ئارقىدىن بۇۋى بىر ئاز ئويلىنىپ تۇرۇۋالغاندىن كېيىن، ئۆزىچىلا قاقاقلاپ كۈلۈپ كەتتى. كۈلكىسى توختىغاندىن كېيىن، زەپىنەپتىن يەنە سورىدى:

— توۋا، بۇ تازىمۇ قىزىق ئىش بولدى، باياتىن بېرى بىز شۇنچە ئوبدان مۇڭداشتۇق قىزىم، ئىسىملىرىنى سورىۋالغىنىمنى قارىمامدىغان، ئىسىملىرى نېمە قىزىم؟

زەينەپ ئىسمىنى دەپ بەردى. شۇنىڭدىن كېيىن بۇۋى گاھىدا قىزىم، گاھىدا زەينەپ، دەپ چاقىرىدىغان بولدى.

زەينەپنىڭ كۆڭلىنى ئىزغا چۈشۈردۈم، دەپ پەرەز قىلغان بۇۋى پاراڭنى يېڭى بىر ھەزمۇنغا يۆتكىمەكچى بولۇپ:

— قىزىم قارىغىدەك بولسام ئەتىگەننىڭ ماپەينىدە ناشتەسىز يۈرگەن-دەك قىلىلا، ئۇۋال بىرىنچە بەۋالسىلا، ئىشتەيلىرى نېمىنى تارتىدۇ؟ — دەپ سورىدى.

بىر قاچا قېتىق ئىچەيمىكەن دەپ ئويلاپ تۇرۇۋىدىم... — دېدى زەينەپ تارتىنىپتىنا.

— ماغۇل چىرايلىقىم، مەن بۈگۈن سىلنى مېھمان قىلىپ، ساۋاب ئېلىۋالغۇدەكمەن، مۇشۇ دۇنيادا يېتىمە-يېسىرلەرنىڭ بېشىنى سىيلاپ، يېشى-نى قۇرۇتۇپ، گېلىغا ئاش-تاماق بەرگەندىن زىيادە ساۋابلىق ئىش يوق، قېنى يۈرسىلە قىزىم... — دېدى بۇۋى مەككەرلىق بىلەن.

شۇنداق قىلىپ ئىككىيلەن يەنە قېتىنچى ئاياللارنىڭ قېشىغا باردى. بۇۋى بىر تاۋاق قېتىق، بىر گىردە سېتىۋېلىپ، زەينەپكە ئىككى قوللاپ تۇراتتى.

زەينەپ ئولتۇرۇپ قېتىق ئىچىۋېتىپ، بۈگۈن ئۆزىگە بىر "خىزىر" ئۇچرىشىپ قالغاندەك سۆيۈنۈش ھېسسىياتىغا چۆمدى ۋە بۇ "خىزىر"غا قانداق مىننەتدارلىق بىلدۈرۈش خىيالىدا بولدى. زەينەپ قېتىقنى ئىچىپ بولۇشىغا ئۆلگۈرتۈپ، بۇۋى تېخىمۇ كۆيۈم-چانلىقىنى بىلدۈرۈپ، ئۇنىڭدىن سورىدى:

— قىزىم، قورساقلىرىنىڭ يەنە كەم قالغان يېرى بارمۇ، زوقلىرى يەنە نېمىگە تارتىدۇ؟ قورۇنماي دەۋەرسىلە، زادى تارتىنمىسىلا جۇمۇ قىزىم. زەينەپ، بۇۋىنىڭ سوئالىغا قارىتا بېشىنى چايقاپ، "ياق، بولدى" دېگەن ئىشارەتنى بەردى.

— ئانداق بولسا، — دېدى بۇۋى بۇ ساددا سەھرا قىزىغا تېخىمۇ مەھكەم نوختا سالماقچى بولۇپ، — سىلى ماڭا ئەگىشىپ ماڭسىلا، مەن سىلنى ئاڭلىرى بىلەن كۆرۈشۈرۈپ قويىمەن، ماڭا ئەگەشكەن كىشى مۇراد-مەقسىتىگە يەتمەي قالمايدۇ. قېنى يۈرسىلە ئۇماق قىز، — دېدى. بېشى گاڭگىرىغان ساددا قىز، بۇۋىنىڭ سۆزىگە ئىشىنىپ قالغانىدى. ئۇ، بۇۋىنىڭ ئارقىسىدىن ماڭدى. ئۇلار بىرنەچچە قەدەم ئىلگىرىلىگەندىن كېيىن، بۇۋى يەنە ئىزىدا توختاپ:

— ھە، راست، بىر ئىشنى ئۇنتۇپتىمەن، ھېلىقى قېتىق بىلەن گىردە ناننىڭ باھاسىنى دېيىشىپ، پۇلنى تۆلمەي كەپتۇق. مەن ئۆلۈپتېپ كېلەي، سىلى مۇشۇ جايدا مىدىرلىماي جىندەك تۇرۇپ تۇرسىلا، — دېدى-دە، ئارقىسىغا بۇرۇلۇپ بېرىپ، بايا قېتىق بىلەن گىردە نان ساتقان قېتىنچى ئايالغا پۇل تەڭلىدى. قېتىنچى ئايال تەڭلىگەن پۇلنى زىنھار ئالغىلى ئۇنىماي، رەت قىلىپ تۇرۇۋالدى. ئاخىرىدا بۇۋى:

— بولۇپتۇ خېنىم، پۇلنى ئالمىسىلا مەيلىلىرى، يېتىم قىزنىڭ قورس-

قىنى ئويغۇزۇپ قويغان ساۋابنىڭ يېرىمى سىلىگە، يېرىمى ماڭا بولسۇن،
— دېدى.

بۇۋى شۇ سۆزلەرنى قىلىپ بولۇپ، بۇرۇلۇپلا زەينەپ ساقلاپ تۇرغان
يەرگە قاراپ ماڭدى.

قېتىنچى ئايال ئۇنىڭ كەينىدىن نەپرەت ئوقۇشقا باشلىدى:

— ھۇ، زىدى پەس، ئۆلمەيدىغان جادۇگەر، سېنىڭ مەينەت پۈلۈڭنى
ئالغۇدەكمەن تېخى، ھۇ... مەرەز باسقان دەللە. ئۇنىڭدىن ئاچ قېلىپ
ئۆلگىنىم ئەلا، تېخى، قوۋۇرغامنى ئېگىپ، قىلىۋاتقان گېپىنى كۆرەي، ھۇ،
يۈزىدە تۈكى بار تۈلكە، يۈزلىگەن يېتىم قىزلارنى سېتىپ، كۆكىنى يەپ،
تېخى ”ساۋاب“تىن سۆز ئاچامشلا، ئۇياتسىز دەللە!

— دېگەنلىرىڭنىڭ ھەممىسى راست ئاداش، — دېدى قېتىنچى
ئاياللاردىن يەنە بىرى، — قارىغىنا، بۇ مەككەر دەللە بۈگۈن ئاۋۇ سەھرا
قىزىنى دامغا چۈشۈرۈۋاپتۇ. ھەي بىچارە قىز، چىرايلىق قىز ئىكەنۇ، شور
پىشانە ئىكەن...

مۇشۇنداق شىكايەت پاراڭلار بۇۋىنىڭ كەينىدىن ئەل-مەھەللە ئىچىدە،
دە، كوچىلاردا پات-پات بولۇپلا تۇراتتى. ھېلىغۇ كەينىدىن ئىكەن، ھەتتا
يۈز تۇرئانە دېيىلگەندىمۇ ئۇ، پىسەنت قىلمايتتى. ”پەرۋايم پەلەك“ دەپ
يۈرۈپىرەتتى.

بۇۋى قېتىنچى ئاياللارنىڭ قېشىغا بېرىپ كەلگىچە ئارىلىقتا، ئۆي
ئىشى ئۈچۈن ئادەم ئىزدەپ يۈرگەن باشقا بىر ئايال زەينەپنىڭ قېشىغا
كېلىپ سۆزلىشىپ ئۇنى يالتىتىپ قويغانىدى. يەنە كېلىپ ئۇ، بۇۋى بىلەن
تونۇش ئىدى. ئىككىيلەن قەدىناسلاردەك كۆرۈشكەندىن كېيىن، زەينەپنى
كۆندۈرۈۋالغان ھېلىقى ئايال:

— قارا، خېنىم ئادىشىم، ماڭا بىر ئادەم لازىم بولۇپ، كوچىغا چىقىپ،
ماۋۇ قىز بىلەن كۆرۈشۈپ قالىدىم. سەن ئۇنى مېنىڭ خىزمىتىمگە ئۆتۈنۈپ
بەر، ماقۇل دېسەڭچۇ؟ — دېدى.

دوستىنىڭ خۇي-پەيلىنى بىلىدىغان بۇۋى ئۇنى زەينەپنىڭ يېنىدىن نېرىراق جايغا تارتىپ كەلدى-دە، قۇلىقىغا ئاستا پىچىرلاپ:

— بۇ قىزنى ساڭا بېرەلمەيمەن. مەن ئۇنى بۈگۈن پېشانەم ئوڭ كېلىپ، ئاران قولغا چۈشۈردۈم، — دېدى.

— ھەي پەيلىڭدىن يانساڭچۇ، بىر ئىگە-چاقىسىز دىنى قېرىندىشىمىزنىڭ بەختىگە ئولتۇرما. ئۇنىڭ جېنىغا قاراپ تۇرۇپ زامىن بولما... — نېمە دېسەڭ دەۋەر، بۇ مېنىڭ ئۆگەنگەن خۇيۇم. خەقلەر مېنى نېمە دېسە دەۋەرسۇن، ئۇلارنىڭ ئۆز ئېغىزى. كەچكىچە قۇيرۇق چۆرۈپ يۈرۈيدىغانلار مېنى كۆرەلمەيدىغانلار، چىدىمىغانلارنىڭ گېپى بولسا ئالدىغا كەلسۇن!

— بەللى، چۈشەندىم، چاپانچى، خۇشامەتچىنىڭ يۈزى راستىنلا سېنىڭكىدەك...

— سۆزۈڭنى بوغۇزۇڭغا يۇنۇۋەتمەي دەۋەر، ھەرقانداق گېپىڭ ماڭا كار قىلىپمۇ قويمايدۇ، ”چىشىڭنىڭ بارىدا ياغ چاينىۋال“ دەيدىغانلارنىڭ ئەنقاسمۇ مەن. سەن ھېلى ئېغىزىڭغا ئالغان چاپانچى، خۇشامەتچى دېگەننىڭ — ئۆزى بىر نازۇك گۇمپا. دېتى يوق كىشىلەر ئۇنى ئەپلەشتۈرەلمەيدۇ. سەندەك گومۇشلار ئۇ لەززەتتىن بەھرىمەن بولالمايدۇ. قولۇمدىكى ئولجىنى سەن تۈگۈل، ئاناغىمۇ ئۆتۈنمەيمەن. ئەمدىغۇ چۈشەنگەنسەن. — چۈشەندىم، بۇرۇن چۈشەنمىگەن بولسام مانا ئەمدى راۋۇرۇس چۈشەندىم. ماقۇل ئەمىسە غانجۇغاندا كۆرۈشەيلى.

بۇۋى بىلەن مۇنازىرىلەشكۈچى ئايال زەينەپ تەرەپتە تۇرۇپ بىر مۇنچە لىللا گەپ قىلىپمۇ ئۈنۈمى بولمىدى-دە، غۇدۇڭشىغان پېتى كېتىپ قالدى.

زەينەپ بولسا بۇ مۇنازىرىنىڭ جەريانىنى ئاڭلىيالمىدى. ئۇنىڭ پىكىرى-خىيالى ئاكسىدا. ئۇ، قۇربانغا تارتىشىپ، بۇۋىنىڭ كەينىدىن ماڭدى. ئۇلار بىردەم ماڭغاندىن كېيىن، سېپىلنىڭ شەرق قوۋۇقى (قىغۇڭ قوۋۇقى)

دەرۋازىسى ئالدىغا يېتىپ باردى.

سېپىل قوۋۇقىنىڭ سۈرلۈك چوڭ قارا دەرۋازىسىنىڭ ئىككى تەرىپىدە-
كى قاراۋۇلخانسىدا بىردىن چىرىك پوستان تۇراتتى.
بۇ يەرگە كەلگەن ھامان ئايال بۇۋى بېشىدىكى چۈمپەردىسىنى تولۇق
ئېلىۋەتتى-دە، دەرھال يانچۇقىنى ئاڭتۇرۇپ، بىر سېرىق دەستەكنى چىقىدە-
رىپ قاراۋۇللارغا كۆرسەتتى.

بۇ سېرىق دەستەك دەرۋازىدىن كىرىپ-چىقىشتىكى ئىمتىياز بەلگىسى
ئىدى. ئۇ يەنە كېلىپ ئىشەنچلىك، تۆھپىكار ئىمتىياز ئىگىلىرىدىلا بولاتتى.
قاراۋۇللار سېرىق دەستەكنى كۆرگەن ھامان، ئوڭ تىزى بىلەن
تىزلىنىپ تۇرۇپ، بۇۋىگە باش ئۇرۇپ تەزىم بەجا كەلتۈردى.
بۇۋى زەينەپنى باشلاپ قوۋۇقتىن كىرىپ كەتتى-دە، ئۇتتۇر ئۆزىنىڭ
مەخسۇس ھۇجرىسىغا ئېلىپ ماڭدى.

قەلئەنىڭ ئىچكى تەرىپىدە كىشىلەرگە سىر بولۇپ كېلىۋاتقان بىر ئارقا
قورۇ بولۇپ، ئۇ يەردە قاتار سېلىنغان ھۇجرا ئۆيلەرنى "يېپىق قەسىر"
دەپ ئاتىشاتتى. بۇۋىنىڭ مەخسۇس ھۇجرىسىمۇ ئەنە شۇ يەردە ئىدى.
بۇۋى ھازىر زەينەپنى ئاشۇ ھۇجرىغا باشلاپ كىردى.

بۇۋى سىلىق-سىپايە مۇئامىلە، دىل ئېرىتكۈچى سۆزلەر بىلەن زەينەپ-
نى ئۈستەلگە تەكلىپ قىلدى، ئالدىغا مەزە بىلەن چاي كەلتۈردى.
شۇ ئارىدا بۇ ھۇجرىغا باشقىچە كىيىنگەن ئىككى ياش چوكان ھازىر
بولدى. ئۇلار بۇۋىنىڭ مۇلازىملىرى ئىدى.

مۇلازىملار پايىپتەك بولۇشۇپ، بۇۋىنىڭ تالالىق كىيىم-كېچىكىنى
قولمۇقول يېشىندۈرۈپ، ئورنىغا "يېپىق قەسىر" ئىچىدە كىيىپ يۈرۈيدىغان
سېرىق تاۋار كىيىملىرىنى كىيىندۈردى.

بۇ رەڭگارەڭ كىيىملەرنىڭ گۈللىرى كۆزنى قاماشتۇراتتى، توق سېرىق
تاۋاردىن جۇپازا پەشمەت، يان چېكىدىن ئىزىملىنىدىغان ئالما گۈللۈك ئۇزۇن
تاۋار كۆڭلەك، توق سېرىق تاۋار ئىستان، قارا مەخەل خەي قاتارلىق

سەرخىل كىيىملەرنى كىيگەندىن كېيىن، تېخى ھېلىراقتا “بۇۋى سۈپەت” بولۇپ كۆرۈنگەن بۇ ئايال، ھاپىلا-شاپىلا دېگۈچە ئارىلىقتا گويا گۈزەل بىر خانىشقا ئايلانغانىدى.

ئۇ، ئاشۇ سالاپىتى بىلەن ھىجىيىپ، زەينەپكە جىلۋە بىلەن بىر قارىۋىدى، زەينەپنىڭ كۆزلىرى ئالاق-جالاق بولۇپ كەتتى-دە، ئۇنىڭغا قاراپ ھەيرانۇھەس بولۇپ قالدى.

زەينەپنىڭ كۆڭلىنى بىردەمدىلا ئىشەنمەسلىك تۇمانلىرى قاپلىۋالدى. ئۇ، ئۆزىگە ئۆزى سوئال قويۇپ:

— ئەزىزىم، مەن ھازىر نېمە كۆرۈۋاتىمەن، سېنىڭ ماڭا كۆرسەتمىگەن يەنە قانداق كارامەتلىرىڭ، سىر-مۆجىزىلىرىڭ باردۇ؟ بۈگۈن ماڭا ئۇچراشقىنى بۇۋىمۇ ياكى مېكىچىنىدىمۇ؟ خۇداۋەندە كەرىم، مېنى پاناھىڭدا ساقلىغايىسەن ... — دېدى.

زەينەپ ھازىر ئۆزىنىڭ جادۇگەرنىڭ قاپقىنىغا چۈشۈپ قالغانلىقىنى تۇيۇپ قالدى. بۇ جادۇگەر، پەلەك ئۈستىنىڭ قاتىلى — سېپىت ھېكىم بەگنىڭ بىر تۇغقان ئاچىسى مەيلىخان ئىدى.

سېپىت ھېكىم بەگ خانئامبال ئورچۇننىڭ ئالدىدا، چېرىكلەرنىڭ “خوتۇن ئېھتىياجىنى ھەل قىلىش” قەسىمىنى بېرىپ، مەيدىسىگە ئۇرغاندا ئەنە شۇ ئاچىسى مەيلىخاننى “دو” چىققانىدى.

مەيلىخاننىڭ مەيلى بۇ ئىشنى ياقتۇراتتى. ئۇ، بۇ ئىشنى قاملاشتۇرۇپ بېجىرىپ، ئاخىر يۇقىرى تەمىناتلىق دەللە بولۇپ نامى چىقتى. ئۇنى ئامبال مەھكىمىسىدىكىلەر “مېكىنياڭ”^① دەپ، ھۈرمەت بىلەن ئاتىشىدىغان بولدى. مەيلىخان ياقا يۇرتلاردىن كېلىپ قالغان ئىگە چاقىسىز قىز-ئاياللارنى، خۇددى زەينەپكە قوللانغان سېھرىسى بىلەن ئېزىقتۇرۇپ، “يېپىق قەسىر” ئىچىگە ئېلىپ كىرىۋالغاندىن كېيىن، ئۇلارنى ھەر باب بىلەن كېيىنكى

① مېكىنياڭ — تونۇشتۇرغۇچى، دەللە مەنىسىدە. مانجۇچە ئانا سۆزىنىڭ بۇزۇلغان تەلەپپۇزى. — ئاپتوردىن.

ئىشلارغا كۆندۈرۈۋەتتى. ئاشۇنداق كۆندۈرۈش مۇرتى ئەمدى زەينەپنىڭ بېشىغا كەلدى. مەيلىخان شېرىن سۇخەنلىك بىلەن زەينەپنىڭ پۇتغا ھۆل خىش قويۇپ:

— ئاڭلاپ تۇرسىلا قىزىم، ھاياتنىڭ لەززىتىدىن مەھرۇم بولۇپ كېلىۋاتقانلىرى ماڭا بەش قولىدەك ئايان. ئىنساننىڭ بېشىغا كېلىدىغان جاپا-مۇشەققەت كۆپ، راھەت ئاز بولارمىش. ۋاي دەردىما، ئەگشەلمىگەن ئالەم ئەمەسمۇ؟ شۇڭا بالا-قازا جۇپ، راھەت-پاراغەت تاق بولغۇدەك. ئادەمنىڭ ئۆمرى بەكمۇ قىسقا قىزىم، شۇ قىسقا ھاياتتا ئاز-تولا راھەت، مەنئەشەت كۆرمىسە، دۇنياغا كېلىپ ياشاشنىڭ نېمىمۇ خۇۋۇلۇقى دەيدىلا؟ شۇ ۋەجىدىن مەن سىلنى يۈرەك پارەم دەپ بىلىپ، مېنىڭ مۇشۇ، جەننەتتەك قەسىرىمگە باشلاپ كەلدىم ئەمەسمۇ، مانا بۇ يەردە سىلى ماڭا ئۆز قىزىمدەك ھەمراھ بولۇپ، مەن نېمىنى يېسەم شۇنى يەيدىلا، مەن نېمىنى كېسەم شۇنى كېيىدىلا، شۇنداق ئەمەسمۇ قىزىم؟ ... — دېدى. زەينەپ خۇددى يەسىرىگەن كېيىك بالسىدەك لام-چىم دېمەي، يەرگە قاراپ ئولتۇراتتى.

مەيلىخان سۆزىنى تۈگىتىپ مۇلازىم چوكانلارغا كۆز ئىشارىتى قىلدى. دە، ئۆزى غىپىدە سىرتقا چىقىپ كەتتى.

مۇلازىم كاداڭ چوكانلار زەينەپنىڭ قورۇنۇپ تۇرغىنىغا قارىماي، ئۇنىڭ قولىدىن تۇتۇپ يېتىلەپ، يۇيۇنۇش ھۇجرىسىغا ئېلىپ كىرىشتى. دە، كىيىم-كېچەكلىرىنى يېشىندۇرۇپ، ئۇنى مىس ۋانىدا يۇيۇندۇردى. ئارقىدىن يېشىل تاۋار كۆڭلەڭ، ئىشتانلار بىلەن كېيىندۇردى.

مەيلىخان سىرتتىن كىرىپلا يەنە زەينەپنى پەپىلەپ:

— ھاي-ھاي! ... ماڭا قارىسىلا قىزىم، بۇ كىيىملەر بويلىرىغا نېمىدېگەن ياراشقان، مانا ئەمدى بەئەينى پەرىزات بولۇپ كېتىپتىلا، ئەمدىزە سىلى بۇگۈندىن باشلاپ پالاكەتتىن ساقىت بولىدىلا، مەينەتچىلىكتىن بىر يولى ئېرىغاندىلا ... — دېدى مۇغەمبەرلىك بىلەن.

لېكىن، ئۈستى-ئۈستىگە قىلىنىۋاتقان بۇ ياغلىما سۆزلەردىن زەينەپ ئاستا-ئاستا سەسكىنىشكە باشلىدى. ئۇنىڭ تېگىدە بىر جىن بار ئىكەن، دەپ جېنى تۇيۇپ تۇراتتى. ئۇنىڭ ئۈستىگە ئۇ، ئاكىسىنى ئېسىدىن كۆتۈرۈۋېتەلمىگەچكە مەيلىخاندىن سۈرۈشتۈرۈپ، يەنە سورىدى:

— مېنىڭمۇ ھالىغا يەتسىلە ئاچا، مېنى زادى ئاكام بىلەن قاچان كۆرۈشتۈرۈپلا؟

مەيلىخان يەنىلا چاندۇرما سىلىققا سېلىپ قۇۋلۇق بىلەن:

— راست دەيدىلا قىزىم، مەن بۇ ۋەدەمنى ئۇنتۇپ قالغىنىم يوق، بىرنەچچە كۈن سەۋر قىلىپ تۇرغايلا، ئاكىلىرى پات يېقىندا سىلىنىڭ قاشلىرىغا ئۆزى ئىزدەپ كېلىدۇ.

كۈنلەر، ھەپتىلەر ئۆتۈپ باراتتى، زەينەپنى كۆندۈرۈۋېلىش ھېلىسى بىلەن مەيلىخان ئۇنى خېلى بىر ۋاقىتلارغىچە ئۆز يېنىدا ھەمراھ قىلىپ تۇتۇپ تۇردى.

ئاشۇ جەرياندا ”يېپىق قەسىر“ نىڭ سىرلىرىمۇ زەينەپكە ئاستا-ئاستا ئاشكارىلىنىشقا باشلىدى:

سېپىلىنىڭ غەربىي تېمىغا يۆلەپ رەتمۇرەت قاترىسىغا سېلىنغان كىچىك-كىچىك ھۇجرىلارغا 100 دىن ئارتۇق تۇتقۇن ئاياللار دەرىجىلىرى بويىچە ئورۇنلاشتۇرۇلغان. بۇ ھۇجرىلار، بىر كىشىلىك، ئىككى كىشىلىك، ئۈچ كىشىلىك قىلىپ ئايرىلغان بولۇپ، ھەر بىر ھۇجرىنىڭ ئىشىكى ئالدىغا رەقەم بەلگىلىرى قويۇلغانىدى.

مەيلىخان قايسى ھۇجرىدا قانچىنچى دەرىجىلىك ئايال ياتىدىغانلىقى، ئۇلارنىڭ ئىسىم-فامىلىسى، يۇرتى ھەمدە باھاسى قاتارلىقلارغىچە تولۇق يادقا بىلەتتى.

مەيلىخاننىڭ ھۇجرا تېمىغا ئېسىۋېتىلگەن نەچچە يۈز سېرىق قومۇش دەستەكلەرگىمۇ رەقەملىك نومۇرلار قويۇلغانىدى.

مەيلىخاننىڭ دەللىلىق تىجارىتى تۇتقۇن ئاياللار ياتقان ھۇجرا نومۇر-

رى بىلەن ئۆز يېنىدىكى دەستەك نومۇرلىرى بىرلەشتۈرۈلگەن ئاساستا ئېلىپ بېرىلاتتى.

بۇنىڭدىن سىرت، زەينەپ يەنە ”يېپىق قەسىر“ سەيناسىدا، تۇتقۇن ئاياللارنىڭ قۇشقاچ تاللاپ ۋە قۇشقاچ تازىلاۋاتقانلىقىنىمۇ بايقىۋالدى. خور- لانغان بۇ ئاياللار سەينا ئىچىدە ياپپالغىچ دېگۈدەكلا يۈرۈشەتتى. ئۇلار قۇشقاچلارنىڭ ئەركىكىنى تاللاپ تازىلىغاندىن كېيىن، ئۇنىڭ گۆشىگە باشقا خورۇچ قېتىپ، ”ئەرەنلىك دورىسى“ ياسايتتى.

تۇتقۇن ئاياللارنىڭ ئاشۇ ئەمەك مەيدانىدا، ئۇلارنىڭ ئىچىدىكى بەھايى كاداڭلىرى جىنسىي تۇرمۇشقا مۇناسىۋەتلىك بىزەپ سۆزلەرنى قىلىپ، يېڭىدىن تۇتقۇن قىلىنغان قىز-چوكانلارنى ھەر ئاماللار بىلەن كۆندۈرەتتى. بەزىدە مەيلىخان ئۇلارغا ”ئىلمىي تەربىيەت“^① تىن دەرس ئۆتەتتى. ”يېپىق قەسىر“ گە ئەسىر قىلىنغان بۇ ئاياللار، تارىم ۋادىسىنىڭ ھەممە يۇرتلىرىدىن تۇتۇپ كېلىنگەن بەختسىزلەر ئىدى. ئۇلارنىڭ بەزىلىرى بۇ خورلۇققا زادىلا تەن بەرمەيتتى. ئۇلار تەقدىردىن نەپرەتلىنىپ، دەردىنى ناخشا بىلەن ئىزھار قىلاتتى:

كەپتەرنىڭ قۇبۇسى بار،
كەكلىكنىڭ ئۇۋىسى بار.
بىزدەك خار-زارلارنىڭ.
سۆيۈنگۈدەك نېمىسى بار.

سېپىلنىڭ ناملىرى ئورلۇق،
تۆت ئەتراپ تۆمۈر قوۋۇق.

① ئىلمىي تەربىيەت — جىنسىي مۇناسىۋەت توغرىسىدىكى رسالە. — ئاپتوردىن.

ئەزەلدىن كەلمىدى تەلەي،
بولۇپ پېشانىمىز شورلۇق.

جاھان تۈزلەنسە كەلكۈندە،
تېلەيمىز شۇنى ھەر كۈندە.
قۇتۇلماقتا ئىلاج ئىزدەپ،
يىغلايمىز سەھەر، تۈندە.

بۇ ناخشا-قوشاقلارنى ئاڭلىغان زەينەپنىڭ جۇدۇنى تېخىمۇ تۈتتى.
ئۇ، مەيلىخانغا ئېتىراز بىلدۈرۈپ:

— مەيلىخان ئاچا، مەن سىلگە ئىچىمدىكىنى يۈزتۇرانە دەۋالاي،
مەن بۇ جاينىڭ خىلى ئەمەس. سىلى مېنى بۇ يەرگە خاتا تاللاپتلا. مەن
بولسام بىر ئېتىقادلىق ئائىلىنىڭ پەرزەنتى. مەن ھەممىنى چۈشىنىپ بولدۇم.
مېنى يولغا سېلىۋەتەتسىلە، مەن ئاكامنى ئىزدەپ تاپمەن. مېنىڭ غەزىپىم
ئۆرلەۋاتىدۇ. مەن بىر سەۋدايى. ۋاقتى كەلگەندە ھەممىنى ئوڭتەي-توڭتەي
قىلىۋېتىمەن ... — دېدى.

بۇ سەھرا قىزىنىڭ ئېغىزىدىن چىقىۋاتقان ئوت-ئاتەش سۆزلەرنى
ئاڭلاپ بىردىنلا مەيلىخاننىڭ چىرايى ئۆڭۈپ-تاتىرىپ كەتتى. ئۇ، چاندۇ-
رۇپ قويماسلىق ئۈچۈن ئالدىراپ بىرنېمە دېمىدى.

ھۇجرا ئىچىدە جىمجىتلىق ھۆكۈم سۈرمەكتە ئىدى. مەيلىخان خۇد-
دى جەددال ئازايم ئوقۇپ، ھىيلە-مىكىر پەيدا قىلغاندەك، ئۆي ئىچىنى
بىر قېتىم پىرقىرىۋېتىپ بولۇپ، ئاندىن بۇ "بەگۋاش" قىزغا يېڭىدىن نوختا
سالماقچى بولۇپ دېدى:

— بولىدۇ قىزىم، دېگەنلىرىدەك مەن سىلنى چىرايلىقچە يولغا
سېلىپ قويماي، قولۇم ئارا بولماي، مەن سىلنىڭ ئارزۇ-ئارمانلىرىغا بىخەس-
تەلىك قىلىپتىمەن. بۈگۈن ماڭا يەنە بىر ئاخشام ھەمراھ بولۇپ بەرسىلە.

مەن سىلنى ئاخىرقى قېتىم كۈتۈۋالاي، چىرايلىق قوزام. ئەتە سىلنى ئاڭلىرىغا ئۆز قولۇم بىلەن ساق يەتكۈزۈمەن، بۇ سۆزۈمگىمۇ ماقۇل دەلا، چىرايلىقىم ... — دېدى.

مەيلىخاننىڭ بۇ ئەپسۇنلىرىغا ساددا قىز يەنە ئىشىنىپ قالدى. ئەسلىدە، بۇ جادۇگەر ئاللىقاچان زەينەپنىڭ تەقدىرىنى خۇپىيانە توغرىلاپ بولغانىدى.

مەيلىخاننىڭ ئۇچۇر يەتكۈزۈشى بويىچە، خانئامبال ئورچۇنغا بۇ مەسۇمە قىزنىڭ ”نورۇزقۇم“ دىكى چېلىشچى قۇرباننىڭ ئۆز سىڭلىسى ئىكەنلىكىنى بىلىۋالدى. ئۇ، قۇرباندىن ئەنت ئېلىش كويىدا تىت-تىت بولۇپ يۈرگەنىدى. شۇڭا ئۇنى ئاكىسىنىڭ رەقىبى ئايپاڭغا توغرىلاشنى چېكىلەپ قويدى. شۇنداق قىلىپ زەينەپنىڭ تۇنجى كېچىلىكى بىر قارا يۈرەك قىساسخورنىڭ چاڭگىلىغا تۇتقۇزۇپ قويۇلدى. زەينەپنى مانا ئەمدى ئاشۇنداق قەبىھ قىسمەت كۈتمەكتە ئىدى.

ئاشۇ كۈنى زاۋال چۈشكەن مەھەلدە مەيلىخان قۇۋۇلۇق-شۇملۇق بىلەن يەنە زەينەپنىڭ كۆڭلىنى ياساپ، ئۇنىڭغا:

— ئوماق قوزام، ماڭا يېقىنراق كەلسە، قۇلاقلىرىغا كىچىككىنە گېپىم بار. بۈگۈن ئاخشامچۇ، ئاڭلاپ تۇرسىلا، بىزنىڭ ئەر كىشى ئاق شەھەردىن مېنى يوقلاپ كەلگۈدەك. ئەر كىشى بۇ ئۆيگە كەلسە سىلنىڭ بۇ ئۆيدە تۇرۇشلىرى بىئەپ بولۇپ قالار. ئۆزلىرىنىڭ تېخى يۈزلىرى ئېچىلمىغاچقا قورۇنۇپ قالالا ... ، شۇڭا ئۆزلىرىنى بۈگۈن بىر كېچىلىك قونالغۇ ئۈچۈن بۆلەك بىر خاس ھۇجرىغا يۆتكەپ تۇراي دەۋاتىمەن. سىلى ئەندىشە قىلمىغايلا. يامان، بەدىئىيەتلەرنىڭ قەستىدىن پەخىس بولۇش ئۈچۈن سىلى ياتىدىغان ئاشۇ ھۇجرىنىڭ سىرتىدىن مەھكەم قۇلۇپلاپ قويىمەن. سىلى ئانىلىرىنىڭ قوينىدا ئۇخلىغاندەك، بەخىرامان ئۇخلايدىلا. ھازىر چاققان، قورساقلىرىغا غىزا يەۋالسىلا، ئاندىن ... — دېدى.

مەيلىخان سۆزلەۋېتىپ، زەينەپنىڭ روھىي ھالىتىگە زەن سالاتتى.

ئۇنىڭ كۆز بۇيامچىلىق بىلەن قىلغان سۆزلىرىگە ئىرەن قىلماي ئولتۇرغان زەينەپ بويۇن تولغاپ دومىسىيۋالغانىدى. مەيلىخاننىڭ "ياغاچ قازنى" نى سىناقىتىن ئۆتكۈزگەن بۇ مەسۇمە قىز، دويىسىغا جىگدە سېلىنىۋاتقان بۇ يېڭى ئويۇننى دەرھال سېزىۋالدى-دە، ئارسالدى بولۇپ ئولتۇرمايلا قالدى، ئۇ، مەيلىخانغا تەگكۈزۈپ:

— ماڭا يەنە قانداق شېرىن گەپلەر بىلەن قاپقان قۇراي دەيدىلا. مەن ئاپامنىڭ ئىچ كۆيۈكىدە، ئاكامنىڭ دەردىدە ئىككى كۆزۈمنىڭ قان ياش بىلەن تولغانلىقىنى سىلگە نەچچە رەت دېدىمغۇ، بىردەم بولسا ئاكامنى ئۆزى كېلىدۇ، دەيدىلا. بىردەم بولسا ئۆزۈم باشلاپ بارمەن، دەيدىلا. نېمىشقا تىكىشلىرى توختمايدۇ. بولدى مەن ئۆزۈم كېتىۋېرمەن. مېنىڭ يەنە ئالدىمنى تومسىسلا ... — دېدى.

زەينەپ ئورنىدىن چاچراپ تۇرۇپ كەتتى-دە، ئۇچسىدىكى يېڭى تاۋار كۆڭلەكنىڭ ياقىسىدىن تۇتۇپ، "ۋەرت" قىلىپ يىرتىپ تاشلىدى. مەيلى-خان ئالاقىزادە بولغان پىتى يۈگۈرۈپ بېرىپ، زەينەپنىڭ قولىغا ئېسىلىۋالدى ۋە ئۇنىڭغا يالۋۇرۇپ:

— خان قىز، ئۆپكىلىرىنى بېسىۋالسىلا. ھەر ئىش بولسا چىرايلىقچە سۆزلىشەيلى. ئاچچىقلىرىنى بېسىۋالسىلا، قېنى ئورۇنلىرىدا ئولتۇرۇۋالسىلا. مەن سىلگە چاي تۇتۇپ، ناماقۇل بولاي قىزىم، — دېدى.

مەيلىخان دەرھال بىر پىيالە چاي قۇيۇپ كەلدى-دە، زەينەپكە ئىككى قوللاپ سۇندى. زەينەپنىڭ كەيپىياتى بىر ئاز ئەسلىگە كەلگەندەك بولۇپ ئاچچىقى سەل پەسكارغا چۈشكەندەك بولدى.

مەيلىخان ئۇنى شىيلاپ، يەنە سۆز باشلىدى:

— خان قىز، ھېچقىسى يوق. كۆڭلەكلىرى يىرتىلغان بولسا، مېنىڭ ساندۇقۇمدا كۆڭلەك جىق. ياخشىسىنى تاللاپ يۆتكۈۋالسىلىرى بولۇپرىدۇ ئەمەسمۇ، سىلى خۇش بولىدىغانلا ئىش بولسا مەن سىلىدىن چىنىمىنمۇ ئايىمايمەن. مەن سىلىنىڭ سادىغىلىرى بولۇشقا ئەيىبار. ئەمدى مەن سىلىگە

ئىچىمىدىكى لىلا گېيىمىنى دەۋىتەي، مەن ئاكىلىرىنى سۈرۈشتۈرۈمىدىم ئە-
مەس، سۈرۈشتۈردۈم. نەچچە كۈندىن بۇيان سىلىنىڭ دەرد-ئەلەملىرىنى
ئاڭلاپ تۇرۇپمۇ بېشىمنى ئىچىمگە تىقىپ، قۇلاق يوپۇرۇپ يۈرسەم كۆڭلۈم
ئۇنايدۇ دەمدىلا قىزىم. ھازىر ئاڭلىسام ئاكىلىرى قۇربان مىس كاندا ئەمەس،
ئۈگەن دەريا ھاشىرىدا ئىشلەۋېتىۋەتكەن. سىلىنىڭ غەملىرىدە بولۇپ ئۇنى
ئېنىق بىلىپ چىقتىم. بۈگۈن كەچ بولۇپ قالدى. بۈگۈن بىر كۈن
چىدىسلا، بىر كۈن دېگەن چاغلىق ئىش، غۇلچىغا چىداپ، غېرىچىغا
چىدىمسا بولامدۇ قىزىم؛ “بىر كۈن دېگەنگە توشقان تېرىسىمۇ چىدايدۇ”
دەيدىغان گېيىمىزمۇ بارغۇ؟ ئەتىمۇ خۇدايىمنىڭ كۈنى. مەن سىلىنى ئەتە
ئەتىگەن...

مەيلىخاننىڭ بۇ سۆزلىرىگە قارىتا زەينەپ ئالدىراپ بىرىنچە دېمىدى.
ئۇنىڭ بىلەن قايتا بىر نەرسە دېيىشىپمۇ ئولتۇرمىدى. لېكىن، يەنىلا بىر
ئىشىنىپ، بىر ئىشەنمەي، دەرگۇماندا بولۇپ تۇراتتى.
مەيلىخان دەرھال ئورنىدىن تۇرۇپ، ئىچكىرىكى ئۆيگە كىرىپ،
ساندۇقىدىن يېڭىلا تىكىلگەن بىر يېشىل تاۋار كۆڭلەكنى ئېلىپ چىقتى-دە،
ئۇنى زەينەپنىڭ بوغىغا چەنلەپ كۆرۈپ:

— ماڭا قارىسلا قىزىم، بوغىلىرىغا زەپمۇ چىپ كەلدى. ئۆلچەپ
پىچىپ تىككەندەك، مانا ئەمدى ئۇچلىرىدىكى يىرتىقنى سېلىۋېتىپ، مۇشۇ
يېڭىسىنى يەڭگۈشلەپ كىيىپ تۇرسىلا، مەن مۇلازىملارغا دەپ قورساقلىرىد-
نىڭ غېمىنى قىلاي، — دېدى.

مەيلىخان ئاشخانا تەرەپكە ماڭدى. زەينەپ كۆڭلەكنى يەڭگۈشلەپ
كىيدى. ئۆزىنىڭ ئالاقىدىن كىيىپ كەلگەن سەھرا كىيىمىنىمۇ ئوراپ،
بىر بۇلۇڭغا يوشۇرۇپ قويدى. مەيلىخاننىڭ پەرىجە چاپىنى، چۈمبەردىسى،
سېرىق دەستەكلىرى ئېسىلغان جايلارغىمۇ زەن سېلىۋالدى. بۇ نەرسىلەر
گېزى كەلگەندە، ئۇنىڭ كۆڭلىدە كېچىسىمۇ ئېزىقماي ئاپالىغۇدەك دەرىجىدە
ئېدىتلىق بولدى.

بىراق، مەككەر مەيلىخان غىزا تەييارلانغىچە ئارىلىقتا باشقا بىر چوت سوقتى. ئۇ، ئۆز-ئۆزىگە ”ئۇ بىرنېمە راستتىنلا كاج-تەلۋە، ساراڭ ئىكەن. خۇددى باياۋاندىكى ياۋا قۇلاندىك مۆڭۈپلا تۇرىدىكەن. ئۇنىڭ ئەلپازىدىن قارىغاندا يەنە قۇشقۇنغا ئولتۇرۇۋېلىپ، ئاسماننى بېشىغا كىيگۈدەك ئەلپازى بار. توختا، بىر ئامالنى قىلاي“ ... — دېدى.

مەيلىخان ئەتەي تىقىپ قويغان يېرىدىن مەجۇنغا خۇرۇچ قېتىپ راسلانغان مەست قىلىش دورىسىنى ئالدى-دە، ئۇنى چۆڭۈندە قايناتتى. ئۇنىڭ سۇيۇقلۇقى، رەڭگى، تەمى پەمىلە چايدىن پەرقسىز ئىدى. ئۇنىڭ بىرنەچچە سائەت بېھوش قىلالايدىغان رولى بار ئىدى.

خۇپتەندىن ئۆتكەن مەھەلدە، مەيلىخان مۇلازىم چوكانلار بىلەن بىرگە غىزا، چايغا ئارىلاشتۇرۇلغان مەست قىلىش دورىسىنى كۆتۈرۈپ، ھۇجرا ئىچىگە كىرىپ كەلدى-دە، زەينەپنى غىزاغا تەكلىپ قىلدى. مەيلى-خان بىلىندۈرمەي تۇرۇپ دېدى:

— قېنى تاماققا باقسىلا قىزىم، كەچ كىرىپ قالدى. ”ئاج يېتىپ قالسا ئۇيقۇ قاچىدۇ“ دەيدىغان گەپ بار. بۇ پېتىر مانتا زەپمۇ ئوخشاپتۇ. پۇرىقىدىن چىقىپ تۇرىدۇ. دورا-دەرمەكلەرنىمۇ جايىدا تەڭشەلگەندەك قىلدۇ. قېنى تۈزۈت قىلماي ئالسىلا، — دېدى.

زەينەپ بۈگۈن كۈن بويى چىچىلىپ يۈرۈپ چاڭقىغانىدى. ئۇ، مانتىنى يېگەندىن كېيىن، ئالدىغا كەلتۈرۈلگەن بىر پىيالە مەستخۇش دورىسىنى چاي دەپ ئويلاپ غۇرتىدە قىلىپ بىر يوللا ئىچىۋەتتى. ئارىدىن ئۇزۇن ئۆتمەي كۆزلىرى ئاللاچەكمەن بولۇپ خۇمارلىشىپ توختىماي كۆ-لۈشكە باشلىدى. بىردەمدىن كېيىن بېھوشلىنىپ ئارقىسىغا سەنتۈرۈلۈپ يىقىلدى.

مەيلىخان ئۆز ھېلىسىنىڭ ئۈنۈمىدىن مەمنۇن بولۇپ، گۈلتەقەللىرى ئېچىلىپ كەتتى-دە، ئالدىنلا ئورۇنلاشتۇرۇشى بويىچە ئىككى ئايال مۇلا-زىمغا زەينەپنى كۆتۈرگۈزۈپ ”مەخسۇس ھۇجرا“غا ئېلىپ بېرىپ ياتقۇزۇپ

قويۇشنى ۋە ھۇجرىنى سىرتىدىن قۇلۇپلاپ قويۇشنى تاپلىدى. بۇ ھۇجرىدىكى نىڭ ئاچقۇچى قۇربانىنىڭ ئاشۇ رەقىبى ئايپاڭنىڭ قولىدا ئىدى. ئەتىسى تاڭ سەھەرلىكتە ھوشغا كەلگەن زەينەپ، كېچىدە ئۆزىنىڭ ئايلىغان ئاستى قىلىنغانلىقىنى بىلدى. دە، ئار-نومۇسى غالىب كېلىپ، بىردىنلا خۇددى يوقىتىشقا باشلىدى. ئۇ، ئۆزىنى ئۆزى كاجاتلايتتى، چاچلىرىنى يۇلاتتى، بارماقلىرىنى چىشلەيتتى، ئىككى كۆزىدىن ئەلەم ياشلىرى قۇيۇلاتتى.

بىر مەھەلدىن كېيىن ئۇ، ئېسىنى يىغىپ، ئورنىدىن تۇردى ۋە ھۇجرىنىڭ ئىشىكىنى ئالدىغا تارتىپ كۆردى. ئىشىك قۇلۇپلانمىغانىدى. ئۇ ئىشىككە ئىلىكلىك قۇلۇپنى ئالدى ۋە كۆتۈرگەن پېتى بېرىپ، مەيلىغان ئۇخلاۋاتقان ئۆيىنى سىرتىدىن قۇلۇپلاپ قويدى.

ئارقىدىن ئۇ مەيلىخاننىڭ ئىش بېجىرىش ھۇجرىسىغا ئاستا كىرىپ، ئۆزىنىڭ ئاخىم تىقىپ قويغان بۇرۇنقى كىيىم-كېچىكىنى ئالدى. مەيلىخاننىڭ بۇرۇنلىق پەرىجىسىنى ئۇچىسىغا كىيىدى، شايى چۈمبەردىسىنى بېشىغا ئارتتى، قوزۇققا ئېسىقلىق سېرىق دەستەكنى ئېلىپ يانچۇققا سالدى. شۇنىڭدىن كېيىن، زەينەپ ھۇجرىدىن چىققان پېتى، ئالدى-ئارقىسىغا قارىماي مېڭىپ، قوۋۇق قاراۋۇلى ئالدىغا كەلگەندە سېرىق دەستەكنى كۆر-سىتىپ قويدى. دە، دەرۋازىنىڭ سىرتىغا چىقىپلا غايىب بولدى.

تاڭ توخۇلىرى چىلاۋاناتتى. كۆك مەسچىت تامانىدىن باش ئەزەن ئاڭلانماقتا ئىدى. تەڭرى ئۇنىڭ يولىنى ئوڭ قىلغانىدى. شەپەق قىزارغان مەھەلدە ئۇ، پاسقاقلار دۇنياسىدىن جۇدا بولۇپ، تەبىئەتنىڭ پاك قوينىدىن ئەركىن نەپەس ئېلىشقا باشلىدى.

ئۇ غەربىي شىمال تامان مېڭىۋەردى. ئۇ، بىر يېزىغا يېقىنلاشقاندا، ئالاقىدىن كىيىپ كەلگەن كىيىم-كېچىكىنى ئالماشتۇرۇپ كىيىۋالدى. ئۇچىسىغا ئارتىۋالغان ”چاپان بۇۋى“ نىڭ چاپان، چۈمبەردىلىرىنى چۆرۈۋەتتى.

زەينەپ ئالدىغا خېلى ئۇزۇن ماڭغاندىن كېيىن، ئاخىرى "قىز قالغان" دەپ ئاتىلىدىغان مەشھۇر غار تېغى ئىچىگە كىرىۋالدى.
 "ئادىسى ھايۋانلار" دىن جىنى چاق تويغان زەينەپ، بۇ پىنھان ماكاندا بۇغا-ماراللارغا ھەمراھ بولۇپ، خېلى ئۇزۇنغىچە يوشۇرۇنۇپ كۈن ئۆتكۈزدى.

ئۇ، پاسقلار چاڭگىلىدىن قۇتۇلۇپ نىجات تاپقىنىدىن مەمنۇن ئىدى. تىلىسماتلىق ۋادىنىڭ ساپ ھاۋاسى ئۇنىڭ يۈرەك يارىسىغا شىپالىق بېرىشكە باشلىغانىدى. غار تاملرىغا سىزىلغان «ساھىبجامال قىز» نىڭ تەسۋىرىي سۈرەتلىرى زەينەپنىڭ روھىي مەدەنىكارى ئىدى. ئۇنىڭ چۆرىسىگە سىزىلغان چەۋەندازلار ئۇنىڭ روھىي مۇھاپىزەتچىلىرى ئىدى.

بۇ چاغ ياز پەسلىنىڭ سەراتان مەۋسۈمى بولۇپ، نەگىردىن سۇ تەلەپ قىلغۇچى دېھقانلار بۇ يەرگە ئايىغى ئۈزۈلمەي كېلىپ-كېتىپ تۇراتتى. ئۇلار ئەۋلادمۇئەۋلاد چوقۇنۇپ كېلىشۋاتقان "قىز قالغان" غارىغا سەدىقە، خەير-ساخاۋەت ئۈزۈقلىرىنى قويۇپ قويىتتى. بۇ ئاش-نانلار زەينەپنىڭ ئۈزۈقلىقۇغا ئايلىنغانىدى. غارنىڭ ئىچى-تېشىدىكى كۆلچەكلەرگە ناغ باغردىن سىرغىپ چۈشۈپ يىغىلىپ قالغان تاتلىق سۇلار ئۇنىڭ ئۇسسۇلۇقى ئىدى. كېچىلىرى بولسا ئاسمان يېپىنچى، ئويمان يەرلەر سېلىنچى بولۇپ، تۈنلەرنى ئۆتكۈزەتتى.

زەينەپ ئۆزىگە ئەركىنلىك ئانا قىلغان بۇ ھۆرىيەت ۋادىسىدا، ئارىلاپ ئاڭلىنىپ تۇرىدىغان بۇرلەرنىڭ ھۇۋلاشلىرى، غەلىتە ئاۋاز-سادالارغىمۇ پەرۋا قىلمايتتى. كۈنلەر مۇشۇ تەرىقىدە ئۆتۈپ باراتتى.
 بىراق، ئۇ، ئادەمىزاتتىن بىزار ئىدى. ئادەم قارىسىنى كۆرگەن ھامان قېچىپ ئۆڭكۈرگە كىرىۋالاتتى. ئۇ، ئۆزىنىڭ ۋە پۈتۈن ئائىلىسىنىڭ نابۇت بولۇپ كېتىشىنى ئاشۇ لەنتى ئادەملەردىنلا كۆرەتتى.

بىر كۈنى ئۇ، ئۆزى بىلەن تەقدىرداش بولغان بىر ھامىلىدار ئايال بىلەن كۆلچەك بويىدا ئاسادىيى ئۇچرىشىپ قالدى-دە، كۆلچەككە ئېڭى-

شىپ ھەرقانچە قىلىپمۇ سۇ ئالمايۋاتقان بۇ ئايالغا ياردەملەشتى.
ئۇ ئايال سۇ تەشنىلىقىنى قاندۇرۇۋالغاندىن كېيىن، ئۇھ، دەپ بىر
تىنىپ، ئاندىن ئارقىسىغا سۈرۈلدى-دە، بىر ياپىلاق تاشنىڭ ئۈستىدە
ئولتۇردى. ئۇنىڭ ئىككى كۆزىدىن توختىماي ياش قۇيۇلۇپ تۇراتتى.
ھامىلىدار ئايالنىڭ كۆڭلى ئارامغا چۈشكەندىن كېيىن، زەينەپ
ئۇنىڭدىن سورىدى:

— ئاچا، نەدىن كېلىۋاتىدىلا، قارىسام ئېغىر ئايغ ئىكەنلا، يەڭگىيدى-
غان ۋاقىت-سائەتلىرى يېقىن قالغاندەك قىلىدۇ، بۇنداق چاغدا...
زەينەپنىڭ بۇ سوئالى بىلەن تەڭ ھامىلىدار ئايالنىڭ ئىچ-ئىچىدىن
چىققان ئۆكۈنۈشلۈك ئاھ ئۇرۇشى گويا ئۇنىڭ يۈرەك قېتىدىن پارتلاپ
چىققاندەك بولدى-دە، زەينەپنىڭ قەلبىنىمۇ تىرتىتۈۋەتتى.

ھامىلىدار ئايال قولىدىكى قاپاققا ئېلىۋالغان سۇدىن يەنە ئازراق
ئوتلاپ ئۆزىنى سەگىتۋالغاندىن كېيىن، زەينەپكە ھال تۆكۈشكە باشلىدى:
— بۇ يەرگە نېمىگە كېلەتتىم سىڭلىم، سۆزلەپ كەلسەم، دەرد-ئەلەم-
لىرىم بېشىمدىكى چېچىمدىنمۇ كۆپ. ”قۇشقاچ يېغىلىقى“دا يېزىمىزدىكى
ئوغۇل بالىلارنىڭ تولىسى تايغانلارنىڭ قىلچى ئاستىدا ئۆلۈپ تۈگەشتى.
ئەسىرگە ئېلىنغان، مېنىڭدەك خوتۇن-قىزلار مەيلىخان دېگەن دەللىنىڭ
قولغا ئۆتكۈزۈلۈپ بېرىلدى. شۇنىڭدىن كېيىن بىز سېپىل ئىچىدە دەپسەندە
قىلىندۇق، مەن بۇنداق نومۇسسزلىققا چىدىماي، جېنىمنى ياقىغا ئالاي،
دەپ قېچىپ چىقتىم...

ھامىلىدار ئايالنىڭ نەپىسى سىقىلىپ، ئاران-ئاران سۆزلەيتتى. نۇرسىز
كۆزىنىڭ چاناقلىرىدىن ياش يۇلتۇزلىرى ساقىپ تۇراتتى. ئۇ، ئېغىرلاشقان
بويىنى كۆتۈرەلمەي، يېنىدىكى شېغىل دۆۋىسى ئۈستىدە سوزۇلۇپ ياتتى.
تەركىي دۇنيا ئەھلىنىڭ بۇ پىنھان جەزىرىسىدە ھازىر جىمجىتلىق
ھۆكۈم سۈرەتتى.

ھامىلىدار ئايال كۆزىنى ئېچىپ، زەينەپكە نەزەر تاشلىدى-دە، ئۆز

كەچمىشلىرىنىڭ ئاخىرىنى داۋاملاشتۇردى:

— سېپىل ئىچىدىكى ”يېپىق قەسىر“ ئىچىدە سادىر بولغان ھەممە نومۇسىسىزلىق ئاشۇ مەيلىخان دېگەن دەللىنىڭ شۇملۇقىدىن بولۇۋاتىدۇ. مەن ئۇ دەللە ھەققىدە نۇرغۇن گەپلەرنى ئاڭلىدىم، ئۇ تېخى ئامبال ئورچۇنئانىگمۇ ئاشنىسى ئىكەن، ئامبالنىڭ خوتۇنى ئۇ ئىككىسىنىڭ يېنىغا چۈشكىلى ئۇزۇن بولۇپتىكەن. ئامبال بىر كېچىسى مەيلىخاننىڭ ھۇجرىسىدا قونۇپ قالغاندا، خوتۇنى ئىز قوغلاپ كېلىپ تۇتۇۋاپتۇ. بۇ خوتۇن شۇ كېچىدىلا ئاللا توۋا سېلىپ، قەلئەنى بېشىغا كىيىپتۇ. ئۇلغىيىۋاتقان ۋاڭ-چۇڭ جېدەلنىڭ ئۈستىگە چىرىكلەرنىڭ سەركىسى — ئايپاڭ ھاسىراپ-ھۆ-مىدەپ يۈگۈرۈپ كەپتۇ-دە، ئامبالنىڭ كۈنچى خوتۇنىنى كۆتۈرگەن پىتى ئۆيىگە ئېلىپ كېتىپتۇ. ئۇزۇن ئۆتمەي بۇ خوتۇن ئاچچىقىغا پايلىماي، ئېسىلىپ ئۆلۈۋاپتۇ. لېكىن، مەيلىخان دەللە بولسا قىرغىمۇ ئالماي يۈرۈۋې-رىپتۇ. ئۇ، ھەرقانچە قېلىن بولغىنى بىلەن ئەلنىڭ تاپا-تەنە، مەسخىرىسىنى بوش دەمىسىز، مۇشۇ كۈنلەردە ئۇنىڭ ئۈستىدە توقۇلغان تەنە قوشاق، سۆز-چۆچەك ئۇنىڭ چاۋىسىنى چىنقا يېيىپ، سېسىقىنى خۇددى شامالدا قالغان توزغاقتەك تەرەپ-تەرەپكە سورۇۋەتتى. تېخى ”يېپىق قەسىر“ ئىچىدە دەرتەن ئاياللار تەرىپىدىن توقۇلغان مۇنۇ قوشاقلارنى ئاڭلاپ بېقىڭچۇ:

ئارتۇالسا چۈمپەردە،
بۇۋۇم دەيدۇ، تالادا.
قىلتىقىغا چۈشكەنلەر،
قالدى دەردتە-بالادا.

ئارتۇق، قورۇق چۈشسىمۇ،
تۈگمەپتۇ ياشلىقى.

ئۇ دەللىگە دەسمايە،
تاۋار، ئەڭلىك، قاشلىقى.

تايغان بىلەن ئۆيىدە،
قايتۇ كېچە تۇنۇلۇپ.
قۇلۇپلانغان ھۇجرىدىن،
چىقالماپتۇ قۇتۇلۇپ.

ئاڭلىغانلار دەيدىكەن،
مەيلىخانغا سەت بوپتۇ.
”ئەل قىساسى مەنەلەھق“،
خويىما ئوبدان لەت بوپتۇ.

— تاشۇ ۋەقەدىن كېيىن، — دەپ سۆزىنى يەنە داۋاملاشتۇردى
ھامىلىدار ئايال، — مەيلىخان ئالاقزادە بولۇپتۇ. دە، ئۆزىنىڭ ئىش بېجىردى.
دىغان ھۇجرىسىغا ئېسىپ قويغان كىيىم-كېچەك، دەستەك، چۈمبەردىلىرىدە.
نىڭ يوقىغانلىقىنى سېزىپ، بۇ ئىشلارنىڭ ھەممە سەۋەبىنى زەينەپ ئىسىم.
لىك بىر سەھرا قىزىدىن كۆرۈپتۇ. ئاڭلىساق، زەينەپنىمۇ ئۇ جادۇگەر
ئالداپ، ئايياڭ دېگەن تايغانغا نۇرغۇن كۈمۈش بەدىلىگە سولاپ بەرگەن.
مىش...

زەينەپ ئۆزى بىلەن ئالاقىدار بولغان بۇ ھېكايىنىڭ ئايىغىنى ئاڭلاشقا
تاقەت قىلىپ تۇرمىدى، ئۇ دەرھال ھامىلىدار ئايالغا ئىلتىجا قىلىپ:
— ئاچا، بەس بولدى، سىلى نۇرغۇن راست ئىشلارنى بىلىدىكەنلا،
ئاخىرىنى سۆزلىمەيلا قويسىلا، — دېدى.

ھامىلىدار ئايالنىڭ ھېكايىسىنى ئاڭلىغانىپىرى زەينەپنىڭ ئار-نومۇسى
غالب كېلىپ، بەدەنلىرى لاغىلداپ تىترەشكە باشلىغانىدى. ئۇ، كۆزىنى

يۇمغان پىتى جىمىپ كەتتى. ھېكايىمۇ ئۇزۇلۇپ قالدى.
 ھاملىدار ئايال بۇ تاسادىپىي ئۆزگىرىشتىن ھاڭ-تاڭ قالدى. ئەمما
 ئۇنىڭ قورسقىغا جىن كىرىۋالدى-دە، زەينەپكە سوئال قويدى:

— سىزگە نېمە بولدى سىڭلىم؟ بىر يېرىڭىز ئاغرىپ تۇرۇۋاتامدۇ؟

يا مەن كۆڭلىڭىزگە تېگىپ قويدۇممۇ؟
 زەينەپ ئۇنىڭ سوئالىنى ئاڭلىماسقا سېلىپ، ئۇن-تىن چىقارمىدى.
 ھاملىدار ئايالنىڭ كۆڭلىگە گۇمان چۈشۈپ، مەن دەۋاتقان زەينەپ ئەتىما-
 لىم مۇشۇ قىز بولغىنىمىدى دەپ ئويلاپ قالدى. ئۇ، زەينەپنىڭ يۈزىگە
 سىنچىلاپ قاراپ، يېڭىدىن ئۆرلەپ چىققان داغ-سەپكۈنلەرگە كۆزى چۈش-
 تى-دە، ”ئاشۇ زەينەپ دەل مۇشۇ قىز ئىكەن“ دەپ جەزملەشتۈردى.
 ئاندىن ئۇ، زەينەپتىن ئەزۋەيلەپ سورىدى:

— سىڭلىم، ئىسىملىرى نېمە بولدى؟
 ھاملىدار ئايال بۇ سوئالنى تەكرار سورىدى-يۇ، جاۋاب ئالالمىدى.
 زەينەپ بېشىنى چايقاپ، ئېيتىپ بېرىشنى رەت قىلاتتى.

— بولۇپتۇ، ئىسىملىرىنى، — دېدى ھاملىدار ئايال، — دېمىسىلىمۇ
 مەيلى، چىرايلىرى بۆلەكچە نۇرىدۇ، يۈزلىرىگە داغ چۈشۈپتۇ ... بويلىرىدا
 باردەك قىلىدۇ، ئۆزلىرىگە ئاۋاي بولسلا، ئاچچىقلىرىغا ھاي بەرسىلە،
 جۇمۇسلا...

ھاملىدار ئايالنىڭ ئېغىزىدىن ئاشۇ سۆز چىقىشى بىلەن ئەڭ زەينەپكە
 ”ئاسمان يىراق، يەر قاتتىق“ بولۇپ كەتتى. ئۇ، ئاستا كۆزىنى ئېچىپ،
 ھاملىدار ئايالغا مېھرىبانلىق بىلەن:

— رەھمەت ئاچا، سىلى سۆزلەپ بەرگەن ھېكايىدىن خېلى ئىشلارنى
 ئۇقۇۋالدىم. مەن سىلىگە ئۇزۇن ھەمراھ بولالمايمەن ... — دېدى.
 زەينەپ ئورنىدىن قوزغالمىچى بولۇۋىدى، ھاملىدار ئايال ئۇنى
 دەرھال توختىتىۋېلىپ:

— تەخىر قىلسىلا سىڭلىم، كۆڭۈللىرىگە تېگىپ قويغان بولسام مېنى كەچۈرسىلە. دەرتەنلەر ئىچىنى بوشتىتىۋېلىش ئۈچۈن مۇڭداشسا كۆڭۈل يارىسى ساقىيدۇ، دەيدىغان گەپ بار. ئىككىمىزنىڭ دەردى ئوخشاش ئىكەن. بىز تېگىمىزدىن پاك. زامانىڭ ئۆزى ناپاك؛ قارا زۇلمەت بىزنىڭ پاك قەلبىمىزنى جازاھەت قىلدى. بۇنىڭ ئەيىبكارلىرى — زامانىڭ زالىملىرى. مانا ھازىر مېنىڭ بويۇمدا بارلىقنى سىلىمۇ ئۆز كۆزلىرى بىلەن كۆرۈپ تۇرۇۋاتىدىلا، بۇ مېنىڭ ئۆز ئىختىيارىم بىلەن بولغانمۇ؟ مەن بۇ دەردىمگە ئۆلەيمۇ، كۆپەيمۇ؟ — دېدى.

ھاملىدار ئايال سۆزلەپ مۇشۇ يەرگە كەلگەندە ئىچ-ئىچىدىن سىيرىد-لىپ، ئۆكسۈپ يىغلاپ كەتتى.

كۆلچەكنىڭ نېرى قىرغىقىغا نۇرغۇن قارلىغاچ ۋە ساي تورغايلىرى ئۈچۈپ كېلىپ، ۋىچىرلىشىپ سۇ ئىچىشمەكتە ئىدى. پاك ئۆسكەن چاتقال-لىقلار ئۈستىدە غورۇلايلار بىر-بىرىنى قوغلىشىپ ئۇچۇشۇپ يۈرەتتى. ئاسماندا لەيلەپ يۈرگەن سار، كۆككەنلەر چوڭ دائىرە ياساپ ئايلىناتتى. ھاملىدار ئايال ئېسىنى يىغىپ، كۆلچەك قىرغىقىدىن سۇ ئىچىۋاتقان قارلىغاچلارغا نەزەر تاشلىدى. دە، ئۆزىنىڭ كۆڭلىدە قالغان بىر خاتىرىنى زەينەپكە دېدى:

— مەنمۇ، سىلىمۇ ئانا-ئانىمىزدىن ئايرىلغان يېتىمە ئىكەنمىز. يېتىم قالغان جەريان قوزىسى ئاسانلا يىلىمىزغا يەم بولغىنىدەك، ئىككىمىزنىڭ تەقدىرىمۇ مانا شۇنداق بولۇپتۇ. مەن ھازىر ئاۋۇ قارلىغاچلارنى كۆرۈپ، ئانام رەھمەتلىكىنى ئەسلەپ قالدۇم. ئۇ دائىم ماڭا: “قارلىغاچ قارائېمە، قاننىدىن ئايرىلمىسۇن، قىز بالا ئاجىز نېمە، ئانىسىدىن ئايرىلمىسۇن” دېگەن قوشاقنى ئېيتىپ بېرەتتى. مەن كىچىك چىغىمدا سادىلىق قىلىپ، ئۇنىڭ قەدىرىگە يەتمەپتىمەن. مانا ئەمدى پۇشايماقنى ئالىدىغان قاچا يوق... ھاملىدار ئايالنىڭ بۇ سۆزلىرى جىمىقىپ كەتكەن زەينەپكە تەسىر

قلدى-دە، ئۇنىڭدىن سورىدى:

— ئاچا، سىلىمۇ ئالاقىدىنمۇ؟

— ياق، سىڭلىم، مەن...

— ئۇنداقتا بۇ يەردىن قايتىپ كېتەمدىلا؟

— كېتىمەن، لېكىن مۇشۇ يەردە يەڭگىپ بولۇپ ئاندىن كېتىمەن.

زەينەپ قايتا ئېغىز ئاچماي، يەنە جىم بولۇپ كەتتى. ھامىلىدار ئايال

”مۇشۇ يەردە يەڭگىپ...“ دېگەن سۆزىگە ئىزاھ بېرىپ:

— مۇشۇنداق ئېغىز ئاياغ ھالەتتە تۇرۇپ، يېزىمغا قايسى يۈزۈم بىلەن

... ، قارىغۇدەك بولسام، مۇشۇ ”قىز قالغان“ غارىنى تەڭرىمىز سۇدىن،

ئوزۇق-تۈلۈكتىن مەھرۇم قىلماپتۇ. مەن نېمىدىن ئەنسىرەيمەن. ئاڭلىشىم-

چە، ”قىز قالغان“ مەلىكە بىلەن ئۇنىڭ چەۋەنداز مۇھاپىزەتچىلىرىمۇ مەڭگۈ

ھايات ئىمىش؛ ئۇلار بىزدەك خار-زارلارنى قوغدايمىش. ئۇنىڭدىن سىرت

ئەلىنىڭ ئىچىدە: ”باياۋانلاردا تۇغۇلۇپ قالغان بوۋاقى كۆك بۆرە تەرىپىدە-

گە ئېلىپ، چەۋەنداز قىلىپ يېتىلدۈرەرمىش“ دەيدىغان رىۋايەت بار. مەن

مۇشۇ گەپلەرنىڭ بىرسى بولمىسىمۇ بىرى چوقۇم ئۇقتاسىغا كېلىپ قالدۇ،

دەپ ئىشىنىمەن، — دېدى.

زەينەپ ھەمراھىنىڭ سۆزىنى ئاڭلىغاچ، شىمالدىكى مۇزاتنىڭ قارلىق

چوققىسىغا قىزىقسىنىپ قارايتتى. تەڭرىتاغ تەرەپتىن كېلىۋاتقان سالقىن

شامال بۇ ئىككى دەردمەننىڭ مەڭزىنى سۆيۈپ، چاچلىرىنى يەلپۈپ تۇراتتى.

— ئاۋۋ ئېگىز قارلىق تاغنى، — دېدى زەينەپ، ھامىلىدار ئايالنىڭ

دېققىتىنى بۇراش ئۈچۈن، قولى بىلەن ئىشارەت قىلىپ كۆرسىتىپ، —

كۆرۈۋاتامدىلا. ئۈگەن دەرياسى ئەنە شۇ مۇزات دېگەن چوققىدىن باشلىنىد-

دۇ. مېنىڭ ئاكام ھازىر شۇ يەردە — ئۈگەن دەرياسى ھاشىرىدا ئىشلەۋېتىپ-

تۇ. ئاڭلىسام ئۇ مېنى ئىزدەپ بارمىغان يېرى قالماپتۇ. ئۇنىڭ مېنى دەپ

يۈرەكلىرى سەكپارە بولۇۋاتىدۇ. مېنىڭ بۇ يەرگە كەلگىنىمگە خېلى چاغلار

بولۇپ قالدى. مەن سىلگە ئىچكىپ قالغان بولساممۇ، ئاكامنى تاشلىۋېتىش-
كە كۆزۈم قىياماۋاتىدۇ. مەن ئۇنىڭغا كۆرۈنۈپ قويۇپ كېلەي دەۋاتىمەن.
خەير ئەمەس، سالامەت بولسىلا...

زەينەپ ھەمراھى بىلەن خوشلىشىپ، غەربىي جەنۇب تامان يۈرۈپ
كەتتى.

قۇياش ئەمدىلا غەربكە قىيىساغان چاغ. پىزغىرىم ئىسسىققا قارىماي،
قىزىپ كەتكەن شېغىل تاشلار ئارىسىدا، كەسلەنچۈك، پاتمىچۇقلار مۆكۈش-
مەك ئويناشقاندەك ھەر تەرەپكە چېپىشىپ يۈرەتتى.

كەلكۈنلەرنىڭ خارابىسى — شېغىللىق يارداڭلىقلار باغرىدا ئۆسكەن
قاغدىمىلارنىڭ ئىنچىكە بوغۇنلىرى سۇسىزلىقتىن ساغرىپ تۇراتتى.

“باشقا كەلگەندە باتۇر” دېگەندەك، زەينەپ ھېچنېمىگە پىسەنت
قىلماي، تەۋەككۈل سەھراسىغا قەدەم قويغانىدى.

ئۇ، سايىمۇساي، ئېدىر مۇئېدىر كېزىپ ماڭاتتى. ئۇنىڭ تاپانلىرى تېشى-
لىپ مادارى قالمىغانىدى. لېكىن، ئۇنىڭ نومۇس كۈچى ھەرقانداق جاپا،
دىشۋارلىقنى يېڭىشكە قادىر ئىدى.

ئۇ، “قىز قالغان” غارى يېنىدا قالغان بايقى ھامىلىدار ئايالنىڭ
ئېغىزىدىن ئۆزى ھەققىدە ئاڭلىغان گەپ-سۆزلەرنىڭ ئەل ئىچىگە تاراپ
كەتكەنلىكىنى كۆز ئالدىغا كەلتۈرگەندە، ئۇنىڭ كۆزىگە قىزىللىق تىقلا-
تى، ئىچى تىتتىلاپ، سەۋر قاچىسى تولۇپ باراتتى. بۇ دۇنيادا ياشاش
ئۇنىڭغا ھارام بولۇۋاتقانلىقىنى ھېس قىلاتتى.

ئەمما ئۇ، ئاشۇ سىناقلىقلارغا چىشىنى چىشلەپ تۇرۇپ، بەرداشلىق
بېرىش قارارىغا كەلدى. دە، ماڭا-ماڭا ئاخىر يېتىم-يېسىرلارنىڭ پاناھخانىسىغا
ئايلىنغان “قۇمتۇرا” غارىغا يېتىۋالدى. زەينەپ بۇ ئېتىكاپخانا دەرگاھىدا
بىر مەھەل پاناھلاندى.

“قۇمتۇرا” غارىنىڭ ئەتراپى يايلاق ۋە ئوتۇنلۇق ئىدى. پادىچىلارنىڭ

قوي-قوزلىرىنىڭ مەرەشلىرى، ئوتۇنچىلارنىڭ ھايت-ھۆيتلىرى جىلغا ئېدى.
دىرلىق جىمجىتلىقىنى بۇزۇپ تۇراتتى.

جاپالىق مۇساپلەرنى كېزىپ، ھارغىنلىق يەتكەن بۇ سەرگەردان
يېتىمە قىز داغ يەردە شېرىن ئۇيقۇغا غەرق بولۇپ ياتقان بىر كۈنى، بىر
ئاقساق قوزا كەلگەن پېتى ئۇنىڭ قۇچقىغا چاپلىشىپ ياتتى-دە، زەينەپنى
ئۇيقۇسىدىن چۆچۈتۈپ ئويغاتتى.

زەينەپ قوزنى باغرىغا باستى. ئۇنىڭ يۇمران بۇدۇر قارا موپلىرىنى
سىلىدى، يۈزلىرىگە سۆيىدى. ئۇنىڭ قاپقارا چىرايلىق كۆزلىرى زەينەپنىڭ
دەردىمەن كۆزلىرىگە مېھرىبانلىق بىلەن تىكلەتتى.

قارا قوزنىڭ بىر پۇتى سۇنۇپ ئازار يېگەندى. زەينەپ كۆڭلەڭنىڭ
ئېتىكىنى يىرتىپ، بىر پارچە لاتا تەييارلىدى-دە، قوزنىڭ زەخم يېگەن
پۇتىنى تېڭىپ قويدى. ئۇ ئەتراپتا يېقىندىلا ئۆتكۈزۈلگەن زاراخەتمە ساخا-
ۋەتچىلىرى قالدۇرۇپ كەتكەن ئاشلىق، نان ۋە باشقا يېمەكلىكلەر زەينەپنىڭ
ئېسىگە كەلدى-دە، ئۇنىڭدىن ئازراق ئېلىپ كېلىپ، قوزغا يېگۈزدى.
ئېتىكى بىلەن سۇ كەلتۈرۈپ ئىچكۈزدى. ”ئاه، ماڭا ئوخشاش ئازار يېگەن
قوزام، ياراتقان ئىگەم سېنى ماڭا ھەمراھلىققا ئەۋەتكەندىمۇ، قېنى سۆزلىگەن
قوزام ... “ دېدى زەينەپ، ئۆزىگە ئۆزى.

بىر مەھەلدىن كېيىن، زەينەپ ئورنىدىن تۇرۇپ، قوزنى قۇچقىغا
ئېلىپ كۆتۈرۈپ، جىلغا ئىچىگە قاراپ ماڭدى. پەسكەرەك چۈشكەندە،
يىراقتا بىر پادا قوي ئوتلاپ يۈرۈۋاتقانلىقىنى كۆردى-دە، قارا قوزنى
قۇچقىدىن يەرگە چۈشۈرۈپ، قوي پادىسى تەرەپكە ھەيدىدى. لېكىن، قارا
قوزا ماڭماي تۇرۇۋالدى.

— ئاناڭ شۇ يەردە قوزام، بېرىپ ئاناڭنى تېپىۋال، يۈرە، ماڭمە
... — دەيتتى زەينەپ، ماڭماي تۇرۇۋالغان قوزغا قاراپ كەينى-كەينىدىن
دىن.

لېكىن قوزا كەينىگە تېپىشىپ، مېڭىشقا زادىلا ئۇنىمايتتى. ھېچ ئامال قىلالماي زەينەپ ئۇنى كۆتۈرۈپ قوي پادىسى يېنىغىچە يەتكۈزۈپ قويۇپ، كەينىگە ياناي دېۋىدى، ئوتتۇرا ياشلىق چوپان كېلىپ زەينەپنىڭ ئالدىنى توسۇپ:

— بۇ قوزنى ئىزدەپ تاپالماي، بېشىم قېتىپ تۇراتتى. سىلنىڭ يەتكۈزۈپ بەرگەنلىرىگە كۆپ رەھمەت. بۇ يەردە بىردەم ئولتۇرۇپ، ماڭا مېھمان بولۇپ قايتىسلا. ئازراق گۆشۈمۈ، يەنە نانمۇ بار، تارتىنماي كېلىپ ئولتۇرسلا، بۇ چۆل دېگەندە خوتۇن كىشى ئادەمنىڭ كۆزىگە قىزىلگۈل بولۇپ كۆرۈنىدىكەن. زەيمۇ ئوبدان كەلدەلە، ئۇنىڭ ئۈستىگە ماڭا تازا بىر ياخشى ئىش قىلىپ بەردىلە ... — دېدى.

— ياق، ياق، گېلىمدىن ھېچنېمە ئۆتمەيدۇ، مەن ئاستا كېتىۋالاي، ئىچىم ئېلىشىپ بولالمايۋاتمەن، قۇسقۇم كېلىپلا تۇرۇۋاتىدۇ، — دېدى زەينەپ بىئارام بولۇپ.

زەينەپ ئاشۇ سۆزنى قىلىش بىلەن تەڭ ئارقا-ئارقىدىن ھۆ بولۇپ قوسۇسقا باشلىدى. پېشانىسىدىن سوغۇق تەر چېپىلداپ ئېقىپ تۇراتتى. پادىچى يېلىڭ چاپىنىنى يەرگە سالدى-دە، زەينەپنى يۆلەپ ياتقۇزۇپ قويۇپ:

— ھېچقىسى يوق، بويلىرىدا باردەك قىلىدۇ، سېزىڭ بولۇپ قالغان-دەك قىلىلا، بىر دەم ئارام ئېلىۋالسلا، ئوڭشىلىپ كېتىدىلا خېنىم، مەن سىلگە چاي قاينىتىپ تۇراي، سىلى غەم قىلماي راھەتلىنىپ ئۇخلىۋالسلا، — دېدى.

زەينەپ بىر ئاش پىشىم ۋاقىت راھەتلىنىپ ئۇخلاپ، ئېسىگە كەلدى. پادىچى ئۇنىڭ ئالدىغا نان، چاي كەلتۈردى ۋە زوقمەنلىك بىلەن ئۇنىڭ تەق-تۇرقىغا زەن سېلىپ چىققاندىن كېيىن ئېغىز ئېچىپ:

— خېنىم، بۇ يەرگە قانداق كېلىپ قالدىلا؟ — دەپ سورىدى.

— تەقدىر بىلەن، — دېدى زەينەپ جاۋابەن.
 — سىلگە قارىسام ھامىلىدار ئوخشايدۇ، بالىنىڭ دادىسى...؟
 — تەقدىر.
 — ئەمدى قانداق قىلاي دەيدىنلا؟
 — تەقدىر باشلىغان يولدا ماڭمەن.
 — قارىسام، خېنىم باشلىرىغا دەرد كەپتۇ. ئەگەر ئەزىزلىرى سىلگە قارىماي، ئاجرىشىپ كەتكەن بولسا، بولۇپتۇ قورساقلىرىدىكىگە مەن ئىگە بولۇپ، باشلىرىنى سىيلاي، قانداق مەن بىلەن بىللە ئۆتۈشكە...
 — رەھمەت، رايىم يوق.
 زەينەپنىڭ جاۋابى پادىچىنىڭ بېشىنى گاڭگىرىتىپ قويغانىدى. ئۇ، بۇ قىز مېنى كۆلدۈرلىتىۋاتىدۇ دەپ ھېس قىلاتتى. زەينەپ بولسا ئۆزىنى خارلىغان، بىگۇناھ جازالىغان تەقدىردىن ئاغرىناتتى. بۇ يەردە پەيدا بولغان سىرلىق تېپىشماقنى قانداق يېشىپ چىقىشقا پادىچىنىڭ ئەقلى بەتمەي، ئاخىرىدا ئۆزىنى تونۇشتۇرۇپ دېدى:
 — مەنمۇ راستىمنى دېسەم، تەقدىر بىلەن ئاشۇ "ئاق شەھەر" دەيدىغان پاشلىق يەرگە تۇتۇلغاندىن بېرى ئەھمەت ۋاڭنىڭ قوپىچىسى بولۇپ يۈرۈۋاتىمەن. مەن بېقىۋاتقان مۇشۇ قوي پادىلىرىمۇ ئەھمەت ۋاڭغا قارايدۇ. مەن بۇ قويلارنى ھەيدەپ ئاق شەھەردىن بۇ يايلاققا يېقىندىلا يېتىپ كەلدىم. ئاق شەھەر ئەتراپىدا قوي بۇلايدىغان قاراقچىلار كۆپىيىپ كەتتى. "قۇمتۇرا" ئەتراپىدىكى يايلاقلار خېلى تىنچ ئىكەن. مەن مۇشۇ كۈنۈمگە رازى. لېكىن، ماڭا ھەمراھلىققا بىر خوتۇن كىشى يوق. شۇڭا سىلى ماقۇل بولسىلا، بىز بىرگە...
 زەينەپ، پادىچىنىڭ ساددا خىيالغا قارىتا كۈلۈپ تۇرۇپ:
 — تەقدىر ئورۇنلاشتۇرغان غالچىلىق تۇرمۇشقا كۆنۈپ قالدىم، بىللە غالچا بولايلى، دەيدىكەنلا، شۇنداقمۇ؟ — دېدى.

— بۇمۇ تەقدىر بىلەن، — دېدى پادىچى جاۋاب بېرىپ.
— لېكىن، مەن ئۇنداق ئادالەتسىز تەقدىرگە، — دېدى زەينەپ
سۆزىنى داۋاملاشتۇرۇپ، — ھەرگىز تەن بەرمەيمەن. مۇنداق بىر ئىشنى
تەڭگىم كېلىدۇ، ئاق شەھەردە قوي بۇلغان قاراچىلارنى مەيلىگە قويۇۋې-
تىپ، ئەھمەت ۋاڭنىڭ پادىچىسى پەلەك ئۇستامنى جازالىغان تەقدىرنىڭ
ئادىللىقى قېنى؟ ئاق شەھەردە سادىر بولغان ئىش، بۇ يەردە بولماي
قالارمۇ؟ شۇڭا سىلنىڭ غالىپلىقىغا تەڭ شېرىك بولۇشقا مېنىڭ قانداقمۇ
رايىم بارسۇن دەيدىلا؟...

زەينەپنىڭ سۆزىدىن كېيىن پادىچى بىر ئاز ئويلىنىپ قالدى، ئارقى-
دىن ئۇنىڭغا مايىللىقىنى بىلدۈرۈپ:

— گەپلىرى توغرا، قەدىمدىن “ھالۋىنى ھېكىم يەر، تاياقنى پېتىم” بولۇپ
كېلىۋاتقان تەقدىر بولغىنى ئۈچۈن، پېشانەمگە پۈتۈلگىنى مۇشۇ غالىپلىق
ئوخشايدۇ، دەپ شۈكۈر قىلىپ يۈرۈۋاتىمەن. مەن سىلنىڭ باياتىدىن بېرى
تەقدىرنى مازاق قىلغانلىقىنى مانا ئەمدى چۈشەندىم، — دېدى.

— ئۇنداقتا مەن سىلى بىلەن بىرگە بولالمايدىغانلىقىمنىڭ سەۋەبىدى-
مۇ چۈشىنىپ قالسىلا، قورسىقىمىدىكى بالا بولسا مەن بايا دەپ ئۆتكىنىمدى-
كىدەك، ئۇ رەھىمسىز تەقدىرنىڭ بالىسى. مەن ئۇنى تەقدىرنىڭ ئۆزىگە
ئاپشۇرۇپ بېرىمەن. بۇ سۆزۈمنىڭ مەنىسىنى چۈشىنەلدىلمۇ؟ — دېدى
زەينەپ ئەستايىدىللىق بىلەن.

پادىچى بېشىنى چايقاپ چۈشەنمىگەنلىكىنى ئىپادىلىدى. زەينەپ كۈ-
لۈپ تۇرۇپ، پادىچىدىن يەنە سورىدى:

— ئۇنداقتا، سىلى چۈشكە تەبىر بېرەلمىدىلا؟

— قېنى ئېيتىپ باقسىلا، ئاڭلاپ باقاي، — دېدى پادىچى.

زەينەپ بىردىنلا روھلىنىپ ۋە تەيلىك بولۇپ پادىچىغا چۈشىنى-
سۆزلەشكە باشلىدى:

— بايراق، مەن سىلگە يەتكۈزۈپ بەرگەن ئاقساق قوزا يېنىغا كېلىشتىن بۇرۇن، مەن شېرىن چۈش كۆرۈۋاتقاندىم. چۈشۈمدە بىر ئاق ساقاللىق بوۋاي مېنى ئۈگەن دەرياسى يىگىتى بىلەن نىكاھ قىلىپ قويدى. خانلىقىنى ئېيتتى. ئاق ساقاللىق بوۋاينىڭ دېيىشىچە: ”دۇنيا“ دېگەن گوللىغۇچى مەنىسىدە، ”پانىي ئالەم“ دېگەن يالغانچى مەنىسىدە، ”ئىنسان“ دېگەن ئۇنۇتقاق، ۋاپاسىز مەنىسىدە ئىكەن. تەقدىرنى پالاكەتلەشتۈرگەن، ئەخمەق قىلىپ ئوينايدىغان ئاشۇ ئۈچ نەرسە ئىكەن. ئاتامنىڭ، ئاپامنىڭ ئۆلۈمى، مېنىڭ ئىپپەت-نومۇسۇمنىڭ ئاياغ ئاستى قىلىنىشىمۇ ئاشۇ ئۈچ-نىڭ شەرمەندىلىكىدىن بولۇپتىكەن. ئاق ساقاللىق بوۋاي ئاخىرىدا مۇنۇلار-نى دېدى: ”قىزىم، نومۇس ئوتى سېنى كۆيدۈرۈپ كېلىۋاتىدۇ، لېكىن سەن ھەممىدىن پاك. بارلىق نەپسى يامان، قارا يۈرەك مەلئۇنلارنى جەھەننەم تونۇرىدا كۆيدۈرىمەن. مەن سېنى ئۈگەن دەرياسى يىگىتى بىلەن نىكاھ قىلىپ قويغاندىن كېيىن، جەننەتتە ھۆر-غىلمانلاردەك ئەركىن ھايات كە-چۈرسىلەر. نومۇسنى قەدىرلەيدىغان ئوغۇل-قىزلارنىڭ مۇكاپاتى ئەنە شۇ...“

زەينەپ سۆزلىگەن بۇ چۈش، ئۇنىڭ رېئال ھاياتى ۋە ۋىجدان ئىرادىسىنىڭ ئەينەن تەسۋىرى ئىدى. ئۇ، چۈشنى سۆزلەپ بولغاندىن كېيىن، پادىچىنىڭ كۆزىگە تەبەسسۇم بىلەن قاراپ، ئۇنىڭدىن يەنە سوردى:

— قېنى، بۇ چۈشۈمگە تەبىر بېرەلمەيدىلا؟ مېنى ئۈگەن دەرياسى يىگىتى بىلەن ئاللىشىپ كۆرۈشكە جۈرئەت قىلالامدىلا؟ پادىچى يىگىت بېشىنى قاشلىغان پېتى، لام-جىم دېيەلمەي، ئولتۇرۇپ قالدى.

زەينەپ ئورنىدىن تۇردى-دە، پادىچىغا رەھمەت-ھەشقاللا ئېيتىپ كۈلۈمسىرىگەن پېتى يۈرۈپ كەتتى.

كۈن چۈشتىن قايرىلغان چاغ: ”قۇمتۇرا“ نىڭ ئۈستۈنكى تەرەپلىرىدە

دىكى شالدىراڭ تاغلىرىنىڭ يۇقىرى تەرىپىدە ھاۋانىڭ تەلەتى بۇزۇلغان بولۇپ، قاراجۇدۇندىن بەلگە بېرىپ تۇراتتى. يامغۇرلۇق بۇلۇتلار ”قۇمئوردا“ تاغلىرىنىڭ ئۈستىگە يېقىنلاپ كەلمەكتە ئىدى.

ئەنە شۇ مەھەلدە، زەينەپ غار تېغىنىڭ ئۈگەن دەرياسىنىڭ ئوتتۇرا بېقىمىغا دەل كېلىدىغان قاپتىلىدا پەيدا بولدى. بايقىق پادىچى ئولتۇرۇپ قالغان يەردىن قاپتال ئېنىق كۆرۈنۈپ تۇراتتى. بىرسى ئۇنىڭغا ”ھوي، قارا“ دەپ بېشارەت قىلغاندەك، پادىچى دەررۇ قىرغاققا كۆز تاشلىدى. ئۇنىڭ كۆزىدە خۇددى تويغا ھازىرلانغان بىر گۈزەل پەرىزات نامايان بولدى. پادىچى ئورنىدىن ھاياجان ئىچىدە قوزغالغان چاغدا، زەينەپ ئۆزىنى ئۈگەن دەرياسىنىڭ قوينىغا ئاتتى. ئۇنىڭ جەستىنى شۇ كۈنى چېرىك ئۆسەنەڭ ھاشىرىدا ئىشلەۋاتقان ئاكىسى قۇربان بىلەن ئاشقى ياسىن سۈزۈۋالدى.



سەككىزىنچى باب

ھودۇقۇش

قورققانغا قوش كۆرۈنەر، ھودۇققانغا مۇشت
— ئۇيغۇر خەلق تەمسىلى

يۇقىرىدا كىتابخانلارغا ئايان بولغىنىدەك، بۇ دىيار سەھنىسىدە ئارقا-ئارقىدىن يۈز بەرگەن ۋەقەلەر گويا يەر تەۋرەش ئالدىدا چاشقانلارنىڭ ھودۇققىنىغا ئوخشاش، خانئامبال مەھكىمىسى بىلەن ۋاڭ ئوردىسىنىمۇ جىد-دىيەلەشتۈرۈۋەتكەنىدى.

بۇ ھال ئۇلارنىڭ سەلتەنەت باغلىرىنىڭ خازان بولۇۋاتقانلىقى، تاج-ئوتىغانلىرى گۈللەرنىڭ تۈزۈۋاتقانلىقىدىن دېرەك بېرەتتى.

ھودۇققۇش ۋەھمىسى، قورغاننىڭ ئىچى-تېشىنى ئەندىشىگە سېلىۋاتقان جىددىي پەيتتە، ئەھمەت ۋاڭ بىر مۇھىم ئوردا كېڭىشى يىغىنىغا رىياسەتچىلىك قىلدى. بۇ ئالاھىدە يىغىن چىنۋاڭ ئوردىسىنىڭ ھەشەمەتلىك زالىدا ئۆتكۈزۈلدى.

ئوردا ئىچىگە كىرىش ئېغىزىغا مەرمەردەك پارقراپ تۇرىدىغان ئاپئاق تاشتىن پەلەمپەيلەر ياسالغان، ئۇنىڭ ئىككى يېنىدا تۆت تۈۋرۈكلۈك كىچىك

قوش راۋاچچە قۇرۇلغان، بۇ راۋاچچىنىڭ تۆت بۇرجىكىگە ئېسىلغان چىرايلىق يېشىل قەپەستە تۇتى قۇشلار سايىراپ تۇراتتى.

ئاشۇ راۋاچنىڭ نېرىراقىدا، ئەتراپى گۈللەر بىلەن قورشالغان بىر چوڭ كۆل بولۇپ، ئوردا دەۋازىسىدىن تاكى كۆلنىڭ لېۋىگىچە — سايۋەنلىك كارىدور سوزۇلغانىدى.

كارىدورنىڭ ئىككى تەرىپى قىزىل سىرلىق رېشاتكا بىلەن ئورالغان، كارىدورنىڭ ئۈستى تەرىپى نەقىشلىق پېشايۋان، ئاستى بولسا قىزىل سىرلانغان تاختاي يول ئىدى.

كارىدورنىڭ ئىككى قاسنىقىغا تەكشى، قاتار قويۇلغان ئانار دەرەخلىرى باراقسانلاپ ئۆسكەن، ئۇنىڭ ئارىلىرىدا بولسا لالە، رەيھان گۈللىرى خۇش پۇراق چېچىپ تۇراتتى.

ئوردا قوۋۇقىنىڭ ئۈستى مېھراب قۇببىسى شەكلىدە ئويۇلۇپ، ئۈچ تەرىپىگە بۇغداي باشقى قاپارتما قىلىنغان نەپىس نەقىشلەر بېرىلگەن. چوڭ زالىنىڭ ئۈستۈنكى قەۋىتى تۆت بۇرجەكلىك ئېگىز راۋاق بولۇپ، ئۇنىڭ ھەممە ياغاچلىرىغا ئەجدىھا سۈرەتلىك نەقىشلەر ئويۇلغانىدى. زىياپەت زالىنىڭ دېرىزىلىرىدىكى گۈللۈك دۇخاۋا پەردىلەرنىڭ چۆرسىدىكى ئۈنچە-مارجانلار كۆزلەرنى چاقىتىپ تۇراتتى. زالىنىڭ ئىچىگە ۋە كارىدورلارغا قىزىل گىلەملەر بىلەن پايانداز سېلىنغانىدى.

زالنىڭ تۆر تەرىپىگە ۋاڭلىق تەخت تۇرغۇزۇلغان بولۇپ، تەخت ئۈستىگە يىپەك گىلەم بىلەن كىمخاپ يېپىلغانىدى. تەخت يېنىغا قويۇلغان شىرە ئۈستىگە چىرايلىق جانان چىنىلەر تىزىلغانىدى.

يىغىن زالىنىڭ ئوتتۇرىسىغا قارا دۇخاۋا بىلەن قاپلانغان ئۇزۇن شىرە قويۇلغان، ئۇنىڭ ئەتراپىغا قاتار قىلىپ نۇرغۇن ئورۇندۇقلار تىزىلغانىدى.

ئۇزايىدىن خېلىلا ياشىنىپ قالغانلىقى بىلىنىپ تۇرىدىغان ئەھمەت ۋاڭنى ئىككى نۆكەر قولتۇقىدىن يۆلەپ تەختكە ئولتۇرغۇزغاندا، يىغىن ئەھلى ئورۇنلىرىدىن قائىدە-يوسۇن بىلەن تۇرۇشتى-دە، ئوردا نىزامى

بويىچە ئۇنىڭغا ھۆرمەت بەجا كەلتۈردى.

ئەھمەت ۋاڭ كۆپچىلىككە تەھقىقلەش نەزىرى بىلەن بىر قۇر قاراپ چىققاندىن كېيىن، مۇددىئاسىنى ئوتتۇرىغا قويدى:

— بۈگۈن ھەرقايسىلىرىنى سېغىنىپ، بۇ يەرگە جەم قىلىپ، كىچىك-كىنە مۇڭداشقىم كەلدى. پېقىرنىڭ ئۆمرى ئاز قالدى، يېشىم مانا يەتمىشنىڭ قارىسىنى ئالدى...

ئەھمەت ۋاڭ ئېگىز بولۇق كىشى بولۇپ، بېشىغا زەرباپ پەيمۇزا كىيگەن، ئۇنىڭ ئوتتۇرىسىغا مۇنچاقلىق تاجدار ئوتتۇغات تاقىغان، ئۇچىسىغا توق سېرىق تاۋاردىن يان تەرەپلىرى ئىزمىلىك ئۇرۇن ئون كىيگەندى. — مەن خان تەزىمى ئۈچۈن، — دېدى ئەھمەت ۋاڭ، سۆزىنى داۋاملاشتۇرۇپ، — بۇنىڭدىن بۇرۇن ئىككى رەت بېيجىڭغا بارغان. ئاراڭ-لاردا ماڭا شۇ كەمدە، بۇلغۇن، سۈلەيسۈن، قاما ۋە قۇندۇز تەلپەك قاتارلىق سەرۇبايلارنى يوللۇق ھەدىيە قىلغانلار بار. مەن بۇنى زادى ئۇنتۇپ قالمايمەن. مەن، ياشانغىنىمغا قارىماي، خان تەزىمى ئۈچۈن يەنە بىر نۆۋەت بېرىپ كېلىشنى نىيەت قىلغان بولساممۇ، بىراق، ھازىر بەزى ئىشلاردىن كۆڭلۈم ئەمىن تاپالماي تۇرۇۋاتىدۇ. ھەر بىرىڭلارغا ئايان بولۇپ تۇرۇپتىكى، بىزگە تەۋە بولغان مۇشۇ دىيار دائىرىسىدە يېقىندىن بۇيان ئادەمنىڭ كۆڭلىنى غەش قىلىدىغان بەزى ۋەقەلەر يۈز بەردى، دىيارىمىز ئاسمىنىدا ياۋا بۇلۇتلار پەيدا بولۇپ قېلىۋاتىدۇ. مادامكى، پەسىللەر ئارا بۇلۇتسىز ئاسمان بولماسلىقى مۇمكىن ئەمەسقۇ...، ئەمما، يۇرتنىڭ تىنچ، مۇقىملىقى، خاتىرجەملىكى ھەممىدىن مۇھىم ئىدى...

ئەھمەت ۋاڭ سۆزلەپ مۇشۇ يەرگە كەلگەندە، يۆتلى قىستاپ قال-دى. دە، يېنىدىكى مۇلازىمغا قول ئىشارە قىلدى. مۇلازىم شۇئان مىس دەستىلىك ئۇزۇن غاڭزىنى كۆتۈرۈپ كېلىپ، ئىككى قوللاپ چىنۋاڭغا ئۇزاتتى ۋە غاڭزىغا ئوت تۇتاشتۇرۇپ بەردى.

ئەھمەت ۋاڭ غاڭزىنى كەينى-كەينىدىن شوراپ، خۇمارىنى باسقاندىن

كېيىن، سۆزىنى داۋاملاشتۇردى:

— بوۋىمىز مىرزا ھۆدى بەگ^①دىن باشلاپ، چىنۋاڭلىق مەنسىپى جەمەتتىمىزگە مەنسۇپ بولغاندىن بۇيان ۋارىسلىق ئۈزۈلمەي كېلىۋاتىدۇ. ئەھمەت ۋاڭ ئەجدادلىرىنىڭ نام-شېرىپلىرىنى بارماق بىلەن بىر-بىر-لەپ ساناپ چىققاندىن كېيىن:

— ئەنە شۇ ئۇزۇن يىللار داۋامىدا، تارىخ ئاسمىنىدا نەچچە رەت قارا بۇلۇت پەيدا بولغان بولسىمۇ، يەنە تېزلا غايىب بولۇپ كەتكەندى. پەلەك چاقى ئاۋۋالقىدە كلا چۆرگىلەۋاتىدۇ. پەلەكنىڭ پەللە پايانى، نەسەب پەيىمانى ئەنە شۇنداق... مادامكى، ھازىر بەزى بەغەرەزلەر ئۆسەك تارقى-تىپ: ”چىنۋاڭ غوجام ئۆز نەپسى بىلەن بولۇپ كەتتى، باج-سېلىق ئېغىرلاشتى...“ دەپ قارىسىغا سۆزلەپ يۈرۈشۈپتۇ. پۇقرانىڭ ئالۋان-سېلىق تۆلىشى ئەلمىساقتىن تارتىپ ۋاجىب بولۇپ كېلىۋاتقان ئىش تۇرۇقلۇق يەنە ئۇنىڭغا ئۆكتە قوپسا، نېمە دېگۈلۈك؟ — دېدى.

ئەھمەت ۋاڭ بۇ سوئالنى ئوتتۇرىغا قويۇپ يىغىن ئىشتىراكچىلىرىنىڭ مەيلىنى سىناپ كۆرمەكچى بولدى. لېكىن، ھەممەيلەن خېلى بىر ۋاقىتچە زۇۋان سۈرۈشمىدى. ئارىدىن بىر مەھەل ئۆتكەندىن كېيىن ئەھمەت ۋاڭنىڭ مىرزاكاتىپى — ئوردا شائىرى مىرزا مۇھەممەت خوجايار ئورنىدىن تۇردى-دە، ئەھمەت ۋاڭغا ئەدەب-تەزىم بەجا كەلتۈرگەندىن كېيىن:

— چىنۋاڭ غوجام ئالىبىلىرى توغرا ئېيتىدۇ، ئۇششاق پۇقرا ھەرگىز لىلا گەپ قىلمايدۇ. ئۇلارنىڭ ئۆسەك سۆزلىرىنى تەگەپ ئولتۇرۇشقىمۇ

① بۇ يەردە كۇچا ۋاڭلىرىنىڭ نەسەب تىزىملىكى كۆزدە تۇتۇلۇۋاتىدۇ، مىرزا ھۆدى بەگ كۇچا ۋاڭلىق تارىخىنىڭ تۇنجى ئاساسچىسى. ئۇ، باشتا كۇچا، باي، ئاقسۇ قاتارلىق جايلاردا ھاكىم بەگ بولغان، 1759-يىلى ئۇنى چىنلۇڭ كۇچاغا بىرىنچى دەرىجىلىك چىنۋاڭ قىلىپ كۆتۈرگەن. ئۇنىڭ ۋارىسلىرى: مىرزا ئوسمان، رىزاشاھ سېتىۋالدى، مىرزا ھېكىم بەيسى بەگ، مىرزا ئىسھاق چىنۋاڭ ۋە ئۇنىڭدىن كېيىنكى ئەھمەت ۋاڭ، ئەھمەت ۋاڭدىن كېيىن، مىرزا ھامۇت ۋاڭ، مىرزا مامۇت ۋاڭ، مۇھەممەت ئىمىن شىتەي ۋاڭ، مەھپۇز ۋاڭ... قاتارلىقلارغىچە داۋام قىلىپ كەلگەن. — ئاپتوردىن

قىلچە ئەرزىمەيدۇ. چىنۋاڭ غوجام ئالىيلىرىنىڭ ئىلتىپاتىغا قارىتا تۈركۈرلۈك قىلغانلار بىر قىسىم ئازغۇن، شەيتان پىرقىسىدىكىلەردۇر، — دېدى. مىرزا مۇھەممەتباڭ ئاشۇ سۆزلىرىگە مەمنۇن بولغان ئەھمەت ۋاڭ بىردىنلا ئۆزىگە تەۋە بولغان دۇنيادەپىنە ۋە بايلىق خەزىنىلىرىنى پەش قىلىشقا كۆچۈپ:

— پېقىر چىنۋاڭ، ئۇششاق پۇقراغا ھەرگىز موھتاج ئەمەس. پېقىرغا يۇقىرىدىن كېلىدىغان يىللىق مائاش-تەمىنات 74 يامبۇ، فۇچىن خېنىمغا بولسا 35 يامبۇ، بۇ بىزنىڭ بىر يىللىق خەج-خىراجىتىمىز، چىقىم-سەرپىيا-تىمىزغا يېتىپ ئاشىدۇ. ئۇنىڭدىن سىرت نۇرغۇن باغلىرىمىز، ھېسابسىز تېرىلغۇ-زېمىن ۋە يايلاقلىرىمىز، تۈمەنلىگەن چار پايلىرىمىز، نۇرغۇن تۈگ-مەن، جۇۋازخانلىرىمىز، يەنە ئوردىدىكى خەزىنە-بايلىقلىرىمىز بىزگە مۇلا-كىي مىراس بولۇپ تۇرغان چاغدا، قېنى ئويلاپ كۆرۈڭلار، بىزنىڭزە، ئاشۇ پۇقراغا ھاجىتىمىز چۈشەتتىمۇ؟ — دېدى.

ئەھمەت ۋاڭ ئۆزىگە تەۋە بايلىقلار تىزىملىكىنى خۇددى تەسۋى سېرىغاندەك بىر-بىرلەپ ئۆتكۈزۈپ، تەمەننا سەھنىسىدە چار سېلىۋالغاندىن كېيىن، يەنە داۋاملاشتۇردى:

— بۇ خەزىنە بايلىقلىرىمىز ئەجدادلىرىمىزنىڭ بەختى-پېشانىسىگە مەنسۇپ بولغان، ئۇ، نۇسرەت تۈنۈكىدىن چۈشۈپ جەم بولغان. ئۇنىڭغا كۆزىنى قىزارتىشقا كىمنىڭ ھەققى بار؟ ۋەھالەنكى، پەلەك گەردىشىنىڭ ئەبەدىيلىك مىزانى بويىچە ئالغاندا: ”پۇقرا ئەمەلدارلارغا تايانماي، ئەمەلدار-لار بولسا خانغا تايانماي ياشىيالمىدۇ“ ئەمەسمۇ؟...

ئەھمەت ۋاڭ سۆزلەپ مۇشۇ يەرگە يەتكەندە، ئۇنىڭ مىرزىسى مىرزا مۇھەممەت يەنە ئورنىدىن تۇرۇپ ”ئەلەھق“ دەپ ئۈنلۈك توۋلاپ، دوست تارتتى. يەنە بىرمۇنچە ئەمەلدارلارمۇ ئۇنىڭغا قوشۇلۇپ دوست تارتتى. ئەمما، ئەھمەت ۋاڭ بۈگۈنكى كېڭەش يىغىنىغا يەنە ئوخشاش پىكىردە بولمىغان بىرمۇنچە ئابرويلىق مۆنۋەرلەرنىمۇ تەكلىپ قىلغانىدى. بۇنداقلار

قاتارىدا خەلق شائىرى شاھسەنۇبە، مۇ بار ئىدى. ئۇ باياتىدىن بېرى ئۆزىنى بېسىپ، ئاقىلانلىق بىلەن سۈكۈت قىلىپ ئولتۇراتتى. لېكىن، شاھسەنۇبە ئەمدى پۇرسەتنى ئۆتكۈزۈۋېتىشكە تاقەت قىلالمىغانىدى.

دەل مۇشۇ ئەسنادا ئەھمەت ۋاڭنىڭ كەيپىياتىدا باشقىچە بۇرۇلۇش پەيدا بولدى. دە، يىغىن مۇقامىنى يېڭى بىر پەدىگە يۆتكىمەكچى بولۇپ: — مەن يەكەندە ھاكىم بەگلىك مەنسىپىدە ئولتۇرغان مەزگىللىرىمدە، ئىككى ئىشقا: بىرى مۇزىكىغا، يەنە بىرى شائىرلارنىڭ مۇشائىرىسىگە ھەۋەس قىلاتتىم. بۇ يەرگە كەلگىنىمدىن كېيىنمۇ بۇ قىزىقىشىم يەنە داۋاملىشىۋاتىدۇ. بۈگۈن بۇ يەردە شائىر مىرزا مۇھەممەت بىلەن شاھسەنۇبە ھازىر ئىكەن. مېنىڭ تەكلىپىم: ئىككىيلەن بىرگە بىر كۇبلىپتىن مۇشائىرە قىلىپ بەرسە، بۇ ئارقىلىق ھەر بىرىمىزنىڭ كۆڭۈل كەپتىرى پەلەككە پەرۋاز قىلغاندىن كېيىن، ئاندىن باشقا مەسىلىلەرگە كۆچسەك، — دېدى.

ھەممەيلەن چىنۋاڭنىڭ تەكلىپىنى قىزغىن قوللىدى. ئارقىدىنلا مىرزا مۇھەممەت كۈچۈكلانغان ھالەتتە شېئىر ئوقىدى:

پىقىر مىرزا مۇھەممەت ئەقدىرىگە چىنۋاڭ غوجام يار،
غوجام چىنۋاڭ گويا ئاپتاپ، ھامان بىزلەرگە نۇر چاچار.
توسالماس ھېچ كۆلەڭگە ئۇشبۇ نۇرنى ھەر زامان، ھەر چاغ،
قۇياش سەييارە قىلغاندا، بۇلۇتلار ھەر تەرەپ چاچار.

ئارقىدىن ئەھمەت ۋاڭ شاھسەنۇبەرنى جاۋاب مۇشائىرە ئوقۇشقا بېشا-
رەت قىلدى. شاھسەنۇبە تۆۋەندىكى مۇشائىرىنى ئوقىدى:

مەگەر ”ئىتنىڭ بوينى باغلاقلق، يارىماس ئوۋغا“ ئىبرەت بار،
خۇشامەت چېكىدىن ئاشسا ھامان چىنۋاڭغىمۇ دەرد بار،
بويىغا كەلتۈرۈپ توننى، پىچار كاسپ كۆزى بىرلە،

يۇمۇپ كۆزنى كىيىم پىچسا بولۇپ لەت، ئەلدە نەپرەت بار.

شاھسەنۇبەنىڭ جاۋاب مۇشائىرىسى تۈگىشى بىلەن زالدا ئۈزۈنچىچە كۈلكە سادالىرى ياڭراپ كەتتى. ئەھمەت ۋاڭمۇ بۇ مۇشائىرىگە تەرەللى بولمىغاننىڭ ئۈستىگە، قاقاقلاپ كۈلۈپ، تەختتىن سەنتۈرۈلۈپ چۈشۈپ كېتىشكە تاس قالغانىدى.

مرزا مۇھەممەت بىر چەتتە دومىسىيىپ ئىزىدا ئولتۇرۇپ قالدى. ئۇنىڭ چاپانچىلىق ۋە باشقىلارنى كۆيدۈرىدىغان خۇيلىرى ئوردا ئىچىدە ھەممىنى بىزار قىلاتتى. ئۇنىڭ سىڭا كۆزىنىڭ جىرتاقلىقى شاھسەنۇبە ئۈچۈن دەستەك بولۇپ بەرگەنىدى.

ئەھمەت ۋاڭ كۈلكىسى توختىغاندىن كېيىن، ئارقىدىن دېدى:
— بىزنىڭ ئوردا جەمەتىمىز شائىرلارنى يېتىشتۈرۈشكە كۆڭۈل بۆل-
گەندىن سىرت، يەنە ئەلنەغمىچى ئۈستىلاردىن: كېرەم سۇناي، قاسم داپەندە، ھېلىم ساتار، سېلىم تەمبۇر قاتارلىق سازەندىلەرنى يېتىشتۈرۈپ چىققان. ئاشۇلار ئىجاد قىلغان ناخشا، مۇزىكىلارنى ھەرقانداق ئادەم ئاڭلىسا ئىزىدا تۇرالماي ئۈسسۈلغا چۈشۈپ كېتىدۇ. مەن پات يېقىندا ئۇلارغا ئۇقتۇرۇش قىلىپ، سىلەرگە بىر مۇزىكا بەزمىسى ئۇيۇشتۇرۇپ بەرمەكچى-
مەن.

ئەھمەت ۋاڭ ئاندىن باياتىن بېرى كۆڭلى سۇنۇق ئولتۇرغان مرزا مۇھەممەتكە دارىتىپ:

— مرزا مۇھەممەت سىزمۇ ئاشۇ مۇزىكا بەزمىسىگە ئاتاپ، ئوبدان ئەشتار ئوقۇپ بېرىشكە ھازىرلىق كۆرۈپ قويغايسىز، — دېدى.
مرزا مۇھەممەت شۇن ئان پەيدەك يېنىكلىشىپ، ئەھمەت ۋاڭغا مىننەت-
دارلىق بىلدۈرۈپ:

— رەھمەت ئاللىبىرى، ئالتۇن بويلىرى دەرد كۆرمىگەي! — دېدى.
”قول ئىچىگە ئېگىلىدۇ“ دېگەن ھېكمەتنى ئەھمەت ۋاڭ ياخشى

بلەتتى. ئوردىدا بۇ ھېكمەت بويىچە ئىش كۆرۈش ئۈچۈن ئۇنىڭ تىلى بىلەن دىلى ئارىسىغا پاسىل سوقۇلغان. ئەھمەت ۋاڭ غاڭزىنى شورنۇلغاندىن كېيىن، ئەسلى مۇددىئاسىغا قايتىپ، سۆزىنى داۋاملاشتۇردى:

— بۈگۈن بۇ يەردە بىز ھەممىمىز كەڭ-كۈشادە، خۇشال-خۇرام ئولتۇرۇۋاتىمىز، لېكىن، مۇشۇ خۇشاللىق كەينىدە ھودۇقۇش، خاتىرجەمسىز-لىك ۋە بىئاراملىق سايبىسى ئەگىشىپ يۈرۈۋاتىدۇ. ئالايلىق، يېقىندا قۇربان، ياسىن دەيدىغان چاتاقچىلار “قۇشتۇرا” دا چېرىكلىرىمىزنى ئۆلتۈرۈپ، قېچىپ كېتىپتۇدەك. ئۇلار يەنە ئىككى قىزنىمۇ بىرگە ئېلىپ كېتىپتۇدەك. ئۇلار ئەيسا گۈمبەز، مۇھەممەت ئېلىخان بۇغرانىڭ ئىشىدىن ئىبەرەت ئالماي كەتكەن يەنە سىم تاناپتا مېڭىشقا ئاتلىنىپتۇ. ئۇلار ئۆزىگىمۇ، بىزگىمۇ ئىش تېرىپ بېرىۋاتىدۇ. سىلەر بۇ ۋەقەنى ئاڭلاپ قېلىڭلار ھەمدە قانداق ھەل قىلىش توغرىسىدا بىزگە ياردەم بېرىشىڭلارنى تەۋسىيە قىلىمىز؛ يالغۇز بۇ بىرلا ئىش ئەمەس، يېقىندا “گۈڭگاڭ سارىيى” مۇ پەيلى يامان ئادەملەر تەرىپىدىن كۆيدۈرۈلۈپ تاشلاندى. بۇ ئىشلارنى سەل چاغلىغىلى بولمايدۇ. ئوتنى ئۇچقۇن چېغىدا ئۇچۇرۇۋېتىش لازىم. “ئوتنى سەل چاغلىماڭ كۆيدۈرىدۇ، دۈشمەننى كىچىك چاغلىماڭ ئۆلتۈرىدۇ” دەيدىغان ماقالە بار ئەمەسمۇ؟ ئەھمەت ۋاڭ بىر ياقىتىن سۆزلەپ، يەنە بىر ياقىتىن كىشىلەرنىڭ روھىي ھالەتلىرىگە نەزەر سالاتتى. ھەممە كىشى جىم ئولتۇرۇۋېلىشتى. زالىڭ ئىچى گويا ئوتى ئۆچكەن قىشلىق سارايدەك مۇزلىغانىدى.

ئاقۋەتتە خۇيزۇ ئۆلىماسى ماشۇر خەلىپە سۆز ئېچىپ زال ئىچىدىكى جىمجىتلىقنى بۇزۇپ:

— بىز ھەممىمىز چىنۋاڭ ئالىيلىرىنىڭ ھېلى قىلغان ئەمىر-پەرمانىدە-رىنى ئاڭلىدۇق. خەلق ئارىسىدا “سەۋەبىمىز قىل تەۋرىمەيدۇ” دەيدىغان گەپ بار. شۇنىڭغا مۇۋاپىق، يۈز بەرگەن ھادىسىلەرنى سەۋەبى بىلەن باغلاپ چۈشەنسەك ئادىل بولاتتى. ئادىللىقنىڭ مىزانىمۇ شۇ. بىراق ھازىرقى كۈندە

ۋاڭ ئوردىسىغا باش قېتىنچىلىق — پۇقرالارنىڭ باشباشتاقلقىدىن ئەمەس، مەنەسپدارلارنىڭ زۇلۇم-زورلۇقىدىن ۋە مۇشتۇمزورلۇقىدىن بولۇۋاتىدۇ. ”فۇشقاچ ئالۋىنى“ دەيدىغان ھاقارەتلىك ئالۋان-ياساققا پۇقرالارنىڭ چىداشقا تاقىتى قالمىدى. بىزنىڭ بىلىشىمىزچە، قورغان ئىچىدە ھېچكىم تېگەلمەيدىغان بىر قانچۇق ئىت بار ئىكەن، ”بىزنىڭ كاساپىتى مىڭگە يۇقۇپتۇ“ دېگەندەك، ئۇنىڭ شەرمەندىلىكىدىن ۋاڭلىق مەھكىمىسىنىڭ ئابروپىغا داغ تېگىس اتىدۇ. يەنە بىر مۇھىم پاكىت بار، ئۇ بولسىمۇ ئاق شەھەردە چىنۋاڭ غوجامنىڭ بىر قوتان مېلىنى بېقىۋاتقان قۇرباننىڭ ئاتىسى پەلەك ئۈستامنى ئۆلتۈرۈۋېتىپ، قاراچىلار بۇ قويلارنى باينىڭ قېيىر دېگەن يېرىگە ئېلىپ كەتكەن. بۇ ئىشنىمۇ چىنۋاڭ غوجامنىڭ سەمگە سېلىپ قويغۇم كەلدى. شۇڭا قۇرباننىڭ مەسىلىسىنى سوغۇق قانلىق بىلەن بىرتە-رەپ قىلمىساق، ئىش يوغىناپ كېتىپ قالىدۇ. ئۇ چاغدا: ”ئازابلىغۇچىلارنىڭ دەردى، خارلانغۇچىلارنىڭكىدىن ئېشىپ كېتىدۇ“ ... — دېدى.

ماشۇر خەلىپىنىڭ بۇ دادىل پىكرىنى ھېچكىم رەت قىلالمىدى.

ئەھمەت ۋاڭ بىر ھازادىن كېيىن ياسالماق بىلەن:

— تەقىسىر، ئۆزلىرىنىڭ سۆزلىرى خېلى ئورۇنلۇق. مېنىڭ رەت قىلىش نىيىتىمۇ يوق، ئەمما بىز بۇ مەسىلىنى يەنىلا ئورچۇن ئامبال بىلەن مەسلىھەتلىشىپ بىر تەرەپ قىلمىساق بولماس. بىز ئۆزىڭگە چىقىۋېلىپ قانچە كاپىشىغىنىمىز بىلەنمۇ يەنىلا ھەممىمىز ئىككىسىنىڭ قولى ئەمەس-مۇ؟ — دېدى.

بۇ يەردە ئەھمەت ۋاڭ ئەگىتمە يول بىلەن بىر چالمادا ئىككى پاختەكنى سوقۇش ئۇسۇلىنى قوللانغانىدى.

ئەھمەت ۋاڭنىڭ بۇ تۇتۇقسىزلىقىغا ماشۇر خەلىپە ئېرىنمۇ قىلمىدى. لېكىن، ئەھمەت ۋاڭ بارغانسېرى سوۋۇپ كېتىۋاتقان يىغىن سورۇنىنى ئىسسىتىش ئۈچۈن شاھسەنۇبەرگە قارىتىپ بىر تېپىشماق قويدى. ئەھمەت ۋاڭ:

— مەن يەرنىڭ تەۋرىشى يەرنى كۆتۈرۈپ تۇرغان ئۆكۈزنىڭ يەرنى بىر مۇڭگۈزىدىن يەنە بىر مۇڭگۈزىگە يۆتكىگەن ۋاقتىدا سىلكىنىپ كەتكەن-لىكىدىن بولىدۇ، دەپ ئاڭلىغان. ئۇنداقتا، يەرنىڭ تەۋرىشى بىلەن بىزنىڭ بەگ، ئەمەلدارلىرىمىزنىڭ نېمە ئالاقىسى بار، قېنى تەقسىر، بۇنى ئېيتىپ بېرەلمىكىن؟ — دېدى.

— خوپ ئالىيلىرى، — دېگەن پىتى شاھسەنۇبەر ئورنىدىن تۇردى-

دە، جاۋابەن:

— ئالىيلىرىنىڭ ئاڭلىغىنىدەك، بۇرۇنسىدا يەرنىڭ تەۋرىشى ئۆكۈز مۇڭگۈزىگە باغلىق ئىدى. ئەمدى بولسا ئەمەلدار-بەگلەرنىڭ مۇڭگۈزىگە باغلىق بولۇپ قېلىۋاتىدۇ. ھەتتا ئۇلارنىڭ بەزىلىرى يەر-زېمىننى چىمچىلاق قولۇمغا ئېلىپ چۆرۈيمەن، دەپ قىنىغا پاتماي، كۆرەڭلەپ كېتىۋاتىدۇ، — دېدى.

شاھسەنۇبەرنىڭ يېشىل قارىغاي بەرگى قىستۇرۇۋالغان ئېگىز قالپىقى سورۇندىكىلەرنىڭ ھەۋىسىنى قوزغايتتى، ئۇنىڭ يۈمۈرلۈك نۇتقى ساراي ئىچىنى ھايانغا سېلىۋەتكەندى.

— ” سۆز يۈزدە ياخشى، ئۇسسۇل تۈزدە ” دەيدىغان گېپىمىز بار، — دېدى شاھسەنۇبەر، سۆزىنى داۋاملاشتۇرۇپ، — پۇقرالار چىنۋاڭ غوجام بىلەن ئۇچرىشىش پۇرسىتىگە ئېرىشەلمەيدۇ. سېپىلنىڭ تامللىرى ئېگىز ھەم قېلىن بولغىنى ئۈچۈن پۇقرالارنىڭ ئاھۇ-زارلىرى قورغان ئىچىگە يېتىپ كېلەلمەيدۇ. قورغاننىڭ سىرتىدا بولسا ياغاچنى قۇرت، قۇرتنى توخۇ، توخۇنى ئىت يەپ تالان-تاراج قىلىۋاتىدۇ. بۇ ئىشلارنى قورغان ئىچىدىكىلەر بىلەلمەيدۇ. ئاق شەھەردە چىنۋاڭ غوجامنىڭ قوي پادىسىنى بېقىۋاتقان پەلەك ئۇستامنى ئۆلتۈرۈۋېتىپ، قوي پادىسىنى بۇلاپ كېتىشكەن ئەمەلدار، بەگلەر مۇشۇنداق ھەددىدىن ئېشىپ زېمىننى خالىغانچە تەۋرىتىمىز دەپ يۈرۈشىدۇ. لېكىن، ئېگىزدىن يىقىلغان سەت يىقىلىدۇ، غاپىل چوقۇم تېز يىقىلىدۇ. خۇشامەتچىلىك بىلەن دەللە غاپىللىقنى كۈچەيتىدۇ، نەسەت

بىلەن مەسلەھەت ئەقلىنى ئۇرغىتىدۇ.

— ئىنتايىن مېغىزلىق سۆزلىدىلە، شاھسەنۇبەر. مەن بايا ئېيتقىنىمدا دەك، پېقىر ئەزەلدىن شېئىر-نەزمىلەرنىڭ ھەۋەسكارى، شائىرلارنىڭ غەم-خوزارى، سىلى يۇقىرىدىكى كۆز قاراشلىرىنى كۆپچىلىك ئالدىدا نەزمىلەش-تۈرۈپ، ئوقۇپ بېرەلمىدىلا؟ — دېدى چىنۋاڭ سۆز يورغىلىتىپ.

شاھسەنۇبەر يۈمۈرلۈق قىلىپ:

— ئالىيلارنىڭ لەۋزىنى يەردە قويۇشقا ھەددىم ئەمەس. لېكىن، مۇڭگۈزىگە تېگىپ كېتىپ قالسا، تۇۋىقى سىر قىرما سۇمۇ؟ شىرقى ئەدەب بېسە مېكىسىگە تور كەتمە سۇمۇ. دەپ خۇدۇڭكىسىرەيمەن ... — دېدى. شاھسەنۇبەرنىڭ بۇ سۆزىگە ھەممەيلەن پاراقىدە كۈلۈشۈپ كېتىشى-تى. ئەھمەت ۋاڭ ئارقىدىن:

— يوقسۇ، يوقسۇ ... شائىرلار ھەممە چاغدا، ھە دېسىلا ”چىراغ تۈۋى قاراڭغۇ“ دەپ شېئىر تۈزۈشكە ئامراق، مەن بۇنى چۈشىنىمەن، تارتىنماي نەزمىلىرىنى ئوقۇۋەرسىلە ... — دېدى. شاھسەنۇبەر، شىرازىدىن تۆۋەندىكى بىر كۈپلەپتى ئارىيە ئېلىپ ئوقىدى:

ئالسا ھەقىسىز ۋاڭ غوجام پۇقرا بېغىدىن ئالمنى،
يىلتىزىدىن قومۇرۇپ تاشلار دەرەخنى غالىچىسى.
كۆرسە چىنۋاڭ بىر تۇخۇمغا زورلۇق ئەيلەشنى راۋا،
مىڭ توخۇنى زىخقا تارتقاي بەگلىرىدىن قانچىسى.

— بەللى، بەللى ...، قالىتىس جايدا، — دېدى ئەھمەت ۋاڭ نەزمىنى ئاڭلاپ بولغاندىن كېيىن، — مەن سەئىد شىرازىنىڭ «گۈلىستان» ناملىق ئەسىرىدىكى بۇ نەزمىنى يەركەندە بىر داموللىنىڭ پارسچىدىن تەپسىر قىلىپ بېرىشى بىلەن بىر قېتىم ئاڭلىغانىدىم. بۈگۈن ئۇنىڭ ئۆز تىلىمىزدى-

كى تەرجىمىسىنى ئۆزلەننىڭ ئېغىزىدىن ئاڭلاۋاتىمەن .
ئەھمەت ۋاڭنىڭ سۆزىنى ئاڭلاپ، شاھسەنۇبەر كۈلۈپ تۇرۇپ:
— ئۇلۇغلارنىڭ “يولدىن چىقما، خاندىن قورقما” دېگەن ھېكمەتلىك
سۆزى بار. ئاللىبىرى كۆپ ئوقۇغان مەرىپەت ئىگىسى. ھەممىنى بىلىلا.
”سۇ سىڭگەن يەرگە، سۆز بىلگەن ئەرگە“ لازىم. بىراق، چوڭ ئەرباب
بىلەن ئوينىشىش گويا قۇرۇق قول بالىنىڭ يولۋاس بىلەن ئويناشقىنىغا
ئوخشاش، دېگەن ھېكايىنى ئاڭلىغانىدىم. مەنمۇ بالىلىق قىلىپ، بۇ سەلتە-
نەتلىك ساراي ئىچىدە يولۋاس بىلەن ئوينىشىپ قويغان بولسام...
شاھسەنۇبەرنىڭ بۇ ھەزىل سۆزلىرى ئەھمەت ۋاڭنىڭ قۇلىقىغا خۇش
يېقىپ تۇراتتى. توساتتىن بىر نۆكەر ساراي ئىشىكىدىن جىددىي كىرگەن
پېتى بېرىپ، ئەھمەت ۋاڭنىڭ قۇلىقىغا بىر نېمىلەرنى پېچىرلىدى.
— كېڭەش تۈگەي دېدى، مەن ھازىرلا، — دېدى ئەھمەت ۋاڭ،
بايىقى نۆكەرگە قاراپ.

شۇنداق قىلىپ، ئەھمەت ۋاڭنىڭ سارىيىدا ئۆتكۈزۈلگەن بۇ كېڭەش
ئاخىرىدا يەنە ھودۇقۇش كەيىپىياتى ئىچىدە يېپىلدى.
ساراي تېشىدا كۈتۈپ تۇرغان نۆكەر ئەھمەت ۋاڭنى باشلاپ مېڭىپ،
قىزىل سىرلانغان ياغاچ پەلەمپەي ئارقىلىق ساراي ئۈستىدىكى بالىخانا زالىغا
ئېلىپ چىقتى، بۇ بالىخانا زالى ئەھمەت ۋاڭنىڭ ئارامگاھى ھەم كەپتەرلىرى-
نىڭ تاماشىسىنى كۆرىدىغان جايى ئىدى.

بۇ بەردە خانئامبال ئورجۇنئا، سېپىت ھېكىم بەگ ھەمدە ئابدۇجايپار
قازى قاتارلىقلار كۈتۈپ ئولتۇرۇشقانىدى. ئايپاڭ بىلەن تاش بابۋەچچە
نېرىقى چەتتە ئەھمەت ۋاڭنىڭ كەپتەرلىرىنى ئۇچۇرۇپ تاماشا قىلىۋاتاتتى.
ئەھمەت ۋاڭ بالىخانا ئۈستىگە چىقىپ ئۇلارنىڭ قېشىغا كەلگەندە،
ئۇنىڭ كۆز ئالدىدا بىر كۆڭۈلسىز مەنزىرە پەيدا بولدى. دە، ئىچىدە
ھەيرانلىق ھېس قىلدى ۋە ئۇلارنىڭ قاتارىدىن ئورۇن ئېلىپ ئولتۇردى.
ئورجۇنئاڭنىڭ تۇمشۇقى ئۇزارغان، سېپىت ھېكىم بەگنىڭ قاپاقلىرى

ساڭگىلىغان، ئابدۇجايپار قازى باتىنغان قىياپەتتە ئولتۇرۇشقان بولۇپ، ئەھمەت ۋاڭغا ئۈزۈكرەك چىراي ئېچىپمۇ قويۇشمىدى.

ئەھمەت ۋاڭ پەستىكى ساراي زالىدا كېڭەش قىلىۋاتقاندا، بۇ ئۈچەي-لەنمۇ ئورچۇننانىڭ ئىشخانىسىدا كېڭەش ئېلىپ بارغانىدى. مۇلازىم ئۆگ-چىلىق قىلىپ پەستىكى كېڭەشنىڭ ئەھۋالىنى ئۇدۇللۇق خاتىمىغا يەتكۈ-زۈپ تۇراتتى. ئورچۇننا بۇ كېڭەشنى ئۆتكۈزۈشكە قوشۇلمىغانىدى. ئۇ، ئاشۇ ۋەجىدىن ئەھمەت ۋاڭدىن ئاغرىنىدى. بولۇپمۇ بۇ كېڭەشتە ماشۇر خەلىپە بىلەن شاھسەنۇبەرنىڭ قىلغان سۆزىدىن خەۋەر تاپقاندىن كېيىن، ئىزىدا ئولتۇرالمىي قالدى.

— چىنۋاڭ قېرىغاندا بارغانسېرى، — دېدى ئورچۇننا چىچىلىپ، — خۇدىنى بىلمەي، يۇمشاقباش بولۇپ كېتىۋاتىدۇ. بۇ ...، بۇ، بۇ زادى، نېمە قىلغىنى؟ ...

مۇشۇنداق روھىي ھودۇقۇش نەتىجىسىدە، ئۈچ يولۋاس بىرلىشىپ، شىرغا ئاگاھلاندىرۇش بەرمەك بولۇشتى-دە، ئاۋۋال پەستىكى كېڭەشنى بېلىدىن ئۈزۈپ تاشلاپ، ئارقىدىن ئەھمەت ۋاڭ بىلەن ھېسابلىشىش قارارىغا كېلىشىۋالدى.

— بۈگۈن قاراچۇقلار، نېمىلەرنى دەپ جۆيلىشىۋاتىدۇ؟
 ئورچۇننا تۇمشۇقنى ئۇچلىغان پېتى ئەھمەت ۋاڭغا قىرىچە تېگىپ، يۇقىرىقى سوئالنى قويدى.

— قاراچۇق، دېگىنىمىز بىلەن، — دېدى ئەھمەت ۋاڭ جاۋابەن، ئۇلارنىڭمۇ قورساق كۆپۈكى بار ئىكەن، قارا قورساق دېگىنىمىز بىلەن كاللىسىدا ئوشۇقچە مېڭىسى بار ئىكەن. ئۇلارنىڭ ئاۋازىنى ئاڭلاپ باقساق، نېمە يامىنى؟

— ئاڭلىسا يەنە شۇ، تولا ئاڭلاپ قۇلاق پاك بولۇپ كېتىكلىك.
 ”ئەمەلدارلار يەپ كەتتى، ئىچىپ كەتتى، قاقتى-سوقتى قىلدى“ ۋاي-ۋۇي، نېمە تۈگمەيدىغان كاڭ-كاڭ ... مانا ئويلاپ باقسۇنلا، باشبۇغدىن ما-

ئاش-تەمىنات كەلمەي، ئۆزىمىزنى ئۆزىمىز بېقىپ كېلىۋاتقىنىمىزغا خېلى يىللار بولۇپ قالدى، مۇشۇنداق قىيىنچىلىق تۈپەيلىدىن بىز ئىلاجسىز مەنەسپ سېتىۋېلىش ئۇسۇلىنى قوللاندىق. پۇقرالار ئاز-تولا قاقتى-سوقتى قىلىنسا نېمە يامىنى؟ پۇقرا دېگەنگە قىرلىق قامچاڭنى كۆرسىتىپ قويساڭ، قوي-كالا بولۇپ ئىشلەۋېرىدۇ؛ چىشىڭنىڭ ئېقىنى كىچىككىنە كۆرسىتىپ قويدۇڭمۇ، بولدى... خۇددى گۆدەك بالىلار تال چۈشۈش ئات ئىتىپ ئوينىغاندەك شىللەڭگە مىنىپ، سېنى ئېشەك قىلىمەن دەيدۇ.

خائىمابالنىڭ بۇ سۆزىنى ئاڭلىغاندىن كېيىن، سېمىز ئۈستىخىنىنى كۆتۈرەلمەي لاخساراپ لام-جىم دېمەي ئولتۇرغان سېپىت ھېكىم بەگ قاپاقتىن سۇ تۆكۈلگەندەك، قاقلاپ كۈلۈپ كەتتى ۋە ئارقىدىنلا: — خائىمابال ئالىيلىرى، تازىمۇ ئورنىنى تېپىپ دېدىلە، ئېيتقانلىرى بەرھەق، — دېدى.

بىراق، ئەھمەت ۋاڭ تەرەللى بولۇپ ئولتۇرالمىي قالدى. ئۇ ئاڭلىغانلىرىدىن يىپ ئۇچى چىقىرىپ:

— ئەمما شۇنىمۇ ئۈتۈماسلىقىمىز لازىمكى، بىزنىڭ مۇقەددەس كىتاب-قامۇسلىرىمىزدا، ھۆكۈمدارلار ئەلنىڭ ئاھ-زارى، تىلەك-ئارمانلىرىنى ئاڭلاپ تۇرۇشى كېرەك، دەپ ئاگاھلاندىرۇلدى. ئاڭلىسام، ئاق شەھەردە مېنىڭ قويۇمنى باققان پەلەك ئۈستى دېگەن ئادەمنى ناھەق ئولتۇرۇپ، ئۇنىڭ قولىدىكى قويلارنى مەلۇم ئادەملەر ئۆزىنىڭ قىلىۋالغان ئىشلار بار ئىكەن. بۇنداق ئوۋالچىلىقلار تەكشۈرۈلمىسە، ئاخىر يىغىلىپ، توپلىنىپ چوڭ ئىش تېرىلىپ قېلىشى مۇمكىندۇر، — دېدى.

— ھەي، ھەي، ۋاڭ ئالىيلىرى... “قورغاننى ئىچىدىن ئالماق ئاسان” دېگەن گەپ بىكار چىقمىغان. بىز ئەتىۋارلاپ ئىشلەتكەن ھېلىقى ھارامزادە، ھالالۇپ شائىر مىرزا مۇھەممەت تازا بولمىغۇر نەرسە ئىكەن. ئۇ، مەرھۇم ئىسھاق ۋاڭنىڭ تۇل قالغان ئاغچىسى گۈلچىمەن بىلەن بىرلىشىپ، پىتنە-پاسات تېرىۋاتىدۇ. “ئاق شەھەر ئىغۋاسى” مانا ئاشۇلار توقۇپ چىققان

قارا تۆھمەت، — دېدى ئورچۇنئا.

ئورچۇنئا مۇشۇ سۆزلىرى بىلەن ئەھمەت ۋاڭنىڭ ئېغىزىنى تۇۋاڭلاپ قويماقچى بولدى. لېكىن، ئەھمەت ۋاڭ قايىل بولماي، تەكىتلەپ: — مەن بۇ ئىشنى تەكشۈرۈپ-تەھقىقلەپ كۆرسەك دېمەكچىمەن. بۇ ئىش ئۈستىدە خۇلاسە چىقارغىنىم يوق، ئۆزۈم تەكشۈرۈپ كۆرگىنىمۇ يوق... — دېدى.

— تەكشۈرۈش نە ھاجەت؟ تەكشۈرۈش لازىم دېيىلسە، ئاۋۋال مىرزا مۇھەممەتنى مەنسىپىدىن قالدۇرۇپ، گۈلچىمەن بىلەن ئىككىسىنى قوشۇپ تەكشۈرسەك بولىدۇ. مەن بۇ گەپنى كۆرۈمنى يۇمۇۋېلىپ، قارىسىغا دەۋاتقىمەن. يوق. ”قۇشقاچ يىغىلقى“ نىڭ ئۇيۇشتۇرغۇچىسى مۇھەممەت ئېلىخان بۇغرا نىڭ قىزى لالە ھەمىشە گۈلچىمەن خېنىمىنىڭكىگە كېلىپ-كېتىپ يۈردى. ئۇنىڭ كىچىك ئايىسىنىڭ ئۆلۈمىگە گۈلچىمەن بېرىپ ھازا تۇتتى. قەسىر ئىچىدە زەينەپكە ئالاقىدار ئىشلارنىڭ سىرىنى مىرزا مۇھەممەت بىلەن گۈلچىمەن سىرتقا يايدى. ئاق شەھەر ئىغۋاسىنىمۇ ئاشۇلار توقىغان... — دېدى ئورچۇنئا تەنەددى قىلىپ.

— يەنە بىر مۇھىم مەسىلىمۇ بار، چىنۋاڭ غوجام، — دەپ سۆزىنى باشلىدى ئارقىدىن سېپىت ھېكىم بەگ، — لالە بىلەن قۇربان تاغقا قاچقاندا رسالەت ئاتلىق بىر قىزنىمۇ زورلاپ ئېلىپ كەتكەن. رسالەتنىڭ باشقا لايىقى بار ئىكەن. ھازىر قىزنىڭ ئاتا-ئانىسى قازىخانغا ئەرز قىلىپ كەلدى. شۇنداقتۇر، ئابدۇجايپار قازى؟

ئابدۇجايپار قازى ”لەيبەي“ دەپ گۇۋاھلىق بەرگەندىن كېيىن، سېپىت ھېكىم بەگ سۆزىنى داۋاملاشتۇرۇپ:

— ئەلۋەتتە، بۇنداق ناشايان ئىشلارغا شەرىئەت يول قويايلىدۇ. لايىقى بار قىزنى زورلۇق بىلەن ئېلىپ قاچقان جاۋابكارلارنى تۇتۇپ كېلىپ، جازاغا تارتىشىمىز كېرەك.

— ھاي، ھاي... — دېدى ئەھمەت ۋاڭ ھېلىدىن بېرى يۇمۇۋال-

غان كۆزنى ئېچىپ، سېپىت ھېكم بەگكە قاراپ تۇرۇپ، — كوزنى ئالدىراپ چىقىپ قويىمىغان خوپ. تولا تەگگەن ئىشنىڭ تېگى قۇدۇق، كۈچلىغانسىرى ئوت ئۇلغىيىدۇ. تاتلانغانسىرى زىدە يوغىنايدۇ.

— ئۇنداقتا، ۋاڭ غوجام، — دېدى سېپىت ھېكم بەگ، مۇنازىرە ئېلان قىلىپ، “سەۋزىدىن خەۋەر يوق، گۈرۈچ دەم يېسە” مەيلىمۇ؟ — يوقسۇ، — دېدى ئەھمەت ۋاڭ جاۋابەن، “سەۋزىمۇ كۆيىمىسۇن، پىيازىمۇ كۆيىمىسۇن” دېمەكچىمەن.

قېنى قىزىپ تېرىسىگە سىغماي تۇرۇۋاتقان ئورچۇنئا ئاخىر ئەسەبىيلىك بىلەن:

— مەن چىڭ گېپىمنى قىلسام، مېنىڭ ئەزەلدىن سۆز ئويۇنى بىلەن خۇشۇم يوق، قىلىچ ئويۇنغا قىزىقىمەن، — دېدى. ئورچۇنئا تەرى تۇرۇلگەن ھالدا قىزىل غىلاپ قىنىدىن يالتىراق بىسلىق، سېرىق دەستىلىك قىلىچنى شارىتىدە چىقاردى. دە، كۆزلىرىدىن قان تېمىپ تۇرغان قىياپەتتە:

— ھەممىنى مانا مۇشۇ ھەل قىلىدۇ! — دېدى يالتىراپ تۇرغان قىلىچ بىسىغا قاراپ.

ئۇ، ئارقىدىن بالىخاننىڭ نېرىقى چېتىدە ھېلىغىچە ئەھمەت ۋاڭنىڭ كەپتەرلىرىنى ئۇچۇرۇپ تاماشا قىلىۋاتقان ئايياڭ بىلەن تاش بايۋەچچىنى يېنىغا قىچقىرىپ كېلىپ ئۇلارغا:

— بولدى بەس، كەپتەر ئويناشنى بىغىشتۇرۇپ قويۇڭلار. ئاسماندا لاچىن ئەگىپ يۈرگەندە، كەپتەر ئۇۋىسىدىن چىقالماي قالىدۇ. بۆرە كەلگەندە، قويلار مەرىشىپ قوتانغا كىرىۋالىدۇ. مانا ھازىر شۇنداق بولىۋاتىدۇ. قۇربان ئوچى بىلەن ياسىن گاڭگۈڭ بۈركۈت، بۆرە بولۇش ئۈچۈن قېيىر تاغلىرىغا كېتىپتۇ. مەن ئىككىڭلارغا سەككىز چېرىك قوشۇپ، ئۇلارنى تۇتۇپ كېلىشكە ئەۋەتىمەن. قېنى ئىككىڭلارنىڭ ئىرادە، جۈرئىتىڭلار قانداق؟ — دېدى.

ئورچۇنئا بۇرۇلۇپ، ئىككى چاپارمەنىنىڭ كۆزىگە تىكىلدى. ئايپاڭ بىلەن تاش بايۇەچچە دەرھال ئامبالنىڭ ئالدىدا تىزلىنىپ تۇرۇپ، ئەڭ ئاۋازدا:

— ئامبال ئالىيلىرى، پەرمانلىرىغا بەردارمىز! — دەپ تەڭلا جاۋاب بېرىشتى.

ئورچۇنئا ئارقىدىن ئۇلارغا دېدى:

— بۆرىگە ئاقابىل تۇرۇش ئۈچۈن ئىت بىلەن دوست بولۇشنى ئېسىڭلاردىن چىقىرىپ قويماڭلار. تاغ سەپىرىدە قولۇڭلارغا چۈشكەن ھەر-قانداق ئولجا ئۈزۈڭلارغا مەنسۇپ. لالە بىلەن رسالەتمۇ شۇنىڭ ئىچىدە... ئورچۇنئا ئىككى ئەڭ ئاخىرقى سۆزىنى ئاڭلاپ، ئايپاڭ بىلەن تاش بايۇەچچە باشقىچە ئالچاڭلاپ، تېرىسىگە سىغماي قېلىشتى. ئولجا ھېرىسلىقىدا ئۇلارنىڭ كۆزلىرى قىزارماقتا ئىدى.



توققۇزىنچى باب

قەبرىدىن بۇلانغان ئالتۇن

كۆرۈڭ، بۇ جاھاننىڭ ئاجايىپ ئىشى،
خاتىرجەم ئەمەستۇر كىشىدىن كىشى.
— كىتاب خاتىرىسىدىن

1

گۈلچىمەن فۇچىن خېنىم، ئەھمەت ۋاڭنىڭ ئاغىسى مەرھۇم ئىسھاق چىنۋاڭنىڭ ئايالى بولۇپ، ھازىر ئېغىر بىمار ھالەتتە ئورۇن تۇتۇپ ياتاتتى. ئۇلار تازا سەلتەنەت سۈرگەن چاغلىرىدا، ئىسھاق چىنۋاڭ بىلەن گۈلچىمەن فۇچىن خېنىم ئۆزلىرىنى رەشكى زاماندىشى — قۇمۇلدىكى بەشىر ۋاڭ ۋە ئۇنىڭ ئاغىچىسى ماھىنيانۇغا تەڭ قوياتتى. گۈلچىمەن، نەسەپ جەھەتتە شايارنىڭ خوجازادىلەر جەمەتىگە مەنسۇپ بولۇپ، ئەينى زاماندا گۈزەللەرنىڭ گۈزىلى ھېسابلىناتتى. شۇنىڭغا

يارشا ئۇنىڭ نەۋ باھار چاغلرىمۇ زاھەت-پاراغەت شاراپىتىگە ئائىل بولغانىدى.

ئۇ، گۈللۈك دۇخاۋا بىلەن قاپلانغان "كەپچاۋ" مەپسىدە ئولتۇرۇپ، باغ-بوستانلار ئارا سەيلە-تاماشا قىلاتتى. ئۇ، ماڭغان-تۇرغان قەسىر-ئايۋان، سارايلاردا شۆھرەت شامىلى خۇش پۇراق چاچاتتى. بەگ، مەنسەپدارلار ۋە ئۇلارنىڭ ئاغىچا خېنىملىرى ئايىغى ئۈزۈلمەي ئۇنىڭ ئالدىغا كېلىپ، سالام-تەزىم قىلىپ، ئايىغىغا يىقىلاتتى ۋە ئايىنىنى سۆيۈشەتتى. ئاشۇ بەگ، خېنىملار بەسلىشىپ ئويۇشتۇرغان ھەشەمەتلىك زىياپەتلەرگە يېتىشەلمەي قالاتتى.

ئۇنىڭ ئالدىغا تەرەپ-تەرەپتىن كېلىدىغان قىممەتلىك سوۋغىلار، بوسۇت-تارتۇق، قويىلارنىڭ سانى ھەددى-ھېسابسىز ئىدى. ئۇنىڭ ئالتۇن ساندۇقلىرى بۇ سوۋغاتلارنى سىغدۇرالمىي قالاتتى.

گۈلچىمەننىڭ زىبا بويلىرىغا يارىشىدىغان ھەر خىل تاۋار كۆڭلەكلەر، بېشىغا كىيگەن بۇلغۇن تەلپەك ئۈستىگە قاداغان ياقۇت كۆزلۈك ئالتۇن قادا، بارماقلىرىدىكى زۇمرەت كۆزلۈك زەر ئۈزۈك، پۈتىدىكى كالتۇنۇن كەشلىر، ئۇنىڭ زامانداشلىرىنىڭ رەشكىنى قوزغاپتتى.

ئۇنىڭ خۇسۇسىي ئامبىرىدا، ساندۇق-ساندۇقلاردا تولۇپ تۇرغان كىيىم-بىساتلار، چامادان-چامادانلاردا توشۇپ تۇرلۇك زىبۇزىننەتلەر — لەئلى-ياقۇت، مەرۋايىت، زۇمرەت، زەبەرچەت قاتارلىقلارغىچە قاچىلىنىپ كۆزنى قاماشتۇرۇپ تۇراتتى.

بۇ سەلتەنەت بىساتلىرى گۈلچىمەن خېنىمغا مەڭگۈلۈك "ئەڭگۈشتەر" بولۇپ تۇيۇلاتتى. ئەمدىلىكتە ئۇ، پەقەت جان قايقۇسىدىلا قالغانىدى. ئۇ، ھازىر ئورۇن تۇتۇپ يېتىۋاتقان قەسىرنىڭ ئىشىك-پەنجىرلىرىگە تارتىلغان گۈللۈك دۇخاۋا پەردىلەر، يەرگە سېلىنغان زىلچا-گىلەملەر، تۆر تامان رەت-رەت تىزىلغان تاۋار يوتقان-كۆرپىلەر، ئىچى-ئېشى نەقىشلەنگەن ئۇ-يۇقلارغا قويۇلغان گۈللۈك لېگەن، جانان-چىنىلەر ئۇنىڭ نەزەرىدە ئارتۇقچە

نەرسە بولۇپ قالغانىدى.

— ئادەمنى ئالدايدىغان بۇ تۆت كۈنلۈك ئالەمدە، — دېدى ئۇ،
كاڭ ئۈستىدە ئېغىر تولغىنىپ يېتىپ، ئۆزىگە ئۆزى، — بۇنچىرا ئېغىردىن
ئارتۇق تاش، توپىنى يىغىپ، نېمىمۇ قىلار بولغىدىم؛ ئەمدى ئۇ كىمگە
قالار؟ كىمنىڭ قولىدا تۈزۈپ كېتەر؟...

گۈلچىمەن ئۆمرىدە پەرزەنت يۈزى كۆرمىگەنىدى. شۇ ۋەجىدىن ئۇ،
ھەم جان قايغۇسىدا، ھەم مال غېمىدە ئازابلانغانىتى. ئۇ، قەسىر ئۆيىنىڭ
غەربىي تەرىپىدىكى پەنجىرە ئەينىكىدىن بالقىپ چۈشۈۋاتقان كۈن نۇرىدىن
كۆزىنى ئۆزىمەي قارايتتى. پەنجىرىگە تارتىلغان گۈللۈك تاۋار پەردە ئىككى
تەرەپكە قايرىپ قويۇلغان، پەنجىرىنىڭ ئاستىقى گىرۋىكىگە قىستاپ قويۇل-
غان كەڭ قىزىل شىرە ئۈستىگە گۈللۈك لوڭقىلار تىزىلغان، ئوتتۇرىسىغا
سېرىق مايدىن ياسالغان بۇدساتۋا — ئايال ئىلاھنىڭ ھەيكىلى^① قويۇلغانىدى.

زىلچا-گىلەملەر سېلىنغان كەڭ تاختاي سۇپىدا يېتىۋاتقان گۈلچىمەن-
نىڭ ئاستىغا مامۇق توشقۇزۇلغان كىمخاپ كۆرپىلەر سېلىنىپ، باش تەرىپى-
گە تەتىللا قاپلىق مامۇق ياستۇق قويۇپ بېرىلگەنىدى. ئۇنىڭ ئىككى يېنىدا
ئىككى چۆرە قىز قومۇش يەلپۈگۈچ بىلەن ئۇنى يەلپۈپ تۇراتتى.
لېكىن گۈلچىمەننىڭ ئېغىزىغا ئاشۇ تاپتا ھالۋا-قەندىلات تېتىمايتتى،
كۆزىگە گۈل-گىياھ خۇش ياقمايتتى. بىمارنىڭ زىناقلىرى قورۇلۇپ، ئېڭەك-
لىرى ساڭگىلاپ قالغان، ئەسلىدىكى ئاپئاق سەدەپ چىشلىرى سارغايغان،
تىرناقلىرى قارايدىغان، لەۋلىرى كۆكەرگەن، ھىلال قاشلىرى سۇس ئافارغان،
بۇرۇنقى بوتقا كۆزلىرى نۇرسىزلانغان، زىبا بەللىرى ياي شەكلىدە مۈكچەي-
گەنىدى.

ئۇ ئەجەل ۋەھمىسىدىن جان قاچۇرۇپ، پات-پات تېۋىپ-ھۆكۈمالار-

① بۇدساتۋا ھەيكىلى — پادشاھ ھەدىيىسى، ھۆرمەت سىماسى ئىدى. — ئاپتوردىن.

نى تەكلىپ قىلىپ ئاغرىقىنى كۆرسىتەتتى؛ پېرىخون، داخانلارنى كەلتۈرۈپ ئازايىم ئوقۇتاتتى؛ بىراق، يەنىلا ئۈنۈمى بولمىدى، كېسەل شىپا تاپمىدى. ئۇنىڭ زىققى كېسىلى ئۇنى بەك ئازابلايتتى. پات-پاتلا دېمى سىقىلىپ، نەپسى بوغۇلۇپ، جېنى قىيىنلايتتى. بۇنداق چاغلاردا ھەممىدىنمۇ بەك "لەيلىگۈل دورىسى" ئۇنىڭ كېسىلىگە ئەسقاتاتتى. شۇڭا، ئۇ، ئاشۇ دورىنى تەييارلاپ بېرىپ تۇرىدىغان لالەنىڭ ئارمىنى يەيتتى.

شۇنداق كۈنلەرنىڭ بىرىدە مىرزا مۇھەممەت دۆيلۈگەندەك كىرىپ كەلدى. دە، بارغىنىچە گۈلچىمەننىڭ ئۇدۇلىدا توختاپ، تەزىم بەجا كەلتۈر-گەندىن كېيىن، يىغلامسىرىغان ھالدا، ئەھمەت ۋاڭ توغرىسىدا خەۋەر يەتكۈزۈپ:

— ئەھمەت ۋاڭ غوجام قاتتىق ئاغرىپ، ئورۇن تۇتۇپ يېتىپ قالدى. مېنى ئۆز ئورنىدا ئۆزلىرىدىن ھال سوراش ئۈچۈن ئەۋەتتى ... — دېدى. مىرزا مۇھەممەت ئاشۇ سۆزنى قىلىش بىلەن تەڭلا مىشىلداپ يىغلاپ كەتتى. ئارقىدىن يېڭى بىلەن كۆز يېشىنى ئېرتىۋېتىپ:

— دەيۈزلەر ۋاڭ غوجامنى ئاغرىتىپ قويغاندىن سىرت، مېنىڭ مىرزا-لىق مەنسىپىمنىمۇ تارتىۋېلىشتى. بۇنىڭ ھەممىسى ھېلىقى سېپىت ھېكىم بەگ دېگەن قاقباش بىلەن مەيلىخان دېگەن ھازۇلنىڭ ئويۇنلىرى بولما-دۇ... — دېدى بىچارلەرچە.

گۈلچىمەننىڭ مۇلازىم چۆرىلىرىدىن بىرى پەننۇستا سىنچاي كۆتۈرۈپ كېلىپ، مىرزا مۇھەممەتنىڭ ئالدىغا قويدى. مىرزا مۇھەممەت چايىنى بىر ئوتلىۋالغاندىن كېيىن، سۆزىنىڭ ئاخىرىنى داۋام قىلدى:

— ئۇلار ۋاڭ غوجامغا مەسلىھەت سالماي قۇربان بىلەن لالەنى تۇتۇپ كېلىش ئۈچۈن قېيىرغا چېرىك ئەۋەتمەك بولۇپتۇ. ئۇنىڭ ئۈستىگە ۋاڭ غوجامنى يۇمشاق باشلىق قىلىۋاتىدۇ، دەپ ئەيىبلىشىپتۇ. ئاشۇ قاتاردا ئۇلار يەنە مەن بىلەن سىلىگىمۇ قارا سۈرتۈشۈپتۇ.

مىرزا مۇھەممەتنىڭ يۇقىرىقى سۆزلىرىنى ئاڭلىغاندىن كېيىن، گۈلچىم-

مەن ئېرىنچەكلىك بىلەن كۆزنى بىر ئېچىپ يەنە يۇمۇۋالدى. ئۇ، گەپ قىلىش ئۈچۈن كۈچەپ ئېغىزنى ئۆمەللىتىپ باقتاندى لېكىن ماغدۇرى يەتمىدى. ئۇنىڭ لەۋلىرى بىردىنلا كۆكىرىپ كەتتى. گۈلچىمەن گەپ قىلالىغىنى بىلەن مىرزا مۇھەممەت ھېلى قىلغان سۆزنى تولۇق ئاڭلاپ، ئاچچىق يۇتۇپ ياتقاندى. بۇنى چۆرە قىزلار سېزىۋالدى-دە، ئۇلاردىن بىرسى مىرزا مۇھەممەتكە نارازىلىق بىلدۈرۈپ دېدى:

— مىرزا غوجىكا، سىلى خان ئاچماننىڭ ھالىنى سوراپ كەلگەنمۇ ياكى كېسەل قاچىلاپ كەلگەنمۇ؟ كېسەلنىڭ يېنىدا نېمە پەلپەتەش گەپنى قىلىپ يۈرۈۋىدىلا، قوپسىلا، بىزگە ئىش تېرىپ بەرمەي، ئاستا يوللىرىغا چۈشسە.

مىرزا مۇھەممەت چۆرە قىزلارنىڭ بۇ سۆزلىرىگە تەر بولماق تۈگۈل، يەنە مېخەك قاندىلىپ ئولتۇرۇپ جاۋابەن دېدى:

— ھاي، ھاي، خان قىزلىرىم، ئۇنچىزا كايىشماڭلار. گۈلچىمەن خېنىمنىڭ تېنى كېسەل بولغىنى بىلەن قۇلقى ساق. مەنمۇ قورساق كۆپۈكىدە ئۆلەي دەۋاتىمەن. مېنىڭ ئۇزۇندىن بۇيان ھەج تاۋاب قىلىش نىيىتىم بار ئىدى. ئەمما يېنىمدا پۇلۇم يوق. ئەمدىلىكتە بېشىمنىڭ ئىچىمۇ، تېشىمۇ نازا قاتتى. گۈلچىمەن خېنىمنىڭ قولىدا دەپنە دۇنيا كۆپ، ئالتۇن-كۈمۈش ئېشىپ-تېشىپ تۇرىدۇ. ئۇنىڭ ئۈستىگە مىراسخورىمۇ يوق. ساۋاب-لىق ئۈچۈن ماڭا ھەج خىراجىتىغا تۇشلۇق خەير-ساخاۋەت قىلىۋەتسە، مەن بۇ دۇنيا-ئۇ دۇنيا رازى بولاتتىم. سىلەر مېنىڭ مۇشۇ ئامانەت سۆزۈمنى گۈلچىمەن خېنىمغا يەتكۈزۈپ قويساڭلا، ماقۇلمۇ خان قىزلىرىم.

— بولىدۇ، مىرزا غوجىكا، — دېدى چۆرە قىزلار، — ئىش مۇنداق دېسىلە. ”جىنىنىڭ قەستى شائىتۇلدا“ دېگەن مۇشۇ ئىكەن-دە، كىچىككىنە مەنەسەپتىن قالغانغا ئۆلۈۋالايلا دەپتىلا بىچارە. بولىدۇ بىز خان ئاچمانغا دەپ قويمايلى، ئەتىگىچە خۇرچۇن ئارتىپ كېلەلا.

مىرزا مۇھەممەت ئورنىدىن تۇرۇپ، تېخىچىلا كۆزنى ئاچماي ياتقان

گۈلچىمەن خېنىمگە خوش دەپ قويدى-دە، ئۇزاپ ماڭدى. چۆرە قىزلاپ كەتتى.
 ئۇنىڭدىن نەپرەتلىنىپ:
 — نېمە دېگەن مۇغەمبەر، داپ يۈز ئادەم بۇ! — دەپ ئىچىدە
 غۇدۇڭشۇپ قېلىشتى.

2

ئەھمەت ۋاڭ بىلەن گۈلچىمەن فۇچىن خېنىمنىڭ ئېغىر ئاغرىپ يېتىپ
 قېلىشى — سېپىت ھېكىم بەگ بىلەن مەيلىخان — ئاچا-ئىنى ئىككىيلەن-
 نىڭ تېخىمۇ ھەددىدىن ئېشىشىغا پۇرسەت تۇغدۇرۇپ بەردى. ئۇلار ئىچىدە:
 ”ئوشۇقىمىز ئاچا چۈشىدىغان پەيت كەلدى“ دەپ خۇشال بولماقتا ئىدى.
 ”بىرى ئۆلمىسە بىرىگە كۈن يوق“ دېگەندەك ئۇلارنىڭ ئاشۇ كۈشەندىلىرى
 ئۆلۈپ تۈگەشسە سېپىت ھېكىم بەگ بىلەن مەيلىخاننىڭ كۈنى باشقىدىن
 تۇغۇلۇپ، خاھىشلىرى بويىچە دۇنيانى مالمان قىلاتتى.
 شۇ ۋەجىدىن ئاچا-ئىنى ئىككىيلەن بىر ئاخشىمى خۇپىيانە سىردىش-
 ۋالدى:

— ئۆزۈڭگە ئايان ئىنىم، — دېدى مەيلىخان، ئىنىسى سېپىت ھېكىم
 بەگكە يول كۆرسىتىپ، — ئۆزۈندىن بۇيان ئوردا ئىچىدە ئىككىمىزنىڭ
 كۆزىگە مىخ بولۇپ قادىلىپ كېلىۋاتقان ئاۋۇ ئىككىسىنى ھازىر پالاكەت
 باستى. بولۇپمۇ گۈلچىمەننىڭ كېسىلى پىشىپ قالدى. ئۇنىڭ دەپنە دۇنيا،
 مال-بايلىقى كۆپ. ئەمما ئۇنىڭ مىراسخورى يوق. ئاڭلىسام، مىرزا مۇھەم-
 مەت ئەلەس كۆز ئۇنىڭ ئۆيىگە قاتراپ يۈرگەندەك؛ مىراس تەمەسىدە بولسا
 كېرەك، بىلىۋاتامسەن ئىنىم؟

— شۇنداقمۇ تېخى، — دېدى سېپىت ھېكىم بەگ سۆز قىستۇرۇپ،
 — يىلان ئايىغىمىزدا قۇتراپ يۈرۈپتۇ دېگەن، ھە قېنى، سۆزلە.
 — شۇنداق، — دەپ سۆزىنى داۋاملاشتۇردى مەيلىخان، بۇ ئىشتا

چېچەن بولمىساق، بىخەستەلىك قىلساق بولمايدىغان يېرىگە يەتتى. ئۇنىڭدىن سىرت، ئەھمەت ۋاگنىڭ بالىلىرى گۈلچىمەننىڭ مىراسىغا شىپەتلىكىنى باھانە قىلىپ، ۋارىسلىق داۋاسى قىلىشىمۇ مۇمكىن؛ شۇڭا بۇ ئىشقا بىزمۇ چاققان تۇتۇش قىلمىساق بولمايدۇ. خانئامبال بىزگە ئارقا تېرەك بولىدۇ. بۇ ئىشنىڭ ۋۇجۇدقا چىقىشى ئۆزىمىزنىڭ چاققانلىقىغا باغلىق.

— ئۇنداقتا، سېنىڭچە بولغاندا، — دەپ سورىدى سېيىت ھېكىم بەگ، ئاچىسىنىڭ كۆزىگە تىكىلىپ تۇرۇپ، — قانداق چاققانلىق؟ ...

— چىنىپ قالارمىكىن دەپ غەم يېمە. گۈلچىمەننىڭ خۇي-پەيلى ماڭا بەش قولىدەك مەلۇملۇق. ئۇ، قولىدىكىنى نۆزەمبىلا چىقارغۇسى كەلمەيدىغان ”چاشقانغا كېپەك ئالدۇرمايدىغان“ بېخىلدىن. شۇڭا ئۇنى مال-مۈلۈكى بىلەن قوشۇپ دەپنە قىلىشقا كۈندۈرگىلى بولىدۇ. شۇنداق قىلالىساقلا ئىش ئوڭغا تارتىدۇ.

— تالا تۈزلەردە ئۆسەك سۆز، گەپ-چۆچەك بولۇپ قالماستۇ؟
— ئۇنىڭ كارى چاغلىق. ئابدۇجايپار قازى سېنىڭ يېقىن دوستۇڭ، ئۇ، گۈلچىمەننىڭ ئېغىزىدىن ۋەسىيەتنامە قالدۇرۇپ قويسىلا، ئىش پۈتتى ۋەسسalam.

— كالاڭ ئىشلەيدۇ جۇمۇ ئاچا... بولىدۇ، ئابدۇجايپار قازىنى ئىشقا سېلىشنى مەن ھۆددە قىلاي.

— ئىش بۇنىڭ بىلەن تۈگىمەيدۇ. سەن ئادەم بەلگىلەپ گۈلچىمەن ئۈچۈن كۆك مەدرىسنىڭ يېنىدىن ئىككى ئۆتۈشمە شاما گۆر كولاقتۇرۇپ تەييارلا. گۆرگە قۇلۇپ سېلىنىدىغان ئىشىك ياسات، ئاچقۇچ يېنىڭدا بىللە بولسۇن. ئۆلۈپ كەتكۈچە بۇ سىرنى ئېغىزىڭدىن چىقارما.

— بولىدۇ ئاچا، ئىش سېنىڭ دېگىنىڭدەك بولىدۇ.

— يەنە باشقا ئىشلارمۇ بار. ئۇنى ماڭا قويۇپ بەر، لېكىن بۇ ئولجا قولمىزغا كەلگەندىن كېيىن، سېنىڭ ئاقسۇغا ھاكىم بەگ بولۇشۇڭغا مانا مەن كېيىل.

— ئاچا-ئىنى ئىككىلەرنىڭ بۇ خام چوتلىرى سوقۇلۇپ بولغاندىن كېيىن، سېپىت ھېكىم بەگنىڭ بېشى ئاسمانغا تاقاشقاندەك بولۇپ تۇرۇپ ماڭدى.

مەيلىخان ئىنىسىنى ئۇزۇتۇپ قويغاندىن كېيىن، قەسىردە ئۆزى ئوڭدا چە قېلىپ، يېڭى پىلانلىرى ئۈستىدە ئۇزۇنغىچە ئۆزى يالغۇز باش قاتۇردى. ئۇ، ئۇزۇندىن بۇيان گۈلچىمەندىن ئىنتىقام ئېلىش كويىدا بولۇپ يۈرەتتى. ئۇ، كىشىلەرگە گۈلچىمەن ئۈستىدىن ئاغرىنچىسىنى تۆكۈپ يامانلاپ بەرگەندە ھەمىشە: “بىرى ئۆلمىگۈچە، بىرىگە كۈن يوق” دەپ ئاشكارا سۆزلەيتتى.

مانا ئەمدى رەقىبى ئورنىدىن قوپالماي قالغاندا، ئۇنىڭ پاختىكى ئوڭدا ئۇچىدىغان بولدى-دە، “يامان بولساڭ ئاشۇرۇۋەت” غەزىگە ئۆتتى. مەيلىخان — بۇ ئۇزۇن قۇلاق ئايال، خېلىدىن بۇيان تىمىسقىلاپ، پۇراپ يۈرۈپ، چولپان بۇۋى ئاتلىق بىر پالچى ھەم تېۋىپ ئايالنىڭ گۈلچىمەنگە دورا بېرىپ يۈرگەنلىكىنى بىلىۋېلىپ، ئۇنىڭ بىلەن تونۇشۇپ قويغانىدى. ئۇ، ھازىر ئادەم بۇيرۇپ ئاشۇ ئايالنى ئۆيگە چاقىرىپ كەلدى. ئىككىيلەن گۈلچىمەننىڭ كېسلى توغرىسىدا سۆزلىشىشكە باشلىدى:

— چولپانخان ئاچا، — دېدى مەيلىخان كۆزلىرىنى ئويىنىتىپ تۇرۇپ، — ئۆزلىرىنى بۈگۈن بىردەم ھال-مۇڭ بولايلى دەپ قىچقارتقۇزغان ئىدىم. ھېلىمۇ ياخشى ئۆيلىرىدە بار ئىكەنلە. ئاڭلىسام گۈلچىمەن خېنىمنىڭ كېسلىگە قاراپ كېلىۋېتىپلا، بۇ خاسىيەتلىك ئىشلىرىنى ئاڭلاپ بۆلەكچە خۇش بولۇپ كەتتىم. ھازىر ئۇ خېنىمنىڭ مەجىزى قانداقراق؟

— ئاتام رەھمەتلىكتىن، — دېدى چولپان بۇۋى، — ماڭا تومۇر تۇتۇش، گۈل-گىياھلاردىن دورا ياساش ھۈنرى مېراس بولۇپ قالغانىدى. ئۇ چاقىرىپ، بۇ چاقىرىپ بىر كۈنمۇ قولۇم بوشمايدۇ. بىلگىنىمنى قورسىد-قىمدا سېستىۋەتكەندىن، كىشىلەرنىڭ دەردىگە دەرمان بولسام، ئاتام رەھ-مەتلىكىنىڭ روھى خۇش بولار، دەپ ھەر تەرەپكە چېپىپ يۈرۈپتىمەن.

كۈلچىمەن خېنىمنىڭ مەجەزنى سورىسلا، ئۇ خېنىمنىڭ دەردى خېلى بار. جان ھەلقۇمغا يېتىپ قالغاندا، ياسىن سۈيۈمۈ، لوقمان ھېكىمۇمۇ، نېمىگە يارايدۇ دەيدىلا...

چولپان بۇۋىنىڭ ئېغىزىدىن چىققان بۇ ئۇچۇر، ھازىر مەيلىخاننىڭ كۆڭلىگە ياغدەك يېقىپ كەتكەنىدى. مەيلىخان خۇپسەنلىك بىلەن گۈلچىدە مەنىگە ئىچ ئاغرىتقان بولۇۋېلىپ:

— بىچارە خېنىمنىڭ كېسىلى بۇ ھالغا يېتىپ قالغىنىنى ھازىر سىلىنىڭ ئېغىزلىرىدىن ئاڭلاۋاتىمەن. ئانداقتا ئىش يامان يېرىگە بېرىپ قاپتۇ. گۈلچىمەن خېنىم مۇشۇ يۇرتنىڭ ئۇرى، زىنىتى ئىدى. قازار ئەجلى توشۇپ، ئالەمدىن كېتىپ قالسا، ئۇنىڭ شۇنچە كۆپ دەپنە دۇنياسى، ھەي ئىستەي، بىر يولى توزۇپ كېتىدىغان بولۇپتۇ-دە، ئۆلمەيدىغانغۇ كىشى يوق، ئاشۇنداق ئېسىلزاڭلەر ئۆلۈپ كەتمەي، ئۇزۇنراق ئۆمۈر كۆرۈپ بەرسە، ھەممىمىز ئۈچۈن ياخشى ئەمەسمىدى. بۈۈم بۇ تەقدىرگە نېمە دېگۈلۈك؛ گۈلچىمەن خېنىمنىڭ ئەھۋالىنى ئاڭلاپ ئىچىم سىيرىلىپ كېتتۇ. تىدۇ... ئۆزلىرى يەنە بىر سەۋەب قىلىپ باقامدىلا. بۇ، ”سەۋەبىنىڭ ئالىمى“ دېگەن گەپ بارغۇ؟ — دېدى.

— مەن بايا، — دېدى چولپان بۇۋى، مەيلىخاننىڭ سۆزىگە قارىتا، — ئۆزلىرىگە دەپ ئۆتكىنىدەك ئەجەلگە ھېچقانداق سەۋەب ئارا تۇرالمايدۇ خېنىم، مەن قولۇمدىن كەلگىنىچە سەۋەب قىلىپ كۆردۈم، ئۇنىڭدىن باشقىدە... سى مېنىڭ قولۇمدىن كەلمەيدۇ. ئەزرائىلغا كىم تەڭ كېلەلەيدۇ، دەيدىلا...

مەيلىخان ئۆزىنىڭ مېھمىنىنىڭ ئېغىزىدىن كۆڭلىدىكىدەك جاۋاب ئېلىۋالغانلىقىغا قانائەت ھاسىل قىلدى-دە، سۆزىنى مۇددىئە مەنزىلىگە كۆ-چۈرۈپ:

— چولپان بۇۋىم، سۆزۈمگە قوشۇق سالىدى دەپ مېنىڭدىن ئاغرىمىدە-سلا، ”سەۋەب قىلغىن ئۆلكۈچە، ھەق دادىڭغا يەتكۈچە“ دېگەن گەپ

بار. بىراۋغا ياخشىلىق قىلغانىكەنمىز، ئارا يولدا پايىسىنىڭ قالساق بولماس. مەن گۈلچىمەن خېنىمغا كىچىكىمدىن تارتىپلا ئىچكىڭ قانغان. بۇ دورەم ئۇ خېنىمغا بىر ياخشىلىق قىلىپ قويماي، دەيدىغان نىيەت. ئىقبالىم بار. سىلىنىمۇ مېنىڭ رايىمغا بارىدۇ، دەيدىغان ئىشەنچىم بار. قولىمدا كەشمىرگە قاتنايدىغان بىر سودىگەردىن ئالغان مېھرىگىياھ دورىسى بار ئىدى. ئۇ، سىلى بىز كۆرگەن مېھرىگىياھقا ئوخشىمايدۇ. مەن ئۇنى ئىسىمى-جىنىغا كۆرسەتە-مەي، جېنىمدىن ئەزىز كۆرۈپ ساقلاپ كېلىۋاتىمەن. سىلى ئۆزلىرىنىڭ نامدا ئاشۇ دورىنى خېنىمغا ئىچكۈزۈپ باقسىلا. مەن ھۆددە قىلالايمەنكى، گۈلچىمەن خېنىم ئاشۇ دورا بىلەن "كەيچاۋ مەپسى" گە چۈشۈپ سەيلە قىلالايدىغان بولىدۇ. بۇ پىكىرىمگە قوشىلىدىغانلا؟ — دېدى.

— قوشۇلمايدىغان خېنىم، مىڭ مەرتىۋە قوشىلىمەن دېسە. گۈلچىمەن خېنىمغا مەن تېخى "مەيلىخان خېنىم، بۇ دورەم جانلىرىغا ئارا نۇردى، بۇ ياخشىلىقنى ھەرگىزمۇ ئەسلىرىدىن چىقارمايلا" دەپ چىكىلەيمۇ قويد-مەن، — دېدى چولپان بۇۋى خۇرسەن بولۇپ.

— ياق بولمايدۇ، ئۇنداق قىلسىلا، ماڭا "ئات-مىننەت" بولۇپ قالىدۇ. بۇ بىر خالىس ياخشىلىق، ئۇنىڭ ئۈستىگە مەن تېۋىپ ئەمەس. ئۇنداق تۇرۇپ، مەن ئۆزۈمگە ئات-مىننەت يۇقتۇرۇۋالسام، يازاشمىغاننىڭ ئۈستىگە خالىس ياخشىلىقنى يۇيۇلۇپ كېتىدۇ. يەنىلا سىلىنىڭ ناملرىدا بولسۇن. مۇبادا بۇ دورا كۈچىنى كۆرسىتىپ، گۈلچىمەن خېنىم بېجىرىم، سەللىمازا بولۇپ كەتسە، مەن ئۇ چاغدا قولىمدا قالغىنىنىڭ ھەممىسىنى سىلىگە سوۋغات قىلىپ بېرىۋېتىمەن. مەندىن سىلىلا مىننەتدار بولسىلا بولىدۇ، — دېدى مەيلىخان ياسالماق بىلەن.

— ھەشقاللا، رەھمەت خېنىم، — دېدى چولپان بۇۋى ئورنىدىن تۇرۇپ خۇشاللىقىدا، — مەن ئەمەسە دورىنى...

— دورىنى مەن تېپىپ تەق قىلىپ قويماي، سىلى ئەتە چۈشتىن بۇرۇن، مۇشۇ ئۆيۈمگە كېلىپ، قولىمىدىن ئېلىۋالسىلا. ھە، راست، سىلى

گۈلچىمەن خېنىمنىڭكىگە قاچان بارىدىلا؟
— كۈن ئارىلاپ بېرىپ تۇراتتىم. بۈگۈن بارسام بەرىبىر قۇرۇق قول
بارغىدەكمەن. ئەتە ئۆزلىرىدىن دورىنى ئېلىۋېلىپ بىر يوللا باراي. گېيىمىز
شۇنداق بولغاي خېنىم، ئەمەسە مەن كەتتىم، — دەپ ئۆزىدى چولپان
بۇۋى.

3

ئەتىسى چۈشتىن بۇرۇن ئابدۇجايپار قازى، چولپان بۇۋى، مىرزا
مۇھەممەت قاتارلىقلار ئىلگىرى-كېيىن بولۇپ، گۈلچىمەن ئورۇن تۇتۇپ
يېتىۋاتقان سارايدا ھازىر بولۇشتى. گۈلچىمەننىڭ مۇلازىم چۆرە قىزلىرى
ئاۋۋالقىدەكلا ئۇنىڭ بېشىدا يەلپۈگۈچ تۇتۇپ تۇراتتى. كېسەلنىڭ ھالى
تېخىمۇ ناچارلاشقاندى.

ئارىدىن بىر مەھەل ئۆتكەندىن كېيىن، گۈلچىمەننىڭ دېمى سىقىلىش-
تىن توختاپ، بىر ئاز ئارام بەردى-دە، ئۇ ئېرىنچەكلىك بىلەن كۆزىنى
ئېچىپ ئاۋۋال ئابدۇجايپار قازىغا نەزەر سالدى ۋە:

— ۋاقتىدا كەپتىلا قازى ئاخۇنۇم، سىلى مېنىڭ ئىسھاق ۋاڭ رەھىمىتى
بىلەن بولغان نىكاھ ئىشىمىزغىمۇ گۇۋاھچى بولغان. ئەمدى مېنىڭ مال-مۈ-
لۈك، دەپنە دۇنيالىرىمغىمۇ ئىگە بولغايلا، — دېدى.

گۈلچىمەن كېسەل بېسىمىدىن ئۈزۈپ-ئۈزۈپ، پەس ئاۋازدا ئاران
ئاڭلانغۇدەك قىلىپ سۆزلەيتتى:

— قازى ئاخۇنۇم، ئىنسان ئۆلگەندىن كېيىن قايتا تىرىلەرمىش،
راستمۇ، كىتابلاردا راست شۇنداق گەپ بارمۇ؟

— شۇنداق، فۇچىن خېنىم، — دېدى ئابدۇجايپار قازى دەرھال،
— كىتابلىرىمىزدا ئادەم ئۆلگەندىن كېيىن، روھى قايتا تىرىلىدۇ، مەڭگۈ
ئۆلمەيدۇ، دەپ يېزىلغان.

— ئۇنداقتا، مېنىڭ ئۆزلىرىگە ۋەسىيەت سۆزۈم: ھازىر ئەزىزلىك مېنىڭ ئىشىك تاپسامغىلا كېلىپ، ماڭا گۆشۈيۈپ قاراپ تۇرۇۋاتىدۇ. ئەجەل پەيمانىم توشقان دەك قىلىدۇ. مېنىڭ پەرزەنتىمۇ، مۇراسخورىمۇ يوق. مەن قازا تاپقاندا ئۆزلىرى مەسئۇل بولۇپ، مېنىڭ نامىزىمنى چۈشۈرگەيلا. كېيىن-كېچە كلىرىمدىن بىر قىسمىنى چۆرە قىزلىرىغا قالدۇرۇپ، قالغان ئالتۇن-كۈمۈش، زەر-تىللا قاتارلىق سەر خىل مال-مۈلۈكلىرىمنى بىر-بىر-لەپ تىزىملاپ، ساندۇق، چامادانلىرى بىلەن ماڭا ھەمراھ قىلىپ گۆرۈمگە تىزىپ قويغايلا. ئاخىرنى ئاللا ئىگەمگە تاپشۇردۇم. قېنى، مۇشۇ ۋەسىيەتتىم-نى ھازىرلا پۈتۈپ چىقسىلا، مەن قول قويۇپ بېرىمەن. ئاندىن خەزىنە ئاچقۇچىنى خۇدالىق يولىدا ئۆزلىرىگە ئۆتكۈزۈمەن. ئۇنداق بولمىغاندا كۆزۈم يۇمۇلماي، ئارقامدا قالىدۇ، — دېدى ھاسراپ تۇرۇپ گۈلچىمەن خېنىم.

ئابدۇجايپار قازى چاققانلىق بىلەن يان يانچۇقىدىن قۇتسىنى چىقاردى، سېرىق سەللىسىنىڭ گىرۈكىگە قىستۇرۇپ كەلگەن ياغاچ قەلىمىنى ئالدى-دە، گۈلچىمەننىڭ ئېغىزىدىن چىققان ۋەسىيەت سۆزلىرىنى يېزىشقا باشلىدى...

شۇ ئەسنادا بىر چەتتە ئىچى سېرىلىپ ئولتۇرۇۋاتقان مىرزا مۇھەممەت چىدىيالىماي قالدى-دە، بارماقلىرىنى چىشلەپ، كۆزىدىن نارام-نارام ياش تۆكۈشكە باشلىدى. ئۇ، گۈلچىمەندىن ئىلتىپات كۈتۈپ، كۈندە دېگۈدەك قەسىر بوسۇغىسىغا دوقۇرۇپ، كېلىپ-كېتىپ تۇراتتى. كۆپتىن بېرى تەمە بىلەن شۆلگەيلىرىنى ئاقتۇرۇپ كەلگەنىدى. ئۇنىڭ بۇ تەمەلىرى يوققا چىققانىدى. بۇ ئىشلار ئۇنىڭغا ھار كېلىپ ئىچ-ئىچىدىن ئادا كېتىپ باراتتى.

— فۇچىن خېنىم ئالىيلىرى، — دېدى مىرزا مۇھەممەت ياش تۆكۈپ، يېلىنىپ، — ناۋادا پېقىرنىڭ ئالدىلىرىدا سەۋەن-كۈپۈرلۈقۇم بولسا مىڭ مەرتىۋە ئەپۇ سورايمەن. مەنمۇ ئۆزلىرىگە لايىقىدا خىزمەت قىلغاندىم.

زېرىككەن چاغلىرىدا «ھاڭ بىر كېچە»، «كەلە ۋە دەپنە» قاتارلىق كىتابلارنى ئوقۇپ بېرىپ كۈلدۈرەتتىم، كوڭۇللىرىنى ئاچاتتىم. ئەجەبكى، بۈگۈن ئىتتەك بوسۇغلىرىنىڭ سىرتىدا قالدۇم. مەن ئالدىنقى كۈنى ئۆزۈمگە ئىلتىماس قىلغىنىمدىكىدەك، ئاخىرەت سەپىرىگە ئاتلىنىپ، ھەج تاۋاب قىلىپ كەلمەكچىمەن. ئۇنىڭ ياخشىلىق ساۋابى، جانابى ئانىمىزغىمۇ بولىدۇ. خەير-بېھسانلىرىدىن ماڭمۇ ئەقەللىي مۇكاپات سەدىقە قىلىشلىرىنى ئۆتۈندۈم.

مىرزا مۇھەممەتنىڭ بۇ سۆزلىرى گۈلچىمەننىڭ قۇلىقىغا تازا خۇشپايدۇ. مەخسۇس. ئۇ، بېشىنى پەنجىرە تەرەپكە بۇراپ، قۇلاق يوپۇرۇپ تۇرۇۋالدى. دەل شۇ دەققە ئىچىدە ئابدۇجايپار قازى ۋەسىيەنامىنى يېزىپ پۈتكۈزۈپ بولدى. دە، گۈلچىمەنگە ئوقۇپ بېرىشكە تەھىشەلدى.

لېكىن، مىرزا مۇھەممەت دەرھال نارازى بولۇپ:
— توختاڭ، ئوقۇماي تۇرۇڭ قازى، ۋەسىيەنامە ئىچىگە ماڭا كېلىدۇ.
غان نېسىۋىنىمۇ قىستۇرۇپ قويۇڭ. بولمىسا ... — دېدى.
ئابدۇجايپار قازىنىڭ غۇزۇرىدە جۇدۇنى تۇتتى. دە، مىرزا مۇھەممەتكە قاتتىق تېگىپ، دېدى:

— نېمە دېمەكچى ئۆزلىرى، ئۇچۇپ كېتىۋاتقان غازنىڭ شورپىسىغا نان چىلاپ يېمەكچىمۇ؟ “مال ئىگىسىدىن ئوغرى كۈچلۈك” دېگەننى ئوبدان بىلىۋاپلا. دە، پۇل دېگەننىڭچۇ، “بىر ئۇچى بېلەكتە، بىر ئۇچى يۈرەكتە”، نەدە چوڭ بولغان دوقچى ئابدال ئۆزلىرى؟ قارىمامدىغان مۇتتە-ھەملىكىنى ...

— بولدى، تىڭشماي ئوقۇۋەرسىلە...
گۈلچىمەن ئوقۇشقا ئىشارەت قىلغاندىن كېيىن، ۋەسىيەنامىنى ئابدۇ-جايپار قازى بىمارنىڭ قۇلىقىغا يېقىن كېلىپ ھەجىلەپ، ئېنىق ئوقۇپ بەردى. گۈلچىمەن رازىلىق بىلدۈرۈپ قولىنى باشتى. ئارقىدىن مال-دۇنيا خەزىنىسىنىڭ ئاچقۇچلىرىنى قازىغا تۇتقۇزدى.

ئابدۇجايپار قازى بىلەن خوشلىشىپ ماڭماق بولۇۋېدى، مىرزا مۇھەممەت دەرھال ئۇنىڭ ئالدىنى توستى-دە، بايقى قورساق كۆپۈكىنى چىقىرىۋېلىش ئۈچۈن قازى بىلەن گەپ تەگەشكىلى باشلىدى:

— ھەي قازى نەگە بارسەن؟ توختاپتۇر. ھېلى نېمە دېدىڭ؟
 ”مال ئىگىسىدىن ئوغرى كۈچلۈك“ دەۋاتسەنغۇ؟ زادى كىم ئوغرى، مەنمۇ، سەنمۇ؟ سەن بۈگۈن خېنىمنىڭ كۆزىگە توپا چېچىپ، پۈتۈن ئالتۇن-كۈ-مۈشلىرىنى بۇلاپ ماڭغان قاراڭچىسەن! يالغاندى، دەپ باققىنا قېنى؟
 بۇ ئەنسىزلىك بىمارنىڭ كېسىلىگە دەرھال تەسىر كۆرسەتتى. ئۇنىڭ رەڭگى تاتىرىپ كەتتى. كۆزلىرى ئالىيىپ، ئۆڭسەڭ بولۇپ قالدى.

ھېلىغىچە زۇۋان سۈرمەي ئولتۇرۇپ كېلىۋاتقان چولپان بۇۋى دەرھال ئورنىدىن تۇرۇپ، گۈلچىمەننىڭ يېنىغا باردى-دە، ئەھۋالنىڭ بولماي قېلى-ۋاتقانلىقىنى سېزىپ، چۆرە قىزلارغا:

— كېلىڭلار قىزلىرىم، — خېنىمنىڭ بەدىنى سوۋۇپ كېتىۋېتىپتۇ. سىلەر ئىككىڭلار بېشىنى ئېگىز كۆتۈرۈپ تۇرۇڭلار. مەن يېنىمدىكى دورنى ئىچۈرۈپ كۆرەي، ماۋۇ ئىككى بەدرەك ئۇرۇشىۋەرسۇن. توۋا، ھەممە پەسەند-دىلىكىنىڭ ئوردا ئىچىدە بولىدىغىنىنى مەن نەدىن بىلەي، — دېدى.
 چولپان بۇۋى بۈگۈن مەيلىخاندىن ئېلىپ كەلگەن كىچىك مىس چەينەكتىكى سۇيۇقلۇق دورىنى بىمارنىڭ ئېغزىغا بىر نەچچە قوشۇق قۇيۇپ، بوغۇزىدىن ئۆتكۈزۈۋەتتى. ھايال ئۆتمەي گۈلچىمەننىڭ پۈتۈن ئەزىبى نىلدەك كۆكرىپ كەتتى. تىلى سوزۇلۇپ سىرتقا چىقىۋالدى. ئۇنىڭ تومۇرىمۇ، نەپسىمۇ تەڭلا توختىدى. ئۇ، جان ئۆزگەندى.

چۆرە قىزلار ئاللا-نوۋا سېلىپ، قەسىر ئىچىنى بېشىغا كىيگىلى تۇردى. ئابدۇجايپار قازى بىلەن مىرزا مۇھەممەتمۇ دەتالاشلىرىنى يىغىشتۇ-رۇپ، ئۆلۈكىنىڭ يېنىغا يۈگۈرۈپ كېلىشتى.

— ھېلىلا ساقىغۇ، ھېلىلا ساقىغۇ؟ — دېيىشەتتى ئۇلار.
 ئارقىدىنلا بۇ ئىككى رەقىب بىرلىشىپ چولپان بۇۋىنىڭ دورىسىدىن

گۇمانلىنىشقا باشلىدى.

— ھەي قېرى جادۇگەر، — دېدى مرزا مۇھەممەت بۇۋىنىڭ كۆزىگە قولىنى شىلتىپ، دېگەنە، بۇ دورىنى سەن نەدىن تېپىپ كەلگەنتىڭ، سېنىڭمۇ گۈلچىمەن خېنىمدىن مىراس تەمەينىڭ بارمىدى؟

مرزا مۇھەممەت دەرھال دورا قاچىلانغان بايقى مىس چەينەكنى قولغا ئېلىۋالدى. دە، چولپان بۇۋىنى سوراقلاپ يەنە سورىدى:

— دېگەنە جادۇگەر، بۇ زادى قانداق دورا؟

— ”مېھرىگىياھ“ — دېدى چولپان بۇۋى، تىترەپ تۇرۇپ.

— ئۇنداق بولسا سەن ئۆزۈڭ ياسىغان بۇ ئېسىل دوراڭنى ھازىر ئۆزۈڭ ئىچىپ، سىناپ بېرىسەن، — دېدى مرزا مۇھەممەت بۇيرۇق تەلەپپۇزىدا.

چولپان بۇۋى بۇ قىيىن-قىستاقتىن قېچىپ قۇتۇلالمىدى. ئۇ، چەي-نەكنى قولغا ئالغان پىتى دورىنى چەينەك جوغىسى بىلەن غۇتۇلدىنىپ ئىچىۋەتتى. دە، شۇئان يەرگە دۈم چۈشۈپ، ۋايچانمۇ دېيەلمەي جان ئۈزدى. ئابدۇجايپار قازى بۇ ئەھۋالنى كۆرۈپ چۆچۈپ كەتتى. ئۇ لاغىلداپ تىترەپ قارا تەرگە چۆمگەنىدى.

مرزا مۇھەممەت ۋەھىمە ئىچىدە قالدى. ئۇ، بىر چەتتە گۆشىيىپ ئولتۇرغان پىتى نېمە قىلارنى بىلەلمەي قالغانىدى.

ھېلىلا: ”ۋاي خان ئانام“ دەپ گۈلچىمەن ئۈچۈن قوشاق قېتىپ، ئاللا-توۋا سېلىپ يىغلاۋاتقان قىزلارمۇ قەسىر ئىچىدە يۈز بەرگەن بۇ پاجىئەدىن قورقۇپ جىمىپ كېتىشكەنىدى.

ئابدۇجايپار قازى ئېسىنى يىغىۋالغاندىن كېيىن، دەرھال مرزا مۇھەممەتكە سۈر كۆرسىتىپ:

— مانا ئەمدى بىردەمنىڭ ئىچىدە ”گۆر بىر، ئۆلۈك ئىككى“ بولدىمۇ؟ ھۇ، شۇمەيەن. بۇنىڭ ھەممىسىگە سەن ئۆزۈڭ جاۋاب بېرىسەن. سەن، مۇشۇ جادۇگەر بۇۋى بىلەن تىلىڭنى بىر قىلىۋېلىپ، ئاۋۋال ئۇنىڭ قولى بىلەن

گۈلچىمەن خېنىمنى ئۆلتۈردۈك. ئارقىدىن جىنايىتىڭنىڭ ئىزىنى يوقىتىش ئۈچۈن جادۇگەر شېرىكىڭنى ئۆلتۈردۈك. سەن ئەمدى قوش قانلىق جىنايىتىڭدىن مەڭگۈ قۇتۇلالمايسەن. قېنى كۆرۈپ باقارمىز. مېنىڭ قازى ئىكەنلىكىمنى ئېسىڭدىن چىقىرىپ قويما، جۈمۇ؟ — دېدى پوپوزا بىلەن. ئابدۇجايپار قازى دەپدەبە بىلەن مرزا مۇھەممەتنى راسا قورقتىپ قويغاندىن كېيىن، دورا چەينىكى بىلەن سىياھ، قەلەم ۋە ۋەسىيەتنامىلەرنى كۆتۈرۈپ چىقىپ كەتتى.

ئابدۇجايپار قازىنىڭ قارىسى يىتكەندىن كېيىن، مرزا مۇھەممەت ئىككى ئۆلۈكنىڭ ئارىسىدا يالغۇز قېلىپ، قورقتىنىدىن جان-پېنى چىقايلا دېدى. چۆرە قىزلار تېخىمۇ قورقۇپ، ئۆيدىن تالاغا چىقىشىۋېلىشقاندى. تاشلىنىپ قالغان ئىككى ئۆلۈكنىڭ بىرى يەردە، بىرى تاختايلىق سۈپىدا قورقۇنچىلۇق ھالەتتە ياتاتتى ... ئۇلارنىڭ كۆزلىرى يۇمۇلغان، ئېڭەكلىرى ساڭگىلىغان، تىللىرى ئۇزىراپ سىرتقا چىقىپ كەتكەن ھالەتتە. مرزا مۇھەممەتنىڭ تېنىنى شۈركۈندۈرۈپ توراتتى. ئۇ، ئەقلىدىن ئازغان ئادەمدەك:

— ماڭا بۇ نېمە كۆرگۈلۈك، ئاھ قىزىل قىيامەت! — دەپ قاتتىق ۋارقىرىۋەتتى. دە، ئالدى-ئارقىسىغا قارىماي ئۆلۈكلەر قېشىدىن سىرتقا قېچىپ چىقىپ كەتتى.

مرزا مۇھەممەت قورقۇپ قاچقاندى. ئۇنىڭ كەينىدىن ئابدۇجايپار قازى قوغلاپ كېلىۋاتقاندا تۇيۇلاتتى. گويا زەھەرلىك يىلان ئۇنىڭ گېلىنى بوغۇۋاتقاندا قىلاتتى.

— مەن قاتىل بولۇپ قالدىممۇ؟ — دەيتتى ئۇ، قېچىپ كېتىۋېتىپ، ئابدۇجايپار قازىنىڭ ئۇنىڭغا دۆڭگەپ قويغان ئاشۇ سۆزىنى جۈپلىگەندەك تەكرارلاپ. ئۇ قانچە ۋايىساپ، ئۆكۈنگىنى بىلەنمۇ، ”ماڭا قارا چاپلاندى“ دەپ ئۆزىنى ئاقلىغىنى بىلەنمۇ ئەسقاتمايتتى. ئۇنىڭغا قارا چاپلاشقىنى چاپلاشقاندى.

شۇ ۋەجىدىن مرزا مۇھەممەتنىڭ جېنى ئويۇپ، قورغاندىن بەدەر تىكۋەتتى. بىزارلىقتا ئۇنىڭ ھەممە ئارمانلىرى بەربات بولغانىدى.

4

مرزا مۇھەممەت غايىب بولۇپ، ئۇزۇن ئۆتمەي، ئۆلۈكلەر يېنىغا سېپىت ھېكم بەگ، ئابدۇجاپپار قازى ۋە مەيلخانلار يېتىپ كېلىشتى. مەيلخان بېشىغا ئاق رومال ئارتىپ، چۆرە قىزلار بىلەن بىللە ھازا يىغىسىنى باشلىۋەتتى.

بۇ ئارىدا، شەھەرنىڭ بۇلۇڭ-پۇچقاقلرىغىچە گۈلچىمەننىڭ ئۆلۈم خەۋىرى پۇر كەتكەنىدى. كىشىلەر ئايىغى ئۈزۈلمەي ئۆلۈم پەتسىگە كېلىش-مەكتە ئىدى.

كەچ كىرىپ، پەتچىلەر شالاڭلاشقاندىن كېيىن، سېپىت ھېكم بەگ ئابدۇجاپپار قازى ۋە مەيلخان ئۈچەيلەن كېڭىشىپ مېيىتنى ئەتىسى سەھەر بامدانقا ئۆلگۈرتۈپ چىقىرىشنى بېكىتتى. گۈلچىمەننىڭ دەپنە دۇنياسىنى ئەسلىدىكى مۇددىئالىرى بويىچە ئالدىن تەييارلاپ قويغان پىنھان جايغا كېچىچە توشۇپ، ئىشىكىنى قۇلۇپلاپ تەقۋەتە قىلىپ قويۇشتى.

ئەتىسى ئىككى مېيىتنىڭ نامىزى چۈشۈرۈلدى. گۈلچىمەن خېنىم ئېسىلزالىلەر قەبرىستانلىقى — ”ئالتۇنلۇرۇم“غا، چولپان بۈۋى بولسا ”قاراچۇقلار“ زاراتگاھلىقىغا ئېلىپ بېرىپ يەرلىكىگە قويۇلدى. گۈلچىمەن خېنىمنىڭ مېيىت نامىزىمۇ، يەتتە نەزىرىمۇ چوڭ ئۆتكۈزۈلدى. كوچىلاردا: ”خېنىمنى مرزا مۇھەممەت زەھەرلەپ ئۆلتۈرۈۋېتىپتۇ“ دەيدىغان پاراڭلار ئۇچۇپ يۈرەتتى. لېكىن، باشقا ھېچقانداق كىشى ئۈستىدىن گەپ-سۆز بولۇنمىدى. ئۇ ”ئۆلۈككە ئۈچ كۈن گەپ، تىرىككىمۇ ئۈچ كۈن“ دېگەندەك، يەتتە نەزىرىدىن كېيىن تاققا-توققا گەپلەر ئۆزىچە قۇمغا سىڭگەن سۈدەك يوقالدى.

مانا ئەمدى ئولجا تەقسىماتىغا نۆۋەت كەلگەندى. گۈلچىمەنىڭ يەتتە نەزىرى ئۆتۈپ كەتكۈچە سېپىت ھېكىم بەگ قاتارلىقلارنىڭ نەپىسى تاقىلداپ تۇرالماي قېلىشقانىدى.

شۇنداق قىلىپ، بىر جىمجىت كېچىدە، ئۇلارنىڭ ئولجا سۈپىتىدە قولغا چۈشۈرگەن ئالتۇن-كۈمۈشلىرىنىڭ ھەممىسى ئىشەنچلىك مۇلازىمەتلىرى ئارقىلىق گۆر ئىچىدىن خۇپىيانە توشۇلۇپ، خانئامبال ئورچۇننىڭ قەسىرىگە توپلاندى. بۇنىڭ شارائىتى ئۈچۈن ئورچۇن ئالدىنلا شاراپ زىياپىتى ھازىرلىغانىدى.

تۆتەيلەن بىر ئۆمۈر يېتىپ ئاشقنچە ھەسسىلىكىگە ئېرىشكەندىن كېيىن، خۇشاللىقىدا خۇددى بىلمەي قېلىش دەرىجىسىگە يەتكەندى. — ئالدى بىلەن مېنىڭ سۆزلىشىمگە رۇخسەت قىلغايىسىلەر، — دېدى ئورچۇنغا، قەدەھ سۆزىنىڭ بېشىدا، — مەن ھەممىدىن بۇرۇن سادىق دوستۇم سېپىت ھېكىم بەگنىڭ تۆھپىسىگە كۆپ رەھمەت ئېيتىمەن. جاڭ-جۈن مەھكىمىسىدىن ئۇنى ئاقسۇغا ھاكىم بەگ مەنسىپكە تەيىنلەپ پەرمان چۈشۈرگىنىگە بىر ئاي بولغانىدى. مەن بۇ دوستۇمدىن ئايرىلىشقا كۆزۈم قىيماي، پەرماننى ھېلىغىچە يوشۇرۇپ كەلگەندىم. مەن بۈگۈن بۇ پەرماننى ئېلان قىلىش بىلەن بىللە، دوستۇمنىڭ يېڭى مەنسىپىنى تەبرىكلەيمەن. قېنى ھەممەيلەن قەدەھ كۆتۈرەيلى.

سېپىت ھېكىم بەگ دەرھال ئورنىدىن تۇردى-دە، ئورچۇنغا ئالدىدا يەتتە پۈكلىنىپ تەزىم قىلىپ، مىننەتدارلىق بىلدۈردى. ئارقىدىن ئاچىسى مەيلىخاننى ماختاپ:

— مېنىڭ ئۆسۈپ، يېتىلىشىمدە ئاچامنىڭ ھەسسىسى كۆپ، ئۇنىڭ ئەقىل كۆرسىتىشى مېنى يېتەكلىمىگەن بولسا... — دېدى ھاياجانلانغان ھالدا.

بۇ يەردە سېپىت ھېكىم بەگ ھەقىلىق ئىدى. ئۇنىڭ يۈز-ئابروپى راستىنلا مەيلىخاننىڭ سەۋەبىدىن بولغانىدى. بۇ ماختاشلاردىن مەيلىخان

تالچاڭلاپ، كېرىلىپ ئولتۇرالمىي قالدى.

”پۇل بىلەن مەنسەپ“، ”خۇشامەت بىلەن يۈز-ئايروى“ ئاپاق-چاپاق بولۇپ، قۇچاقلىشىۋاتقان بۇ زاماندا، مەيلىخان بۈگۈنكى زىياپەت سورۇنىدا ئىچىلىۋاتقىنى ئۆزى زەھەر بېرىپ ئۆلتۈرگەن ئىككى ئايالنىڭ ۋە زەينەپنىڭ قېنى ئىكەنلىكىنى بىلىپ تۇرسىمۇ، ”پەرۋايم پەلەك“ دەپ ئولتۇرۇۋاتاتتى. چولپان بۇۋىنىڭ مەيلىخاندىن ئالغان دورىسى، كەشمىر سودىگىرىدىن ئالغان دورا بولماستىن، بەلكى ئاق يايلاقتىن ئالاھىتەن تاپقۇزۇپ كەلگەن، ”ئوراغۇن“ دەپ ئاتىلىدىغان بىر خىل زەھەرلىك ئۆسۈملۈكنىڭ يىلتىزى ئىدى. بۇ ئۆسۈملۈكنىڭ يوپۇرماق-شېخىنى يېگەن مال-چارۋا، يىلتىزنى قاينىتىپ سۈيىنى ئىچكەن ئادەم شۇ زامانلا جان تەسلىم قىلاتتى. مەيلىخان ئۇنىڭغا يەنە باشقا زەھەر خۇرۇچىنى ئېلەشتۈرگەندى.

— ھەممىدىن خاتىمىل ئورچۇنئا ئالىيلرنىڭ، — دېدى مەيلىخان، ئىنىسى سېيىت ھېكىم بەگدىن كېيىن، ئورچۇنئانى ئۇچۇرۇپ، — بىزگە قىلىۋاتقان غەمخورلۇقى كۆپ، مەن ئىشىنىمەنكى، بۇنىڭدىن كېيىنمۇ خاندانمىيال ئالىيلرى بىزگە تېخىمۇ ئاندىدارچىلىق قىلىدۇ...

سۆزلەش نۆۋىتى ئەمدى ئابدۇجايپار قازنى كۈتۈپ تۇراتتى. ئۇ، ھازىرغىچە ھاراق شارابقا نەزەر قىرىنى سالمىغان بولسىمۇ، ئۇنىڭ مۇشۇ تۈن كېچىدە ھارام ئولجىغا شېرىك بولۇپ ئولتۇرغانلىقى، گۈلچىمەنىنى ئالداپ پەتۋا چىقارغانلىقى، ئۇنىڭ ناپاك كۆڭلىنىڭ يېتەرلىك ئىسپاتى ئىدى. ئابدۇجايپار ئەسلىدە كىچىككەن ئەمەللىك چېرىك باشلىقى بولۇپ، سېيىت ھېكىم بەگنىڭ ئادىمى ئىدى. ئورچۇنئانىڭ ماقۇل بولۇشى بىلەن سېيىت ھېكىم بەگ ئۇنى چالا موللىلىقىغا قارىماي قازىلىققا كۆرسەتكەندى. لېكىن، ئۇنى پۇقرالار ياقىتۇرمايتتى. ئۇنىڭ كەينىدىن كىشىلەر ”جايپار ئاكام جا قازى، دەردمەن پۇقرا نارازى“ دەپ قوشاق توقۇپ ئۇنىڭ چاۋىسىنى چىتقا يېيىشاتتى.

— مەنمۇ بىر-ئىككى كەلىمە سۆزلەپ قوياي، — دەپ سۆزىنى

باشلىدى ئابدۇجايپار قازى، — مرزا مۇھەممەت بۇ قېتىم گۈلچىمەنىڭكىدە تازا ئۇششۇقلۇق قىلدى. ئۇ، ئاۋۋال ماڭا ئۇششۇك ھەرسىدەك نەشتەر ئوردى. كېيىن، مەن ئۇنىڭ ئەدىبىنى بېرىپ قويۇۋېدىم، چاشقان تۆشۈكى ساراي بولۇپ تىككۈپتېتۈ. ئەگەر ئۇ، يەنە شىلتىڭ ئاتقان بولسا، مەن ئۇنىڭ كۆرگۈلۈكىنى كۆرسەتمەكچىدىم.

تاڭ سۈزۈلەي دېگەن بولسىمۇ، ئولجا شادلىقىدا ئۇلار ئۇيقۇنى ئۇنۇت-قاندى.

ھارام ئولجا شادلىقى تازا ئەۋجىگە كۆتۈرۈلۈۋاتقان بىر مەھەلدە، ئورچۇننىڭ قەسىر ئىشىكى ئۇرۇلدى-دە، ھەممەيلەن چۆچۈشۈپ ئىشىككە قاراشتى. ئورچۇنغا بېرىپ ئىشىكنى ئاچتى.

ئىككى چېرىك ئالدىراپ كىرىپ، ئورچۇنغا ئامبالنىڭ ئالدىدا تىزلىنىپ سالام بەردى ۋە ئۇلاردىن بىرى:

— ئامبال ئاللىبىرى، قېيىردىن شۇم خەۋەر كەلدى. ئۇ يەرگە ئەۋەتكەن ئايياڭ باشلىق ئادىمىزنىڭ ھەممىسىنى قاراچۇقلار ئۆلتۈرۈۋېتىپ-تۇ. بىر قاراچۇق ھارۋىكەش... پەقەت تاش بايۋەچچىنىڭ ئۆلۈكىنى ئېلىپ كېلىپتۇ. ھارۋا ئىشىك ئالدىدا تۇرىدۇ، — دەپ دوكلات قىلدى.

بۇ شۇم خەۋەرنى ئاڭلاپ تۆتەيلەن پاتپارات بولۇپ ئىشىك سىرتىغا چىقىشتى. ئۇلار ھارۋىنىڭ ئۈستىدىكى مۇزغا ئېلىپ ياتقۇزۇلۇپ قويۇلغان تاش بايۋەچچىنىڭ ئۆلۈكىنى كۆرۈپ تېخىمۇ ئالاقزادە بولۇپ كېتىشتى. سېپىت ھېكىم بەگ بىلەن مەيلىخان مىشىلداپ يىغلىغىلى تۇردى. خانئامبال ئورچۇنغا ئۇلارنىڭ يىغىسىنى بېسىپ، ئۇلارنى يەنە قەسىر ئىچىگە باشلاپ كىردى. تۆتەيلەن ئاۋۋالقى ئورۇنلىرىدا ئولتۇرۇشۇپ ”ئاخىرنى قانداق قىلىش“ ھەققىدە كېڭەشمەكچى بولۇشتى.

قەسىر ئىچىنى بىردەمدە مۇسبەت-قايغۇ تۇمانلىرى قاپلىغانىدى. ھې-لىلاچىلىنىۋاتقان شادلىق مۇزىكىسى ھايت-ھۇيت دېگۈچە ئارىلىقتا ماتەم مۇزىكىسىغا، كۈلكە، يىغىغا ئالماشقانىدى.

— تىكەندەك بىر تاللا، — دېدى سېپىت ھېكىم بەگ يىغلاپ تۇرۇپ،
— ئەركە ئوغلۇم ئىدى. مىراسخورم تۈگىدى، نەسلىم قۇردى. ئاھا! شور
پىشانەم ... قاننىمدىن ئايرىلدىم...

— ۋاي جېنىم، سەردارم ئايياڭ، سەن مېنىڭ ئوك قاننىم ئەمەسمى.
دىڭ؟ مېنى يار-يۆلەكسىز قالدۇرۇپ، ئۆزۈڭ نەگە كەتتىڭ؟ ئاھ سەردارم،
ۋاي ئىست دەردىم! ...

ئورچۇنئانىڭ كۆزىگە قاراڭغۇلۇق تىقىلغان ھالەتتە، سېپىت ھېكىم
بەگنىڭ كەينىدىن ئاشۇ سۆزنى قىلىپ يىغلىۋەتتى. مەيلىخانمۇ بىر چەتتە
باش تۆكۈپ ئولتۇراتتى.

— يىغلاپ ئورنىغا كەلتۈرەلمەيمىز، — دېدى ئابدۇجۇپيار قازى، —
ئاۋۋال مېيىتنى ئاللاننىڭ دەرگاھىغا ئۇزىتىپ، قالغان گەپنى ئاندىن قىلىشقىد.
نىمىز تۈزۈك. خانئامبال ئالىيلىرى، قانداق يوليورۇقلىرى بار ئىكەن، ئاڭلاپ
باقساق.

ئورچۇنئا دەرھال ئورنىدىن تۇرۇپ، قەسىر سىرتىدا قاراۋۇلدا تۇرغان
چېرىكلەردىن بىرنى بۇيرۇپ، پال ئاچالايدىغان قېرى چېرىكىنى چاقىرتىپ
كەلدى. ئۇنىڭغا “بەخت-تەلەي” ھەققىدە پال ئېچىپ بېقىشقا بۇيرۇدى.
ئورچۇنئا، بەختسىزلىك يۈز بەرگەن چاغدا ھەمىشە مۇشۇنداق قىلاتتى.
قېرى چېرىك شىشەخال تاشلىرىنى يەتتە قېتىم تەكرار دومىلاتتى. پالغا
قاراپ ئۇنىڭ پىشانىسىدىن قارا نەر تامچىلىرى ئېقىشقا باشلىدى-دە، ئور-
چۇنئانىڭ ئالدىغا تۆمىلەپ كېلىپ باش ئۇرۇپ:

— خانئامبال ئالىيلىرى، مەن ئۆلەي، مەن ئۆلەي! — دېدى.
قېرى پالچى توختىماي شۇ سۆزنىلا تەكرارلاپ تۇرۇۋالدى. ئورچۇنئا-
نىڭ تەنۇر تۈكلىرى تىك تۇرۇپ:

— نېمە تىلىڭنى چاينايسەن ئەزمە، نېمە بولسا شۇنى دەۋەرمەمسەن
... قېنى دە، نېمە گەپ بار ئىكەن؟ — دېدى.
قېرى پالچى ئورچۇنئانىڭ غەزىپىدىن چۆچۈپ، تىلى تېخىمۇ كالۋالدى.

شىپ گەپ قىلالىدى. بىر مەھەلدىن كېيىن، ئۇ بېشىنى يەردىن ئۆز مەي تۇرۇپ، دۇدۇقلاپ دېدى:

— ئۈستۈنكى تاغدا قارا بۇلۇت پەيدا بولۇپتۇ. بۇلۇتلار ئارىسىدا ئېغىزلىرىدا ۋولقان يېنىۋاتقان قارا بۈركۈتلەر غەزەپ بىلەن ئۇچۇپ كېلىۋېتىپتۇ. يامغۇر يېغىپ، قارلار ئېرىپ، كەلكۈن پەيدا بولۇپ، كىشىلەرنىڭ مال-دۇنياسىنى سۈيۈرۈپ مېڭىپتۇ...

ئورچۇنئا قېرى پالچىنىڭ ئېغىزىدىن چىقىۋاتقان بۇ بىمەسەل گەپلەر-نى ئاڭلاپ تۇرۇۋېرىشكە ئاقىتى قالمايدى-دە قەھر-غەزەپ بىلەن ئاۋۋال پالچى تايغاننىڭ شىشخاللىرىنى دەسسەپ يەنجىدى. ئاندىن پالچىنىڭ سوڭىغا تېپىپ:

— ھۇ، ئالچىغان قېرى ئىت. مەن سېنى بۇ يەرگە ماڭا كېپەنلىك تىكشىپ بەرسۇن. دەپ چاقىرىمىغان، يوقال كۆزۈمدىن! — دەپ ۋارقىردى.

پالچى، “مەن ئۆلەي، مەن ئۆلەي...” دېگەن پىتى قەسىر ئىچىدىن ئۆمىلەپ مېڭىپ چىقىپ كەتتى.

ئورچۇنئا غەزىپىنى باسالماي قالدى-دە، شرە ئۈستىدە تۇرغان كىچىك شاراب كوزىسىنى كۆتۈرگەن پىتى غۇتىلدېتىپ خېلىلا كۆپ ئىچىۋەتتى. ئۇنىڭ كۆزلىرى قان چاچراپ چىقىدىغاندەك قىزارغانىدى. ئۇ قىلىچىنى قېنىدىن سۇغۇرۇپ ئالدى-دە:

— قارىمامدىغان، بۇ ئەقلىدىن ئازغان قېرى نېمە پوق چاپناپ يۈرىدۇ. مەن ھەرگىز تەن بەرمەيمەن. ھازىرلا چېرىك ئەۋەتىپ، ئەنئىمىنى ئالمىسام ھاردۇقۇم چىقمايدۇ، — دېدى قەھرى بىلەن.

— خانئامبال ئالىلىرى، — دېدى ئابدۇجاپار قازى، مەسلىھەت بېرىپ، — ئۆزىمىزنى ئازراق بېسىۋالايلى. بىز ئاۋۋال تاش بايۋەچچىنىڭ جەستىنى ئېلىپ كەلگەن ھارۋىكەشنىڭ ئېغىزىدىن سۆز ئاڭلاپ، ئاندىن بىر نېمە دېسەكمۇ ئۆلگۈرمىز، مەن ئۇنى قىچقىراي.

ئابدۇجايپار قازى ئورنىدىن تۇرۇپ بېرىپ ھارۋىكەشنى قىچقىرىپ كىردى. ھارۋىكەش، سېپىت ھېكىم بەگنىڭ قېيىردىكى ماللىرىنى بېقىپ كېلىۋاتقان مالچى ئىدى. سېپىت ھېكىم بەگ ئۇنىڭ ئالدىغا بېرىپ: — سادىغاڭ كېتەي ئىنى، بۇ نېمە ئىش، زادى بۇ نېمە پېشكەللىك، راست گېپىڭنى سۆزلەپ باققىنە؟ — دېدى.

— ماقۇل، مەن بىلگىنىمنى دەپ بېرەي، — دېدى مالچى، — تاش بايۋەچچە بىلەن بارغان چېرىكلەر ئۆزلىرىنىڭ پەرىمانلىرى بويىچە بىزنىڭ چېدىرىمىزغا چۈشكەنىدى. ئەتىسى ئۇلار قاراقچىلارنى تۇتىمىز دەپ چىقىپ كەتكىنىچە قايتىپ كەلمىدى. شۇ چاغدا ھاۋا تۇمانلىشىپ، تاغنىڭ ئۈستىدە قارا بۇلۇت پەيدا بولۇپ، كەلكۈن كېلىپ كەتتى. ھاۋا ئېچىلغاندىن كېيىن مەن ئۇلارنى ئىزدەپ باردىم. بىر قىرغاقتا تاش بايۋەچچىنىڭ ئۆلۈكى يېتىپتۇ. ئەتراپىدا بۆرە، بۈركۈت، قاغا-قۇزغۇنلار ئايلىنىپ يۈرگەنىكەن. مەن قالغانلارنىڭ ئۆلۈكىنى تاپالمىدىم. ئاخىرىدا بايۋەچچىنىڭ ئۆلۈكىنى مېڭ بىر جاپادا چېدىرغا ئېلىپ كېلىۋالدىم. ئەتىسى ئۆلۈكىنى ھارۋىغا بېسىپ، كېچىچە بۇياققا قاراپ ماڭدىم، مانا ھازىرلا ئالدىلىرىغا ئېلىپ كېلىشىم ...

— بۇ ئىشنى باشقىلار بىلدىمۇ؟ — دەپ سورىدى ئورچۇنئا. — ياق، ياق بىر خۇدا بىلىدۇ، بىر مەن بىلىمەن. ھارۋىكەشنىڭ سۆزىنى ئاڭلىغاندىن كېيىن، ھەممەيلەن شۈكلىشىپ كېتىشتى. بىر ئاز ئۆتكەندىن كېيىن، سېپىت ھېكىم بەگ ھارۋىكەشكە ئىجازەت بېرىپ:

— ئەمدى سەن چىقىپ تۇر. ئىشنىڭ تۈگىدى، — دېدى. ھارۋىكەش جەسەتنىڭ يېنىغا چىقىپ كەتكەندىن كېيىن، ئورچۇنئا قەسىر ئىچىدە چۆرگەلەپ يۈرۈپ:

— توۋا، بۇ راستتىنلا تەقدىرنىڭ ئويۇنى ئىكەن. پالچى قېرىنىڭ سۆزى بىلەن ھارۋىكەشنىڭ سۆزى ئەجەب ئوقتاسىغا كېلىپ قېلىۋاتىدۇ.

مەن ھېلى ئۇنىڭغا بىكار كايىتىمەن. ”پالغا ئشەنمە، پالسىز يۈرمە“ دېگەن سۆز راست ئىكەن-دە! ئۇنداقتا ... بۇ ئىشنى ... — دېدى بېشى قايىمۇققان ھالدا.

ئورچۇنئا خېلى پەسكارغا چۈشۈپ، قېيىردىكى كېلىشمەسلىككە سو-غۇقئانلىق بىلەن مۇئاملە قىلىش قارارىغا كەلدى-دە، سېپىت ھېكىم بەگ قاتارلىقلارغا:

— بولىدىغان ئىش بولۇپتۇ. بۇ تەقدىردىن كەپتۇ. پىلان جىم يېتىپ تۇرسۇن. بۇ ئىشنى ھېچكىم ئۇقماپتۇ. ”يېپىلغان قازان يېپىقلىق پېتى قېلىۋەرسۇن“. ھازىر تاڭ ئاناى دېدى. كۈن چىققۇچە تاش بايۋەچچىنىڭ مېيىتىنى يەرلىكىگە قويمايلى. لېكىن، ھېچكىم تۇيۇپ قالمىسۇن. سېپىت ھېكىم بەگ تېز يولغا چىقىپ، يېڭى ۋەزىپىسىنى تاپشۇرۇپ ئېلىشقا ئاتلاند-سۇن. بۇ يەردە يېڭىدىن مالىمانچىلىق يۈز بېرىپ قالسا، بىزگە يەنە سېپىت ھېكىم بەگنىڭ ياردىمى كېرەك. قېنى بۇ پىكرىمگە قارىتا ... — دېدى. ئورچۇنئا ھەممەيلەننىڭ كۆزىگە قارىدى. قالغانلار ئۇنىڭ پىكرىنى ماقۇل تاپتى. ھەممىسىنىڭ ئۆپكىسى بېسىلىپ، يۈرىكى ئىزغا چۈشتى-دە، ئورۇنلىرىدىن تۇرۇشۇپ مېڭىشقا تەمشەلدى. ئورچۇنئا يەنە سۆز قىستۇرۇپ: — ”ئالدىرىغاندا ئەقىل قاچىدۇ“، دەيدىغان گەپ بار. بىزنىڭ بېشىمىزدا دۆلەت قۇشى تېخى قونۇقلۇق. نۇسرەت قولمىزدىن كەتكىنى يوق، بايا تەقسىم قىلىنغان ئولجا-نېسۋەڭلەرنى ئېلىپ كېتىڭلار. لېكىنئزە، بۇ بەكمۇ مەخپىي سىر، بۇ ئىش زىنھار ئېغىزىڭلاردىن چىقىپ كېتىپ قالما-سۇن ... — دېدى ئولتۇرغانلارغا تاپىلاپ.



ئونىنچى باب

تەقدىرنىڭ ئويۇنى

قۇربان بىلەن ياسىن قوشتۇرادىن ساقساققا ماڭغان ھېلىقى ئاخشىمى ئەل ياتقۇغا بېقىن لالەنىڭ ئۆيىگە يېتىپ كەلدى. دە، زەينەپنىڭ ئۆلۈمى بىلەن قوشتۇرادىكى ۋەقەلەرنى لالەگە يەتكۈزدى. لالەگە ھەمراھ بولۇپ بۇ ئۆيدە تۇرۇۋاتقان دوستى رسالەتمۇ بۇ ۋەقەلەردىن خەۋەر تاپتى. لالە تام قوشنا تاغىسى قانداغى خەۋەر قىلىپ ئاتلارنى تەييارلاتقۇزدى. تۆتەيلەن قورساقلارنى ئاندا-ساندا ئەستەلىشىۋېلىپلا قېيىر تامان ئاتلاندى. بەختكە يارىشا قۇرباننىڭ ئاغىنىسى مۇزەپپەر قازانچىدىكى ئۆيدە ھازىر ئىدى. ئۇ، دوستلىرىنى قىزغىن كۈتۈۋالدى.

— ئايغىڭلار ياراشتى، — دېدى مۇزەپپەر خۇش يېنىلىك بىلەن، — سىيرىم ئالدىڭلاردىلا بىر موزاي تۇغۇپ بەردى، سۈتۈڭلار كېمەيمەيدۇ. گۆش، نانلىرىمۇ ئەلۋەك. بۈگۈنچە دېمىڭلارنى ئېلىۋېلىڭلار، ئەتىدىن باشلاپ يايلاق سەيلىسى...

قۇربان دوستىغا مىننەتدارلىق ئىزھار قىلغاندىن كېيىن، بۇ يەرگە كېلىشى مۇددىئاسىنى، قوشتۇرادا سادىر بولغان ۋەقەلەرنى ئەينەن ئېيتىپ:

— بىز بۇ يەرگە سېنى پاناھلاپ كەلدۇق. مەن، سېنى بىزنىڭ ئۈمىدىمىزنى ئاقللايدۇ دەپ ئىشىنىمەن. قېنى سېنىڭچە ... — دېدى. مۇزەپپەر ئىككىلەنمەستىلا دادىللىق بىلەن لەۋزە قىلىپ:

— ماڭا ئىشەنگىنىڭگە رەھمەت. مەن ئۇزاقى يىلى “ئەيسا گۈمبەز” چوققىسىدا سەن بىلەن دوستلۇق ئەھدىسى تۈزۈشكەندىن باشلاپلا ئىككىمىز ئەڭ يېقىن سەپداشلاردىن دەپ ھېسابلاپ كەلگەنىدىم. بۈگۈن ھەرقايسىگىلا-رىنىڭ خىزمىتىدە بولۇش پۇرسىتى كەپتۇ. مەن ئىشەنچىڭنى جېنىم بىلەن ئاقلایمەن ھەم بۇ سېپىمىزگە يارايدىغان يەنە بىر ئەزىمەتنى ساڭا تونۇشتۇ-رىمەن. مەن باشلاپ كېلەي، قالغان گەپلىرىمىزنى شۇ چاغدا دېيىشەيلى، — دېدى.

قۇربان ئۇنىڭ مەسلىھەتلىگە رازىمەنلىك بىلەن ماقۇل بولدى. مۇزەپپەر، قاسىم مەرگەنى چاقىرىغىلى كەتتى ۋە ئالاھىزەل بىر ئاش پىشىم ۋاقىتتىن كېيىن ئۇلار بۇ ئۆيدە پەيدا بولدى. مۇزەپپەر ناتونۇش دوستلارنى ئۆزئارا تونۇشتۇرۇپ بولغاندىن كېيىن:

— ئاغىنىلەر بۈگۈن جېنىنى ئالغانغا ئېلىپ قويغان، مەردلىك كەسەرد-نى چىڭ باغلىغان يىگىت-قىزلار بۇ يەرگە جەم بولدۇق. بۇ، ئېپىچاچى سۆز قىلىدىغان سورۇن ئەمەس، ۋاقىت زىچ، شۇڭا ئاۋۋال قاسىم مەرگەنگە سۆز بېرەيلى، — دېدى.

ئوتتۇرا بوي، ئورۇق، ۋىجىكرەك كەلگەن، قارىچىغا كۆز، شالاڭ سېرىق بۇرۇتلۇق، بېشىغا كىرىلىشىپ كەتكەن ئولپاق، ئۇچىسىغا قارا ماتا چاپان، پۇتغا چورۇق كىيگەن بۇ مەرگەن مالچى سۆز باشلىدى:

— مەن شاپاردىن. تارىمغا يېقىن بىر توقايلىقتا بالا-چاقىلىرىم تۇرات-تى، ئۆزۈم جەرەن، قىرغاۋۇل ئوۋلاپ تۇرمۇش كەچۈرەتتىم. مەن تۇرغان توغراقلىق بولسا پاشالىق يەر — ئاق شەھەرگە يېقىن ئىدى. بىر كۈنى بىر ئاتلىق كىشى قېشىمغا كەلدى ۋە يۈر دېگەن پىتى ھەيدەپ بىر قوتان قوي توپىنىڭ يېنىغا ئېلىپ باردى. قويغا بىر ياش چاكار بالا قاراۋاتقانكەن.

سېپىت ھېكىم بەگ ئىككىمىزگە بۇيرۇق قىلىپ، ” — بۇ قويلارنى باينىڭ قېيىر يايلىقىغا ئېلىپ بېرىپ، بىر-ئىككى يىل بېقىپ بېرىلسە. ھەققىڭلارنى كېيىنچەرك بىر نېمە دېيىشىمىز. ناۋادا بىرەر جىن سىلەردىن كىمنىڭ مېلى دەپ سورىسا، خۇدالىق مال، پاشالىق مال، دەڭلار“ دېدى.

مەن ئۇنىڭغا يالۋۇرۇپ: ”بالا-چاقىلىرىمغا قارىمىسام بولمايدۇ، ماڭا ئىجازەت بېرىۋەتسىلە“ دېدىم. ئۇ، گېيىمنى ئىلىك ئالمىدى. ئۇنىڭ ئۈستىدە: ”سەن گېيىمنى يېرىپ، ئېغىز غېرىچىلىدىڭ“ دەپ قامچا بىلەن ئۇرۇپ، بېشىمنى بېرىۋەتتى... نېمە قىلالايمەن، ”زامان زورنىڭ، تاماشاكورنىڭ“ تۇرسا، مەن تەقدىرگە تەن بېرىپ بايقى ياش چاكارنىڭ ھەمراھلىقىدا بەگنىڭ قويلىرىنى قوشناۋات ئارقىلىق ئۈستۈنكى تاغ باغرىغا ھەيدەپ بېرىپ، ئاخىر مۇشۇ يەرگە ئورۇنلاشتۇق. بالا-چاقىلىرىم بولسا، ئاشۇ باياۋان توغراقلىق ئىچىدە ئاچ-يالڭاچ يۈرىدۇ. ئاڭلىسام، سېپىت ھېكىم بەگ بۇ قويلارنى پەلەك ئۈستام دېگەن ياۋاش بىر ئادەمنىڭ قولىدىن تارتىۋالغاننىڭ ئۈستىگە ئاشۇ ئۈستامنى ئوغلى بىلەن قوشۇپ ئۆلتۈرۈۋەتكەنىكەن؛ قارىمام. دىغان ئۇ بەنرەكلەرنى، ئىككى جانغازامىن بولۇڭ، قويلىرىنى بۇلاڭ... — دېدى قاسم مەرگەن ئەپسۇسلىنىپ.

— مانا مەن شۇ پەلەك ئۈستىنىڭ كەنجى ئوغلى بولمەن. ئۇلار ئاتام بىلەن ئاكامنى ئۆلتۈرۈپ، بېقىۋاتقان بىر قوتان قوينى بۇلاپ كەتكەن. نىڭ ئۈستىگە ئۆلۈكنىڭ قولىنى يالغان تىلخەتكە باستۇرۇۋالغان. بۇنى ئاز دەپ بۇ بوغما يىلان مېنى بوغۇپ ئۆلتۈرمەكچى بولۇۋاتىدۇ، — دېدى قۇربان غەزەپلىنىپ.

ئارقىدىن مۇزەپپەر قەتئىيلىك بىلەن:

— مېنى كىشىلەر تاغ يولۋىسى، قارىغاي بۆرىسى دېيىشىدۇ. بۈگۈن بۇ يەرگە خىللانغان ئەزىمەتلەر يىغىلدۇق. تايغانلار بۇ يەرگە كېلىپ قالسا جازىسىنى كۆرىدۇ. تەلپىمىز ئوڭدىن كەلسە، بۇ يەردە قاملاشتۇرۇپ ئويۇن ئوينايىمىز... — دېدى.

مۇزەپپەر ئارقىدىن ئىچكىرىكى ئۆيگە كىرىپ ئالدىن تەييارلاپ قويغان ئوۋچى-مەرگەنلەرگە خاس تىكىلگەن تېرە جۇۋا، چورۇقلارنى كۆتۈرۈپ چىقتى ۋە سەپداشلىرىغا بىردىن تارقىتىپ بەردى. ئۇلار بۇ كىيىملەرنى كىيىشىپ ئوۋچى-مەرگەن تۈسىگە كىرگەندى.

مۇزەپپەر سەپداشلىرىغا ھەۋىسى كەلگەندەك قاراپ:

— بۈگۈندىن باشلاپ ھەممىمىز مۇشۇ ئوۋچى جۇۋىسىنى كىيىپ يۈرۈيمىز. ھەمىشلىرىمىزمۇ شۇنداق. ھەمىشلىرىمىز ئۆيگە قاراپ تۈر-سۇن، قالغانلىرىمىز قاسم مەرگەن بىلەن ئەتراپنى كۆرۈپ كېلەيلى، — دېدى.

شۇنداق قىلىپ، تۆت ئەر جابدۇنۇپ ئاتلىق يۈرۈپ كەتتى. ئۇلار ئېدىر، جىلغىلارنى ئارىلاپ، بىر مەھەلدىن كېيىن، بىر چوققىنىڭ يېنىغا يېتىپ باردى. چوققىنىڭ بىر تەرىپى قېلىن قارىغايلىق، يەنە بىر تەرىپى بولسا كەلكۈن سۈيى ئويۇپ تاشلىغان چوڭقۇر جىلغا ئىدى.

مۇزەپپەر بىلەن قۇربان چوققىنىڭ ئۈستىگە چىقىپ، تاش تىزىپ، ئىككى ئادەم ياسىدى. ئۇنىڭ بىرىگە قۇرباننىڭ دوپپىسى بىلەن چاپىنىنى، ئىككىنچىسىگە، ئۇلار مەقسەتلىك ئېلىۋالغان لالەنىڭ باش ياغلىقى بىلەن كۆڭلىكىنى كىيگۈزۈپ، يىراقتىن كۆرۈنىدىغان قىلىپ جايلاپ قويدى. يىراقتىن قارىغان كىشىگە بۇ ھەيكەللەر راستتەكلا كۆرۈنەتتى.

ئۇلار چوققىدىن پەسكە يېنىپ چۈشكەندىن كېيىن، مۇزەپپەر ئاغىند-

لىرىغا:

— تايغانلار كەلگەندىن كېيىن، قاسم مەرگەن بىزگە خەۋەر قىلىدۇ. بىز قارىغايىزلىق ئىچىگە مۆكۈپ تۇرىمىز. قاسم مەرگەن ئاندىن ئۇلارنى مۇشۇ يەرگە باشلاپ كېلىدۇ. تايغانلار ئاۋۇ تاشتىن ياسالغان ”قۇربان بىلەن لالە“ نى تىرىك تۇتۇش ئۈچۈن، تاشپاقىدەك ئۆمىلەپ يۈرۈپ، چوققا ئۈستىگە چىقىدۇ. ئويۇن شۇ چاغدا باشلىنىدۇ. ئەمىسە گېپىمىز شۇنداق بولسۇن، — دېدى.

ئۇلار ئىشنى مۇشۇ نەزىدە پۈتتۈرۈپ قاپتىپ كېتىشتى.
شۇ كۈنى تۈن نىسبى بولغان مەھەلدە، ئىشىك چېكىلدى. مۇزەپپەر
سەگەك ياتقانىدى. ئۇ دەرھال ئورنىدىن تۇرۇپ ئىشىكنى ئاچتى. قاسم
مەرگەن ئالدىراپ كىرىپ كەلدى. دە، ئۇنىڭغا خەۋەر يەتكۈزۈپ:
— ئۇلار ئاخشام چېدىرغا يېتىپ كەلدى. ئونغا يېقىن ئادەم ئىكەن،
تاش بايۋەچچە بىلەن ئايياڭ باش بولۇپ كەپتۇ. چاي ئىچىپ بولۇشقاندىن
كېيىن، مېنى قاراۋۇللۇق قىلسەن دەپ قويۇپ، خۇدىنى بىلىشمەي ئۇيقۇغا
كېتىشتى، مۇشۇ پۇرسەتتە بىر تەرەپ قىلىۋەتسە كىمكىن دەيمەن، — دېدى.
ئۇلارنىڭ قىلىشقان سۆزلىرىدىن قۇربان بىلەن ياسىنىمۇ ئويغىنىپ
كەتكەنىدى. مۇزەپپەر جاۋابەن:

— ياق، قان قىزىقلىق قىلمايلى. يەنىلا بىزنىڭ كۈندۈزدىكى پىلانىمىز
ئوڭ. سەن ئۇلارغا ئەتىگەنلىك ناشتا بېرىپ، ئاشۇ چوققىغا باشلاپ بار.
قالغان ئىشنى بىز پۈتتۈرىمىز، — دېدى.
— بولىدۇ، ئەمەسە مەن تېز رەك كېتەي، ئۇلار گۇمان قىلىپ يۈرۈم.
سۇن، — دېدى قاسم مەرگەن كېتىشكە ئالدىراپ. مۇزەپپەر سىرتقا چىقىپ
قاسم مەرگەننى ئۇزىتىپ قويدى.

ئەتىسى ئەتىگەندە مۇزەپپەر، قۇربان، ياسىنلار قورساقلىرىنى ئوبدان
تويغۇزدى. لالە بىلەن رىسالەتنى ئۆيگە قارىغاچ غىزا تەييارلاپ تۇرۇشقا
قالدۇرۇپ قويۇپ، ياراقلىرىنى كۆتۈرۈشۈپ نىشانلىرىغا قاراپ مېڭىشتى.
يېڭىتلەر تۈنۈگۈنكى توختاملىرى بويىچە چوققىغا يېقىن، ئۇدۇل
كېلىدىغان قېلىن قارىغايلىق ئىچىگە يوشۇرۇندى.

ئالاھىزەل قۇياش غەربكە قىيىساينغان چاغدا قاسم مەرگەن تايغانلارنى
ئەگەشتۈرۈپ، چوققا ئاستىغا يېقىنلاپ كەلدى.

— ئەنە قاراڭلار، — دېدى قاسم مەرگەن، تاش بايۋەچچىگە، تاغ
چوققىسىنى كۆرسىتىپ، — چوققىدا ئىككى ئادەم تۇرىدۇ. بىرى ئوغۇل،
بىرى قىز ئوخشايدۇ. سىلەر ئىزدىگەن قۇربان بىلەن لالە ئېھتىمال ئاشۇلار

شېغىللىق ياردانك تېگىگە كۆمۈۋەتكەندىن كېيىن، چوققىدىكى تاش بايۋەچە-
چىنىڭ ئۆلۈكىنى ئارغامچا بىلەن سىيرىلدۇرۇپ، پەسكە چۈشۈردى. ئارقىدىن
مۇزەپپەر دوستلىرىغا مەسلىھەت بېرىپ:

— ئاغىنىلەر، ئەنە قاراڭلار ئۈستىمىزدىكى مۇزات پەرىشتىسى بىزگە
تەبەسسۇم بىلەن قارىماقتا. نەچچە مىڭلىغان دەردمەنلەرنىڭ قان-ياشلىرىدىن
ئۇنى ھاسىل بولغان قىزىل كەلكۈننىڭ شىددەتلىك شاۋقۇنى ئاڭلانماقتا.
ئۇ، بۈگۈنكى غەلىبىنى قۇتلۇقلاش ئۈچۈن كېلىۋاتسا كېرەك. تايغانلارمۇ
بۈگۈنكى جازاسىنى بىزدىن ئەمەس بەلكى تەقدىردىن چۈشكەن بالا،
ئاسماندىن ياتقان قازا، دەپ بىلىدۇ. شۇڭا بۇ ئىبىرنى سېپىت ھېكىم بەگكە
بىلدۈرۈپ قويۇش ئۈچۈن، بالىسى تاش بايۋەچىنىڭ ئۆلۈكىنى ئۇنىڭ
قولغا بۈگۈن كېچە يەتكۈزۈپ بېرىشىمىز لازىم، — دېدى.

مەرگەنلەر تاش بايۋەچىنىڭ ئۆلۈكىنى كۆتۈرۈپ ماڭغاندا، ئاسماندا
سار ۋە بۇر كۈنلەر ئەگىپ يۈرەتتى. چوققىنىڭ ئەتراپىدىكى ساي-جىلغىلاردا
چىلبۆرلەر تاپ ئىزدەپ، نەپسى تاقىلداپ چېپىشاتتى. كۆزنى يۇمۇپ
ئاچقۇچە ئارىلىقتا، شىددەت بىلەن كەلگەن كەلكۈن ئۆلۈكلەرنى سۈيۈرۈپ
ئېلىپ ماڭدى. تاپتىن مەرھۇم بولۇپ، ئارماندا قالغان چىلبۆرلەر كەلكۈندىن
ئاغرىنىپ، ئىلاجسىز باشقا جايغا يۈرۈپ كېتىشتى.

مەرگەنلەر قازانچىغا قايتىپ بېرىپ، غىزالانغاندىن كېيىن، بىرەر يېڭى
پۇتلىكاشاڭ يۈز بېرىپ قالمىسۇن ئۈچۈن، با مەسلىھەتلىشىپ ھەرىكىتىنى
تېزلەشتۈردى. ئات ھارۋىسى ئۈستىگە پاخال سېلىپ، تاش بايۋەچىنىڭ
جەستىنى ياتقۇزدى، كەلكۈن بىلەن بىللە كەلگەن مۇز پارچىلىرىنى
جەسەتنىڭ ئەتراپىغا قىرلاپ، ئۈستىگە شاخ-شۇمبا ياپتى. ئۆلۈكىنى سېپىت
ھېكىم بەگنىڭ قولىغا تاپشۇرۇپ بېرىشكە قاسم مەرگەن مەسئۇل بولۇپ
ئېلىپ ماڭدى. سېپىت ھېكىم بەگكە: ”مۇزاتنىڭ غەزەپ يېشىدىن ھاسىل
بولغان كەلكۈن قالغانلارنى يۇتۇپ كەتتى“ دەپ بېرىش ھاۋالە قىلىنغانىدى.
بۈگۈنكى مۇزات زەپىرىنى مەھجۇرى بىلەن شاھسەنۇبەرگە يەتكۈزۈپ

قويۇش ۋە ئالاقە باغلاش ئۈچۈن، ياسىن بىلەن رسالەتمۇ ئاتلاندى ۋە قاسىم مەرگەننىڭ ھارۋىسىغا سوڭىدىشىپ يۈرۈپ كەتتى. قۇربان بىلەن لالەمۇ ئاتلىرىغا مىندى. قۇربان مىڭىش ئالدىدا مۇزەپپەرگە:

— چوڭ ئۇيۇن پېقىندا كۇچادىكى ساقساق ئۆستەڭ بويىدا باشلىنىدۇ. قۇلىقىڭنى دىڭ تۇتۇپ تۇر دوستۇم. بىز تاغ سارىخاندىن قايتىپ كېلىپ، ئۇرۇنغا قالماي ساڭا خەۋەر قىلىمىز. قاسىم مەرگەننى ئېلىۋېلىپ، ئۆلگۈرۈپ بارارسەن، — دېدى.

— ئەلۋەتتە، — دېدى مۇزەپپەر، — ئۇيۇنغا، تويۇنغا بىر قوتان قوينىمۇ بىرگە ئېلىپ بارىمىز، ئاغىنە. قەدىمكىلەر: ”ھېسابلىق دوست ئايرىلماس” دەيدىكەن. مېنىڭچە، ئۇنى تېخىمۇ تولۇقلاپ: ”مىننەتسىز دوست ئايرىلماس” دېگەن ياخشىمىكىن، دەيمەن.

قۇربان بىلەن لالە سىم-سىم يامغۇر چېپىلداپ يېغىۋاتقىنىغا پەرۋا قىلماي يولغا چىققانىدى. قۇربان ئاق بوز ئېتىغا غانجۇغۇلاپ ئېلىۋالغان ئوقيا، مىلتىق قاتارلىق قورال-ياراق ۋە نان-سۇلىرىغا پات-پات قاراپ قويۇپ ماڭاتتى. ھەر ئىككىيلەننىڭ باشلىرىدىكى ئولپاق، ئۇچلىرىدىكى قىسقا جۇۋا يامغۇر سۈيىدە ھۆل بولۇپ كەتكەنىدى. ئۇلار مىنگەن ئاق بوز ئات بىلەن چىلان تورۇققا قامچا لازىم ئەمەس ئىدى. تۈن كېچىدە ئۇلار قىر-داۋان، جىلغا-ئېدىرلىقلارنى بېسىپ ئۆتۈپ، تاڭ ئاقىرىپ، يول يورىغان مەزگىلدە تەڭرىتاغ ئومۇرتقىسىدىكى ”چوڭ كۆل” بويىغا يېتىۋالدى.

چوڭ كۆلنىڭ بويلىرىدا ئېچىلغان رەڭگارەڭ ناغ گۈللىرى خۇش پۇراق چېچىپ تۇراتتى. سىم-سىم يامغۇر توختىغان بولۇپ، قويۇق ئۆسكەن ئوت-چۆپلەر يېشىل مەخىمەلدەك جىلۋىلىنەتتى، سەنۋەەر شاخلىرى بۈك-با-راقسان بولۇپ، بوي تارتقانىدى. پەلەك مالا ئىككىلىرى تەڭرىتاغ ئومۇرتقىسىدىكى بۇ گۈزەل مۇھىتقا ئېلىپكىتر چىراغلىرى ھەدىيە قىلغاندەك، ساما سەييارىسىدە تاڭ يۇلتۇزلىرى تەبەسسۇم نۇرلىرىنى چېچىپ چاقناپ تۇراتتى. ئىككىيلەن ئارامگاھ جايىنى تېپىپ، ئارغىماقلىرىنى قارىغاي شېخىغا

قاڭتىرىپ قويدى. ئارقىدىن ئۆزلىرى قويۇق ئۆسكەن ئوت-چۆپ ئۈستىگە تاشلاندى-دە، ھارغىلىق بىراقلا يەتكەندەك ئۇيقۇغا كېتىشتى.

شەرقنىڭ ئۇيۇق سىزىقىدىن بالىق چىققان قۇياشنىڭ ئالتۇن نۇرلە-رى چىمەنلىك يۈزىدە جىلۋە قىلىشقا باشلىغان مەھەلدە ئاتلارنىڭ نۆۋەتلە-شىپ، قاتتىق پۇشقۇرتۇپ كىشىلەرنى ئىككىلەننى چۆچۈتۈپ ئويغاتتى. ئۇلار ئورۇنلىرىدىن تۇرۇشتى-دە، ئاتلارنى باغلاقتىن يېشىپ، سۇغۇ-رۇپ كېلىپ ئوتقا قويۇۋەتتى. ئۆزلىرىمۇ كۆلنىڭ سۈيىگە نانلىرىنى تۈگۈ-رۈپ، ناشتا قىلىشقا كىرىشتى.

چوڭ كۆلنىڭ ئەتراپىدىكى گۈزەل مەنزىرە بۇ ئاشىق-مەشۇقلارنىڭ قەلبىنى مەھلىيا قىلىۋالغانىدى.

ئېدىر ئارىلىرىدا ئۆسكەن كۈدە، بەتىگە، ئەندىك ۋە سېرىق قاتارلىق گۈل-گىياھلارنىڭ ئەۋرىشىم نوتىلىرىنى مەيىن شامال ئەۋرىتىپ تۇراتتى. قۇرباننىڭ كۆزى بىردىنلا قىرغاققا ئۆسكەن بىر ئۆسۈملۈككە چۈشتى-دە، لالەگە كۆز ئىشارىسى قىلىپ:

— ئاۋۇ ئۆسۈملۈككە قاراڭ، يوپۇرمىقى يىرىك، گۈللىرى بولسا قىزىل-سۆسۈن رەڭلەردە ئېچىلىپتۇ، قۇياش نۇرى ئۇنىڭ ئۈستىدە جۇلا قىلىپ تۇرۇپتۇ. ئۇ، بەنەينى سىز بېغىڭىزدا ئۆستۈرگەن لەيلىگۈلگە ئوخشايدىكەن. سىزنىڭ گۈللىرىڭىز ھەممىلا جايدا بار ئىكەن؛ بۇ گۈللەر سىزنىڭ قولىڭىزدا بەك ئايىنىپتى، شۇڭا بۇ كۆلنىڭ ئىسمىنى ”لالە كۆلى“ دەپ ئاتىساقمۇ بولغۇدەك ... — دېدى.

لالە بىردىنلا كۈلۈۋەتتى ۋە ئورنىدىن تۇرۇپ، بېرىپ ھېلىقى ئۆسۈم-لۈكنىڭ بىر تال گۈلىنى ئۈزۈپ كەلدى-دە قۇربانغا چاقچاق قىلىپ:

— راست، سىز دېگەندەك بۇ، لەيلىگۈلگە قۇيۇپ قويغاندەك ئوخشايدىكەن، كۆزىڭىز راستتىنلا مال تونۇيدىكەن، — دېدى.

لەيلىگۈل تۇتاشتۇرغان مۇھەببەت ئوتى قوش يۈرەكلەردە بىردىنلا يالقۇنلاشقا باشلاپ، ئاشىق-مەشۇقلارنىڭ چىرايلىرىغا قىزىللىق تەپمەكتە


ئىدى.

قۇياش تىك تۇرلىگەن چاغ. چىرايلىق يايلاق گۈللىرى دىماغقا مەزىدە.
لىك خۇشبوۋى چاچاتتى. ئاق كېپىنەكلەر توپ-توپ بولۇپ، گۈللەر ئۈستىدە
ئۇچۇپ يۈرۈشەتتى.

تاغ باغرىدىن سىرغىپ چۈشۈپ، چوڭ كۆلگە قۇيۇلۇۋاتقان تاغ
سۇلىرىنىڭ شارقىراتمىلىرى قۇلاققا يېقىملىق ئاڭلىناتتى. كۆلدە ياۋا تۇردەك-
لەر ئۈزۈپ يۈرەتتى.

رەسساملار تەشۋىرىدەك، تەبىئەتنىڭ بۇ گۈزەل مەنزىرىسى، كۆڭۈل
مەيلىنى مەست قىلىپ، سۆيگۈ ئىنتىلىشى بىردىنلا مەھبۇبلارنىڭ لەۋلىرىنى
بىئىختىيار جۈپلەشتۈرگەندى.

كۈن غەربكە پەسەيگەن چاغدا ئۇلار يەنە ئاتلىنىپ تاغ سارىخان
مەنزىلىگە قاراپ يۈرۈپ كەتتى.



ئون بىرىنچى باب

يېقىلغان گۈلخان

چۇغلۇقتەك كۆرۈنەر، قىپقىزىل گۈلخان،
شاخلىرى ئۈستىخان، چېچەكلىرى قان.
— شاھسەنۇبەر

بۈگۈن ھاۋا ئوچۇق، ئاسمان سۈزۈك، پىژغىرىم تومۇز كۈنلىرىنىڭ
بىرى ئىدى.

”ساقساق مەدرىسە“ نىڭ تالىپلىرى داڭلىق مۇئەرىخ، كالىندار شۇناس
موللا مۇسا سايرامنىڭ ئىلمىي نۇجۇمىدىن بەرگەن ئاخىرقى ساۋىقىنى
تۈگىتىپ، ئۇنى سايرامغا ئۆزىتىپ قويغاندىن كېيىن، مەدرىسە باغچىسىدا
يىغىلىپ ئولتۇرۇشۇپ، زامان ساپاسى ۋە دەۋر تەقەززاسى ئۈستىدە قىزىق
بەس مۇنازىرىگە كىرىشىپ كەتتى:

— باغ چۆرگىلەي، تاغ يۆتكىلەي دەپ قالدى، — دېدى گەپدان
تالىپلاردىن بىرى، — پەلەك چاقى ئوڭ چۆرۈلسە، پۇقراغا نۇسرەت كېلىدۇ.

تەنۇر چۆرۈلسە، ھۆكۈمرانلىق گۈدرەتتە قالدۇ. شائىر فوزۇلى بىر شېئىرىدا: “زامان يۈگۈرۈك، دەۋر دۆڭلەك، دۇنيا گۈللەك” دېگەنكەن. بىز ھازىر ئاشۇنداق زامان سەۋدالىرى ئىچىدە تۇرۇۋاتىمىز. دېمەك بۇ، ئۆتتە جاھان-دە!

ئىككىنچى بىر تالىپ ساۋاقدىشىنىڭ يۇقىرىدىكى سۆزىنى پاكىت بىلەن تولۇقلاپ:

— دەۋرنىڭ يۆتكىلىش ھامىلىدارلىقى بىلەن سېزىكى تۇتقاندا زاۋال-لىق كۆلەڭگىسى بەلگە بېرىدۇ. لېكىن، ئىشتىيى سازلىشىپ كېتىدۇ، كۆزى توپسا، نەپسى توپمايدۇ.

ئاشۇ كۈنلەردە يەنە رەستە ۋە خالتا كوچىلارغا توپلىشىۋالدىغان قېرى، ياشلارمۇ يۈرەكلىك سۆزلىيەلەيدىغان بولۇپ كېتىشكەندى.
— خائىمبال ئورچۇنغا بىلەن ئەھمەت ۋاڭ بىر-بىرىدىن ئاغرىنىپ، قېيىدىشىپ قاپتۇ ...، سېپىت ھېكىم بەگ ئورچۇنغا نۇرغۇن ئالتۇن-كۈ-مۈش پارە بېرىپ ئاقسۇنىڭ ھاكىم بەگلىكىنى قولغا كىرگۈزۈۋاپتۇ...
— ئابدۇجايپار قازى قاتارلىقلار مەرھۇم ئىسھاق ۋاڭنىڭ ئۇل خوتۇندىنى قەستلەپ ئۆلتۈرۈپ، ئۇنىڭ ئالتۇن-كۈمۈشلىرىنى بۇلاپ ئۆزئارا تەقسىم قىلىشىۋاپتۇ...

— قۇربان قاتارلىق بىر قانچە مەرد بېگىت قېيىرنىڭ تېغىدا ئامبالنىڭ چېرىكلىرىنى جايلىۋېتىپ تاغ ئىچىگە كىرىپ كېتىپتۇ ...، ھازىر ئامبالنىڭ دېمى ئىچىگە چۈشۈپ، ساراڭ بولاي دەپ قاپتۇ...

تالا-تۈزدە مۇشۇنداق گەپ-سۆزلەر تارقىلىپ يۈرگەن مەزگىلدە قۇر-بان بىلەن لالە “تاغ سارىخان” دىن ساقساققا يېتىپ كەلدى. ئۇلارنىڭ ئالدىغا سالام-سائەت قىلىپ كەلگەن ياش ئوغۇل-قىزلارنىڭ چىرايلىرىدا تەبەسسۇم، قەلبىدە ئۈمىد پارلاپ تۇراتتى.

كوچىلاردا، بۇرۇنقىدەك لاغايلاپ، گېدىيىپ يۈرۈيدىغان چېرىكلەرمۇ كۆزگە چېلىقمايتتى. بوران چىقىش ئالدىدا چاشقانلار تۆشۈكىگە كىرىۋالغان-

دەك، چىرىكلەرمۇ قەلئە ئىچىگە مۆكۈشۈۋېلىپ، ئۆز ھەلەكچىلىكى بىلەن قالغانىدى.

زامان تەقەززاسىنى ئالدىن مۆلچەرلىگەن ئەلبىرخان مەھجۇرى قاتار-لىق كىشىلەر "تۆمۈرنى قىزىقىدا سوقۇش" پىلانىنى تۈزگەنىدى. بۇ پىلان "گۈلخان يېقىش" دەپ ئاتالدى. مەخپىي ئورۇنلاشتۇرۇش مەھجۇرىنىڭ باشچىلىقىدا ئۇنىڭ ساقساقىتىكى ئۆيىدە بېشۈرۈلدى. ئەلبىرخان مەھجۇرى ئولتۇرغانلارغا بىر قۇر قاراپ چىقىپ:

— بۇ سائەتتە قۇربان بىلەن لالەنىڭ ئۆلگۈرۈپ كەلگىنىگە ھەممەي-لىن خۇشال بولۇۋاتىمىز. ئۇلارنىڭ پىداكارلىقى ھەممىمىزگە غايەت زور ئىشەنچ بېغىشلىدى. بۈگۈن بۇ سورۇنىمىزغا مۆتىۋەر زات ۋەلى ئىسھاق خوجىنىڭمۇ ئىشتىراك قىلغانلىقىدىن پەخىرلىنىمىز. چۈنكى، گۈلخان يېقىل-غان چاغدا ئادەملەر پاپىراق بولۇپ كېتىدۇ. بۇنداق چاغدا ئۇلارنى تىنچىتىش بەك مۇھىم. ۋەلى ئىسھاق خوجا بۇ ئىشنىڭ ھۆددىسىدىن چىقالايدۇ، — دېدى.

بېشىغا ئاق سەۋسەر كىيىۋالغان خۇيزۇ ئۆلىما ماشۇر خەلىپە دەرھال سۆز قىستۇرۇپ:

— "ئادەمگە باش كېرەك، ئاقنامغا قاش" دېگەن سۆز بىكار چىقىمغان. مەن ئىسھاق غوجىنى مەرگەن، ئوۋچىلاردىن تەركىب تاپقان پىدايى يىگىتلەرگە سەركەردىلىككە كۆرسىتىمەن، — دېدى.

ماشۇر خەلىپىنىڭ تەكلىپ پىكرى ماقۇللاندى. ئاخىردا ئەلبىرخان مەھجۇرى ئومۇملاشتۇرۇپ:

— بىز گۈلخاننى مۇشۇ مۇھەررەم ئېيىنىڭ ئاخىرقى شەنبە كۈنى ياندۇرساق دېمەكچىمەن، — دېدى. مەھجۇرىنىڭ ئۆيىگە يىغىلغانلار مەس-لىھەتلىرىنى پۈتتۈرۈشۈپ ئۆز ئىشلىرى ئۈچۈن ئارقاپ كېتىشتى.

شۇنداق قىلىپ، كىشىلەر نەقەززا بولۇپ كۈتۈۋاتقان "زەپەرشەنبە" ئاخىر يېتىپ كەلگەنىدى.

بۇ يەنە كېلىپ قازىخاننىڭ رسالەت بىلەن ئۇنىڭ ئۆگەي ئاپىسى ئوتتۇرىسىدىكى دەۋا ئۈستىدىن پەتۋا چىقىرىدىغان كۈنگە توغرا كەلدى. سوراق زالى سىرتىدا رسالەت بىلەن ئۇنىڭ ئۆگەي ئاپىسى ۋە ئۆگەي ئاكىسى بىر-بىرى بىلەن ماي تارتىشىپ پەتۋانى كۈتۈپ ئولتۇرۇشانتى. بىر ھازادىن كېيىن بىر يايى چىقىپ رسالەتنى چاقىردى-دە، قازىخان-نىنىڭ سوراق زالغا باشلاپ ماڭدى. شۇ ئەسنادا قايىقتىندۇر شاھسەنۇبەرمۇ زال ئىچىدە پەيدا بولدى ۋە قازىغا ئۇدۇل بىر ئورۇندۇققا كېلىپ ئولتۇردى. ئابدۇجايپار قازى ئۇنى كۆرۈپ تېرىككەن ھالدا زەھەر خەندىلىك بىلەن: — تەقسىر، بۇ يەرگە قاچانلا بولسا تىكەندەك ئۇنىدىكىنلە، پۇتلىك-شاڭ بولماي، بىزنىمۇ ئارامخۇدا ئىش قىلغىلى قويسىلا بولماسمىدى؟ — دېدى.

— يوقسۇ جانابلىرى، — دېدى شاھسەنۇبەر ئورنىدىن قىمىرلىماي جاۋابەن، — سۆز ئىبارىلىرى كالامپاي كېتىپ قالدى. مەن ئۇنى تۈزىتىپ قوياي: ”تىكەندەك ئۇنىدىكىنلە ئەمەس، قىزىلگۈلدەك ئۇنىدىكىنلە“، دېسە-مە. پۇتلىكشاڭ ئەمەس، مىزان-تارازىنى تەڭشەپ بەرگۈچى، دېسە تەق-سىر. دېمەكچىمەنكى، پېقىرنىڭ بۇنداق سورۇندا خاسىيەتلىك ياردىمى كۆپ تېگىدۇ. ئولتۇرۇۋاتقان ئورنۇمغا باج تۆلەش بولسا ئۇنىمۇ پۇلنىڭ كۆزىگە قارىماي تۇلۇپتەي. پېقىر ئۇنىڭ ئۈستىگە نامى بار سالماق، شېرىنكارىم كۆپ. ئۇنىڭدىن سەدىقە كېرەك بولسا، مانا جىرىك-جىرىك، يانچۇقۇمدا. بىراق، قارىسىلا، ئاۋۇ قىزنىڭ كۆز-قاپاقلرى يېرىلغان، بەدەنلىرى كۆكەرتە-ۋېتىلگەن، چاچلىرى يۇلۇنغان. مۇشۇنداق زوراۋانلىق ئاستىدا دەپسەندە قىلىنغان گۇناھسىز قىزغا مېنىڭدەك خالىس ھامىي كېرەك. ئابدۇجايپار قازى شاھسەنۇبەرنىڭ سۆزىدىن بىتاقەت بولدى ۋە ئاگاھ-لاندىرۇپ:

— تەقسىر، ئېغىزلىرىنى بىردەم يۇمۇپ قوشۇق سالماي ئولتۇرۇپ تۇرسىلا، بىز ئاۋۋال ماۋۇ قىزدىن سوراپ كۆرەيلى، — دېدى. ئابدۇجايپار

قازى ئارقىدىن رسالەتتىن سورىدى:

— قىزچاق، سىزنىڭ ئۆگەي ئاكاڭىز ئىمىن بىلەن نىكاھلىنىشقا رازىلىقىڭىز بارمۇ-يوق؟

— يوق، ھەرگىز يوق.

— نېمىشقا؟

— قىلچە كۆڭلۈم يوق.

— مەرھۇم ئاتىڭىز بىلەن ئۆگەي ئاپىڭىزنىڭ ئوتتۇرىسىدا پۈتۈشۈم بار ئىكەنمۇ؟

— ئۇ ئىككىسىنىڭ بىرى نادان، بىرى ئالدامچى. مېنىڭ ئۇ ئىشلار بىلەن ئالاقەم يوق.

— سىز بىر يىگىتنىڭ كەينىدىن تاغقا كېتىپسىز، شەرىئەت ئالدىدا مەسئۇلىيىتىڭىز يوقمۇ؟

— كەينىدىن كەتمىدىم، بىللە كەتتىم. ئىختىيارىم بىلەن كەتتىم. زوراۋانلىققا قارشى تۇرسا شەرىئەتكە ئۇيغۇن.

ئابدۇجايپار قازى رسالەتنى ئۆزىنىڭ سەنىمگە دەستىشىشنىڭ مۇمكىن ئەمەسلىكىنى ھېس قىلدى-دە، ئوڭ بارماقلىرى بىلەن پېشانىسىنى قاشلاپ ئولتۇرۇپ قالدى.

شۇ تاپتا رسالەتنى مەجبۇرىي نىكاھقا ئالماقچى بولغان ئۆگەي ئاكىسى ئىمىن سوۋغات قىلغان ئىككى يامبۇنىڭ تەڭقىسلىقى ئابدۇجايپار قازىنى قىيىنماقتا ئىدى.

ئابدۇجايپار بىراقلا يۈز ئۆرۈپ رسالەتكە قاتتىق تەگدى:

— قىزچاق، ئاڭلىمىدىم دېمەڭ، مۇبادا يەنە كاجلىق قىلىشىڭىز، ئۈستىڭىزدىن مەجبۇرىي نىكاھ توغرىسىدا يەتتۇا چىقىرىۋېرىمىز، قانداق، گېپىڭىز بارمۇ؟

— ئۇنىڭدىن پەرۋايم پەلەك، — دېدى رسالەت قەتئىيلىك بىلەن، — تاشنى تاياققا تاغغىلى بولمايدۇ.

ئابدۇجايپار قازىنىڭ بىردىنلا زۇۋانى تۇتۇلۇپ، ئاقارغان ئۇزۇن ساقىلى
تترەشكە باشلىدى.

پېشىن بىلەن دېگەر ئارىلىقىدىكى مەنۇتلار ئىدى. ئۈگەن دەرياسى،
ئاغى تېغى تەرەپتىن "شەنبىلىك مەشئەل" كۆتۈرگەن ھاشارچى دېھقانلار،
مىس كېنى ئىشچىلىرى ئىلگىرى-كېيىن بولۇپ "قىر-چاپ" چۇقانلىرى
بىلەن شەھەر ئىچىگە ئېقىپ كىرىشكە باشلىدى.

دەل ئاشۇ مەھەلدە قۇربان، لالە باشلىق يىگىت - قىزلار قوللىرىدا
"شەنبىلىك گۈلخان" كۆتۈرگەن ھالدا سوراق زالىغا بۆسۈپ كىردى.
ئابدۇجايپار قازى بۇ ئىشنى كۆرۈپ غال-غال تترەشكە باشلىدى.



ئون ئىككىنچى باب

كۈتۈلگەن كۈنلەر

— تارىخ، خارلانغانلارنىڭ غەلبىسىنى سەۋرلىك بىلەن كۈتىدۇ.
— تاگۇر

دەۋر خار-زارلىرىنىڭ كۈتكەن كۈنلىرى يېتىپ كەلگەنىدى. بۈگۈن ھىجرىيە، 1281-يىلى يىلان يىلى، مۇھەررەم ئېيىنىڭ زەپەر شەنبە كۈنى^① زاۋالدىن بۇرۇن كان ئىشچىلىرى ۋە دېھقانلار توپ-توپ بولۇپ شەھەرگە يۈرۈش قىلىپ، مازار باغدىن تا قىغ دۆڭگىچە ئادەم دېڭىزى ھاسىل قىلغانىدى.

ئورچۇنئا باشچىلىقىدىكى ئەمەلدار چېرىكلەر سېپىل ئىچىگە كىرىپ-لىشقانىدى. سېپىل تېمىنىڭ ”قوختا“ تۆشۈكىدىن بېشىنى چىقارغانلىرى كەينى-كەينىدىن جەھەننەمگە ئۆزىتىلاتتى.

① مىلادىنىڭ 1864-يىلى 6-ئاينىڭ ئاخىرقى شەنبىسى. بۇ كۈن ”زەپەر شەنبە“ دەپ ئاتالغانىدى. — ئاپتوردىن

چېچىلاڭغۇلۇقنىڭ ئالدىنى ئېلىش ۋە نىزام-تەرتىپ ئورنىتىش مەجبۇرىيىتى يۈكلەنگەن ۋەلى ئىسھاق غوجا ئىقتىدارىنى نامايان قىلماقتا ئىدى. ئۇ، خىللانغان يىگىتلەردىن مەرگەنلەر سېپىنى تەشكىللىدى:

شايارلىق قاسىم مەرگەن، توقسۇلۇق توختى مەرگەن، كۇچاللىق ھاشىم مەرگەن قاتارلىق يىگىتلەرنى تاللاپ تۆت قاناتتىكى پىدائىيلارغا ياردەمچى سەركەردە قىلىپ تەيىنلىدى. مەرگەنلەرنىڭ زەربىسىدە تايغانلار سېپىل قوختىسىدىن بېشىنى چىقىرالمىتتى. ئىشچى-دېھقانلار شامالباغ — قۇتلۇق ئوردا تەرەپتىن سېپىل ئىچىگە كىرىدىغان سۇ يولىنى كېسىپ تاشلىدى. سېپىلنىڭ تۆت تەرىپىدىن ئىچىگە كىرىش پىلانى بويىچە چوڭقۇر لەخمە كولاش ئەمگىكى باشلىنىپ كەتتى. ئورچۇننىڭ ئەتراپىدا سادىر بولۇۋاتقان ۋەقەلەردىن جان-پىنى چىقىپ كېتىپ باراتتى. ئاسماندىن قازا ياغقان يەردىن بالا ئۇنۇپ چىققاندەك بولۇۋاتقان بۇ ئاجايىپ ئىشلاردىن چۆچۈگەن خائىمبال ھوش كالىسىنى يوقاتقاندى.

ئەجەبلىنەرلىكى، خائىمبال بىلەن خېلىدىن بۇيان ئارازلىشىپ قالغان ئەھمەت ۋاڭ، بۇتتاپ سېپىل تېشىدىكى داچىسىدا قالغاندى. تۈن كېچە ئەھمەت ۋاڭنىڭ يېنىغا دېھقانلارنىڭ ئەلچىلىرى كىرگۈزۈلدى.

— ۋاڭ ئالىيلىرى، — دېدى ئەلچىلەردىن بىرى ئېغىز ئېچىپ، — جانابلىرىنىڭ سېپىل تېشىدا قالغىنى ئوبدان بولۇپتۇ. بۇنىڭدىن بىز كۆپ مەنئۇن بولدۇق. ھازىر يۈز بەرگەن ئىشلارغا ئۆزلىرى قانداق قارايدىلا، بىلىپ باققىمىز كېلىۋاتىدۇ...

ئەھمەت ۋاڭ ئالدىراپ كالايماي سۆزلەپ قويۇشتىن ھەزەر قىلغان بولسا كېرەك، دەماللىققا زۇۋان سۈرۈشتىن ئۆزىنى قاچۇرۇپ، كۆزىنى يۇمۇۋالدى.

سىرتتىكى دېھقانلارنىڭ ”ئۇر-چاپ“ سادالىرى داچىغا ئېنىق ئاڭلىنىپ تۇراتتى. ”ئورچۇننى داغا ئاسايلى، ئەھمەت ۋاڭدىن ھېساب ئالايلى!

“ دېگەن سادالارمۇ بۇ قېرى ۋاڭغا ئارام بەرمەيتتى. بۇ سادلارنى ئاڭلاپ، ئۇ بىر تەرەپتىن قورقۇپ، بىر تەرەپتىن بىزار بولۇپ كۆزىنى تېخىمۇ چىڭ يۇمۇۋالدى.

ئەلچىلەرنىڭ بىرى بولغان شاھسەنۇبەر ئەھمەت ۋاڭنىڭ راينى سىناپ كۆرۈش ئۈچۈن ئۈنلۈك ئاۋازدا:

— ۋاڭ جانابلىرى ئاۋام پۇقرانىڭ راينى ھەممىدىن ئۇلۇغ. ئۇلارنىڭ تەقەززا كۆڭلىنى نەزەرلىرىدىن مۇستەسنا قىلدۇرۇش بەكمۇ خەتەرلىك. ئاۋام خەلق سىلىگە پەرقلق قارماقتا. مادامكى، ھازىر يۈز بەرگەن ئىشلارغا قانداق مۇئامىلە تۇتۇشلىرى ئۆزلىرى ئۈچۈن بىر سىناق. پۇقرالار ھېلىمۇ سىلىنى ئۆز پاناھكارى قىلىشنى مۇناسىپ كۆرۈشمەكتە. خەلقنىڭ بۇ تەلپىد-كە، يەنى ئېنىق ئېيتساق، ھاكىمىيەت بېشىدا تۇرۇپ بېرىش تەلپىگە جانابلىرى نېمە دەيلىكىن؟

شاھسەنۇبەرنىڭ ھەم قاتتىق، ھەم سىلىق-سىپايە بۇ سۆزلىرىنى ئاڭلىغان ئەھمەت ۋاڭ، دەرھال كۆزىنى چوڭ ئېچىپ، ئاتتىن چۈشمۇ، ئۆزەڭگىدىن چۈشمىگەن قىياپەت بىلەن، ئەلچىلەرنىڭ ھەممىسىگە بىر قۇردىن قاراپ چىقتى-دە، ئارقىدىن:

— مېنىڭ بېشىمنى ئاغرىتىپ، ئىچىمنى قوچۇپ كېتىۋاتىسىلەر. بۇ قارىپاي ئالتوپىلاڭچىلارنى ئۆزۈڭلار نەسەت قىلىپ تارقىتىۋېتىڭلار. تېگى پەس قاراچۇقلار بىكاردىن بىكار پاراكەندىچىلىك سېلىپ، ماڭمۇ، ئۆزلىرىد-گىمۇ كۆڭۈل ئاغرىقى تېپىپ بەردى. مەن ياشىنىپ، جېنىم تۇمشۇقۇمغا يېتىپ قالغان ئادەم. ئارتۇقچە كۆڭۈل ئاغرىقىنى كۆتۈرەلمەيمەن.

ئەھمەت ۋاڭ ئەلچىلەرنى نەزەرگە ئىلماي مۇرەسسە پۇرسىتىنى قولدىن بېرىپ قويغانىدى. ئۇنىڭ بىلەن يەنە ئاللىشىپ ئولتۇرۇش بەھۇدە ئىدى. ئەلبارىخان مەھجۇرى ئاخىرىدا:

— بىز ھازىر ئۆزلىرىنى ئاگاھلاندۇرۇپ قويايلىكى، سىلى يەرلىك خەلقلەرنى بىزنىڭ ئالدىمىزدىلا ھېچقانداق تەپ تارتماي “قاراچۇق” دەپ

خوجايىنلىرىغا ئوخشاش ھاقارەتلىدىلە. بۇنداق ھاقارەتلىرىگە ئەمدى بول
قويايمىز. سىلى چوقۇم ئازام خەلق ئالدىغا چىقىپ كۆرۈنۈشلىرى لازىم.
ئۇلارغا نەسەت قىلىپ تارقىتىۋېتەمدىلا ياكى ئۇلارنىڭ تەلپىنى قوبۇل
قىلامدىلا، بۇ ئىش ئۆزلىرىگە باغلىق. تەقدىر-پېشانىلىرىگە نېمە پۈتۈلگەن
بولسا شۇنى كۆرمەي ئىلاجلىرى يوق. خوش ئەمسە تەقسىر، بىز كەتتۇق،
كېچىچە ئوبدان چۈش كۆرسىلە. ئەتە جامائەت ئالدىدا كۆرۈشەيلى، —
دېدى.

ئەلبىراخان مەھجۇرى قاتارلىق ئەپچىلەر تېخى ئەھمەت ۋاڭنىڭ داچى-
سىدىن سىرتقا چىقىپ بولمايلا، نەچچە ئونلىغان ياش دېھقان قولىدا
كالتەك-توقماق تۇتقان ھالدا ۋاڭنىڭ ئۆيىگە ۋاڭ-چۇڭ كۆتۈرۈپ باستۇرۇپ
كىردى-دە، ئەھمەت ۋاڭ ۋە ئۇنىڭ بىلەن بىللە تۇرۇۋاتقان بەگ، مەنەسپ-
دارلارنى باغلاشقا كىرىشتى.

موللا ئوسمان مۇدەررىس ياش دېھقان يىگىتلىرىگە نەسەت قىلماقچى
بولۇپ دېدى:

— ئۆكلىرىم، سىلەر زېرەك ھەم ئەلتەك يىگىتلەر. سىلەر ھازىرچە
بىزنىڭ يۈزىمىزنى قىلىڭلار، چوڭلارنى ئاياڭلار. تاڭ ئاتقاندا ئەھمەت ۋاڭ
جامائەت ئالدىغا چىقىدۇ. سىلەر بىر ئاز سەۋر-تاقەت قىلىپ تۇرۇڭلار، ماقۇل
دەڭلار...

دېھقان يىگىتلىرى ئوسمان مۇدەررىسنىڭ نەسەتتىكى ئىلىك ئالدىدى.
ئۇلاردىن بىرى غەزەپ بىلەن يەنە:

— يوقسۇ داموللام، بىز باياتىدىن بېرى سىرتتا تۇرۇپ ھەممىنى
ئاڭلاپ بولدۇق. سىلە موللا خەق كەچكىچە تەرىقەت-پەرىقەت دەپ بىزنىڭ
قول-پۈتمىزنى چۈشەپ بەردىڭلار، مانا ئەمدى كېلىپ زەھەرلىك يىلاننىڭ
ئالدىدا ۋاڭ ئالىپلىرى، تەقسىر، جانابلىرى دەپ سىپايى سۆزلەرنى سېتىپ
ئادەمنىڭ جېنىغا تېگىۋاتىسىلەر. شۇنىڭغا يارىشا زەھەرلىك يىلان تەبىئىتىنى
ئۆزگەرتتىمۇ؟ ئۇ، ھېلىمۇ ئالەمنى چىچىلاق قولۇمدا چۆرۈمەن دەپ چوت

سوقۇۋاتامدۇ؟ ئۇنىڭ ئېغىزىدىن ھېلى نېمە پوقلار ئاقتى؟ ئۇ پۇقرالارنى “قاراچۇق”، “توپىلاڭچىلار” دەپ ھاقارەتلەۋاتامدۇ؟ دېھقانلارنىڭ قان-يىدىلىكىنى شۇنچە شورىغانلىرى يەتمەپتەنمۇ؟ قارىسلا بۇ يالماۋۇزلار دېھقانلارنى شۇنچە يىللار تالان-تاراج قىلىپ، ھارام يېسىمۇ يەنلا سەمىرىيەلمەي ئاۋاق، قوتۇر ھالدا تۇرغىنىنى. ئەتىمالم، ھارام سىڭمىگەن بولسا كېرەك، پۇقرانىڭ ھالال ھەققى قانداقمۇ سىڭدۇ، دەيدىنلا؟ داموللام، ئاڭلاۋاتامدىلا، بىزنى دەرد سۆزلىتىۋاتىدۇ. “ئىسنىڭ ئاچچىقىنى مورا بىلىدۇ”، خوش ئەمدى بۇ يالماۋۇزلارنى ھەيدەپ بېرىپ، جامائەتكە تاپشۇرسىز. گېپىنى شۇ يەردە ئاڭلاپ باقىمىز. باش ئەگمىسە سازايى قىلىمىز، — دېدى.

شۇنداق قىلىپ ياش دېھقانلار سالاجىلارنىڭ يالۋۇرۇشىغا پەرۋا قىلمىدى. دە، ئەھمەت ۋاڭ، مۇھەممەت قۇربان بەگ قاتارلىق سەككىز ئالىي مەنەسپلىك بەگنى باغلاپ ھەيدەپ ماڭدى. ئۇلارنىڭ ھاياتىغا بۈگۈن كېچىچە كاپالەتلىك قىلىش مۇمكىن ئەمەس ئىدى.

كۆك مەدرىسىنىڭ ئالدىغا كەلگەندە پىدائىي يىگىتلەر ئۇلارنى توختاتتى. قىستا-قىستاڭچىلىقتا مېڭىش مۇمكىن بولمىدى. “ئەھمەت ۋاڭدىن ھېساب ئالمىز!”، “ھېساب بەرسۇن!”، دېگەن ياڭراق سادالار يىراق جايلارغىچە ئاڭلىنىپ تۇراتتى.

پىدائىيلار ئەھمەت ۋاڭنى سۆزلەشكە قىستىدى. لېكىن، ئۇنىڭ تىلى كالۋالىشىپ، ئارانلا بىر نەچچە ئېغىز سۆزلىيەلدى:

— خالايىق قايتىپ كېتىڭلار، مەن بۇ ئىشىڭلارغا ئىگە بولالمايمەن. مەن قېرىدىم. شۇنداقتمۇ چوڭ خاندىن يۈز ئۆرسمەيمەن. “مېنى يامان دېسىڭىز ئەيسا غوجىڭىز ئەينا” دېگەن سۆزنى ئۇنتۇپ قالماڭلار...

ئەھمەت ۋاڭنىڭ ئېغىزىدىن ئاشۇ سۆزلەر چىقىشى بىلەن تەڭ ئاممىنى ھەر نېمە قىلىپمۇ توسۇۋالغىلى بولمىدى. بىردەمدىلا سەككىز ئەمەلدارنى ئۇرۇپ-دەسسەپ پايخان قىلىۋېتىشتى.

بۇ ۋەقەدىن ئورچۇنئا تېزلا خەۋەر تاپتى. دە، دەرھال ئوق-دورا



ئامبىرىغا قارايدىغان قېرى چىرىكنىڭ قۇلىقىغا ئاللىقانداقتۇر بىر مەخپىيەتنى پىچىرلاپ تاپلىدى. قېرى چىرىك "لەببەي" دەپ تەزىم قىلدى ۋە ئامبار-نىڭ ئىچىگە كىرىپ كەتتى.

ئورچۇن ئامبار ئۆگزىسىگە چىقىپ پۈتۈن سېپىل ئىچىدىكى ئۆزىگە ئىشەنچلىك خادىملىرىنى ئامبار ئۆگزىسىگە يىغدى. ئۇزۇن ئۆتمىگەن ئەسنادا ئامباردىكى ئوق-دورنلار پارتلاپ، سېپىلنىڭ ئىچى-تېشىنى زىلزىلىگە كەلتۈرۈۋەتتى. نەچچە گەز ئېگىزلىككە كۆتۈرۈلگەن ئوت مۇنارلىرى ئوچا، كارىز يېزىلىرىدىمۇ ئوچۇق كۆرۈنەتتى. تۆمۈر ۋە ئۆلۈك پارچىلىرى سېپىلنىڭ ئىچى-تېشىنى تولدۇرۇۋەتكەندى. بۇ، تۇنجى گۈلخان پەيدا قىلغان يالقۇن زۇلمەت ئۇۋىسىنى كۆيدۈرۈپ كۈلگە ئايلاندۇرغانىدى.

كۆك مەدرىسىنىڭ ئالدىدىكى ئېگىز سۇپا ئالدىغا نۇرغۇن كىشىلەر يىغىلغان بولۇپ، گويا ئۇلارنىڭ يۈرىكىنى ئۇزۇن يىللاردىن بۇيان ئازابلاپ كېلىۋاتقان جاراھەتلەر بىر يوللا ساقىيىپ، راھەتلەنگەندەك خۇشال-خۇرام كۆرۈنەتتى. ئۇزۇن ئۆتمەي سۇپا ئۈستىدە مەھجۇرى، شاھسەنۇبەر، ياسىن، مۇزەببەر، قاسىم مەرگەن قاتارلىقلار پەيدا بولدى. كىشىلەر ئۇلارنى گۈلدۈ-راس ئالغىشلار بىلەن قارشى ئالدى. بۇ ئۇلۇغ زەپەرنىڭ تەشكىلاتچىلىرىدىن بىرى بولغان ئەلبارخان مەھجۇرى سۆزگە چىقىپ جاراڭلىق ئاۋازدا:


— قەدىرلىك يارەنلەر: بىز كۈتكەن كۈنلەر مانا كەلدى. بۈگۈن قۇتلۇق زەپەر توپىمىز بىلەن بىر جۈپ ئوت يۈرەك قىز-يىگىتنىڭ توپىنى تەڭ ئوينىيدىغان كۈن. بىز بۇ خاسىيەتلىك كۈندە زەپەر توپىمىزنى قۇتلۇق-لاپ، بىر جۈپ ئاشىق-مەشۇقلارغا بەخت تىلەيلى، ھەممەيلى ئۇلارنى مۇبارەكلەيلى، — دېدى.

مەھجۇرنىڭ سۆزى تۈگىشى بىلەن توپلۇق كىيىملىرىنى كىيىشىپ، ھازىر بولۇشقان لالە بىلەن قۇربان ساقساقلىق قىز-يىگىتلەرنىڭ ھامىلىقىدا سەھنە ئالدىغا كېلىپ جامائەتكە كۆرۈنۈش قىلغان چاغدا، ھەممە ياقىنى تەڭلا:

— مۇبارەك بولسۇن، تويۇڭلارغا مۇبارەك! — دېگەن جاراڭلىق سادە

ياڭراپ كەتتى.

ئارقىدىن سەپ ئىچىدىكى قىز-يىگىتلەر چۇرقىرىشىپ سەھنىنىڭ ئالدىغا يۈگۈرۈپ كەلگەن پېتى ئاشىق-مەشۇقلارنى ئېلىپ مېڭىشتى. ئۇنىڭغا ئۇلاپلا چېلىنغان ناغرا-سۇناي داپ-دۈمباق، راۋاب-تەمبۇر ئاۋازى جەۋلان قىلىپ، ھەر تەرەپكە تارقىلىشقا باشلىدى. بۇ خاسىيەتلىك قوش تويىنىڭ زەپەر شاۋقۇنى ئاسمان-زېمىننى زىلزىلىگە سېلىپ، يىراق-يىراقلارغا ئاڭلدى-نىپ تۇراتتى.



مەسئۇل مۇھەررىرى: قەيسەر قۇربان
مەسئۇل كوررېكتورى: خەيرىسا روزى

لالە-قۇربان (رومان)

ئابدۇللا تالىپ

نەشىر قىلغۇچى ۋە تارقاقچى: مىللەتلەر نەشرىياتى
(بېيجىڭ شەھىرى خېيىڭلى شىمالىي كوچا 14-قورۇ
پوچتا نومۇرى: 100013، تېلېفون نومۇرى: 010-64228007)
تىزغۇچى: مىللەتلەر نەشرىياتى ئېلېكترونلۇق مەتبەئە مەركىزى
ساقچۇچى: جايلاردىكى شىنخۇا كىتابخانىلىرى
باسقۇچى: مىللەتلەر باسما زاۋۇتى
1997-يىلى 10-ئايدا 1-قىتىم نەشىر قىلىندى
1997-يىلى 10-ئايدا بېيجىڭدا 1-قىتىم بېسىلدى
باھاسى: 13.00 يۈەن

图书在版编目(CIP)数据

拉莱与库尔班:维吾尔文/阿不都拉·塔里甫著。—北京:
民族出版社,1997.8

ISBN 7-105-02875-0

I. 拉… II. 阿… III. 长篇小说—中国—当代—维吾尔语
(中国少数民族语言) IV. I247.5

中国版本图书馆CIP数据核字(97)第15613号

民族出版社出版发行

(北京市和平里北街14号 邮编100013 电话:(010)64228007)

民族出版社微机照排 民族印刷厂印刷

各地新华书店经销

1997年10月第1版 1997年10月北京第1次印刷

开本:850×1168毫米 1/32 印张:8.3/4

印数:0001—5.000册 定价:13.00元